

ئۆمەر جان سىدىق



ئىدىقۇت ئوغلىلىرى

— مۇھىتىلار جەمەتى

شىنجاڭ خەلق نەشرىياتى

بۇ ئىسىمىنى شىنجاڭنىڭ مەدەنىيەت - مائارىپ ئىشلىرىغا، ئىسپاتى ئىشلىرىغا
ۋە سودا - سانائەت ئىشلىرىغا ئۆزۈمىز ئۆزۈمىز ئۆزۈمىز ئۆزۈمىز ئۆزۈمىز ئۆزۈمىز ئۆزۈمىز
ئىشلىرىمىز ئىشلىرىمىز ئىشلىرىمىز ئىشلىرىمىز ئىشلىرىمىز ئىشلىرىمىز ئىشلىرىمىز .

— ئاپتور دىن





ئۆمەر جان سەدىق

سۇدىقۇت ئوغلانلىرى

— مۇھىتىلار جەمەتى

شىنجاڭ خەلق نەشرىياتى

图书在版编目 (CIP) 数据

火焰山子孙/吾买尔江·斯迪克著. —乌鲁木齐:新疆人民出版社, 2003. 11

ISBN 7-228-08440-3

I. 火… II. 吾… III. 人物—生平事迹—吐鲁番市—维吾尔吾 (中国少数民族语言)

IV. K820.845.3

中国版本图书馆 CIP 数据核字 (2003) 第 103396 号

责任编辑: 买买提吐尔地·米尔孜艾合买提

责任校对: 艾加尔古丽·吐尔逊

封面设计: 努尔买买提·吾买尔

火焰山子孙

吾买尔江·斯迪克著

新疆人民出版社出版

(乌鲁木齐市解放南路 348 号 邮政编码 830001)

新疆新华书店发行 工人时报印刷厂印刷

850mm×1168mm 32 开本 14.25 印张 插页 16

2003 年 12 月第 1 版 2003 年 12 月第 1 次印刷

印数: 1 — 4000 册

ISBN 7-228-08440-3 (民文) 定价: 25.00 元



مەخسۇت مۇھىتى موسكۋادا

(1910 - يىللار)


ئاكا - ئۇكا ئۆت مۇھىتى



مەخسۇت مۇھىتى
(1933 - 1885)



موسۇل مۇھىتى
(1941 - 1870)



گوسۇل مۇھىتى
(1940 - 1894)



مەھمۇت مۇھىتى
(1945 - 1887)



مەخسۇت مۇھىتى (ئوتتۇرىدا) ، تاھىرىدەگ (ئوڭدا) ، ئابدۇلھېق (سولدا) ، ئابدۇلھېقنىڭ بالىسى رەئىس .
(1930 - يىلى 2 - مارت موسكۋا)



مەھمۇت مۇھىتى (ئالدىنقى رەت ئوتتۇرىدا) 1934 - 1935 - يىللاردا قەشقەر دىكى جامائەت نەزىبابلىرى بىلەن بىللە .
ئالدىنقى رەت ئوڭدىن بىرىنچى كىشى ئۈچۈۋۇللا ئەبەدىدى ، ئىككىنچى كىشى نامەلۇم ، تۆتىنچى كىشى ئابدۇراخمان
ئەبەدىدى (تىڭجاڭ) ، بەشىنچى كىشى گايىت ئاخۇن (قاراشەھەرلىك) ، ئارقا رەت ئوڭدىن بىرىنچى كىشى مايبىت (قارا شەھەرلىك) ،
ئىككىنچى كىشى نامەلۇم ، ئۈچىنچى كىشى توختى ھاجى (قەشقەر فىزىلىدۇۋىلىك مەرىپەتپەرۋەر باي) ، تۆتىنچى
كىشى نامەلۇم ، بەشىنچى كىشى گايىت (توخسۇنلۇق)



گۈلنەھەم ئاۋۇستەي 1938-يىلدا
(1889 - 1973)




ھەيدەر سايرانى ئەپەندى
(1886 - 1943)





ھەيدەر سايرانى ئەپەندى ئائىلىسىدىكىلەر بىلەن بىللە (1930-يىللار، ئۈرۈمچى)
ئوڭدىن بىرىنچى كىشى ھەيدەر ئەپەندى ، سولدىن بىرىنچى كىشى ئۇيغۇر سايرانى ،
ئوڭدىن ئىككىنچى كىشى ھەيدەر سايرانىنىڭ ئايالى زەينەپ شەھىدى (بورھان شەھىدىنىڭ
سۆڭىسى) .



ئابدۇراخمان مۇھىتى (ئوتتۇرىدىكى كىشى ، موسۇل مۇھىتىنىڭ ئوغلى ، 1947 - يىلىدىكى تۇرپان قوزغىلىڭىنىڭ رەھبىرى) ، مىجىت مۇھىتى (ئارقا رەت سولدا ، مەھمۇت مۇھىتىنىڭ ئوغلى)
 1950 - يىلى 2 - ئايدىكى سۈرەت



ئابلىمىت مۇھىتى (ئوڭدا ، مەھمۇت مۇھىتىنىڭ چوڭ ئوغلى) ،
 ئىنۇەر مۇھىتى (مەخسۇت مۇھىتىنىڭ چوڭ ئوغلى) (1930 - يىللار)



ئۈستۈنكى سۈرەت ئوڭ تەرەپتىكى ئابدۇرىشت مۇھىتى (مەخسۇت مۇھىتنىڭ ئىككىنچى ئوغلى ، 1936 - يىلى 18 ياشتا) ، ئاستىقى سۈرەت ئوتتۇرىدىكى يەنىلا ئابدۇرىشت مۇھىتى . بۇ ئۇنىڭ 1939 - يىلى تۈرمىدىن چىققاندىكى سۈرىتى . ئۇ 1940 - يىلى 22 ياشتا قازا قىلغان . ئۈستۈنكى سۈرەت سولدىكى باۋۇدۇن يۈسۈپ (1915 - 1998) . ئاستىقى سۈرەت ئوڭ تەرەپتىكى رۇقىيە مۇھىتى (مەخسۇت مۇھىتنىڭ ئاچىسى) ، سولدا زەينەپ پەرسا (مەخسۇت مۇھىتنىڭ ئايالى) .



مەھمۇت مۇھىتىنىڭ خوتۇن - بالىلىرى



باتەم مۇھىتى (مەخسۇت مۇھىتىنىڭ چوڭ قىزى . 1920 — 1976)



ئابدۇرېھىم مۇھىتى (موسۇل مۇھىتىنىڭ ئۈچىنچى ئوغلى . 1912 - 1972)



ئالدىنقى رەت سولدا گۆھەر مۇھىتى (موسۇل مۇھىتىنىڭ نەۋرىسى) ، ئوڭدا ئابىمخان
(ئاستانىلىق باي توختى ھاجىنىڭ قىزى) ، ئارقا رەت سولدا سائادەت مۇھىتى (مەخسۇت
مۇھىتىنىڭ قىزى) ، ئوڭدا زىنۇددىخان (قۇربان سەئىدىنىڭ قىزى)



گۆھەر مۇھىتى (2002 - يىلدا)



سائادەت مۇھىتى (2003 - يىلدا)




مجىت مۇھىتى (مەھبۇت مۇھىتىنىڭ ئوغلى)
1998 - 1930



ئىبراھىم مۇھىتى (مەخسۇت مۇھىتىنىڭ ئوغلى)
2003 - يىلى 80 ياشتا



ئوڭدىن توختى ھاشىم (سانادەت مۇھىتىنىڭ ئېرى) ، سانادەت مۇھىتى ، ئابىمخان (مجىت مۇھىتىنىڭ ئايالى) ،
بىشارەت مۇھىتى (مەھبۇت مۇھىتىنىڭ قىزى) ، خەلچىخان مۇھىتى (مەھبۇت مۇھىتىنىڭ قىزى) ، مەسئۇت مۇھىتى (ئىبراھىم
مۇھىتىنىڭ ئوغلى) «مەخسۇدبە مەكتىبى» نىڭ 90 يىللىق تويىدا ، 2003 - يىلى 11 - ئاي



مەھمۇت مۇھىتىنىڭ پەرزەنتلىرى : سولدىن مەھمۇت مۇھىتى ، بېشارەت مۇھىتى ، خەلچىخان مۇھىتى
1940 - يىلى سېنتەبىر غۇلجا كۈرەدە.



ئىسكەندەر ئابىدى
(1911 - ؟)



ئابلىمىت مەخسۇدوف
(1916 - 2001)



تۇرپان ئاستانىدىكى « مەخسۇدىيە مەكتىپى » نىڭ 90 يىللىق خاتىرە تويىدىن بىر كۆرۈنۈش .
(8 . 11 . 2003)



خاتىرە تويىغا قاتناشقان ئەدىبلەر : ئوڭدىن ، ئەنۋەر ئابدۇگۈل ، فۇربان مامۇت ، ئۆمەر جان سىدىق ، يالقۇن روزى ، ئابدۇقادىر جالالىدىن ، ئەكبەر داۋۇت ، ئەخەت ئىسىن ، كامىل رېھىم .



ئاپتور ئۆمەر جان سىدىق (سولدا) ئىبراھىم مۇھىتى ۋە سائادەت مۇھىتىلار بىلەن بىرگە .
(2003 - يىلى 8 - نۆيابىر ، تۇرپان ئاستانە) .

«ئىدىقۇت ئوغلانلىرى» غا كىرىش سۆز

يالقۇن روزى

ئوتتۇرا ئاسىيا تارىخىدا بىر مەھەل پارلاق نۇر چاچقان «ئىدىقۇت مەدەنىيىتى» چىڭگىزخاننىڭ شەرق ۋە غەربىنى بويىۋىندۇرۇش مەقسىتىدىكى ھەربىي يۈرۈشلىرىدىن كېيىن، ئاستا - ئاستا پارلاقلىقنى يوقىتىپ، چۈشكۈنلىشىشكە قاراپ يۈزلىنىپ ئوتتۇرا ئەسىرنىڭ قاراڭغۇ زۇلمىتى ئىچىگە غەرق بولۇپ كەتتى. مەدەنىيەت، مائارىپ ۋە تەرەققىيات جەھەتتە كۈنسېرى كەينىگە چېكىنگەن بۇنداق زۇلمەتلىك دەۋر 600 — 700 يىللار داۋام قىلىپ، كېيىنكى كۈنلەرگە كەلگەندە، ئىدىقۇت ئەۋلادلىرى ھەتتا ئۆزلىرىنىڭ ئاتا - بوۋىلىرى ياراتقان پارلاق مەدەنىيەتنىڭ ۋە يۈكسەك تەرەققىياتىنىڭ شان - شۆھرىتىگە ئىشىنىشكە پېتىنالمىدىغان دەرىجىدىكى مەنىۋى زەئىپلىككە مۇپتۇلا بولۇشتى.

ئەلۋەتتە، پەقەت ئىدىقۇت ۋادىسىلا ئەمەس، قەدىمكى دەۋرلەردە نى - نى سەلتەنەتلىك شەھەرلەر قۇرۇلۇپ، يۈكسەك دەرىجىدە تەرەققىي قىلغان مەدەنىيەت نەمۇنىلىرى مەيدانغا كەلگەن ئانا دىيارىمىز — شىنجاڭ كۆپ ئەسەرلەردىن بېرى خەلقنى قۇل قىلغۇچى زالىم ھۆكۈمرانلارنىڭ تىنىمسىز تالان - تاراج قىلىشلىرى، دىنىي تەپرىقچىلەرنىڭ نومۇسىزلاپچە زىددىيەت تېرىشلىرى سەۋەبىدىن 20 - ئەسىرنىڭ باشلىرىغا كەلگەندە

زۇلۇم - جاھالەتنىڭ، ئېزىلىش - خورلۇقنىڭ، نادانلىق - خۇراپاتلىقنىڭ، نامراتلىق - بىقۇۋۇلۇقنىڭ ئوچىقى بولۇپ قالدى. شىنجاڭدا «مۇستەقىل پادىشاھ» بولۇۋېلىشقان، رەزىللىكتە بىر - بىرىدىن ئېشىپ چۈشىدىغان سىياسىي سېھىرگەر ياكى زېڭشىن، ئەپيۈنكەش جىن شۇرىن، جالات شېڭ شىسەي قاتارلىقلار ۋە ئۇلارنىڭ قول - چوماقچىلىرى بولغان ئامبال - دارىنلار، يەرلىك بەگ، ئەمەلدارلار بىچارە خەلقنى ھەر خىل قەبىھ ئۇسۇللار، قاتمۇ قات، سېلىق، بويۇتتۇرۇقلار بىلەن دەھشەتلىك تۈردە ئېزىپ، ئەقەللىي ئىنسانىي ھوقۇقىدىن، ئەركىنلىكىدىن مەھرۇم قىلىپ قويدى. ھەتتا ياشاش ئىمكانىيىتىنى ئەڭ تۆۋەن چەككە چۈشۈرۈپ قويدى. دىنىي تونغا ئورۇنۇۋالغان مۇتەئەسسەپ كۈچلەر، سوپى - ئىشانلار خەلقنى روھىي قۇللۇققا سۆرەپ، ئۇلارنىڭ قەلبىنى قاراڭغۇ زىندانغا مەھكۇم قىلدى. مۇشۇنداق شارائىت ئاستىدا زامانلاردىن بۇيان خەلقنىڭ ئېڭىدا سۈزۈك ئېقىننىڭ چۈشلىرىدىكى ئەخلەتتەك تىنىپ قالغان ئىشانچىلىق، مۇتەئەسسەپلىك، خۇراپاتلىق، نادانلىق ئىدىيىلىرى «كۈچلىنىپ ئېچىغان ئوغۇت» قا ئېرىشكەن ئازغاندەك باراقسان ئۆسۈپ، بۇ قەدىمىي قوۋمنىڭ قەلبى ۋە ۋۇجۇدىنى يىلان دەك چىرمىۋالدى. بۇ مۇقەددەس تۇپراقنىڭ ھەممىلا جايىدا زۇلۇم، سىتەم، تەقىب، نادانلىق ھۆكۈم سۈرۈپ، ئاھۇ - پەريادلار، يىغا - زارىلەر، قان - ياشلار خەلقنىڭ كۈندىلىك تامىقىغا ئايلاندى.

19 - ئەسىرنىڭ ئوتتۇرىلىرىدىن باشلاپ تەرەققىي تاپقان ياۋروپا مەدەنىيىتىنىڭ تەسىرىگە ئەڭ بۇرۇن ئۇچرىغان قىرىم يېرىم ئارىلىدىكى ۋە تاتارىستاندىكى تاتار زىيالىيلىرى ھەم سودىگەرلىرى تىل ۋە مەدەنىيەت جەھەتتە قېرىنداش بولغان خەلقلەرگە تەسىر كۆرسىتىشكە باشلىدى. ئۇلارنىڭ نەشر بۇيۇملىرى ۋە چاقىرىق كۈچىگە باي تەشەببۇسلىرى قېرىنداش

خەلقلەرنىڭ مەرىپەتچىلىك ئىدىيىسىنىڭ شەكىللىنىشىگە ۋە مىللىي ئېڭىنىڭ ئويغىنىشىغا زور تەسىر كۆرسەتتى. ئەنە شۇلارنىڭ تەسىرى بىلەن 20 - ئەسىرنىڭ باشلىرىغا كەلگەندە قەشقەر، ئاتۇش، كۇچا، ئىلى ۋە تۇرپان رايونىدىكى تەرەققىيپەرۋەر سودىگەرلەر ۋە ئۆلىما - زىيالىيلار پەننىي مەكتەپلەرنى ئېچىپ، يېڭى مائارىپنى يولغا قويۇپ، خەلقنى ئوينىتىپ، تەرەققىيات ۋە قەد كۆتۈرۈش يولىغا باشلاشقا نىيەت باغلىدى. قۇمۇل تاغلىرىدا تەڭسىزلىككە قارشى قوزغالغان ئىنقىلاب بورىنىغا، نادانلىققا قارشى ئاتۇش زېمىنىدىن كۆتۈرۈلگەن مەرىپەتچىلىك ھەرىكىتىگە، چەت ئەل سودىگەرلىرىنىڭ تالان - تاراجىغا قارشى ئىلى، ئاتۇش، قەشقەردە شەكىللەنگەن «مىللىي سودىنى راۋاجلاندۇرۇش» دولقۇنىغا ئىدىقۇت دىيارىدىكى مەرىپەتلىك جەمەت - مۇھىتتار ئائىلىسىنىڭ ئېتىقادلىق پەرزەنتلىرى ئاكتىپ ئاۋاز قوشتى ۋە مىللەتنىڭ تەقدىرى، گۈللىنىشىگە بېرىپ چېتىلىدىغان، زور تارىخىي ئەھمىيەتكە ئىگە بۇ ھەرىكەتلەرنىڭ سەركەردىسىگە ئايلاندى. بۇ ئائىلىنىڭ موسۇل مۇھىتى، مەخسۇت مۇھىتى، مەھمۇت مۇھىتى، گوسۇل مۇھىتى قاتارلىق تۆت ئوغلانى ۋە ئۇلارنىڭ ئەۋلادلىرى ئۇيغۇرلارنىڭ تىجارەت ئېڭى بىخ ھالىتىدە تۇرۇۋاتقان شۇ دەۋرلەردە تۆگە كۆلدۈرمىلىرىنى جاراڭلىتىپ، شەرقتە لەنجۇ، تىيەنجىن ۋە بوخەي دېڭىزى بويلىرىغىچە؛ شىمالدا چۆچەك، ئىلى ۋادىلىرىنى بېسىپ ئۆتۈپ، شەمەي، قازان، تاشكەنت، ھەتتا موسكۋا، لېنىنگرادلارغىچە؛ جەنۇبتا ئاتۇش، قەشقەرلەرگىچە بېرىپ، ئۇيغۇر مىللىي سانائىتى ۋە مىللىي سودىسىغا ئاساس سالدى، چەت ئەل سودىگەرلىرىنىڭ ئىقتىسادىي تالان - تاراجلىرىغا ئۈنۈملۈك زەربە بەردى. خەلقنىڭ قەلبى زۇلمەت زىندانلىرىغا مەھكۇم بولغان، يېڭىچە مائارىپتىن سۆز ئېچىش مۇمكىن بولمىغان شارائىتتا غايەت زور بېسىم،

قارشىلىقلارغا تاقابىل تۇرۇپ، خەتەرلەرگە تەۋەككۈل قىلىپ، تاپقان پۇلىنى خالىس ھالدا خەلقنى نادانلىقتىن قۇتۇلدۇرۇشقا سەرپ قىلدى. ئىدىقۇت دىيارىنى ئاساس قىلغان ھالدا ئۈرۈمچى، چۆچەك، گۈچۈڭ قاتارلىق جايلاردا مەرىپەتچىلىك ھەرىكىتىنى باشلاپ، يېڭى مائارىپ ھەرىكىتىنى قانات يايدۇرۇپ، خەلقىمىزنىڭ روھىيىتىدە زور ئويغىنىش، بۇرۇلۇش ياسىدى. مەرىپەت مەشئىلىنى ئىگىز كۆتۈرۈپ، ئەۋلادلارنىڭ قەلبىنى ئىلىم زەمىنى بىلەن سۇغىرىپ، مائارىپ تارىخىمىزدا يىپ - يېڭى سەھىپە ياراتتى؛ خەلقنى زۇلۇمدىن قۇتقۇزۇش ئۈچۈن قولغا قورال ئېلىپ، ئىنقىلاب قىلىشنىڭ زۆرۈرلۈكىنى تونۇپ يېتىپ، ئىسسىق جېنىدىن ۋە تالاي مۇشەققەتلەر بەدىلىگە توپلىغان مېلىدىن كېچىپ، ئېزىلگەن خەلقنى باشلاپ، زولۇمغا، تەڭسىزلىككە قارشى ئىسيان تۇغىنى كۆتۈردى. ئۇلار يۈگۈرۈك ئاتلارغا مىنىپ، ئەگرى قىلىچلارنى مەھكەم تۇتۇپ، «ئاچىل» ناخشىسىنى توۋلاپ، ئىنقىلاب يالقۇنىنى تەڭرىتاغ، قاراقۇرۇم ئېتەكلىرىگىچە، باشئەگم بويلىرىغىچە، تەكلىماكان چۆللۈكلىرىگىچە تۇتاشتۇردى. ئۇلارنىڭ ئات تۇياقلىرىنىڭ ھەيۋەتلىك دۈكۈرلىگەن ئاۋازلىرىدىن، غالىبىيەت «ھۇررا» سادالىرىدىن زالىملارنىڭ يۈرەكلىرى دىر - دىر تىترەپ، مەھكۇم خەلقىنىڭ جاراھەتلەنگەن قەلبى ئالەمچە شادلىققا تولدى. مۇھىتىلار پەرزەنتلىرىنىڭ كۆپىنچىسى جەڭ مەيدانلىرىدا، جاللات شېڭ شىسەينىڭ تۈرمىلىرىدە ئەزىز خەلقى ئۈچۈن قىممەتلىك ھاياتىنى تەقدىم قىلدى. ئۇلار شىنجاڭ زېمىنىدا ئالدىنقى ئەسىرنىڭ باشلىرىدا يۈز بەرگەن زور ئۆزگىرىشلەرنىڭ، تارىخىي ۋەقەلەرنىڭ، سىياسىي بوران - چاپقۇنلارنىڭ، ئاقارتىش چۇقانلىرىنىڭ مۇھىم ئىجابىي ئىشتىراكچىسى، باشلامچىسى، سەركەردىسى بولۇش سۈپىتى بىلەن خەلقىمىزنىڭ قەلب تۈرىدىن ئورۇن ئالدى، تارىخنىڭ ئالتۇن بەتلىرىگە يېزىلدى. بىزگە يېڭى

دۇنيا يارىتىش ئۈچۈن بارلىقىنى، ھاياتىنى تەقدىم قىلغان بۇ
ئۇلۇغ ئوغلانلار خەلقىمىزنىڭ پەخرى، ياشلىرىمىزنىڭ ئۆگىنىش
ئۈلگىسى بولۇش سۈپىتى بىلەن بىزنى مەڭگۈ ئىلھاملاندۇرىدۇ.
مەزكۇر كىتاب دەل مۇشۇ مۇھىتلار جەمەتىنىڭ ئارىسلاندەك
ئەزىمەت ئوغللىرىغا، تۆھپىكار پەرزەنتلىرىگە ھۆرمەت بىلەن
بېغىشلاندى.

2000 - يىل 12 - ئاي، ئۈرۈمچى

مۇندەرىجە

1	ئاپتوردىن
1	مۇقەددىمە
25	مۇھىت ھاجى
34	موسۇل مۇھىتى
55	مەخسۇت مۇھىتى
250	مەھمۇت مۇھىتى
391	گوسۇل مۇھىتى
395	مۇھىتىلار جەمەتىنىڭ تۆھپىكار ئەۋلادلىرى
395	ئابدۇراخمان مۇھىتى
402	ئابدۇرېھىم مۇھىتى
405	ئەنۋەر مۇھىتى
406	ئابدۇرېشىت مۇھىتى
407	ئىبراھىم مۇھىتى
410	ئابلىمىت مۇھىتى
412	ئابدۇمىجىت مۇھىتى
414	ئابلىمىت مەخسۇدوفى
420	رېشىت مەخسۇت
429	خاتىمە
437	پايدىلانغان مەنبەلەر

ئاپتوردىن

بىرقانچە يىلدىن بېرى كۆپلىگەن كىتاب - ماتېرىياللارنى كۆرۈش، تۆۋەنگە چۈشۈپ مۇخبىرلىق قىلىش پۇرسىتىدە، بىر قىسىم كىشىلەردىن ھەر خىل تارىخىي ۋەقەلەرنى ئاڭلاش جەريانىدا، تۇرپان ئاستانىدىكى مەشھۇر مەرىپەتپەرۋەر جەمەت - مۇھىتىلار ئائىلىسى ھەققىدە خېلى چوڭقۇر چۈشەنچىگە ئىگە بولغانىدىم ۋە «كېيىن ئەسقىتىپ قالار» دېگەن نىيەتتە بىر قىسىم ماتېرىياللارنىمۇ توپلاپ قويغانىدىم. بۇ چاغلاردا مەندە مۇھىتىلار ئائىلىسى ھەققىدە بىرەر يىرىك ماقالە يېزىش، يەنىمۇ ئىزدىنىپ بېقىش ئويى بولسىمۇ، لېكىن كىتاب ئىشلەش خىيالى تېخى شەكىللەنمىگەنىدى، شۇنداقتىمۇ بۇ ئائىلىگە ئالاھىدە ھۆرمىتىم بولغاچقا، ئەدەبىي سورۇنلاردا بۇ ھەقتە گەپ بولۇپ قالسا، ھاياجان بىلەن سۆزلەپ قويايتتىم.

2000 - يىلى 11 - ئايدا ئۈرۈمچىدىكى ئىقتىدارلىق ئەدەبىي تەتقىقچى يالقۇن روزى، ياش شائىر، ژۇرنالىست ئابلىكىم ھەسەن ئەپەندىلەرنىڭ تۇرپانغا كېلىشى مۇناسىۋىتى بىلەن تۇرپاندىكى ئۆمەر ئابدۇللا، ئابدۇللا ئېلى قاتارلىق بىرقانچە قەلەمكەش دوستلار «تۇرپان» ژۇرنىلىنىڭ مۇھەررىرى، شائىر ئەكبەر داۋۇت تەنھايىنىڭ ئۆيىگە جەم بولۇپ قالدۇق. بۇ سورۇندا مۇھىتىلار ئائىلىسى ھەققىدە گەپ بولۇپ، مەن يەنە تەبىئىي ھالدا بۇ ھەقتە قىزىشىپ سۆزلەپ كەتتىم. سۆزۈمنى بېرىلىپ ئاڭلاۋاتقان يالقۇن روزى «مۇھىتىلار جەمەتى ھەققىدە 20 - ئەسىرنىڭ ئالدىنقى يېرىمىدا شىنجاڭنىڭ تارىخىغا تەسىر كۆرسەتكەن مەشھۇر ئائىلىلەرنىڭ بىرى، ئۇلار شىنجاڭنىڭ سودا سانائەت، مەدەنىيەت - مائارىپ، سىياسىي ۋە ھەربىي

ئىشلىرىغا زور تۆھپە قوشقان. بۇنداق مەشھۇر جەمەتلەر ئۇيغۇر تارىخىدا ئانچە كۆپ ئەمەس. سىزدە مۇھىتلار ئائىلىسى ھەققىدە خېلى كۆپ ماتېرىيال بار ئوخشايدۇ، مۇشۇ دېگەنلىرىڭىزنى كىتاب قىلىپلا يېزىپ چىقامسىز، بولمىسا قولىڭىزدىكى ماتېرىيالنى ماڭا بەرسىڭىز، مەن يېزىپ چىقاي» دەپ قالدى. مەن ھەم تەن بەرمىگەن، ھەم چاقچاق قىلغان بولۇپ «تۇرپانلىقلارنىڭ تارىخىنى تۇرپانلىقلار ئۆزلىرىمۇ يازالايدۇ جۇمۇ» دېدىم. يالقۇن روزى ئوچۇق كۆڭۈللۈك بىلەن: «ئۇنداق بولسا تېخىمۇ ياخشى، سىلەر مۇشۇ تۇپراقتا ئۆسۈپ يېتىلگەن، بۇ يەرنىڭ ئەھۋالى بىزگە قارىغاندا سىلەرگە تېخىمۇ تونۇشلۇق، بولدى، بىز كېلىشكەن بولايلى، بۇ كىتابىڭىزنى تېز يېزىپ، ئىككى ئايدا ماڭا تاپشۇرۇڭ، كىتابىنى نەشر قىلدۇرۇشقا مەن مەسئۇل بولاي» دېدى. شۇنداق قىلىپ چاقچاققا ئوخشاشلا دېيىلگەن بۇ گەپ چىڭغا چىقىپ قالدى. سورۇندىكى باشقا دوستلارنىڭمۇ ماڭا مەدەت بېرىشى ئارقىسىدا يالقۇن روزىغا ئىشەنچلىك ۋەدە بەردىم.

نەھايەت، بۇ كىتابىنى يېزىش جەريانىدا شۇنى قايتا - قايتا ھېس قىلدىمكى، ئەركەكلىككە ئېلىپ دەپ قويغان بۇ گېپىمنى ئورۇنداش، لەۋزىمدە تۇرۇش ئۈچۈن مېڭا بىر مۇشەققەت تارتتىم، ئاجايىپ زور بېسىم ھېس قىلدىم، ھەتتا ئۆزۈمنى چاغلىماي ئالدىراپ ۋەدە بېرىپ قويغانلىقىمغا يۇشايمايمۇ قىلدىم، شۇنىڭ ئۈچۈن، ئىككى ئايدا پۈتمەكچى بولغان بۇ كىتاب ئىككى يىلدا ئاران يېزىلىپ تاماملاندى. لېكىن، شۇنىڭغا ئىقرارمەنكى، نەچچە ئوغۇللىنىڭ ئالدىدا بەرگەن شۇ ۋەدەم، يالقۇن روزى ئەپەندىنىڭ بېسىمى، ئەينى ۋاقىتتا سورۇنغا قاتناشقان دوستلارنىڭ «ھە، ھېلىقى كىتاب قانداق بولۇپ كەتتى؟» دەپ داۋاملىق مېنى سۈيلىشى بولمىغان، مۇشۇ خىل بېسىملىق تۈرتكىلەر مېنى تۈگىمەس ھاراق سورۇنلىرىدىن ئۆزۈمنى تارتىشقا مەجبۇرلىمىغان بولسا، بۇ كىتاب ئىككى يىلدىمۇ

پۈتمىگەن بولاتتى.

مەن يالقۇن روزى بىلەن بۇ ھەقتە سۆزلىشىپ بولۇپلا، بىر تەرەپتىن ماتېرىيال يىغقاچ، بىر تەرەپتىن يېزىشنى باشلىغانىدىم. بۇنىڭ ئۈچۈن ئۈرۈمچىگە بىرقانچە قېتىم چىقىپ مۇھىتلار ئائىلىسىنىڭ تۇغقانلىرىنى ئىزدىدىم، ئاستانە يېزىسىغا كۆپ قېتىم بېرىپ، پېشقەدەملەر بىلەن، ئەينى يىللاردىكى تارىخىي ۋەقەلەردىن خەۋەردار كىشىلەر بىلەن كۆرۈشتۈم. ئاستانە يېزىسىدىكى يازغۇچى ئابدۇراخمان ئابدۇللا ئاكا مېنى قىزغىنلىق بىلەن قوللاپ، بىر قىسىم ماتېرىياللار بىلەن تەمىنلىدى. يەنە مۇھىتلار ئائىلىسى ھەققىدە يېزىلغان ماقالىلەرنى ئىزدەپ، سوراپ يىغدىم، ھەتتا بۇ ئائىلىنىڭ بىرەر ئەزاسىنىڭ ئىسمى چىقىپلا قالغان ماتېرىيال بولسا تېپىپ كەلدىم. كىتابنى يېزىش جەريانىدا بىر تەرەپتىن تارىخىي ئەسەر يېزىشنىڭ نەقەدەر تەسلىكىنى تونۇپ يەتسەم، يەنە بىر تەرەپتىن بىلىمىمنىڭ كەملىكى، تەجرىبەمنىڭ يېتەرسىزلىكى، قەلەم قۇۋۋىتىمنىڭ ئاجىزلىقىنى ھېس قىلدىم. چۈنكى، ئەمدى بىرەر يېڭى پاكىتنى تېپىپ، ھاياجان بىلەن يېزىشنى باشلا - باشلىمايلا يەنە بىر تارىخىي ۋەقەلىككە، شەخسكە، ئاتالغۇغا دۇچ كېلەتتىم. بۇنى شۇ ۋاقىتنىڭ ئۆزىدە تاپالمايتتىم، ياكى تېپىش ئۈچۈن نۇرغۇن ماتېرىيال كۆرەتتىم. بۇ چاغدا، بايامقى ئىلھام، ھاياجانلار ئاللىقاچانلارغا ئۇچۇپ كېتىپ، يېزىش قىزغىنلىقىم شۇنچە پەسىيىپ قالاتتى، بۇنىڭدىن ھېرىپلا قالاتتىم - دە، كومپيۇتېرنى ئۆچۈرۈپ، باشقا ئىشقا كىرىشەتتىم. بۇنىڭدىكى ئاساسىي سەۋەب شۇكى، تارىخىي ئەسەرنى بولۇپمۇ، مەزكۇر كىتابقا ئوخشاش تارىخىي تەزكىرە ئەسەرنى بەدىئىي ئەسەرگە ئوخشاش ئاپتور ھاياجانلانغاندا، ئىلھامى كەلگەندە كۆڭۈل خاتىرىسىدىن فونتاندەك چىقمۇاتقان پىكىرلەرنى قەلەمگە ئېلىش بىلەن ۋۇجۇدقا چىقارغىلى بولمايدىكەن. ھەر بىر تارىخىي ئاتالغۇ خۇددى ئېگىز بىر تاغقا ئوخشاش ئاپتورنىڭ ئالدىنى توسۇپ،

بۇلدۇقلاپ قايناۋاتقان ئىلھامنى سوغۇق سۇ قۇيغاندەك پەسەيتىپ قويدىكەن. ئەمەلىي يۈز بەرگەن بۇ پاكىتلارنى، جەريانلارنى باشتىن كەچۈرگەن، ئاڭلىغان، خاتىرىلىگەن كىشىلەردىن، ئىشەنچلىك ماتېرىياللاردىن ئىزدەشكە توغرا كېلىدىكەن. ئەلۋەتتە بۇنىڭغا نۇرغۇن ۋاقىت، زېھنىي كۈچ، تەپەككۈر، ئىرادە سەرپ قىلىنىدىكەن. مەن مۇشۇلارنى باشتىن كەچۈرۈۋاتقىنىمدا سەيپىدىن ئەزىزى، ئابدۇرېھىم ئۆتكۈر، زوردۇن سابىر قاتارلىق يېشىۋا يازغۇچىلىرىمىزنىڭ توم - توم تارىخىي ئەسەرلەرنى يېزىش جەريانىدا قانچىلىك مۇشەققەت چەككەنلىكىنى، ئىزدەنگەنلىكىنى ھەقىقىي تۈردە چۈشىنىپ يەتتىم. ئىلگىرى ھەقىقىي ھېس قىلالمىغان بىر نۇقتىغا يەنى ئۇلارنىڭ «بۇ ئەسەرنى يېزىش ئۈچۈن ئون يىل، يىگىرمە يىل تەييارلىق قىلدىم» دېگەن سۆزلىرىنىڭ ھەرگىزمۇ ئاساسسىز ئەمەسلىكىگە ئىشەندىم.

مەن بۇ كىتابنىڭ مۇھىتلار پەرزەنتلىرىنىڭ قوزغىلاڭغا باشچىلىق قىلىش جەريانىدىكى ۋەقەلىرى تەسۋىرلەنگەن قىسمىنى يېزىشتا ئابلىمىت مەقسۇدوف ئەپەندىنىڭ «شىنجاڭ تارىخ ماتېرىياللىرى» نىڭ 38 - قىسمى (شىنجاڭ خەلق نەشرىياتى، 1994 - يىلى نەشرى) دا ئېلان قىلىنغان «1931 - ، 1934 - يىللىرى شىنجاڭدا بولغان خەلق قوزغىلاڭلىرىدىن قىسقىچە ئەسلىمە» ناملىق ماقالىسىنى ئاساس قىلدىم. چۈنكى، ئابلىمىت مەقسۇدوف مۇھىتلار پەرزەنتلىرى بىلەن نەۋرە تۇغقان بولۇش سۈپىتى بىلەن مەخسۇت مۇھىتى، مەھمۇت مۇھىتى قاتارلىقلار بىلەن قوزغىلاڭدا باشتىن - ئاخىر بىللە بولغان، مەھمۇت مۇھىتىنى قوغداش روتىسىنىڭ كوماندىرى بولۇپ، قەشقەرگىچە بارغان ۋە كېيىن سابىق سوۋېت ئىتتىپاقىغا ئوقۇشقا چىقىپ كەتكەن. شۇڭا، ئۇنىڭ تارىخىي ئەسلىمىسىنى بۇ ھەقتە يېزىلغان باشقا ماتېرىياللارغا سېلىشتۇرغاندا ئىشەنچلىك دەپ ھېسابلىدىم؛ 1999 - يىلى 2 - ئايدا مەن ھەم «تۇرپان گېزىتى» نىڭ «ئىدىقۇت ئوغلانلىرى» سەھىپىسىدە تونۇشتۇرۇش، ھەم قىسمەن

بولسىمۇ ماتېرىيالغا ئېرىشىش مەقسىتىدە ئۈرۈمچىگە چىقىپ، ئابلىمىت مەقسۇدوفنى شىنجاڭ يېزا ئىگىلىك ئۈنۈپرسىتېتى قورۇسىدىكى ئۆيىگە ئىزدەپ بارغانىدىم. شۇ ۋاقىتتا 83 ياشقا كىرگەن، ياشىنىپ قالغانلىقتىن سالامەتلىكى دېگەندەك ياخشى بولمايۋاتقان، خاتىرىسىمۇ ئاجىزلىشىپ كەتكەن بۇ زات مەقسىتىمنى ئۇققاندىن كېيىن ئۆزىنىڭ بېشىدىن ئۆتكەن ۋەقەلەرنى يۇقىرىقى ماقالىسىدە تەپسىلىي بايان قىلغانلىقىنى ئېيتىپ، شۇ ماقالىسىدىن پايدىلىنىشىمنى تەۋسىيە قىلغانىدى. ئۇنىڭدىن باشقا سەيپىدىن ئەزىزى ئەپەندىنىڭ «ئۆمۈر داستانى»، ئابدۇرېھىم ئۆتكۈر ئەپەندىنىڭ «ئويغانغان زېمىن»، يالقۇن روزى بىلەن مىرئەھمەت سېيىتنىڭ «مەمتىلى ئەپەندى» قاتارلىق كىتابلىرى ۋە «تۇرپان تارىخ ماتېرىياللىرى»، «پىچان تارىخ ماتېرىياللىرى» قاتارلىق كىتابلار پايدىلىنىشىم ئۈچۈن مۇھىم قوللانما بولدى. بۇ كىتابلارنى قايتا - قايتا ۋاراقلاش جەريانىدا ئاپتورلارنىڭ بۇ ئىلمىي ئەمگەكلىرىگە ئاجايىپ زور ئەجىر سىڭدۈرگەنلىكىگە، بولۇپمۇ سەيپىدىن ئەزىزىنىڭ «ئۆمۈر داستانى» ناملىق كىتابىنىڭ شىنجاڭنىڭ ئەينى يىللاردىكى تارىخىنى ئەمەلىيەتكە ئۇيغۇن ھالدا ئەكس ئەتتۈرۈپ بەرگەنلىكىگە چىن دىلىمدىن قايىل بولدۇم. يەنە يەرلىك تارىخىي ماتېرىياللارنى قېزىش، تۈزۈشنىڭمۇ ئىنتايىن مۇھىملىقىنى، بۇ ماتېرىياللارنىڭ كېيىنكى تەتقىقاتلار ئۈچۈن ئىنتايىن مۇھىم رول ئوينىدىغانلىقىنى تونۇپ يەتتىم. تارىخنى ئويدۇرۇپ چىقىرىش، ئۆزگەرتىشكە بولمىغاچقا، مەزكۇر تەزكىرە ئەسىرىنىڭ تەلىپى بويىچە بىر قىسىم پاكىتلارنى يۇقىرىقى كىتابلاردىن ئەينەن ئالدىم. يۇقىرىقىدەك جەريانلار كىتاب يېزىلىش سۈرئىتىنىڭ ئىنتايىن ئاستا بولۇپ قېلىشىنى كەلتۈرۈپ چىقاردى.

كىتابنىڭ دەسلەپكى تېزىسى پۈتۈپ، رەسمىي يېزىش ۋە قايتا ئىشلەش باسقۇچىغا كەلگەندە بىردىنبىلا پۈتۈن ۋۇجۇدۇم، تەپەككۈرۈم، ئەس - يادىم بىلەن كىتابتىكى ۋەقەلىكلەر ئىچىگە

كېرىپ كەتتىم. ئىلھامىم تېشىپ، ھېرىپ - چارچىغىنىمنى تۇپماي، ھەر ئاخشىمى كېچە سائەت بىر - ئىككىلەرگىچە ئىشلەشنى داۋاملاشتۇردۇم. مۇھىتىلارنىڭ ئېتىقادلىق، ئوت يۈرەك پەرزەنتلىرىنىڭ روھى مېنى ئىلھاملاندۇرۇۋاتقانداك ھېس قىلىپ، بىر خىل بۇرچ تۇيغۇسىدىن ئىرادەم چىڭىپ باردى. خەير، ئاخىرى مەن مەسئۇلىيىتىمنى ئادا قىلىپ، ئىدىقۇت ۋادىسىدا ئۇلۇغ ئوتتەك لاۋۇلداپ، پۈتۈن شىنجاڭ تۇپرىقىغا يورۇقلۇق، ھارارەت تارقاتقان بۇ مەشھۇر جەمەت ھەققىدىكى ئاددىي ئابىدە بولغان بۇ كىتابىمنى يېزىپ تاماملىدىم. لېكىن، باشتا ئېيتىپ ئۆتكەندەك «ئارمانغا تۇشلۇق دەرمان» بولمىغاچقا كىتابىمدا يېتەرسىزلىكلەرنىڭ بولۇشى تەبىئىي. بۇ جەھەتتە ئوقۇرمەنلەرنىڭ تەنقىدىي پىكىرنى قوبۇل قىلىمەن.

ئاخىرىدا مەن بۇ ئىلمىي ئەمگەكنى ۋۇجۇدقا چىقىرىشىمدا تۈرتكىلىك رول ئوينىغان ئەدەبىي تەنقىدچى يالقۇن روزى ئەپەندىگە ئالاھىدە رەھمەت ئېيتىمەن. يالقۇن روزى ماتېرىيال توپلىشىمغا، بولۇپمۇ مۇھىتىلار جەمەتىدىكىلەرنىڭ تېخى ئاشكارىلانمىغان رەسىملىرىنى قانداق چارە - ئاماللار بىلەن تېپىشىمغا كۆپ مەسلىھەت كۆرسەتتى، موسۇل مۇھىتىنىڭ رەسىمىنى تاپالمىغان ۋاقتىمدا ئۆزى بىر ئامال قىلىپ تېپىپ كىتابقا كىرگۈزدى. مەن يەنە، مېنى بىر قىسىم ماتېرىياللار بىلەن تەمىنلىگەن ئابدۇراخمان ئابدۇللا، مەرھۇم ئابلىمىت مەقسۇدوف، ئالىم ئۇيغۇر سايرانى، مەھمۇد زەيدى، ئىبراھىم مۇھىتى، مەسئۇد ئىبراھىم، مېھرىبان مېجىت، ھىمىت نىياز، ئەنۋەر ئابدۇگۈل قاتارلىق بارلىق ياخشى كۆڭۈل كىشىلەرگە چىن قەلبىدىن رەھمەت ئېيتىمەن.

2002 - يىلى دېكابىر، تۇرپان

مۇقەددىمە

1912 - يىلى كۈز . ۋاقىت 11 - ئاينىڭ ئاخىرىغا ئۇلىشىپ قالغان بولسىمۇ ، ئىدىقۇت دىيارىنىڭ ھارارەتلىك قۇياشى يەنىلا خۇش تەبەسسۇم ئىلكىدە زېمىنغا ئالتۇن نۇرلىرىنى سېخىلىق بىلەن چاچماقتا ئىدى . خۇددى چوڭقۇر تەپەككۈر ئىلكىدە ئويغا پاتقان ، يىللار قامچىلىرى چېھرىگە قات - قات قورۇقلارنى سالغان مۆھتەرەم بوۋايغا ئوخشاش سوزۇلۇپ ياتقان مۇقەددەس ئىدىقۇت تېغى ئاپئاق قۇياش نۇرىدا چوغ بولۇپ يانغان يالقۇنغىلا ئوخشايتتى . تىلىم - تىلىم ، يول - يول ئېرىقچىلار ، پاكار - پاكار تاقىر چوققىلار ، قىزغۇچ رەڭدە تاۋلىنىپ تۇرغان تاش - توپىلار گىرەلىشىپ ، ئاجايىپ بىر ساماۋى ، مۆجىزىۋى كۆرۈنۈش ھاسىل قىلغان ئىدىقۇت تېغىنىڭ گەۋدىسى كىشىگە خۇددى ياۋ خەنجىرىدە لەختە - لەختە بولسىمۇ ، يەنىلا تىنماي سوقۇپ تۇرغان باتۇرنىڭ قىپقىزىل يۈرىكىنى ئەسلىتەتتى . دەرھەقىقەت ، بۇ تاغ غەيۇر ئەجدادلارنىڭ تامچە - تامچە قانلىرىدىن چوغ رەڭگىگە كىرگەن بولۇپ ، قەھرىمان ئوغلانلارنىڭ يۈرىكىدىن ئەنداز ئېلىپ ، قىش - ياز توختىماي يالقۇنچاپ تۇرماقتا ئىدى . ئۇزۇنلۇقى 100 كىلومېتىرغا ، كەڭلىكى ئون كىلومېتىرغىمۇ يەتمەيدىغان ، باغرىدا بىر تالمۇ گىياھ ئۈنمەيدىغان بۇ تاقىر تاغ ئۆزىدە بىھېساب مۆجىزىۋى خىسلەتلەرنى ، تەسۋىرلىگۈسىز بايلىقلارنى مۇجەسسەملىگەن ، ئىدىقۇت باغرىدىكى ساناقسىز سەلتەنەت ۋە زەبۇنلۇقلارغا ، دەريادەك ئاققان قان ۋە كۆز ياشلارغا ، تارىخ تۈگمىنىنىڭ ئاجايىپ قىسمەتلىك چۆرگىلەشلىرىگە گۇۋاھ بولغان ، ئۆز سېھرى بىلەن

ساھلىدىكى مېھنەتكەش، ئاق كۆڭۈل خەلقىنى بېقىپ كەلگەندى.

غەربتىن شەرققە سوزۇلغان ئىدىقۇت تېغى ئاستانە يېزىسىنىڭ ئۇدۇلىدىن سەل ئۆتكەندە 90 گرادۇسلىق بۇلۇڭ ياساپ، جەنۇبقا بىر كىلومېتىردەك ئىچكىرىلەپ، يىقىلغان توغراقتا چورتلا ئۇزۇلەتتى. ئاندىن كېيىن بۇ يىقىلغان توغراقتىن شەرق تەرىپىدىن تاغ يەنە باشلىنىپ، شەرققە ئۇزىراپ ماڭاتتى. تاغنىڭ جەنۇبىي يانباغرىنى بويلاپ، شەرق، غەربنى تۇتاشتۇرۇپ تۇرغان يول تاغنىڭ 90 گرادۇس بۇرۇلغان قىسمىدا تاغنىڭ چورت ئوتتۇرىدىن كېسىپ ئۆتۈپ، تاغنىڭ شىمالىي يانباغرىغا ئۆتۈپ قالاتتى. يولنىڭ تاغنى كېسىپ ئۆتكەن قىسمىدا بىر ئېغىز شەكىللەنگەن بولۇپ، بۇ ئېغىز ئاستانە يېزىسىنىڭ ئون كىلومېتىر شەرقىدىكى سىڭگىم يېزىسىنىڭ نامى بىلەن «سىڭگىم ئېغىزى» دەپ ئاتىلاتتى. ئىدىقۇت تېغىنىڭ شىمالىي يانباغرىدىكى مۇرتۇق جىرالرىدىن ئېقىپ كەلگەن بۇلاق سۇلىرى چوڭ ئېقىننى شەكىللەندۈرۈپ، ئېغىزدىن ئۆتۈپ، ئاستانە، قاراغوجا يېزىلىرىغا ئېقىپ كىرىپ بۇ يەردىكى خەلقلەرگە ھاياتلىق كەۋسىرى بولاتتى. بۇنىڭدىن نەچچە مىڭ يىللار ئىلگىرى بۇ ئېقىن ناھايىتى ئۇلۇغ دەريا بولۇپ، ئۇيغۇرلارنىڭ قەدىمكى دەۋرلەردىكى سۇ، يايلاق قوغلىشىپ كۆچۈش ئەنئەنىسىگە ئاساسلانغاندا قۇچۇ ئۇيغۇر خانلىقىنىڭ پايتەختى دەل مۇشۇ دەريانىڭ تۆۋەنكى ئېقىنىدىكى سۇ يېيىلىپ ئاقىدىغان، تۇپرىقى مۇنبەت، مۇھىتى گۈزەل ئورۇنغا جايلاشقاندى. ھازىرقى قاراغوجا يېزىسى تەۋەسىدىكى قۇچۇ قەدىمكى شەھىرى خارابىسىنىڭ يېنىدىكى دەريا ئېقىنىنىڭ ئىزناسى بۇ قارىشىمىزنى ئىسپاتلايدۇ. سىڭگىم ئېغىزىدىن مۇرتۇق دەرياسىنى بويلاپ يۇقىرىغا قاراپ ئالتە كىلومېتىر ماڭغاندا ئىدىقۇت تېغىنى كېسىپ ئېقىپ چىققان دەريا غولىنىڭ غەربىي تەرىپىدىكى قىياغا

«بېزەكلىك مېخئۆيى» جايلاشقاندى. «بېزەكلىك» مىلادىيە 5 - ئەسىرلەردىن تارتىپ ياسىلىشقا باشلىنىپ، مىلادىيە 15 - ئەسىردە تۇرپان ئىسلام دىنىنى قوبۇل قىلغانغا قەدەر ئىزچىل ياسالغان، رېمونت قىلىنغان، كېڭەيتىلگەن. «بېزەكلىك» ئەينى يىللاردىكى زىيالىيلار بولغان راھىبلار، تويۇنلار، باخشىلار تۈرلۈك مەدەنىي پائالىيەتلەرنى ئېلىپ بارىدىغان جاي بولۇپ، بۇ يەرمۇ گۈزەل مەنزىرىلىك تاغ باغرىغا، مۇرتۇق دەرياسىنىڭ بويىغا جايلاشقان. «بېزەكلىك مېخئۆيى» سەنئەتكارلىقىدا ئىمارەتچىلىك، ھەيكەلنىراشلىق، رەسساملقتىن ئىبارەت ئۈچ خىل سەنئەت شەكلى ئۆزئارا بىرلەشتۈرۈلگەن بولۇپ، نومۇر سېلىپ رەتلەنگەن غاردىن 57 سى بار. «بېزەكلىك مېخئۆيى» دىكى ئاجايىپ نەپىس تام سۈرەتلىرى، رەسىم ئارقىلىق ئەكس ئەتتۈرۈلگەن ھېكايىلەر، قەدىمكى يېزىقلار، قۇرۇلۇش ئۇسلۇبى ۋە ھەيكەللەر مۇھىم تارىخىي قىممەتكە، تەتقىقات قىممىتىگە ئىگە بولۇپ، دۇنيا مىقياسىدىكى تەتقىقاتچىلارنىڭ دىققەت مەركىزىدە تۇرۇپ كەلمەكتە.

دەل يۇقىرىدا تىلغا ئېلىپ ئۆتكەن «كېسىلگەن توغراق» نىڭ، يەنى سىڭگىم ئېغىزىنىڭ باغرىدىن ئىككى ئاتلىق كىشى ئېقىنىنى بويلاپ ئاستانە يېزىسىغا قاراپ ئاستا كەلمەكتە ئىدى. بۇلارنىڭ بىرى 40 ياشلار چامىسىدىكى بېشىغا تۇماق كىيىۋالغان، كەكە ساقال، سېمىز رەك، گەۋدىلىك كىشى، يەنە بىرى 30 ياشلار چامىسىدىكى چىرايلىق كىچىك بۇرۇت قويۇۋالغان قاڭشارلىق، يالاڭخۇش، بۈركۈتنىڭكىدەك كۆزلىرى چاقناپ تۇرىدىغان، ئۆز زامانىسىنىڭ تىلى بويىچە ئېيتقاندا «ئەجنەبىيچە» كىيىنگەن كىشى ئىدى. بۇلار ئاستاندىكى نامدار باي مۇھىت ھاجىنىڭ ئوغۇللىرى - موسۇل مۇھىتى بىلەن مەخسۇت مۇھىتى ئىدى. ئۇلار مۇشۇ كېلىشىدە موسۇل باينىڭ ئېقىن بېشىغا قۇرغان سۇ ئارقىلىق يۈرۈشىدىغان پاختا

پىششىقلاپ ئىشلەش زاۋۇتىنى كۆرۈپ كېلىۋاتاتتى.

— زاۋۇتنىڭ ئىشى خېلى ئامدان كېتىۋېتىپتۇ، ئاكا، —
دېدى مەخسۇت مۇھىتى ئېتىنى دېۋىتكەچ.

— ئەلھۆكۈمۈللىلا، خۇدايىم ئىشلىرىمىزنى يۈرۈشتۈردى.
بۇ يىل كېۋەزلەر ئوخشاپ، لۈكچۈن، ياڭخى، چاتقال، مۇرتۇق،
سىڭگىمىلەردىن خېلى كۆپ پاختا سېتىۋالدىم. ئەمدى مۇشۇ
پاختىلارنى پىششىقلاپ قولىدىن چىقىرىشقا نېسىپ قىلسا،
تىجارىتىمىز تېخىمۇ روناق تېپىپ كېتىدۇ. بۇ يىل
كارىزلىرىمىزنىڭ ئەھۋالىمۇ ياخشى. ھە، راست ئۆكەم، ھېلىقى
مەكتەپنىڭ ئىشلىرى قانداق بولۇپ كەتتى؟

مەخسۇت مۇھىتى كۆز ئالدىدا يېيىلىپ ياتقان كۆجۈم
مەھەللىلەرگە، ئانارلىق باغلارغا ۋەزىمىن نەزەر تاشلىغىنىچە سۆز
باشلىدى:

— ئۆزلە مېنى تۇنجى قېتىم رۇس يېرىگە ئەپچىققاندىلا
مۇشۇ ئىشنى ياخشىراق ئويلاشمىغىنىمغا ئۆكۈنمەن. ئاكا،
خەقلەر نە ھالدا، بىز قانداق ئەھۋالدا؟ ھەر قېتىم مۇشۇلارنى
ئويلىسام ئىچىم چىدىغۇسىز ئاچچىققا تولىدۇ. ھەر قېتىم ئۇ
يەرلەردىكى ھەيۋەتلىك بىنالىار، ئازادە يوللاردا ئۈزۈلمەي
ئۆتۈشۈۋاتقان ماشىنىلار، يورۇق سىنىپلاردا رەتلىك ئولتۇرۇپ
ئوقۇۋاتقان ئوقۇغۇچىلار، پاكىز كىيىنىپ، مەدەنىيەت، دۇنيا
ھەققىدە پاراڭلىشىۋاتقان كىشىلەرنى كۆرسەم، ھاڭ - تاڭ
قالمەن. بىزنى ئۇلارغا بىزەمۇ سېلىشتۇرغىلى بولمايدۇ. بىز
بالىلىرىمىز تۇغۇلۇشى بىلەنلا، ئۇلارنى جاھالەت، خۇراپاتلىق،
نادانلىققا باشلايدىغان مۇتەئەسسەپ، ئىچى قۇرۇق ئۆلىما،
قارىيلارغا، پۆشكەل ئۈچۈن ھەر قانداق رەزىللىكنى قىلىشتىن
يانمايدىغان ئاچ كۆز موللىلارغا ئوقۇشقا بېرىمىز. قەلبى
زېمىندەك تازا بالىلىرىمىز زەي، قاراڭغۇ كېمىرلەردە ۋەھىملىك
تەنبە، قورقۇتۇشلارنىڭ تەسىرى بىلەن روھى چىقىپ كەتكەندەك

جانسىز، قەلبى خۇددى شۇ قاراڭغۇ كېمىرلەردەك خىرە ھالدا چوڭ بولىدۇ. بىر ئۆمۈر باي - خوجاملارغا، چىرىك لوزۇڭ، ئەمەلدارلارغا ئىشلەپ، قورسىقى تويغۇدەك نان، پۇتسىغا كىيگۈدەك كېپىشمۇ ئالماي، ھايۋاندەك ئىشلەپ ھايۋاندەك ئالەمدىن كېتىدۇ. ئۇنىڭ ئۈستىگە چىرىك، قانخور ئەمەلدارلارنىڭ جازانخور، مەنپەئەتپەرەس باي - خوجىلارنىڭ دەھشەتلىك ئېزىش، زۇلۇملىرى ئادەمنى بىگىز سانچىپ بۆلتۈرگەنگە ئوخشاش خورلۇققا قويىدۇ. بىزدە ئادەمدە ئەڭ ئەدىنى بولۇشقا تېگىشلىك بولغان ئادەمدەك ياشاش، خەت تونۇش دېگەنلەردىن نەدىمۇ ئېغىز ئاچقىلى بولسۇن. بىر نەچچە كىشىنىڭ راھەت - پاراغەتتە ياشىغىنىنى ھېسابقا ئالمىغاندا، كۆپىنچە دېھقانلار ئۆمۈر بويى قۇلدەك ياشاپ، قۇلدەك ئۆلىدۇ. ئەمەلىيەتتە، بىزنىڭ قۇلدىن نېمە پەرقىمىز بار؟ ئەڭ ئېچىنىشلىق يېرى، بىز ئۆزىمىز مۇشۇ كۈنىمىزگە شۈكۈر قىلىمىز، ئويغانمايمىز. خەۋەرلەرگە قارىغاندا، ئىچكىرىدە سۇڭ ۋېن (سۇن جۇڭشەننى دېمەكچى) دېگەن بىرى چىقىپ، ئىنقىلاب قىلىپ پادىشاھلىقنى ئاغدۇرۇپ تاشلاپتۇدەك. بۇ ئىشنىڭ غۇلغۇلىسى بۇ يەرلەردىمۇ بولۇۋاتىدۇ. ئەڭ مۇھىم مەسىلە خەلقنى ئويغىتىش، خەلقنىڭ ئالغۇ سەۋىيىسىنى يۇقىرى كۆتۈرۈش. خەلقنى ئويغىتىشتىكى ئەڭ ياخشى سۈنەي (سۇنەي)، جىن چىراغ ئارانلا يورۇتۇپ تۇرغان كېمىر ئۆيگە ئوخشاش خىرەلىشىپ كەتكەن قەلبىنى نۇرلاندۇرۇشتىكى ئەڭ ئۈنۈملۈك مەشئەل - مەكتەپ، يېڭىچە مەكتەپ ئېچىش. ئاڭلىسام، ئاتۇشلۇق ئاكا - ئۇكا سودىگەرلەر ھۈسەيىن باي بىلەن باۋۇدۇن باي^① لار ئاتۇشتا يېڭىچە مەكتەپلەرنى ئېچىپ، بالا ئوقۇتۇۋاتقىنىغا ئۇزاق بوپتۇ.

① ئاكا - ئۇكا مۇسابايىقلار دەپمۇ ئاتىلىدۇ. ئۇلار 19 - ئەسىرنىڭ ئاخىرى 20 - ئەسىرنىڭ باشلىرىدا شىنجاڭنىڭ مەدەنىيەت، مائارىپ، سودا - سانائەت ۋە سىياسىي تارىخىدا ناھايىتى زور تەسىر پەيدا قىلغان.

بىزمۇ قاراپ تۇرساق، يەنە كېچىكسەك ھەرگىز بولمايدۇ. مەخسۇت مۇھىتى ھاياجانلىنىپ كەتكەنلىكتىن بولسا كېرەك، دەپمۇ كېسىلىپ توختاپ قالدى ۋە چوڭقۇر نەپەس ئېلىۋالدى. ئىنسىنىڭ گېپىنى قايىللىق بىلەن ئاڭلاپ كېلىۋاتقان موسۇل باي سۆز قېتىپ:

— ئومدان گەپ قىلدىڭ ئۈكەم، گەپلىرىڭدىن ئىچىم يوپپورۇق بولۇپ كەتتى. دېمىسىمۇ مەنمۇ ھەر قېتىم موسكۇئا، لېنىنگراد، شەمەيلەرگە بارغىنىمدا، يۇرتىمىز بىلەن ئۇ يەرلەردىكى ئاسمان - زېمىن پەرقلىنىدىغان ئۆزگىرىشلەرنى كۆرۈپ، ھەيرانلىقتا ياقامنى چىشلىگەندىم. بىراق، سەن مەن خىيال قىلىمىغان نەرسىلەرنى ئويلاپسەن، سېنى قوللايمەن ئۈكەم، مەكتەپ قۇرىدىغان ئىش بولسا بىزنىڭ ھويلىغىلا سالايلى. مەن بارلىق پۇلنى چىقىرىپ، كەم ماتېرىياللارنى رۇستىن ئەكىلىپ، بارلىق تەييارلىقلارنى پۈتتۈرۈپ بېرەي. بالا ئوقۇتىدىغاننىڭ تەييارلىقىنى جىددىي ئىشلىگىن.

— ھەشقاللا ئاكا، ھازىر ئاتا - ئانىلارنى قايىل قىلىپ، بالىلارنى يېڭى مەكتەپكە ئەكىرىش ئىشىنى ھەل قىلغىلى بولىدۇ. ھازىرقى مۇھىم مەسىلە، بالىلارنى ئوقۇتىدىغان مۇئەللىم مەسىلىسى. قارىغاندا رۇس تەرەپكە يەنە بىر ئۆتۈپ، شۇ يەردىن مۇئەللىم ئەكەلمەي بولمايدىغان ئوخشايدۇ. — شۇنداق قىلايلى، — دېدى موسۇل باي ئىنسىنىڭ پىكىرىگە قوشۇلۇپ.

بۇ ئاكا - ئۇكا يۇقىرىقى پاراڭلار بىلەن مەھەللىسى بولغان غوجامئالدىغا قانداق كېلىپ قالغانلىقىنى تۇيمايلا قالدى. خوش، ئەينى يىللاردا بۇ قەدەر مەنىلىك، ئەھمىيەتلىك سۆھبەتلەرنى قىلىپ كېلىۋاتقان بۇ ئاكا - ئۇكا زادى كىم؟ ئاستانە، غوجامئالدى دېگەن زادى قەيەر؟ ئاستانە ھازىرقى تۇرپان شەھىرىنىڭ ئاستانە يېزىسى بولۇپ، ئۆز ئارا تۇتاش كەتكەن

ئاستانە، قاراغوجا يېزىلىرى تارىختىن بۇيان سەلتەنەتلىك خانلىقلارنىڭ پايتەختى، ۋالى - خوجىلارنىڭ ئاستانىسى، تۇرپان دىيارىنىڭ سىياسىي، ئىقتىسادىي، مەدەنىيەت مەركىزى بولۇپ كەلگەن، تارىخى ئۇزۇن يۇرت. ئەلۋەتتە، بۇ سۆزنى ئىزاھلاش ئۈچۈن، تۇرپاننىڭ ئۇزۇن تارىخى ھەققىدە قىسقىچە توختىلىشقا، گەپنى يىراقتىن باشلاشقا توغرا كېلىدۇ.

ئابدۇشۈكۈر مۇھەممەتئىمىن ئۆزىنىڭ «قەدىمكى مەركىزىي ئاسىيا» ناملىق كىتابىدا مۇنداق دەپ يازىدۇ: «قارا قۇچۇ - قاڭقىل دۆلىتى. (قارا قۇچۇ، دېگەن خەت 1908 - يىلى تۇرپاندىكى شىمالىي تاغدىن تېپىلغان، يەرلىك خەلق بۇ يەرنى «قارا غوجا، دەپ ئاتاىپ كەلگەن. تارىخىي مەنبەلەر ۋە ئارخېئولوگىيەلىك ماتېرىياللار ھازىرقى قاراغوجا، ئاستانە، يارغول ۋە ئۈرۈمچى نەنسىن تېغىدىكى ئالغۇي، يۈئەرگۈ قاتارلىق جايلار جۈملىدىن جىمىسار، مورى ئەتراپىدا قەدىمكى زاماندىلا خۇجىيە، ئۇجىيە، گۈشى - گۈجۈي خەلقلەرنىڭ ياشىغانلىقى، ئۇلارنىڭ ھون تەڭرىقۇتلۇقىنىڭ شەكىللىنىشىنىڭ ئالدى - كەينىدە دىڭلىك، كۈي - دى، كونا لوپ خەلقلەرى بىلەن يېقىن قانداشلىق مۇناسىۋىتىدە ئىكەنلىكىنى كۆرسەتتى. خۇجىيە، گۈشى، چېشى دەپ ئاتالغان خەلقلەر ئۇيغۇر قەبىلىلەر ئىتتىپاقىنىڭ مۇھىم بىر تەركىبىي قىسمى خۇجىيە - قۇچۇ دىڭلىكلىرى بولۇپ، ئۇلارنىڭ ھون تەڭرىقۇتلۇقىغا قارشى كۆتۈرۈلۈشلىرى ۋە «ئوقياچى خەلقلەر» سۈپىتىدە ھون تەڭرىقۇتلۇقى تەركىبىگە كىرىشى بىلەن بولغان. (قۇچۇ، ئىبارىسى «خۇجىيە»، «گۈشى»، «گۈجۈي»، ئاتالمىلىرى قۇچۇ، گاۋچاڭ ئاتالمىسىدۇر. بەزى تارىخشۇناسلار بۇ سۆزنى قاڭقىل دەپ ئىزاھلىغان. بۇ ھازىرغىچە تۇرپاندا ساقلانغان «قاڭقا بازار» بىلەن مۇناسىۋەتلىك بولۇپ، «ھارۋا (قاڭقا) ياسىغۇچىلار» دېگەن مەنىنى بىلدۈرگەن.

تۇرپان رايونىدا ھايات ناھايتى قەدىمكى دەۋرلەردىلا باشلانغان. بىز تۇرپان ئاستانە يېزىسىنىڭ غەربىي شىمالىدىكى چۆللۈكتىن، يارغولىدىكى قۇرۇپ كەتكەن «سۇلۇق بۇلاق» دېگەن جايدىن يېڭى تاش قورال دەۋرىگە ئائىت نۇرغۇنلىغان سىلىقلاپ ئىشلەنگەن تاش قوراللارنىڭ، ئۇچلۇق، ئاي ۋە يېرىم ئاي شەكىللىك قىرغۇلارنىڭ، پالتىسىمان تاش قوراللىق، تاش مۇنچاق، تاش تېشىدىغان تاش، جۈملىدىن ئاددىي ۋە رەڭدار ساپال چۆگۈنلەرنىڭ سۇنۇقلىرى چىققانلىقىنى كۆرىمىز. قاراغوجا يارلىقىنىڭ شىمالىدىن سىلىقلانغان تاش پالتا ۋە رەڭدار بىر قۇلاقلىق ساپال قاچا بىلەن يىرتقۇچ بېشى شەكلىدىكى مىس قەدەھ چىققان. ئايدىڭكۆل، سىڭگىم، توقسۇن، پىچان سۇ بېشى ئەتراپىدىن چىققان ساپال بۇيۇملارمۇ بۇلارغا ئوخشاش بولغان. . . تۇرپان قەدىمكى شەھىرى، خەلق ئىچىدە «دەقيانۇس شەھىرى» دەپمۇ، «ئىدىقۇت شەھىرى» دەپمۇ ئاتىلىدۇ. «تۇرپان» ئاتالمىسى قەدىمكى خوتەن مەنبەلىرىدە «تۇرپانا» (TURPANA) دەپ يېزىلغان بولۇپ، ئېھتىمال كۇچا(ئاق قۇچۇ) يېنىدىكى «يۇپيان» قەلئەسىگە ئوخشاش بىر قەدەر قەدىمىي نام بولۇشى مۇمكىن. «تۇرپان» - تۇرلۇق (سېپىللىق) شەھەر دېگەن مەنىگە يېقىن. خەلق ئىچىدىكى «توپا ئاتا» سۆزىگە كەلگەندە «توپا ئاتا» - قارا تاغنىڭ كونا بىر نامى بولۇپ، «قارا قۇچۇ» سۆزى بىلەن «توپا ئاتا قۇچۇ» بىر مەنىگە ئىگە. ئوتتۇرا ئاسىيا خەلقلىرى دەشت ئاتا(داش ئاتا، تاش ئاتا)، توپا ئاتا، ئەۋلىيا ئاتا قاتارلىق ناملار بىلەن ئۆز ماكانلىرىنى ئاتاشقان. تۇر - سېپىل، تۇرپان ئاتا — سېپىللىق شەھەر دېمەكتۇر. »

مىلادىيە 840 - يىلى چۆللۈكنىڭ شىمالىدىكى سېلىنگا ۋە ئورخۇن دەرياسى بويلىرىدا قۇدرەتلىك دۆلەت قۇرۇپ، 200 يىلغا يېقىن ھۆكۈم سۈرگەن سەلتەنەتلىك ئۇيغۇر قاغانلىقى ئىچكى نىزا، ئېغىر تەبىئىي ئاپەت، قىرغىز قەبىلىلىرىنىڭ

ھۇجۇمى تۈپەيلىدىن يىمىرىلىپ، ئاھالىلەر تەرەپ - تەرەپكە پىتىراپ كەتتى. بۇلاردىن «پان تېكىن باشچىلىقىدىكى ئۇيغۇرلارنىڭ 15 قەبىلىسى ئىچىدىكى بىر قىسىم ئۇيغۇرلار جەنۇبقا قاراپ كۆچۈپ، خېشى كارىدورىغا بارغاندىن باشقا، قالغان زور كۆپ ساننى تەشكىل قىلىدىغان ئۇيغۇرلار ئۈزلۈكسىز غەربكە مېڭىپ ئېۋىرغول (ئورنى ھازىرقى قۇمۇل شەھىرىدە)، ناچۇق (ھازىرقى پىچان ناھىيىسىنىڭ غەربىي جەنۇبىدىكى لۈكچۈن) ئارقىلىق تەڭرىتېغىنىڭ شەرقىدىكى تاغ تىزمىلىرىدىن ئۆتۈپ كىنگىت، كۈسەن قاتارلىق جايلارغا كېلىپ، ئەسلىدىنلا مۇشۇ جايلاردا ياشاپ كېلىۋاتقان ئۇيغۇرلارغا قوشۇلۇپ كەتكەن. . . پان تېكىن غەربكە كۆچكەندىن كېيىن قارا شەھەردە ئولتۇراقلىشىپ چارۋىچىلىق بىلەن شۇغۇللانغان»، «بۇ جايدا ئەزەلدىن ئۇيغۇرلار ئولتۇراقلىشىپ كەلگەن بولغاچقا، پان تېكىن باشچىلىقىدا غەربكە كۆچكەن ئۇيغۇرلارنىڭ قوشۇلۇشى بىلەن ئۇلارنىڭ نوپۇسى بىردىنلا كۆپىيىپ 200 مىڭغا يەتكەن. . . پان تېكىننىڭ مۇشۇنچىۋالا كۆپ قوۋمى بولغاچقا، داجۇڭنىڭ 2 - يىلى (848- يىلى) باھار پەسلى نورۇز ئېيىدا ئۆزىنى قاغان دەپ ئاتىغان، چۆللۈكنىڭ غەربىدىكى شەھەرلەر ئۇنىڭغا قارىغان»، «پان تېكىن قاغان بولغاندىن كېيىن تاڭ سۇلالىسى دەرھال كۆڭۈل ئېيتىپ ئەلچى ئەۋەتكەن ۋە ئۇنىڭغا «ئۇلۇغ تەڭرىدە قۇت بولمىش ئالىپ قۇتلۇق بىلگە تۆھپىكار قاغان، دەپ نام بەرگەن، بۇ «سەرگەردانلىق باسقۇچى، دا تاڭ سۇلالىسىنىڭ نام بېرىشىگە مۇيەسسەر بولغان بىردىنبىر ئۇيغۇر قاغانى»، «پان تېكىن ئۆزىنى قاغان دەپ ئاتىغان ۋە تاڭ سۇلالىسىنىڭ ئوتۇغات نامىغا ئېرىشكەندىن كېيىن، ئۇنىڭ ئىش - پائالىيەتلىرى تارىخ كىتابلىرىدا كۆرۈلمەيدۇ. شىيەنتۇڭ 7 - يىلى (866 - يىلى) غا كەلگەندە، ئۇيغۇرلارنىڭ بۆكۈ تېكىن قوۋمى تەڭرىتېغىدا باش كۆتۈرۈپ چىقىپ، قۇچۇ (ئورنى ھازىرقى تۇرپان شەھىرىدە)،

بەشبالىقنى ئىگىلىدى، بۆكۈ تېكىن قۇچۇنى ئالغاندىن كېيىن، تاڭ سۇلالىسىگە ئەلچى ئەۋەتىپ نام بېرىشنى تەلەپ قىلغان. تاڭ سۇلالىسى «غەربتىكى قوشۇنلاردىن كۆڭلى ئەمەن تېپىپ ۋە ئۇلارنىڭ ئوتتۇرا تۈزلەڭلىكىنى قوغدىغانلىقى، دىن مەمنۇن بولۇپ، ئۇنىڭغا سول قول شىرمەت چەۋەندازلار ياساۋۇلخانىسىدە - نىڭ ئۇلۇغ سانغۇنلۇق مەنسىپىنى بەرگەن»، «بۆكۈ تېكىن بىلەن پان تېكىننىڭ مۇناسىۋىتى قانداق؟ بۇ ھەقتە تارىخىي ماتېرىياللاردا ئېنىق خاتىرە قالدۇرۇلمىغان... پان تېكىن بىلەن بۆكۈ تېكىن ھاكىمىيىتى قۇچۇ ئۇيغۇرلىرى ئىتتىپاقىنىڭ شەكىللىنىشىدە مۇھىم رول ئوينىغان»^① دېمەك، بۆكۈ تېكىن ھازىرقى تۇرپان ئويمانلىقىغا كىرىپ، ئۇزاق ۋاقىت ئۇرۇش قىلغاندىن كېيىن، تۈبۈتلەرنىڭ تەڭرىتاغ بويلىرىدىكى كۈچلىرىنى تازىلاپ، ئۇلارنىڭ باشلىقى كۇرشاتنىڭ كاللىسىنى ئالدى ۋە كۈندىن - كۈنگە زورىيىپ، قۇدرەتلىك قۇچۇ ئۇيغۇر خانلىقىنى قۇرۇپ چىقتى. شۇنداق قىلىپ بۇ خانلىق مىلادىيە 866 - يىلىدىن 1335 - يىلىغىچە 470 يىل سەلتەنەت سۈردى، بۆكۈ تېكىن تۇرپان ئويمانلىقىغا كىرىشتىن بۇرۇنلا «ھازىرقى شىنجاڭ رايونىدا ئۇزاق تارىختىن بۇيان ياشاپ كەلگەن ئۇيغۇرلارنىڭ بىر بۆلىكى مىلادىيىدىن ئىلگىرىكى 2 - ، 3 - ئەسىرلەردەلا قومۇل، تۇرپان، ئۈرۈمچى، جىمىسار قاتارلىق جايلاردا ئۆزلىرىنىڭ ھاكىمىيەت ئورگانلىرىنى قۇرغانىدى»^② ، «بۇ يەردە يەنە ئۇيغۇرلارنى ئاساس قىلغان سوغدىلار، تۇخارلار، خەنزۇلار ۋە باشقا تۈرك قوۋملىرى ياشايتتى»^③ . «بۇ مەزگىللەردە تۇرپان ئويمانلىقى ئىستراتېگىيەلىك ئورنىنىڭ

① بۇ بايانلار شىنجاڭ خەلق نەشرىياتى 2000 - يىلى نەشر قىلغان. لىن گەن، گاۋ زىخۇلار يازغان «قەدىمكى ئۇيغۇرلار تارىخى» ناملىق كىتابتىن ئېلىندى.
 ② يىلىماز ئۆزۈناتا: «بۈيۈك تۈركىيە تارىخى»، تۈركچە، 1983 - يىلى، ئىستانبول نەشرى.
 ③ ئا. ۋ. گابائىن: «قارا قۇچۇ ئۇيغۇر خانلىقى» «شىنجاڭ ئۇنىۋېرسىتېتى ئىلمىي ژۇرنىلى ئۇيغۇرچە، 1980 - يىلى 3 - سان.

مۇھىملىقى بىلەن ھەرقايسى قوۋملار، بەگلىكلەرنىڭ تەڭرىتېغىنىڭ جەنۇبىي قىسمىنى تالىشىش ئۇرۇشلىرىدىكى قىزىق نۇقتىغا ئايلاندى. چۈنكى، تۇرپان ئويمانلىقى تەڭرىتاغنىڭ شەرقىي قىسمىغا جايلاشقان بولۇپ، ئۇ شىمالدا تەڭرىتېغىنىڭ ئاساسلىق چوققىسى — بوغدا چوققىسى، جەنۇبتا چۆل تاغ، شەرقتە خېشى كارىدورى رايونى بىلەن تۇتىشىپ تۇرىدۇ. بۇ رايوننى ئۆز ئىلكىگە ئالغان كۈچ غەربتە تارىم ۋادىسىنىڭ غەربىي جەنۇبىي قىسىملىرىغا بارىدىغان قاتناش يولىنىمۇ تىزگىنلەپ ئاللايتتى، شىمالدا تەڭرىتاغنىڭ يول ئېغىزلىرىنى بوغۇپ تاشلىيالايتتى. شۇنىڭ ئۈچۈنمۇ بۇ يەر ئەزەلدىن ھونلارنىڭ ئاساسلىق ھەربىي بازىلىرىنىڭ بىرى بولۇپ كەلگەنىدى. ئۇنىڭدىن باشقا تۇرپان يەنە يىپەك يولىنىڭ مۇھىم تۈگۈنى ئىدى. يىپەك يولى غەربىي خەن سۇلالىسىنىڭ پايتەختى چاڭئەندىن باشلىنىپ، خېشى كارىدورىدىن ئۆتۈپ، دوڭخۇاڭغا بارغاندا غەربكە سوزۇلغان ئۈچ يولغا بۆلۈنەتتى. ئۇنىڭ ئىككىسى تەڭرىتېغىنىڭ جەنۇبىي رايونىنى كېسىپ ئۆتەتتى. تۇرپان شىمالىي يولنىڭ دەل ئوتتۇرىسىغا جايلاشقانلىقتىن ئۇزۇن ۋە مۇشكۈل مۇساپىلەرنى بېسىپ ئۆتكەن كارۋانلار، ھۆكۈمەت ئەلچىلىرى، قىسقىسى، شىمالىي يولدا ماڭغانلارنىڭ ھەممىسى بۇ يەردە توختاپ ھاردۇقىنى چىقىرىۋالاتتى ياكى ئوزۇق - تۈلۈك تەييارلايتتى. شەرقتە قاراپ ماڭغانلار باغايان قۇملۇقىدىن ئۆتۈشنىڭ تەييارلىقىنى، غەربكە قاراپ ماڭغانلار پامىر ئېگىزلىكىدىن ئۆتۈشنىڭ تەييارلىقىنى قىلىۋالاتتى.

قاتتىق داۋالغۇشلاردىن كېيىن 5 - ئەسىرنىڭ باشلىرىدا تۇرپان ئويمانلىقىدا «قۇچۇ دۆلىتى» ناملىق بىر ھاكىمىيەت مەيدانغا كەلدى. ئەينى يىللاردا تارىخىي خاتىرىلەردە قۇچۇ دۆلىتى «چۆل - جەزىرە جىق، ھاۋاسى ئىسسىق، تۇپرىقى مۇنبەت، دانلىق ئاشلىقلار يىلدا ئىككى قېتىم پىشىدۇ. پىلە بېقىشقا باب،

مېۋە - چېۋە كۆپ، سۇ باشلاپ كېلىنىپ ئېتىزلار سۇغىرىلىدۇ. ئاق، قىزىل تۇز كۆپ چىقىدۇ، ئۈزۈم ھارىقى كۆپ ياسىلىدۇ، دەپ خاتىرىلەنگەنىدى. مىلادىيە 439 - يىلى ھونلار قۇچۇ دۆلىتىگە بېسىپ كىرىپ، پۈتۈن تۇرپان ئويمانلىقىنى بېسىۋېلىپ، بۇ يەردە ئۆز ھاكىمىيىتىنى تىكلدى ۋە «قۇچۇ دۆلىتى، دېگەن نامنى داۋاملىق قوللاندى. مىلادىيە 546 - يىلى تۈركلەر جۇڭغار ئويمانلىقىدىكى تېلىي قەبىلىلىرىنى قوراللىق كۈچ بىلەن ئۆزىگە قوشۇۋالغاندىن كېيىن، دەرھال تەڭرىتاغدىن ھالقىپ ئۆتۈپ تۇرپان ئويمانلىقىنى بېسىۋالدى. نەتىجىدە، شەرق بىلەن غەربنى تۇتاشتۇرىدىغان غەربتىكى بۇ قاتناش تۈگۈنى تۈركلەرنىڭ ئىلكىگە ئۆتتى. قۇچۇ دۆلىتى تۈرك خانلىقىنىڭ قوللىشى ئارقىسىدا ئۆز ئەتراپىدىكى بىر مۇنچە كىچىك دۆلەتلەرگە دادىل ھۇجۇم قىلىپ تۇردى. 7 - ئەسىرنىڭ باشلىرىغا كەلگەندە، ئۇنىڭ زېمىنى تارىم ۋادىسىنىڭ غەربىي تەرىپىگە قاراپ كېڭىيىشكە باشلاپ، كىنگىت (قارا شەھەرنىڭ بۇرۇنقى نامى) نىڭ شىمالىدىكى تەڭرىتاغ بويى رايونلىرى بىلەن پۈتكۈل تۇرپان ئويمانلىقى قۇچۇنىڭ ھۆكۈمرانلىق دائىرىسىگە كىردى. بۇ چاغدا قۇچۇ دۆلىتىنىڭ دائىرىسىدە 22 قەلئە بولۇپ، ئۇلار ئۈچ ۋىلايەت، بەش ناھىيىگە بۆلۈنگەنىدى. قۇچۇ دۆلىتى مىلادىيە 640 - يىلى تاڭ سۇلالىسى قوشۇنلىرى تەرىپىدىن يىمىرىلدى. »^①

دېمەك، پان تېكىن ۋە بۆكۈ تېكىن مۇشۇنداق ۋەزىيەتتىكى تۇرپان ئويمانلىقىغا كىرىپ، بۇ يەردىكى ئۆزلىرى بىلەن قانداش بولغان قوۋملار بىلەن بىرلىشىپ، قۇچۇ ئۇيغۇر خانلىقىنى قۇرغان بولۇپ بۇ خانلىقنىڭ قۇرۇلۇشى قۇدرەتلىك قۇچۇ ئۇيغۇر ئىتتىپاقىنىڭ شەكىللەنگەنلىكى، بۇ ئىتتىپاقنىڭ مۇستەقىل

① ليۇ زىشياۋ: «ئۇيغۇر تارىخى»، مىللەتلەر نەشرىياتى، 1983 - يىلى نەشرى

سىياسىي كۈچ سۈپىتىدە تەڭرىتاغ بويلىرىغا، تارىم ۋادىسىغا زور تەسىر كۆرسىتىدىغانلىقىدىن دېرەك بېرەتتى. بۇ خانلىقنىڭ پايتەختى ھازىرقى ئاستانە يېزىسى بولۇپ (ئاستانە يېزىسىغا قوشنا بولغان قاراغوجا يېزىسى قارا قۇچۇ دېگەن نامنىڭ ئۆزگىرىشىدىن ھاسىل بولغان بولۇپ، ئۆز ئارا تۇتاش كەتكەن ئاستانە، قاراغوجا يېزىلىرى بۇرۇن بىر شەھەر ئىدى)، ھازىرمۇ بۇ يەردە قۇچۇ ئۇيغۇر خانلىقىنىڭ ئوردا خارابىسى خېلى مۇكەممەل ساقلانماقتا. ئەينى ۋاقىتتىكى قۇچۇ ئۇيغۇر خانلىقىنىڭ تېررىتورىيىسى شەرقتە دوڭخۇاڭغىچە، شەرقىي جەنۇبتا قۇرۇق تاغ تىزمىلىرىغىچە، جەنۇبتا تارىم چۆللۈكلىرىگىچە، غەربىي جەنۇبتا ئاقسۇنىڭ باي ناھىيىسىگىچە، شىمال تەرەپتە جۇڭغار ئويمانلىقىنىڭ شىمالىي چېتىگىچە بولغان كەڭ زېمىنلارنى ئۆز ئىچىگە ئالغان بولۇپ، خانلىقنىڭ دېھقانچىلىق، چارۋىچىلىق، قول ھۈنەرۋەنچىلىك، سودا، يېزىق، ئويمان مەتبەئىچىلىك، رەسساملىق، ھەيكەل تىراشلىق، ئاسترونومىيە، كالىپندارچىلىق، مۇزىكا، ئۇسسۇل ئىشلىرى يۈكسەك دەرىجىدە تەرەققىي قىلغان. يەنە بىر تەرەپتىن يۇقىرىدا قەيت قىلىپ ئۆتكىنىمىزدەك قۇچۇ دۆلىتى تارىختىكى مەشھۇر يىپەك يولى قاتناش لىنىيىسى شىمالىي يولىنىڭ ئوتتۇرىسىغا جايلاشقانلىقتىن، دۇنيانىڭ ھەر قايسى جايلىرىدىن كېلىپ - كېتىدىغان ھەر خىل خاراكتېردىكى كارۋانلارنىڭ قونالغۇسى بولۇپ، ئىقتىساد، سودا، مەدەنىيەتنىڭ تەرەققىياتىدا تۈرتكىلىك رول ئوينىغان. قۇچۇ دۆلىتى ئەينى ۋاقىتلاردا شەھەرلىشىش قەدىمىنى بېسىپ، ئۈزۈمدىن ھاراق ئېچىتىپ، يىپەك رەختلەردىن تاۋاز - دۇردۇن، شايى قاتارلىقلارنى توقۇغان. قەدىمكى ئۇيغۇر مەدەنىيىتىدىكى ئەڭ چوڭ مۇۋەپپەقىيەت بولغان قەدىمكى ئۇيغۇر يېزىقىنى ئىجاد قىلىپ، بۇ يېزىقنى تاكى 15-ئەسىرگىچە قوللىنىنىپ، بۇ يېزىقتا «ئالتۇن يارۇق»،

«ۋاجراسىدىكا پراجنا پاراقسا سۇرا» قاتارلىق مەشھۇر ئەسەرلەر ئىجاد قىلىنغان. بۇ يەردە قەدىمكى ئۇيغۇر مائارىپىنىڭ گۈلتاچى بولغان ئىدىقۇت مائارىپى ھەققىدە تەپسىلىي توختىلىپ ئۆتمەي بولمايدۇ. بۇ ھەقتە پېشقەدەم يازغۇچى، مائارىپشۇناس ئابدۇللا تالىپ ئۆزىنىڭ «ئۇيغۇر مائارىپى تارىخىدىن ئوچىركلار» دېگەن ئەسىرىدە مۇنداق دەپ يازىدۇ: «... ئۇيغۇرلاردا يېزىق تارىخى باشلانغاندىن كېيىن، مەكتەپ مائارىپ ئىشلىرىغا تۇنجى ئاساس سېلىنغان ماكان تۇرپان ئىدىقۇت ھېسابلىنىدۇ. ئىدىقۇت ئەينى زاماندا شەرق بىلەن غەرب مەدەنىيىتى بىر - بىرى بىلەن سىڭىشىپ يۇغۇرۇلغان مەركىزىي تۈگۈن ئىدى. ئۇ يەردە تۈرلۈك دىنلار ئەرگىن پائالىيەت ئېلىپ باراتتى. ئىبادەتخانىلارنى قۇراتتى، مەكتەپلەرنى ئاچاتتى، كىتابلارنى باساتتى. ئۇيغۇرلارنىڭ قەدىمكى تارىخىدا بۇددا كىتابلىرى ئەڭ كۆپ يېزىلىپ ساقلانغان جايۇ ئەنە شۇ ئىدىقۇت ئىدى. بۇ يەردە تېپىلغان يازما يادىكارلىقلار بىر نەچچە تۈمەندىن ئارتۇق. كىشىلەر ئىدىقۇتنى ئەينى زاماندا ئوتتۇرا ئاسىيانىڭ «يەر ئاستى كۈتۈپخانىسى» دەپ بىكار ئېيتىمىغان. تۆۋەندىكى پاكىتلار بۇ باھانى ئىسپاتلايدۇ:

بۇ يەردە نىستۇرى^① دىنىي ئەقىدىسى مەزمۇن قىلىنغان: «ئىۋانگىلۇم» (بەخت ساداسى)، «سانت گىئورگىنىڭ شېھىت بولۇش خاتىرىسى»؛ مانى دىنىغا ئالاقىدار ئەسەرلەردىن: «ئىككى يىلتىز نوم»، «مانى مۇرىتلىرىنىڭ توۋنامىسى»، «ئېرىق پۈتۈك»؛ زورا ئاستىر^② (ئاتەشپەرەسلىك) ئەقىدىسىگە ئائىت ئەسەرلەردىن: «ئەۋلىيا قەسىدىلىرى»؛ بۇددا دىنىغا

① نىستۇرى (401 - 451 - يىللار) — خرىستىئان دىنىنىڭ بىر مەزھىپى بولغان نىستۇرى ئەقىدىسىنى تەسىس قىلغۇچى. راقىب ئارابان 635 - يىلى ئىدىقۇتقا كېلىپ بۇ دىننى تەرغىب قىلغان.

② زورا ئاستىر — (مىلادىيىدىن سەككىز ئەسىر بۇرۇن ئۆتكەن) ئۇستا دوختۇر ۋە شائىر، زەردەشت دىنىنىڭ ئەۋلىياسى.

ئائىت ئەسەرلەردىن: «ئالتۇن يارۇق»، «سەككىز يۈكمەك»، «مائىتىرى سىمىت» ناملىق يىگىرمە يەتتە پەردىلىك دراما^①، تارىخىي داستان - «ماھاراباتا»؛ 294 توم 25 كىتابىنى ئۆز ئىچىگە ئالغان «سەلتەنەتكە ياردەم بەرگۈچى ئۆرنەك - تەدبىرلەر»؛ بەش توملۇق چوڭ چۆچەكلەر توپلىمى — «پەنجى تانقىرا»؛ ئەدەبىي ئەسەرلەردىن: «ئەتەتۈل ھەقايىق»، «ئېزوپ مەسەللىرى»، «ئوغۇزنامە» ھەمدە بەش توملۇق رىۋايەتلەر توپلىمى؛ «چاستانى ئىلىك بەگ»، «قەدىمكى تۇرپان قوشاقلىرى»، «مېدىتسىنا بىلىملىرى»، «ئىككى تىللىق لۇغەت» ۋە ئىدىقۇت خانلىرىنىڭ مەڭگۈ تاش خاتىرىلىرى، ئىقتىسادىي ھۆججەتلەر؛ ئەرەب يېزىقىدىكى ئەسەرلەردىن: «تۆمۈر تەزكىرىسى»، «تەزكىرىي ئەۋلىيالار»، «مېراجنامە»، «كۆڭۈلنامە»، «بەختنامە»، «شائىر خارازىمى تاللانمىلىرى» ۋە «مەۋلانە لۇتقى شېئىرلىرىدىن تاللانما»؛ بۇنىڭدىن باشقا دىداكتىك تەلىم - تەربىيە مەزمۇنىدىكى ئەدەبىي شېئىرىي ئەسەرلەردىن: «ئاخاۋاركا»، «قالىماقارا - پاپامقارا»؛ دىداكتىك نەسرىي ئەسەرلەردىن: «چوڭ مايمۇن پاتمارال»، «بەختىيار شاھزادە»، «رەسسام بىلەن ياغاچچى ھېكايىلىرى» قاتارلىق ئىنتايىن كۆپ ئەسەرلەر يېزىلغان ۋە تەرجىمە قىلىنغان.

يۇقىرىدا تىزىپ ئۆتكەنلىرىمىز ئىدىقۇتتىن تېپىلغان مەدەنىي يازما يادىكارلىقلارنىڭ پەقەت بىر تۈركۈمىدىنلا ئىبارەت. مۇتلەق كۆپ قىسمى 19 - ئەسىرنىڭ ئاخىرلىرىدىن باشلاپ چەت ئەل ئارخېئولوگلىرىنىڭ قولىغا چۈشۈپ كەتكەن. يالغۇز گېرمانىيىنىڭ تۆت قېتىملىق ئارخېئولوگىيە ئەترىتىلا بۇ يەردىن ئېلىپ كەتكەن يازما ھۆججەتلەر بىر نەچچە

① بىر تائىراكىشت تەرىپىدىن تەرجىمە قىلىنغان بۇ دراما 9 - 10 - ئەسىرلەردە بەشبالىق قاتارلىق قۇچۇ شەھەرلىرىدە سەھنىدە ئوينالغان. بۇنىڭدىن ئىلگىرى قەدىمكى كۈسەن (كۇجا) نىڭ «ئەجدىھا ئوبۇنى»، «سۈمۈچ ئوبۇنى» قاتارلىق ئوچۇق سەھنە ئوبۇنلىرىمۇ دراما شەكلىنى ئالغان ئوبۇنلار ئىدى.

تۈمەندىن ئېشىپ كېتىدۇ! باشقا ئەللەرنىڭ ئېلىپ كەتكەنلىرى بۇنىڭ سىرتىدا.

ئىدىقۇتتا قانداق قىلىپ بۇنچىۋالا تارىخىي يادىكارلىقلار مەيدانغا كەلگەن ۋە ساقلىنىپ قالغان؟

بىرىنچىدىن، ئىدىقۇتتا مائارىپ ۋە ئىدىئولوگىيە ئەركىنلىكى يولغا قويۇلغان. قايسى ئېتىقادقا مەنسۇپ بولۇشىدىن قەتئىينەزەر، ئۇ بىلىم ئىگىسى بولسىلا، بولۇپمۇ تەربىيىلىگۈچى بولسىلا ھۆرمەتكە سازاۋەر ئىدى. خەلققە مەنپەئەت يەتكۈزگۈچى بۇنداق كىشىلەر «ئىلتەبەر» (ilteber) دەپ ئاتىلاتتى.

ئىككىنچىدىن، ئىدىقۇتتا كىتاب يېزىش ۋە كۆچۈرۈش ئەڭ ساۋابلىق كەسىپ دەپ قارىلاتتى. بۇنداق ئېتىقاد «بۇيان» (buyan) دېيىلەتتى. مەسىلەن، پۈتۈلگەن كىتابلارنىڭ خاتىمىسىدە مۇنداق سۆزلەر ئالاھىدە يېزىلاتتى: «... بۇ كىتابنىڭ ساۋابى ئالدى بىلەن خان سارىيىغا، ئاندىن قالسا مەرھۇم ئەجدادلارغا ۋە يارۇ بۇرادەرلەرگە بولغايلەر...»

ئۈچىنچىدىن، ئىدىقۇتتا بىلگە كېڭىشى (مائارىپپەرۋەر دانىشمەنلەر كېڭىشى) تەسىس قىلىنغان. ئۇلار دەرىجە، ئۇنۋانلارنى بەلگىلەيتتى، ھەم ئەل ئىچىدىكى ئاقارتىش ئىشلىرىغا يېتەكچىلىك قىلاتتى. بىلگە كېڭىشى نۇرغۇن تىللىق ئىزاھلىق لۇغەتلەر (سانسكرىت - ئۇيغۇرچە، خەنزۇچە - ئۇيغۇرچە، تۇخار - ئۇيغۇرچە، سوغدى - ئۇيغۇرچە) نى قوللانما سۈپىتىدە تۈزۈپ چىققان.

ئىدىقۇت ئۇيغۇرلىرى يەنە سۈپەتلىك قەغەز كەشىپ قىلغان. خەت پۈتۈلۈشتىن بۇرۇن قەغەز ئۈستىگە ئاق شىلىم سۈرتۈلەتتى. بۇ قەغەز «پاتلاپ يېزىش ئۇسۇلى» دېيىلەتتى. قاراغوجىدا يەنە خېلى چوڭ قەغەز زاۋۇتىمۇ قۇرۇلغان. ئىدىقۇتلۇقلار ئۆز ئالدىغا ياغاچ مەتبە كەشىپ قىلغان. ھەرپلەر دانە - دانە كۆادرات ياغاچلارغا ئويۇلۇپ، ئاندىن قېلىپقا

بېكىتىلىپ، ئۈستىدىن رەڭ سۈرتۈلۈپ، خىلمۇ خىل رەڭلىك كىتابلار بېسىلاتتى. مۇشۇنداق مەتبەھەرپىلىرىدىن چەت ئەل ئارخېئولوگلىرىنىڭ ئېلىپ كەتكەنلىرى 100 مىڭدىن ئارتۇق. ① ئەينى زاماندىكى ئىدىقۇت مائارىپى توغرىلۇق ئاتاقلىق سەيياھ ۋالىك يەندى (939 — 1006 - يىللار) ئۆزىنىڭ «ئاستانە خاتىرىلىرى» ناملىق ئەسىرىدە مۇنداق يازغان: «... ئىدىقۇتتا كەسپىي مۇئەللىملەر بار ئىكەن، ئۇيغۇرلار شېئىر ۋە قوشاققا خۇشتار ئىكەن. ئۇلار ئۆز يېزىقىنى كۈندىلىك ئېھتىياج ئۈچۈنلا ئەمەس، بەلكى تۈرلۈك ئەدەبىي ئەسەرلەرنى، كىتابلارنى يېزىشقىمۇ ئىشلىتىدىكەن، ئۇ يەردە ھەر خىل تىللاردا يېزىلغان نۇرغۇن كىتابلارنى كۆردۈم...»

ئىدىقۇت ئۇيغۇرلىرى ئانا تىلىنىڭ ساپلىقىنى قوغدىپ قالغانىدى. ئۇلار مەنسەپ ناملىرىنى ئاتاشتا ئورخۇن ئۇيغۇرلىرىنىڭ ئەنئەنىسىگە ۋارىسلىق قىلدى. مەسىلەن، ئۇلار «قاغان» سۆزىنى ئۇزاققىچە قوللاندى. بۇ سۆز ھۆكۈمران، ئىمپېراتور، خان مەنىلىرىدە بولۇپ، ھون، تۈرك ۋە سىيانپىلارمۇ بۇ سۆزنى ئورتاق ئىشلەتكەن، ھازىرقى زاماندا بۇ ئاتالغۇ - ئىسىملارنىڭ ئاخىرىغا ئۇلىنىدىغان ھۆرمەت قوشۇمچىسى سۈپىتىدە ئىشلىتىلمەكتە. مەسىلەن، قازاقلاردا ئۆمەرقان، تىلەۋقان، ئۇيغۇرلاردا ئابدۇكېرىمخان، قادىرخان دېگەنلەردەك. «ئىدىقۇت» سۆزى — بەختكە يېتەكلىگۈچى دېگەن بولىدۇ. «قۇت» سۆزى ھازىرمۇ ئىشلىتىلىدۇ. مەسىلەن، «قۇتلۇق بولسۇن»، «ساڭا بۇ مال قۇت ئەتسۇن، قۇتاپ قالسۇن» دېگەندەك.

قۇچۇ ئۇيغۇر خانلىقى (مىلادىيە 9 — 13 - ئەسىرلەر)

① 20 - ئەسىرنىڭ باشلىرىدا روسىيەلىك ئولدىنبۇرۇك تۇرپانغا كېلىپ، ياغاچ مەتبەھەرپىلىرىدىن (kelaGerof) 100 مىڭدىن ئارتۇقراقىنى ئېلىپ كېتىپ، موسكۋا مۇزېيىغا تاپشۇرۇپ بەرگەن.

دەۋرىدە ئىدىقۇت مائارىپى نۇرغۇن تىلشۇناسلارنى، كۆپ تىللاردىن خەۋەردار تەرجىمانلارنى، ئابىرۇيلۇق ئوقۇتقۇچىلارنى، مەرىپەتلىك ئەدىب - شائىرلارنى، دراماتورگلارنى، بوغالىتىر - ھېساباتچىلارنى، تېۋىپ - دوختۇرلارنى يېتىشتۈرگەنىدى. بۇلارنىڭ ئىچىدە: سىخۇسەلى، ئاتاقلىق ئەدىب ۋە تەرجىمان پىراتىراكىشت، مائارىپچى، يازغۇچى، داستانچى ئاپرىنچۇرتېكىن، «ھېكمەتلەر پەزىلىتى» نىڭ ئاپتورى، دىداكتىك شائىر كىكى، شائىر چىنۇيا توتۇڭ، شائىر قالىم كەشى، شائىر ئاتساڭ، كولتارقان، ئاسىخ توتۇڭ، قارانداز قاتارلىقلار بار.

شۇنى مۇئەييەنلەشتۈرۈشكە بولىدۇكى، قۇچۇ (ئىدىقۇت) خانلىقى دەۋرىدە پۈتكۈل مائارىپ ئىدىپولوگىيىسى ئۈستىدە ھەر خىل دىنىي ئەقىدىلەر ھۆكۈمران ئورۇندا تۇراتتى. بىراق، ئۇ ئومۇمىي خەلق ئەدەبىياتى ۋە مائارىپ ئۈچۈن ئېيتقاندا، قىسمەن رامكىدىنلا ئىبارەت. ئۇنىڭ تەكتىدە خەلقنىڭ ئارزۇ - تىلەكلىرى، ئىجتىمائىي تۇرمۇش رېئاللىقى، تارىخى ۋە مەدەنىي مائارىپى يەنىلا كۈچلۈك ئەكس ئېتىپ تۇراتتى. بۇنىڭغا مەشھۇر «ئوغۇزنامە» قىسسىسى تېخىمۇ تولۇق ئىسپات بولالايدۇ. «ئوغۇزنامە» ئۇيغۇر خەلقىنىڭ قەدىمكى ھايات تارىخى، دۇنيا قارىشى، ئىجتىمائىي ئۆرپ - ئادەتلىرى، پەزىلەتلىرى ۋە جەڭگىۋارلىق خىسلەتلىرىنى تونۇشتۇرىدىغان قىسقا ۋە ئۇنىۋېرسال دەرسلىك قوللانمىدۇر.

قۇچۇ ئۇيغۇر خانلىقى دەۋرىدە يەنە ھازىرقى ئوتتۇرا ئاسىيا مەدەنىيەت خەزىنىسىدىكى بىباھا گۆھەر بولغان، شەرق - غەرب مەدەنىيىتى قوشۇلغان ئۇنىۋېرسال ئالاھىدىلىكنى گەۋدىلەندۈرگەن ئاجايىپ نەپىس، كۆركەم تام رەسىملىرى سىزىلغان. ھازىرقى ئۇيغۇر 12 مۇقامىنىڭ ئاساسى بولغان «كۈسەن كۈيلىرى»، «قۇچۇ نەغمىلىرى»، «ئېۋىرغول

نەغمىلىرى» قاتارلىق ئۇيغۇر قەدىمكى مۇزىكا تارىخىدىكى پارلاپ تۇرغان مەرۋايىتلار مەيدانغا كەلگەن. بۇلارنىڭ پاكىتى بولغان ھازىرقى قاراغوجا يېزىسى تەۋەسىدىكى قۇچۇ ئۇيغۇر خانلىقىنىڭ خېلى مۇكەممەل ساقلانغان شەھەر خارابىسى، ئاستانە يېزىسى تەۋەسىدىكى قاغان جەمەتىنىڭ جەسەتلىرى قويۇلغان ئاستانە قەدىمكى قەبرىستانلىقى، ئاستانە يېزىسىنىڭ ئون كىلومېتىر شەرقىي شىمالىدىكى تاغ باغرىغا جايلاشقان بېزەكلىك مىڭئۆيى، سىڭگىم مىڭئۆيلىرى دۆلەت ئىچى ۋە سىرتىدىكى مۇتەخەسسەس، ئالىملارنىڭ كۈچلۈك قىزىقىشىنى قوزغاپ كەلمەكتە. دېمەك، ئەينى ۋاقىتتىكى شەھەر، قەلئەلەر، ساڭرام، ئىبادەتخانىلار، ئىلمىي مۇتائىلەخانا، ھۈنەر خانىلارنىڭ ھەممىسى خانلىقنىڭ پايتەختى بولغان ئاستانىنى مەركەز قىلىپ قۇرۇلغان بولۇپ، بۇ يەردە مەدەنىيەت غايەت زور دەرىجىدە گۈللەنگەن.

ئەمدى غوجام ئالدى ئاتالغۇسىغا كەلسەك، بۇ ئاستانە يېزىسىنىڭ مەركىزىدىكى كەنتنىڭ نامى بولۇپ، بۇ كەنت قەدىمكى زامانلاردا ئۆتكەن مەشھۇر تارىخىي شەخس ھەزرىتى ئەلپەتتەھ غوجىنىڭ مازىرى مۇشۇ يەردە بولغاچقا مۇشۇ نام بىلەن ئاتالغان.

ئەلپەتتەھ (ئابدۇل پەتتەھ) خوجا سامانىيلار سۇلالىسىنىڭ ئەۋلادى بولغان ئەبۇ ناسىر سامانىينىڭ ئوغلى. ئەبۇ ناسىر سامانىي قارا خانىيلار خانلىقىنىڭ خانى سۈتۈق بۇغراخاننى تۇنجى بولۇپ ئىسلام دىنىغا كىرگۈزۈپ، قاراخانىيلار خانلىقىدا ئىسلام دىنىنىڭ ئومۇملىشىشىغا تۆھپە قوشقان. ئەلپەتتەھ خوجا ئاتىسى بىلەن بىرگە قاراخانىيلار خانلىقىنىڭ ئىسلام ئېچىش كۈرەشلىرىگە ئاكتىپ قاتناشقان. مىلادىيە 948 - يىلى قاراخانىيلار خانلىقىنىڭ بۇيرۇقى بىلەن قوشۇن تارتىپ، قۇچۇ ئۇيغۇر خانلىقىغا ھۇجۇم قىلىپ، ئىسلام دىنىنى ئومۇملاشتۇرۇشتا تۆھپە كۆرسەتكەن ۋە «ئالىپ تېكىن»

(قەھرىمان شاھزادە) دېگەن نامغا ئېرىشكەن. شۇ مەزگىلدە قەشقەر، يەكەنلەردە ئىسلام دىنىغا قارشى توپىلاڭ كۆتۈرۈلگەندىن كېيىن، قاراخانىيلار خانلىقى ئۇنى قۇچۇدىن قايتۇرۇپ كېلىپ، توپىلاڭنى تىنچىتىشقا ئەۋەتكەن. مىلادىيە 960 - يىلى ئەلپەتتاھ غوجا قۇچۇ ئۇيغۇر خانلىقىغا ئىككىنچى قېتىم يۈرۈش قىلىپ، قۇچۇ دۆلىتى تېررىتورىيىسىدە ئىسلام دىنىنى ئومۇملاشتۇرماقچى بولغان ۋە شىددەت بىلەن ھۇجۇم قىلىپ، كۇچا، قاراشەھەرلەرنى ئىشغال قىلىپ، خانلىقنىڭ لەشكەرگاھى يارغول شەھىرىنى بېسىۋالغان ۋە قۇچۇ ئۇيغۇر خانلىقىنىڭ پايتەختى ئاستانگە (ئىدىقۇت شەھىرىگە) قىستاپ كەلگەن. بۇ قېتىم قۇچۇ دۆلىتىنىڭ خانى ئارسلانخان قاتتىق قارشىلىق كۆرسىتىپ، ئەلپەتتاھ غوجا بىلەن ئېلىشقان. لېكىن، ئەلپەتتاھ غوجىنىڭ قوشۇنلىرى غالىب كېلىپ، ۋەزىيەت ئارسلانخانغا پايدىسىز بولۇۋاتقاچقا، ئۇ «دۈشمەننى ئالداپ ئىچكىرىگە باشلاپ كىرىش» تەكتىكىسىنى قوللىنىپ، تەڭرىتاغلىرىنىڭ ئىچكىرىسىدىن خانلىقنىڭ يازلىق پايتەختى بەشبالىققا قاراپ چېكىنگەن. ئارسلانخان تەڭرىتېغىنى كېسىپ ئۆتەدىغان جۇغراپىيىلىك شارائىتى ئەپلىك بولغان تاغ يولى ئېغىزىغا نۇرغۇن لەشكەرلەرنى پىستىرمىغا قويۇپ، ھەل قىلغۇچ جەڭگە تەييارلانغان. ئەلپەتتاھ غوجا ئارسلانخاننى قوغلاپ بوغدا چوققىسى ئەتراپىدىكى پىستىرما قويۇلغان جايغا كەلگەندە، ئارسلانخان تۇيۇقسىز ھۇجۇم قىلىپ، ئەلپەتتاھ غوجىنى مەغلۇپ قىلغان، ئەلپەتتاھ غوجا شۇ قېتىمقى جەڭدە شېھىت بولغان. ئۇرۇشتا غالىپ كەلگەن ئارسلانخان قايتۇرما ھۇجۇمغا ئۆتۈپ، قارا خانىيلار قوشۇنلىرى بېسىۋالغان يارغول، قارا شەھەر قاتارلىق جايلارنى قايتۇرۇۋالغان ۋە قارا خانىيلار قوشۇنلىرىنى قارا قۇچۇ زېمىنىدىن قوغلاپ چىقىرىپ، غەربتە كۇچانى پاسىل قىلىپ، ئۈزۈنغىچە مۇستەقىل ھاكىمىيەت يۈرگۈزگەن.

شۇنىڭدىن ئېتىبارەن قۇچۇ ئۇيغۇر خانلىقىنىڭ خانى ئارسلانخان قارا خانىيلارنىڭ كېڭەيمىچىلىكىگە قاتتىق قارشىلىق كۆرسەتكەنلىكتىن ئىسلام دىنىنىڭ تەسىرى 13 - ئەسىرنىڭ ئاخىرىغىچە كۇچاننىڭ بېرىسىغا ئۆتەلمىگەن.

قۇچۇ خەلقى ئىسلام دىنىنى قوبۇل قىلغاندىن كېيىن، ئەلپەتتاھ غوجىنى چوڭقۇر ياد ئېتىپ، ئۇنىڭ جەستىنى بوغدا چوققىسى ئەتراپىدىكى «توپ ئاتار غوجام» (ئۈرۈمچىنىڭ شەرقىي جەنۇبىدا) دېگەن جايدىن يۆتكەپ كېلىپ ئاستاندىكى ئۇزۇن تارىخقا ئىگە، چوڭ قەبرىستانلىققا دەپنە قىلغان ۋە ئەتراپىغا جامە بەرپا قىلغان. ئەلپەتتاھ غوجىنىڭ جەستى دەپنە قىلىنغاندىن كېيىن كۆلىمى 300 موغا يېتىدىغان بۇ قەبرىستانلىق مەشھۇر مازارلىققا ئايلىنىپ، يىراق - يېقىندىن كەلگەن كىشىلەر تاۋاپ قىلىدىغان ئورۇن بولۇپ قالغان. كېيىن بۇ مازارلىققا مەشھۇر ئىمىن خوجا ۋە ئۇنىڭ ئەۋلادلىرىنىڭ، مۇھىتىلار جەمەتىنىڭ ۋە يەنە بىر مۇنچە دىنىي ئۆلىمالار، مەشھۇر كىشىلەرنىڭ جەستى دەپنە قىلىنىپ، بۇ مازارنىڭ شۆھرىتى يىراق - يېقىنغا تارالغان.

«ھەزرىتى ئەلپەتتاھ غوجام مازىرى» نىڭ جەنۇبىي قىسمىدا تۇتاش كەتكەن، ئېگىز - ئېگىز گۈمبەزلەردىن تەشكىل تاپقان، ئەتراپى پاكار تام بىلەن قورشالغان قەبرىلەر توپى بار بولۇپ، بۇ يەردىكى ئەڭ ئېگىز گۈمبەزنىڭ ئېگىزلىكى ئون نەچچە مېتىرغا يېتىدۇ. ھەر خىل تەبىئىي، ئىجتىمائىي ئاپەتلەرنىڭ زەربىسى سەۋەبىدىن بۇ گۈمبەزنىڭ يېرىمى ئۆرۈلۈپ چۈشكەن بولۇپ، گۈمبەزنىڭ ئىچىگە ئاجايىپ نەپىس رەڭلىك ھۆسنخەتلەر، سۈرەتلەر، چىرايلىق گۈللەر نەقىشلەنگەن. گۈمبەزنىڭ بىر چېتىگە «لۈكچۈن ئۈچكۆۋرۈكلۈك تىيىپ ئۈستام ئۈچ شاگىرتى بىلەن ئۈچ ئايدا ياساپ بولغان» دېگەن خەتلەر يېزىلغان. مانا بۇ قەبرىلەر توپى ئىمىن خوجا ۋە ئۇنىڭ جەمەتى

دەپنە قىلىنغان «ئالتۇنلۇق» تۈر. ئىمىن خوجا ئاپاق خوجا دەۋرىدىكى خوجىلار نەسەبىدىن بولۇپ، 1694 - يىلى ئاستانىدە تۇغۇلغان، ئۇنىڭ بوۋىسى سوپى خوجا «جەۋھىرىي سۈلۈك» يولىنى تۇتقان، تۇرپاندىكى چوڭ ئىشان، ئاتىسى نىياز خوجا ئاستانىدىكى «ھەزرىتى ئەلپەتتاھ خوجام مازىرى» نىڭ سەپتۇگۈرى ئىدى. ئىمىن خوجا كىچىكىدىنلا تەۋسىقلىق (سوپىلىق) تەربىيىسى ئېلىپ، كېيىنكى كۈنلەردە بوۋىسىنىڭ ئىشانلىقىغا ۋارىسلىق قىلىپ، نۇرغۇن مۇرىت قوبۇل قىلغان. بۇ دەۋردە تۇرپان جۇڭغارلارنىڭ قارمىقى ئاستىدا بولۇپ، چاغاتاي نەسەبىدىكى يەرلىك فېئودال ھۆكۈمرانلارنىڭ ۋەكىلى ئابدۇل ئەھمەت بەگنىڭ ئوغلى ئەخمەت باقى بەگ («كېيىش بەگ» دەپمۇ ئاتىلىدۇ) تۇرپاننىڭ بېگى سۈپىتىدە لۈكچۈندىكى ئوردىدا تۇراتتى. تەخمىنەن 1720 - يىللىرى ئىمىن خوجا ئەيش - ئىشرەتكە بېرىلىپ كەتكەن ئەخمەت باقىبەگنىڭ ئوۋغا چىقىپ كەتكەن پۇرسىتىدىن پايدىلىنىپ، مۇرىتلىرىنى باشلاپ لۈكچۈن ئوردىسىغا باستۇرۇپ كىرىپ، ھوقۇقنى تارتىۋالغان ۋە ئەخمەت باقىبەگنى ئۆلتۈرگەن. 1715 - يىلى چىڭ سۇلالىسى ھۆكۈمىتى تۇرپان، قۇمۇللارنى جۇڭغارلارنىڭ ئاسارىتىدىن قۇتۇلدۇرماقچى بولۇپ، لۈكچۈنگە ئەسكەر تارتىپ كەلگەندە، ئىمىن خوجا قوۋۇقنى چوڭ ئېچىپ، چىڭ سۇلالىسى قوشۇنلىرىنى كۈتۈۋالغان ۋە چىڭ خانىدانلىقىغا بەيئەت قىلىدىغانلىقىنى بىلدۈرگەن، ئۇ مەركىزىي ھۆكۈمەتكە سادىقلىق بىلەن خىزمەت قىلغاچقا، چىڭ سۇلالىسى ھۆكۈمىتى ئىمىن خوجىغا «گوڭلۇق» مەنسىپىنى بەرگەن. ئىمىن خوجا جۇڭغارلارنىڭ پاراكەندىچىلىكىدىن قۇتۇلۇش ئۈچۈن، 1732 - يىلى لۈكچۈن بەگلىكىگە قاراشلىق قاراغوجا، مۇرتۇق، سۇ بېشى، لەمچىن، خاندو، شۆگە، سىركىپ، ياڭخى، تۇيۇق قاتارلىق جايلاردىكى 10 مىڭدىن ئارتۇق ئاھالىنى يېتەكلەپ، ئەنشى ئۆلكىسىنىڭ گۇاجۇ ۋىلايىتىگە

كۆچكەن. 1756 - يىلى ئاھالىنى باشلاپ يەنە لۈكچۈنگە قايتىپ كەلگەن. 1758 - يىلى لۈكچۈن ۋاڭلىقى تىكلەنگەندە ۋاڭلىققا تەۋە يەرلەر ئىمىن خوجىغا ئەۋلادتىن - ئەۋلادقا سۈيۈرغال قىلىپ بېرىلگەن. شۇنىڭدىن كېيىن ئۇنىڭ ئەۋلادلىرىدىن سۇلايمان خوجا، ئىسكەندەر خوجا، يۈنۈس خوجا، زوھۇرىددىن ھېكىمبەگ قاتارلىق 13 كىشى ئالتە ئەۋلاد بولۇپ، 200 يىلغا يېقىن ۋاقىت ئىچىدە تۇرپان دىيارىغا ۋە جەنۇبىي ۋە شىمالىي شىنجاڭدىكى ئوندىن ئارتۇق ۋىلايەت ۋە ناھىيىگە ھۆكۈمرانلىق قىلغان. ئىمىن خوجا لۈكچۈندىكى 1572 - يىلى سېلىنغان ۋاڭلىق ئوردىسىدا تۇرغان بولۇپ، ئۈستۈن تەمىنات، يۇقىرى مەرتىۋىدىن بەھرىمەن بولغان، چىڭ سۇلالىسىنىڭ قەدىرلەپ ئىشلىتىشىگە مۇيەسسەر بولغان ئايماق ۋاڭى بولۇپ ھېسابلىنىدۇ. ئىمىن خوجا ۋە ئۇنىڭ ئەۋلادلىرى چىڭ سۇلالىسى ھۆكۈمىتىگە بەيئەت قىلىپ، جۇڭغارلارنىڭ تاجاۋۇزچىلىقىغا ۋە چوڭ - كىچىك خوجىلارنىڭ توپىلىشىغا قارشى تۇرۇشتا زور خىزمەت كۆرسەتكەن. ئىمىن خوجا ۋە تەننىڭ بىرلىكىنى قوغداشقا ئالاھىدە تۆھپە قوشقانلىقى ئۈچۈن پادىشاھ چىيەنلۇڭ ئۇنىڭغا تېگىشلىك مەمۇرىي ۋەزىپە ۋە پەخرىي نام بەرگەن، مەرتىۋىسىنى يىلمۇ يىل ئۆستۈرگەن، ئۇنى ئوردىدا ئىككى قېتىم قوبۇل قىلغان، سىزما سۈرىتىنى جوڭنەنخەيدىكى بىنەپشە نۇر راۋىقىغا ئاستۇرغان. ئۇ 1777 - يىلى ۋاپات بولغاندىن كېيىن، ئەلپەتتاھ خوجا مازىرىدىكى «ئالتۇنلۇق» قا دەپن قىلىنغان. ئىمىن ۋاڭنىڭ ئوغلى سۇلايمان ۋاڭ ئاتىسى ئۆلگەندىن كېيىن ئاتىسىغا بىر ئابىدە تىكلەش مەقسىتىدە داڭلىق مېمارچىلىق ئۈستىلىرىنى تەكلىپ قىلىپ، تۇرپان شەھىرىنىڭ شەرقىدىكى ئىككى كىلومېتىر كېلىدىغان جايغا خىش بىلەن، ئۇيغۇر بىناكارلىقىنىڭ ئىسلام دىنىنى ئۇسلۇبىدا، ئىچىگە بۇرما شەكىلدىكى 72 پەلەمپەي ئېلىنغان، 60 مېتىر ئېگىزلىكتىكى مۇنار ۋە ئۈچ قەۋەت ئىمارەت

ئېگىزلىكتىكى پەشتاق ۋە چوڭ جامە سالدۇرغان، كېيىن بىر قېتىملىق يەر تەۋرەشتە مۇنارنىڭ ئۈستىدىكى 20 مېتىر قىسمى ئۆرۈلۈپ چۈشكەن ۋە قايتا رېمونت قىلىنىپ، ھازىرقى 40 مېتىرلىق ھالەتكە كەلتۈرۈلگەن. بۇ مۇنار كېيىن «ئىمىن ۋاڭ مۇنارى» دېگەن نام بىلەن مەشھۇر بولغان، 60 - يىللاردىن كېيىن يەنە «سۇلايمان ۋاڭ مۇنارى» دەپ ئاتىلىشقا باشلىغان.

دېمەك، ئاستانە يېزىسى تارىختىن بۇيان، قەدىمكى مەشھۇر دۆلەتلەرنىڭ ئاستانىسى - پايتەختى، تۇرپان رايونىنىڭ ئىقتىساد، سودا، مەدەنىيەت مەركىزى بولۇپ كەلگەن. بۇ يەردە تىللاردا داستان بولىدىغان نى - نى ۋە قەلەر، مەشھۇر كىشىلەر ياشاپ ئۆتكەن. ئۇنىڭ ئۈستىگە ئاستانە، قاراغوجا يېزىلىرى ھارارەتلىك ئىدىقۇت تېغى باغرىغا جايلاشقان، ھاۋاسى قۇرغاق، ئىسسىق، تۇپرىقى مۇنبەت، ئاھالىسى ئەزەلدىن بۇلاق سۇلىرىنى ئىچىپ كەلگەن بولغاچقا، بۇ يۇرتنىڭ خەلقى بانۇر، قورقۇمسىز، ئۇيۇشماق، جەڭگىۋار، ناھەقچىلىكنى كۆرسە چىداپ تۇرالمايدىغان، مەرىپەتپەرۋەر بولۇشتەك خاراكتېرنى يېتىلدۈرگەن. دەل مۇشۇنداق زېمىندا ئۆتكەن ئەسىرنىڭ باشلىرىدا، مۇھىتىلار جەمەتىدىن ئىبارەت بىر جەمەتنىڭ پەرزەنتلىرى خۇددى زۇلمەت كېچىدىكى يالقۇندەك يېلىنجاپ، شىنجاڭ زېمىنىنىڭ بۇلۇڭ - پۇچقاقلرىغىچە ئىز قالدۇرۇپ ئۆتتى. خەلق جاھالەت، نادانلىق، خۇراپات سىرتىمىقىدا بوغۇلۇۋاتقان ئەينى يىللاردا سودا، ئىنقىلاب، ئاقارتىشتىن ئىبارەت ئۈچ ئەڭگۈشتەرنى مەھكەم تۇنقان مۇھىتىلارنىڭ پەرزەنتلىرى ئۆزلىرىنىڭ ئىسسىق قانلىرى بەدىلىگە خەلقنى ھۆرلۈككە، ئىلغارلىققا، ئىلىم - مەرىپەت ئۆگىنىشكە يېتەكلىدى. ئۇلارنىڭ ئەۋلادلىرىنىڭ كۆپىنچىسىنىڭ تەقدىرى پاجىئەلىك بولغان بولسىمۇ، ئۇلار ئۆز ئەقىدىسى يولىدا بۇ دۇنيادىن ئارمانسىز كەتتى...

مۇھىت ھاجى

ئاستانە يېزىسىدىكى دېھقان مۆمىن ئاكىنىڭ مۇھىت ۋە مومىنت ئاتلىق ئىككى ئوغلى بار ئىدى. مۆمىن ئاكىنىڭ تۇرمۇشى غۇربەتچىلىكتە ئۆتكەن بولسىمۇ، ئوغۇللىرىنى قەيسەر، جىگەرلىك، پەم - پاراسەتلىك، ئاق كۆڭۈل قىلىپ تەربىيىلىدى. بۇ ئوغۇللار يىللار ئۆتكەنچە قەددى - قامەتلىك، كۈچتۈڭگۈر، ھالال مېھنىتى بىلەن ياشايدىغان يىگىتلەردىن بولۇپ چوڭ بولدى. بۇ ئىككى ئوغۇل ئۆي - ئوچاقلىق بولغاندىن كېيىن مومىنت ئاخۇن تۆمۈر، مەخسۇت ئىسىملىك بالىلارغا، مۇھىت ئاخۇن موسۇل، قۇسىيە (قۇسىياپئاق)، مەخسۇت، مەھمۇت، ھۆسنارە، رۇقىيە، گوسۇل قاتارلىق پەرزەنتلەرگە ئاتا بولدى.

بۇ يىللاردا مۇھىتغا ھەزرىتى ئەلپەتتاھ غوجام مازىرىنىڭ ئىنىلىق شەيخلىق ۋەزىپىسى تېگىپ قالدى. ئەينى ۋاقىتتا ئەلپەتتاھ غوجام مازىرىنىڭ شۆھرىتى ناھايىتى چوڭ، تاۋاپقا كېلىدىغانلار كۆپ بولۇپ، مازاردا 30 ئاغىلىق شەيخ (باش شەيخ) ۋە 30 ئىنىلىق شەيخ (ياردەمچى شەيخ) بولاتتى. سىڭگىم ئېغىزىدىن ئېقىپ كېلىۋاتقان سۇ ھازىرقى قاراغوجا يېزىسىنىڭ توما دېگەن مەھەللىسىدە ئىككىگە بۆلۈنۈپ، بىر ئېرىقتا قاراغوجىغا، يەنە بىر ئېرىقتا ئاستانىگە قاراپ ئاقاتتى. بۇ سۇ يۇرت سۈيى دەپ ئاتىلىدىغان بولۇپ، ئۇنى ئىككى يېزىدىكى خەلق ئىچەتتى. بۇ يەر توما ئارقىلىق سۇ بۆلۈنىدىغان جاي بولغاچقا، توما دەپ ئاتالغانىدى. ئەمدى دەل مۇشۇ سۇ بۆلۈنىدىغان تومىنىڭ سەل ئۈستىدە بىر تارام سۇ مەخسۇس ئەلپەتتاھ غوجام مازىرى

ئۈچۈن بۆلۈنگەن بولۇپ، بۇ غوجام سۈيى دەپ ئاتىلاتتى. بۇ سۇ توققۇز سۇڭ چوڭلۇقتىكى تۆشۈكتىن ئاستانگە قاراپ ئېقىپ، پەقەت شەيخلەرنىڭ يەرلىرى ئۈچۈنلا ئىشلىتىلەتتى. مىلادىيە 1720 - يىلى ئاستاندىن چىققان ئىمىن خوجا تۇرپانغا ۋاڭ بولغاندىن كېيىن، غوجام سۈيى ئېقىپ يۇقىرى مەھەللىگە كەلگەن جايدىن يەنە قوش مۇشتۇمچىلىك ئورۇنىنى چوڭايتىپ، بۇ سۇنى ئولغايتقان ۋە ئۆزى تۇغۇلغان يېڭى تۈر مەھەللىسىدىكى (غوجامئالدى مەھەللىسى بىلەن تۇتاش) تۇغقانلىرىنىڭ ئىشلىتىشىگە ئاجرىتىپ بەرگەن. شۇنىڭ بىلەن غوجام سۈيى تېخىمۇ كۆپىيىپ، شەيخلەرنىڭ ئىگىلىكى يەنىمۇ راۋاجلانغان. ئادەتتە، 30 شەيخنىڭ ھەر بىرىنىڭ 36 مودىن تېرىلغۇ يېرى بولۇپ، ئىنىلىق شەيخ (ياردەمچى شەيخ) لەرمۇ توققۇز مو تېرىلغۇ يەرگە ئىگە بولغان. شۇ يىللاردا ئاددىي دېھقان مۇھىتىنىڭ ئامىتى كېلىپ، ئەلپەتتاھ غوجام مازىرىنىڭ ئىنىلىق شەيخى بولغان، كېيىن باش شەيخ بولۇپ، 20 - 30 مو يەر تېرىغان ۋە ھال كۈنى بارا - بارا ياخشىلىنىپ، سىڭگىم، چاتقال، ياڭخى قاتارلىق يېزىلاردىن كۆپلىگەن كارىزلارنى سېتىۋالغان. ئاخىرىدا ئاستانە تەۋەسىدىكى مەشھۇر بايغا ئايلىنىپ ئىككى قېتىم ھەجگە بېرىپ، مۇھىت ھاجى دەپ ئاتالغان. مۇھىت ھاجى ئىككىنچى قېتىملىق ھەج سەپىرىدە قاراقچىلارنىڭ ھۇجۇمىغا ئۇچراپ قازا قىلغان. مۇھىت ھاجىنىڭ پەرزەنتلىرى ئىچىدىكى موسۇل مۇھىتى، مەخسۇت مۇھىتى، مەھمۇت مۇھىتى، گوسۇل مۇھىتىدىن ئىبارەت تۆت مۇھىتى شىنجاڭنىڭ يېقىنقى زامان تارىخىدا ئىنتايىن مۇھىم روللارنى ئوينىغان. بۇ تۆت ئوغۇل ھەققىدە توختىلىشتىن بۇرۇن، ئەينى ۋاقىتتىكى شىنجاڭنىڭ سىياسىي، ئىجتىمائىي ۋە زىيىتىنى قىسقىچە بايان قىلىشقا توغرا كېلىدۇ: 1911 - يىلى ۋۇچاڭدا كۆتۈرۈلگەن شىنخەي ئىنقىلابى پۈتۈن مەملىكەت مىقياسىدا

شىددە تىلىك دولقۇن پەيدا قىلىپ، 300 نەچچە يىل ھۆكۈم سۈرگەن چىرىك چىڭ سۇلالىسىنى ۋە ئىچ - ئىچىدىن بىقسىپ كەتكەن خانلىق تۈزۈمنى ئاغدۇرۇپ تاشلاپ، جۇڭگودا تۇنجى جۇمھۇرىيەت تۈزۈمىنى تىكلىدى. بۇ دولقۇننىڭ تەسىرى بىلەن شىنجاڭدىمۇ كەينى - كەينىدىن كۆتۈرۈلگەن قوزغىلاڭلار چىڭ سۇلالىسى ھۆكۈمىتىنىڭ شىنجاڭ ئۆلكىسىدىكى ئاخىرقى باش مۇپەتتىشى يۈەن داخۋانى ئىچكىرىگە قېچىشقا مەجبۇر قىلدى. بۇنىڭ بىلەن يۈەن داخۋانىڭ ئۈرۈمچىدىكى ئىنقىلابلارنى باستۇرۇش ھەرىكىتىگە ئاكتىپ قاتناشقان ئۆلكىنىڭ ھەربىي نازارەتچىسى يالڭ زېڭشىن ھۆكۈمرانلىق ئورنىغا چىقىپ، ئۆزىنىڭ مىنگونىڭ ھەربىي باشلىقلىق ۋەزىپىسىنى ئۈستىگە ئالدىغانلىقىنى جاكارلىدى. يالڭ زېڭشىننىڭ ئەسلىي يۇرتى جياڭسۇ بولۇپ، ئۇ 1863 - يىلى يۈننەن ئۆلكىسىدە پومېشچىك ئەمەلدار ئائىلىسىدە تۇغۇلغان. چىڭ سۇلالىسىنىڭ گۇاڭشۈي دەۋرىدە تەشرىپدارلىق ئىمتىھانىدىن ئۆتۈپ ئەمەلدار بولغان. كېيىنكى يىللاردا گەنسۇ ئۆلكىسىنىڭ تېيەنشۈي ناھىيىسىدە ئامبال ۋە نىڭشىيانىڭ خېجۇ ۋىلايىتىدە ۋالىي بولغان. 1908 - يىلى خان ئوردىسىغا بېرىپ شى تەيفۇ بىلەن كۆرۈشۈپ، چېگرا رايونى قوغداشقا قەسەم بەرگەن ۋە چىڭ ھۆكۈمىتى تەرىپىدىن شىنجاڭ ئاقسۇنىڭ ۋالىيلىقىغا تەيىنلەنگەندى.

يالڭ زېڭشىن تەختكە چىققاندىن كېيىن، ئىزچىل تۈردە ئىستىبداتلىق جاھالەت سىياسىتى يۈرگۈزۈپ، قۇۋلۇق، شۈملۈك بىلەن يۇرت سوراپ، شىنجاڭنى ئۆز ئالدىغا باشقۇرۇپ «مۇستەقىل پادىشاھ» بولۇۋالغان. ھەر خىل ھىيلە - نەيرەڭلەرنى ئىشلىتىپ، خەلقنى قاتتىق ئېكسپىلاتاتسىيە قىلغان. يۇمشاق - قاتتىق ۋاسىتىلەر بىلەن ئىنقىلابىي كۈچلەرنى پارچىلاش، باستۇرۇش، مىللەتلەرنى بىر - بىرىگە سېلىپ، ئۆز يېغىدا ئۆز گۆشىنى قورۇش، يۇقىرى تەبىقىدىكىلەر ئارقىلىق

ئاۋامنى تىزگىنلەش، خەلقنى نادانلىقتا قالدۇرۇپ يۈگەنلەش قاتارلىق رەزىل ئۇسۇللار ئارقىلىق شىنجاڭنى قاراڭغۇ، زۇلمەتلىك دەۋرگە سۆرەپ كىرگەن. «ياڭ زېڭشىن ھۆكۈمرانلىقىدىكى شىنجاڭ نادانلىق، قالاڭلىق قاپلاپ كەتكەن شىنجاڭ بولۇپ، ئەمەلدارلىق تۈزۈمى چىرىك، مالىيە كىرىمى قۇرۇق، ھەربىي قوشۇنى بىر توپ بۇلاڭچى، ئىگىلىكى ۋەيران، ھۈنەر، كەسپ كاسات، خەلق ئاممىسى ئېغىر زۇلۇم ئاسارىتىدە ئىدى.»^①

1928 - يىلى 7 - ئاينىڭ 7 - كۈنى، ئۈرۈمچى ۋىلايىتىنىڭ ۋالىيسى، قوشۇمچە جاڭجۇڭ يامۇلىنىڭ ھەربىي ۋە خارىجى ئىشلار مەھكىمە باشلىقى، ياپونىيىدە قانۇنشۇناسلىق بويىچە ئوقۇپ، بۇرژۇئا ئىسلاھاتچىلىق ئىدىيىسى، ئىلغار پىكىر ئېقىمىنى قوبۇل قىلغان، پارىخورلۇقنى تۈگىتىپ، مائارىپنى تەرەققىي قىلدۇرۇشنى تەكىتلەيدىغان پەن ياۋەن رۇسچە سىياسىي - قانۇن تېخنىكومىنىڭ ئىلمىي مۇدىرى جاڭ جۇڭشى قاتارلىقلار بىلەن بۇ تېخنىكومنىڭ بىرىنچى قارار ئوقۇغۇچىلىرىنىڭ ئوقۇش پۈتتۈرۈش مۇراسىمىغا قاتنىشىش ئۈچۈن كەلگەن ياڭ زېڭشىننى ئېتىپ ئۆلتۈردى. تۆمۈر خەلىپە قاتارلىق نەچچە ئونلىغان ئەزىمەتلەرنىڭ قېنىنى ئىچىپ، ئابدۇقادىر داموللىدەك ئىلىم - ئېرىپان يۇلتۇزلىرىنىڭ جېنىغا زامان بولغان ۋە 20 - ئەسىر شارائىتىدا ئوتتۇرا ئەسىر جاھالىتىنى داۋاملاشتۇرۇپ، ھاكىمىيەتلىك تەختىدە 17 يىل دەۋران سۈرگەن بۇ ئادەم جېنىدىن جۇدا بولدى.^②

سىياسىي ئۆزگىرىشتىن كېيىن، شۇ چاغدىكى مەمۇرىي ئىشلار نازىرى، ياڭ زېڭشىندىن قېلىشمايدىغان مۇستەبىت جىڭ شۇرىن توپىلاڭدىن توقاچ ئوغرىلاپ، پەن ياۋەن قاتارلىقلارنى

سەيپىدىن ئەزىزى «تۆمۈر داستانى»، 1 - قىسىم، 140 - بەت.
ئابدۇرېھىم ئۆتكۈر «ئويغانغان زېمىن»، 1 - قىسىم، 19 - بەت.

①
②

باستۇرۇپ، شىنجاڭنىڭ ھۆكۈمرانلىق ئورنىغا چىققان. جىڭ شۇرىن گەنسۇ ئۆلكىسىدىن بولۇپ، ياك زېڭشىن بىلەن ئىككىسى كونا تونۇش، جىڭ شۇرىن گەنسۇدىكى يۇقىرى دەرىجىلىك شۆتاشنى پۈتتۈرۈپ، ياك زېڭشىن مۇئەللىملىك قىلغان ھەربىي مەكتەپتە ئوقۇغان، كېيىن ياك زېڭشىننىڭ كۆرسىتىشى بىلەن شۇ مەكتەپتە ئوقۇتقۇچى بولغان. 1914 - يىلى ياك زېڭشىننىڭ تەكلىپى بىلەن شىنجاڭغا كېلىپ ئاقسۇنىڭ ھاكىمى، ئۈرۈمچى ناھىيىسىنىڭ ئامبىلى، مەمۇرىي ئىشلار نازارىتىنىڭ نازىرى قاتارلىق ۋەزىپىلەرنى ئۆتىگەن.

ياك زېڭشىننىڭ قىساسنى ئالغۇچى سۈپىتىدە ئوتتۇرىغا چىققان ئىچى تار، كالتە پەم، ئەپيۈنكەش، زالىم جىڭ شۇرىن نەنجىڭ ھۆكۈمىتى تەرىپىدىن شىنجاڭ ئۆلكىلىك ھۆكۈمەتنىڭ رەئىسى، قوشۇمچە «چېگرا مۇداپىئە دۈبەنى» دەپ ئېتىراپ قىلىنغان. ئۇ تەختكە چىقىپلا خەلققە ياك زېڭشىن دەۋرىدىكىدىنمۇ ئارتۇق زۇلۇم سېلىپ، بۇلاپ - تالاشنى جىددىيلەشتۈرۈپ، ئۆزىنىڭ ئاچ كۆز، نەپسانىيەتچى يالماۋۇز ئىكەنلىكىنى ئاشكارىلاپ قويغان. 1933 - يىلى 12 - ئايرىل كۈنى، چېن جوڭ، تاۋمىنيۇ، لى شياۋسەن قاتارلىق ھەربىي، مەمۇرىي ئەمەلدارلار ئۈرۈمچىدە چوڭ سىياسىي ئۆزگىرىش قوزغاپ، جىڭ شۇرىننى تەختتىن قوغلاپ چىقارغان. جىڭ شۇرىننىڭ چىرىكلىك، خىيانەتچىلىك، ئەيش - ئىشرەت بىلەن تولغان ھاكىمىيەت ئورگىنىدىكى نىسبەتەن سەۋىيىلىك، ئىختىساسلىق بولغان شەرقىي يۆنىلىش قوشۇنىنىڭ باش قوماندانى قارا نىيەت، قۇۋ شېڭ شىسەي پۇرسەتتىن پايدىلىنىپ شىنجاڭنىڭ ھۆكۈمرانلىق ھوقۇقىنى قولغا كىرگۈزۈۋالغان.

شېڭ شىسەي - لياۋنىڭ ئۆلكىسىنىڭ لىيۈەن ناھىيىسىدىن بولۇپ، 1897 - يىلى پومبىشچىك ئائىلىسىدە دۇنياغا كەلگەن. بەش ئوغۇلنىڭ تۇنجىسى بولغان شېڭ شىسەي

گۇاڭدۇڭ شاۋگۇەن ھەربىي مەكتىپى، ياپونىيە قۇرۇقلۇق ئارمىيە ئۇنىۋېرسىتېتى قاتارلىق مەكتەپلەردە ئوقۇغان. كېيىن شەرقىي شىمالدىكى چوڭ مىلىتارىستىنىڭ بىرى گو سۇڭلىننىڭ قول ئاستىدا لىەنجاڭ بولغان، گو سۇڭلىننىڭ جىەن قىزى چۇ يۇيفاڭ بىلەن توي قىلغان. گو سۇڭلىن جاڭ زولىنغا قارشى ھەربىي ئۆزگىرىشتە مەغلۇپ بولغاندىن كېيىن، شېڭ شىسەي ئۆزىنى جاڭ كەيشىننىڭ قۇچىقىغا ئاتقان ۋە گومىنداڭ ئارمىيىسى قوماندانلىق شتابىنىڭ شاڭشاۋ مەسلىھەتچىلىكىگە تەيىنلەنگەن. شىمالغا يۈرۈش ئۇرۇشى ئاخىرلاشقاندىن كېيىن، شېڭ شىسەي مەسلىھەتچىلەر پىرقىسىدە بۆلۈم باشلىقى بولغان. شېڭ شىسەي بۇ چاغدا «بىلىم يۇقىرى، تارىخىم ئۇزۇن تۇرۇقلۇق مۇۋاپىق ئورۇنغا قويۇلدىم» دەپ نارازى بولۇپ يۈرگەن. دەل شۇ چاغدا جىڭ شۇرىن ئۆز ھاكىمىيىتىنى مۇستەھكەملەش غەرىزىدە كۈچلۈك بىر ھەربىي قوشۇن تۈزۈمەكچى بولۇپ، ئۈرۈمچىدە ھەربىي مەكتەپ تەسىس قىلىپ، سىرتتىن ئىلغار ھەربىي لازىمەتلىكلەرنى كىرگۈزگەن ۋە جىددىي ھەربىي مۇتەخەسسسىگە ئېھتىياجلىق بولۇپ، شىنجاڭنىڭ نەنجىڭدا تۇرۇشلۇق باشقارمىسىنىڭ ۋەكىلى لۇن ياۋزۇغا بىرەر ھەربىي خادىم تاللاپ بېرىشنى تەۋسىيە قىلغان. نەنجىڭدىكى خىزمىتىدىن رازى بولماي ئىچى پۇشۇپ يۈرگەن شېڭ شىسەي بۇ كىشى بىلەن ئۇچرىشىپ، 1933 - يىلى شىنجاڭغا كېلىپ، دۈبەن مەھكىمىسىنىڭ يۇقىرى دەرىجىلىك مۇشاۋىرلىقىغا تەيىنلەنگەن. قۇمۇل دېھقانلار قوزغىلىڭى پارتلىغاندا، شېڭ شىسەي 1933 - يىلى قوزغىلاڭنى باستۇرغۇچى قوماندان جاڭ پېيىۋەننىڭ باش مۇشاۋىرى بولۇپ، قانلىق قىلىچىنى ئوينىتىپ قۇمۇل، تۇرپانلاردا نۇرغۇن ئوت يۈرەك ياشلارنىڭ جېنىغا زامىن بولغان. «شېڭ شىسەي شىنجاڭدا يەرلىك خاقان بولۇپ تۇرغان ئون يىل ئىچىدە، 110 مىڭدىن ئارتۇق بىگۇناھ ئادەمنى ئۆلتۈرگەنلىكى، بوۋىسى ياك

زېڭشىنغا ئوخشاش ئالدامچىلىق قىلىپ، ئىلغارلىق بايرىقىنى، ھەتتا بىر مەزگىل ماركسىزم بايرىقىنى كۆتۈرۈۋېلىپ خەلقنى ئالدىغانلىقى، يالغۇز شىنجاڭ خەلقىنىڭ ئەمەس، بەلكى سوۋېت ھۆكۈمىتىنى، سوۋېت كومپارتىيىسىنى ۋە جۇڭگو كومپارتىيىسىنى ئالدىغانلىقى خۇدى ياكى زېڭشىنغا ئوخشاش «ياتلارنى ياتلار ئارقىلىق تىزگىنلەش»، «ئۆزئارا ئىسكەنجىگە ئېلىش، رەزىل ئويۇننى ئوينىغانلىقى، يالغۇز ئۇيغۇر ۋە باشقا ئاز سانلىق مىللەتلەرنى خالىغانچە قىرىش بىلەنلا قالماستىن، يەنە ئىلغار خەنزۇلارنى ۋە خەنزۇ كوممۇنىستىلرىنىمۇ شەپقەتسىزلىك بىلەن ئۆلتۈرگەنلىكى بىلەن قانخورلۇقتا ھەر قانداق جاللاتىن ئېشىپ كەتتى... قىسقىسى شېڭ شىسەينىڭ ھاكىمىيەت ئۈستىگە چىقىشى شىنجاڭ خەلقىگە ئىلگىرىكىدىنمۇ ئېغىر بالايىئاپەتلەرنى كەلتۈردى. ئۇزاق زامانلاردىن بېرى قانخورلارنىڭ قۇشخانىسى، زالىملارنىڭ زىندانى، ئىككىرى ئامراتلارنىڭ خارابە ماكانىغا ئايلانغان شىنجاڭ شېڭ شىسەي دەۋرىگە كەلگەندە تېخىمۇ ئېچىنىشلىق ئەھۋالغا دۇچ كەلدى. شېڭ شىسەي ئۆزى ئېيتقاندەك شىنجاڭ «ئالغا ماڭالمىدىغان، قالاق، قوزغىلاڭلار بىلەن تولغان جاي، بولۇپ قالدى. زالىم شېڭ شىسەي سۇيىقەست، ھىيلە - مىكىرلەر بىلەن تولغان ھاكىمىيەت بېشىغا چىقىپ «ئالتۇن تاۋاق تۇتقان دېۋانلەر يۇرتى، نى تالىماقچى، تېخىمۇ خاراب قىلماقچى بولدى. شېڭ شىسەي بۇ مەقسىتىگە يېتىش ئۈچۈن، بۇ «قوزغىلاڭ بىلەن تولغان جاي، نى قۇملار بىلەن تولغان جايغا ئايلاندۇرماقچى، «ئالتۇن تاۋاق، نى ياراتقان ئىگىلىرىدىن تارتىۋالماقچى بولدى.»^① قىسقىسى، بۇ دەۋردە ھۆكۈمەت زالىم ۋە چىرىك، ئىقتىدارسىز، ئەمەلدارلار خىيانەتچى، راھەتپەرەس، ئەپيۈنكەش، ئىجتىمائىي ھايات قالاق،

① سەيپىدىن ئەزىزى «ئۆمۈر داستانى»، 1 - قىسىم، 349 - بەت.

خۇراپاتلىق ھەممىلا جايغا قارا سايە تاشلىغان، مەدەنىيەت - مائارىپ، قاتناش - ترانسپورت ئىقتىسادىي ھالەتتە بولۇپ، تەرەققىياتتىن قىلچە سۆز ئاچقىلى بولمايتتى. چېرىكلەر قىمارۋاز، ئەپيۈنكەش، ئۆكتەم ۋە بۇلاڭچى، يەرلىك بەگلەر خەلق بېشىدىكى ئالۋان - ياساق، باجنى خالىغانچە ئېغىرلىتىدىغان، زۇلۇم تەسۋىرلىگۈسىز كۈچەيگەن، پۇقرالارنىڭ ھايۋانچىلىكىمۇ قەدرى يوق بولۇپ، ئۆلتۈرۈلۈش، بۇلاپ - تالىنىش، ئاياغ - ئاستى قىلىنىش، خورلىنىشلار ئادەتتىكى ئىشقا ئايلىنىپ قالغانىدى. شۇ سەۋەبتىن دەھشەتلىك باستۇرۇلۇۋاتقان بولسىمۇ، خەلق قوزغىلاڭچىلىرى بىر كۈنمۇ توختاپ قالمىدى. 1912 - يىلى قۇمۇلدا تۆمۈر خەلىپە قوزغىلاڭ كۆتۈرگەندە، تۇرپان ئاستانىدە مويىدۇن خەلىپە ئاۋاز قوشۇپ، خەلقنى قوزغىتىپ تۆمۈر خەلىپە بىلەن بىرلەشتى ۋە تۆمۈر خەلىپىگە باشتىن - ئاخىر ياخشى ياردەمچى، ھەمدەمچى بولۇپ، دۈشمەن قولىدا تەڭ شېھىت بولدى. 1931 - يىلى قۇمۇل تاغلىرىدا يەنە خوجىنىياز ھاجى باشچىلىقىدا قوزغىلاڭ كۆتۈرۈلگەندە، تۇرپان ئاستانىدىكى مۇھىت ھاجىنىڭ موسۇل، مەخسۇت، مەھمۇت قاتارلىق ئوغۇللىرى خەلقنى تەشكىللەپ، قوزغىلاڭغا ئاۋاز قوشۇپ، خوجىنىياز ھاجى بىلەن بىرلەشتى ۋە خوجىنىياز ھاجىنىڭ ئەڭ يېقىن مەسلىھەتچىسى، ھەربىي قوماندانلىرىدىن بولۇپ قالدى.

تارىخى ۋاراقلايدىغان بولساق شۇ نەرسە ئايانكى، قەدىمدىن بۇيان تۇرپان ئاستانى، قاراغوجا نۇرغۇن قېتىملىق سىياسىي، ئىقتىسادىي، ئىجتىمائىي، مەدەنىي ئۆزگىرىشلەرنىڭ مەركىزى بولۇپ كەلدى. نۇرغۇن قەھرىمان، مەردۇ مەردانىلەر، سىياسىي، مەدەنىي جەھەتتە زور تەسىر كۆرسەتكەن مەشھۇر شەخسلەر تۇرپان ئاستانىدىن چىقتى. بۇنىڭ سەۋەبلىرى ئىلگىرى ئېيتىپ ئۆتكىنىمىزدەك، ئاستانە ئەزەلدىن پايتەخت، مەركەز،

ئوردا بولۇپ كەلگەن. ئۇنىڭ ئۈستىگە جۇغراپىيىۋى كىلىماتىدىن ئېيتقاندا، ئاستانىنىڭ ھاۋاسى قۇرغاق، ئىسسىق، ھۆل - يېغىن ئاز، ئاھالىسى تارىختىن بۇيان تەبىئىي ۋە ئىرەككە سۇ بولغان تاغ سۈيىنى ئىچىپ كەلگەن. يەنە بىر تەرەپتىن بېشىنى كۆتۈرسىلا كۆرۈنۈپ تۇرىدىغان شىمالدىكى ئىدىقۇت تېغىنىڭ چوغدەك ھارارىتى بىلەن بۇ يۇرتنىڭ خەلقى چوغلاندا پىشقان چۈيۈندەك تاۋلىنىپ، مەزمۇت، بەردەم، چاپا - مۇشەققەتكە چىدايدىغان جەسۇر، مەغرۇر، ئۆزىگە ئىشىنىدىغان، قىزىققان ۋە خەتەرگە تەۋەككۈل قىلالايدىغان، ناھەقچىلىقنى كۆرگەن ھامان كۆكرەك كېرىپ ئوتتۇرىغا چىقالايدىغان، دۈشمەنگە يولۇقسا دەرھال ئىتتىپاقلىشالايدىغان، ھايات - ماماتلىق سىناقلىرىغا بەرداشلىق بېرەلەيدىغان، دانا، باتۇر كىشىنى كۆرسە دەرھال ھۆرمەتلەپ قوللىيالايدىغان، يېڭىلىقنى ئاسان قوبۇل قىلىدىغان، كەڭ قورساق، مەرد خاراكتېرنى شەكىللەندۈرگەن. دەل مۇشۇنداق ئالىيجاناب خاراكتېرنى ئۆزىگە مۇجەسسەملىگەن موسۇل، مەخسۇت، مەخمۇت، گوسۇلدىن ئىبارەت تۆت مۇھىتى خەلقنى غەپلەت - جاھالەتتىن، زۇلۇم - ئاسارەتتىن قۇتقۇزۇشقا پۈتكۈل ھاياتىنى بېغىشلىغان.

موسۇل مۇھىتى

موسۇل مۇھىتى تەخمىنەن 1870 - يىللار ئەتراپىدا ئاستانىدە تۇغۇلغان. مۇھىت ھاجىنىڭ تۇنجى ئوغلى. كىچىكىدىن باشلاپ ئاتىسىنىڭ ئىگىلىكىنى تەرەققىي قىلدۇرۇپ، سودا - تىجارەت ئىشلىرىغا ۋارىسلىق قىلغان، ئىقتىسادىي جەھەتتىن تېز يۈكسىلىپ، «موسۇل باي» دەپ ئاتىلىپ، تۇرپان رايونىدىكى داڭلىق بايلاردىن بولۇپ قالغان.

موسۇلباي ئەسلىدە مۇرتۇق جىرالرىدىن ئاستانىگە ئېقىپ كېلىدىغان چوڭ ئېقىندىن ئۈنۈملۈك پايدىلىنىپ، سىڭگىم ئېغىزىنىڭ جەنۇب تەرىپىدىكى ئېقىن ئۈستىگە سۇ تۈگمىنى قۇرۇپ تىجارىتىنى باشلىغان بولۇپ، ئاستا - ئاستا روناق تاپقاندىن كېيىن ئەينى يىللاردىكى شىنجاڭ سودىسىدىكى كوزىر تاۋار بولغان پاختا تىجارىتى بىلەن شۇغۇللانغان. تىيەنجىن، لەنجۇ، ئۈرۈمچى، گۇچۇڭ، چۆچەك، غۇلجا، قەشقەر قاتارلىق كۆپلىگەن شەھەرلەرگە، شەمەي، قازان، لېنىنگراد، موسكۋا، تاشكەنت قاتارلىق چەت مەملىكەتلەردىكى شەھەرلەرگە كۆپ قېتىم بارغان. شىنجاڭدىكى مەشھۇر بايلارنىڭ ئەينى ۋاقىتتىكى تاشقى سودىسى رۇسىيىنى ئاساس قىلغان ھالدا، ئەنگلىيە، ئامېرىكا قاتارلىق دۆلەتلەر بىلەن بولىدىغان بولۇپ، بۇ دۆلەتلەر شىنجاڭدا باج - سېلىق تۆلىمەي جازانخورلۇق قىلىپ، خام ئەشىيالارنى بۇلاپ - تالاپ، ئىقتىسادىي تاجاۋۇزچىلىق يۈرگۈزەتتى. بولۇپمۇ شىنجاڭنىڭ ئەينى ۋاقىتتىكى ئالاھىدە يەرلىك مەھسۇلاتى بولغان پاختا، يۇڭ، تېرە، ئۈچەي، چارۋا قاتارلىقلارنى ئەرزان باھادا دۆلەتلىرىگە توشۇپ، خەلق تۇرمۇشىغا كېرەكلىك بولغان رەخت،

كىرسىن، سەرەڭگە، ھەر خىل مېتال ئەسۋابىلار ۋە مىلچىماللارنى قىممەت باھادا كىرگۈزۈپ ساتاتتى. شەھەرلەر ئارا مال يۆتكەشكە ئات - ئۇلاغ، تۆڭلەردىن پايدىلىنىپ خادىك ھارۋىلاردىن ترانسپورت ئەترەتلىرى قۇرۇلغان بولۇپ، بىر قىسىم ئۇيغۇر، قازاق چارۋىچىلار رۇسىيە بىلەن ئۈرۈمچى ئوتتۇرىسىدا مال توشۇپ خېلى كۆپ پايدا ئالاتتى. بۇ يەردە ئەينى ۋاقىتتىكى شىنجاڭنىڭ سودىسى ھەققىدە قىسقىچە توختىلىشقا توغرا كېلىدۇ، بۇ ھەقتە بۇرھان شەھىدى ئەپەندىنىڭ مىللەتلەر نەشرىياتى تەرىپىدىن 1986 - يىلى نەشر قىلىنغان «شىنجاڭنىڭ 50 يىلى» ناملىق كىتابىدا مۇنداق بايانلار بار: «چارۋىسىيە ھۆكۈمىتى 1890 - يىللاردىن باشلاپ بىر قاتار تەڭ ھوقۇقسىز شەرتنامىلەردىن پايدىلىنىپ، تەڭرىتاغنىڭ جەنۇبىي ۋە شىمالىدا باج تاپشۇرمايلا ئۆز ئىختىيارچە سودا قىلىش، ئىلى، چۆچەك، قەشقەر، ئۈرۈمچى قاتارلىق جايلاردا كونسۇلخانا ۋە سودا چەمبىرىكى قۇرۇش ھوقۇقىغا ئىگە بولۇۋالغانىدى. چەمبىرەك ئىچىدىكى ھەممە ئىشنى چارۋىسىيەنىڭ كونسۇلخانىلىرى باشقۇراتتى، جۇڭگو ھۆكۈمىتى باشقۇرالمىتتى. شۇ زامانلاردا ئۈرۈمچى سودا چەمبىرىكى ئىچىگە چوڭراق فېرمىدىن سەككىزى جايلاشقانىدى، ئۇلاردىن ئەڭ چوڭى تاتار خۇسەيىن، خەسەن ئاكا - ئۇكا ئىككىيلەننىڭ جىياڭيۈڭ فېرمىسى، ئۇنىڭدىن قالسا تاتار ئاكا - ئۇكا ئىسھاقلار ئاچقان تىيەنشىڭ فېرمىسى قاتارلىقلار ئىدى. 1907 - يىللار ئۆپچۆرىسىدە ئۈرۈمچىدىكى چارۋىسىيە تەۋەلىكىدىكى سودىگەرلەر 30 ئائىلە، 800 ئادەمدىن ئوشۇق بولۇپ، ئۇلارنىڭ يىل ئاخىرىدىكى زاپاس مېلىنىڭ قىممىتى 300 مىڭ رۇبلغا يېتەتتى. 19 - ئەسىرنىڭ ئوتتۇرىلىرىدىن باشلاپ شىنجاڭ چارۋىسىيە بىلەن ئەنگلىيەنىڭ تاۋار ۋە خام ئەشيا بازىسىغا ئايلىنىپ قالغان بولۇپ، پەقەت تىيەنشىڭ شىركىتىلا ھەر يىلى رۇسىيەدىن 2000 تاي(1 مىليون 200

مىڭ مېتىرغا يېقىن) ھەر خىل گەزمال ئېلىپ كىرەتتى. شىنجاڭدىن توشۇپ كەتكەن يەرلىك مەھسۇلاتلىرىدىن پاختىنىڭ ئۇزۇنلا 90 نەچچە مىڭ كىلودىن ئاشاتتى. مۇشۇ ئەسىرنىڭ باشلىرىدا چارۋىسىيە تەۋەلىكىدىكى سودىگەرلەرنىڭ ئۈرۈمچىدىن توشۇپ كېتىدىغان قوي يۇڭى 500 نەچچە مىڭ رۇبلى، ئۈچەي 5600 رۇبلىدىن ئارتۇق قىممەتتە ئىدى. 1931 - يىلى شىنجاڭنىڭ چارۋىسىيە بىلەن قىلغان ئومۇمىي سودا سوممىسى ئېكسپورت قىلىدىغىنى 9 مىليون 800 مىڭ رۇبلىغا، ئىمپورت قىلىدىغىنى 8 مىليون 400 مىڭ رۇبلىغا يەتكەن. شىنجاڭنىڭ مائا چەكمەن توقۇمىچىلىقى گەزلىمىلەرنىڭ كۆپلەپ ئىمپورت قىلىنىشى بىلەن ۋەيران بولۇش ھالىتىگە چۈشۈپ قالغان. بۇ فېرمىلارنىڭ ئىمپورت قىلىدىغان مېلى گەزلىمە، تۆمۈر، تاختا چاي، پەمىل چاي، شېكەر، يىپ، كىرىس، تاماكا، سەرەڭگە ۋە باشقا كۈندىلىك لازىمەتلىكلەرنى ئاساس قىلاتتى. ئېكسپورت قىلىدىغان مېلى چارۋا، قوي يۇڭى، قوي تېرىسى، ئۈچەي، پاختا، قۇرۇق مېۋە قاتارلىقلارنى ئاساس قىلاتتى. ئۇلار سودا قىلىشتا، ئىشلەپ چىقارغۇچىلارغا مەبلەغ كېرەك بولغاندا، زاكالىت بېرىش ئۇسۇلىنى قوللىنىپ، ئىمپورت قىلىنغان مال ۋە ئاز بىر قىسىم نەق پۇلنى ئىشلەپ چىقارغۇچىلارغا بېرىپ، يەرلىك مەھسۇلاتنى دېگەن قەرەلدە تاپشۇرۇش توختىمى تۈزەتتى، قەرەلى توشۇپ مالنى تاپشۇرالمىسا، نەچچە ئون پىرسەنت قوشۇپ ئالاتتى، ھەتتا نەچچە ھەسسە جەرىمانە قوياتتى. شۇ يىللىرى شىنجاڭدىكى دېھقانلار، چارۋىچىلار فېئوداللىق ئېكسپلاتاتسىيە دەھشەتلىك بولغاچقا، ئۇنىڭ ئۈستىگە ئىشلەپچىقىرىش تېخنىكىسى قالاق بولغاچقا، ئاددىي تەكرار ئىشلەپچىقىرىشنى ئارانلا قامداپ، ھەر يىلى ئىشلەپچىقىرىشنى ھەتتا تۈرمۈشنىمۇ مەبلەغ ئۆتتە ئېلىش بىلەن قامدايتتى. يەرلىك جازاخخورلار بولسا ئۇلارغا تىنىم بەرمەيتتى، شۇڭا ئۇلار سودا فېرمىلىرى

بىلەن توختام تۈزۈپ زاكالت ئېلىپ تۇراتتى. چوڭ پومېشچىك، چارۋىدارلارمۇ تۇرمۇش سەرىپىياتلىرىنىڭ كۆپلۈكى، چەت ئەل ماللىرىغا بولغان ئېھتىياج تۈپەيلىدىن، كۆپىنچە سودا فېرمىلىرىنىڭ چاڭگىلىغا چۈشۈپ قالاتتى. شۇنداق قىلىپ، دەللاللارنىڭ شېرىنكانسىدىن باشقا، سودا فېرمىلىرىمۇ بىر ھەسسەگە يېقىن پايدا ئالاتتى، ئۇلارنىڭ يەرلىك مەھسۇلاتلار بىلەن چەت ئەل مېلىنىڭ باھا پەرقى جەھەتتىن ئالدىنقى پايىدىسى تېخىمۇ زور بولاتتى. ئۇلار ئېكسپورت سودىسىدا باج تۆلىمىگەچكە، شىمالىي شىنجاڭنىڭ ئىقتىسادىي جان تومۇرىنى ئىگىلەپ كېتەيلا دەپ قالغانىدى. يەرلىك سودىگەرلەر قاتمۇ قات باج ئۆتكۈللىرىدىن ئۆتەلمىگەچكە، رۇسىيە سودىگەرلىرى بىلەن رىقابەتلىشەلمەيتتى. شۇ يىللىرى شىنجاڭنىڭ يىلىغا 150 مىڭ تۆگىلىك يەرلىك مەھسۇلاتى ئۈرۈمچى ئارقىلىق رۇسىيەگە توشۇلۇپ تۇراتتى. بىر تۆگىگە ئارتىلغىنى ئون پۇت (بىر پۇت 38.16 كىلوگرامغا تەڭ) دەپ ھېسابلىغاندا، 24 مىڭ توننا بولىدۇ. ئۈرۈمچىگە كەلتۈرۈلدىغان چەت ئەل مېلىنىڭ مىقدارىمۇ ئۇنىڭدىن قېلىشمايتتى. ھەر يىلى ئەتىياز ۋە كۈزدە مال يۈكلەنگەن تۆگىلەرنىڭ كۆلدۈرمىسى ئۈرۈمچى - چۆچەك شەمەي يولىنى چاڭ كەلتۈرەتتى. شىنجاڭنىڭ يەرلىك مەھسۇلاتلىرى ئۇ يەردىن نىزنى نوۋگروڧقا ئەۋەتىلەتتى. شۇ يىللىرى ياۋروپا، ئاسىيا سودىگەرلىرى يىغىلىپ كېتىدىغان نىزنى نوۋگروڧ شەھىرىدىكى ۋاقىتلىق يەرمەنكىدە شىنجاڭنىڭ يەرلىك مەھسۇلاتلىرى كىشىلەرنىڭ دىققىتىنى جەلپ قىلىدىغان تاۋارلارنىڭ بىرى ھېسابلىناتتى. شۇنداق قىلىپ رۇسىيە سودىگەرلىرى شىنجاڭدىكى ئەمگەكچى خەلقنىڭ قان - تەرىنى شوراپ ھېسابسىز بايلىققا ئېرىشەتتى». دېمەك، موسۇل مۇھىتى دەسلەپتە يۇقىرىدا تىلغا ئېلىپ ئۆتكەن رۇسىيەلىك تاتار ئاكا - ئۇكا ئىسھاقبايلار ئۈرۈمچىدە قۇرغان تىەننىڭ سودا فېرمىسىنىڭ

تۇرپاندىكى ۋاكالىتچىسى بولغان. بۇ شىركەت تۇرپاننى ئاساسىي بازار قىلىپ تۇرۇپ، رۇسىيە ماللىرىنى توشۇپ، بۇ يەردىن سېتىۋالغان تېرە، پاختا قاتارلىقلار بىلەن رۇسىيىدىكى پاختا، كۆن - خۇرۇم زاۋۇتلىرىنى تەمىنلەپ تۇرغان. موسۇل مۇھىتى بۇ شىركەتكە يادەملىشىپ رۇسىيە ماللىرىنى سېتىشىپ بەرگەن ۋە تۇرپان، پىچان، توقسۇنلاردا پاختا سېتىۋېلىش ئىشلىرىغا مەسئۇل بولۇپ، پاختا تىجارىتى جەھەتتە خېلى ئېچىلىپ قالغان. شۇنىڭ بىلەن موسۇل مۇھىتى رۇسىيىدىن كەلگەن سودىگەرلەر قاقتى - سوقتى قىلىپ ئېلىۋاتقان پايدىنى قاچۇرۇپ قويماسلىق، پىششىقلاپ ئىشلەشنى ئۆزى قىلىش ئارقىلىق سېتىۋېلىش باھاسىنى ئۆستۈرۈپ، دېھقانلارغا ئازراق بولسىمۇ مەنپەئەت يەتكۈزۈش مەقسىتىدە ئۆز ئالدىغا پاختا زاۋۇتى قۇرۇشنى نىيەت قىلغان. ئۇ بۇ قارارغا كېلىشتە ئۆزىنىڭ سۈ تۈگمىدىن ئىلھام ئېلىپ، ئۆزلىرىگە تارىختىن بۇيان ھاياتلىق مەنبەسى بولۇپ كەلگەن مۇرتۇق جىراللىرىنىڭ سۈيىدىن پايدىلىنىش، سۇ بىلەن ھەرىكەتلىنىدىغان پاختا زاۋۇتىنى يۈرۈشتۈرۈش قارارىغا كەلگەن. نۇرغۇن تەييارلىق كۆرۈش، ئەمەلىي شەرت - شارائىتىنى ئويلىشىش ئارقىلىق موسۇل مۇھىتى ئاخىرى رۇسىيىدىن زاۋۇت ئۈسكۈنىلىرىنى تۆگە كارۋانلىرىغا بېسىپ ئېلىپ كېلىپ، ئاستانىنىڭ شىمالىي تەرىپىگە جايلاشقان، ئاستانىگە بۆلۈنۈپ ئېقىپ كېلىدىغان سۇنىڭ بېشىدىكى يۇقىرى مەھەللىدە سۇ بىلەن ھەرىكەتلىنىدىغان كىچىك تىپتىكى پاختا پىششىقلاپ ئىشلەش زاۋۇتى قۇرغان. بۇ زاۋۇت ئېقىننىڭ ئۈستىگە قۇرۇلغان بولۇپ، يوغان چاقپەلەك ئارقىلىق چىگىت ئايرىش، پاختا چىڭداش ماشىنىلىرى ھەرىكەتلەندۈرۈلگەن، چىشلىق چاقلار توختىماي ئايلىنىپ، ئۆز ئارا كىرىشىش ئارقىلىق پاختا بىلەن چىگىتنى ئايرىپ پىششىقلاش ئېلىپ بېرىلغان. موسۇل مۇھىتى ئۆزىنىڭ كارىزلىرىدىن چىققان ۋە

باشقا ناھىيە، بازارلاردىن سېتىۋالغان پاختىلارنى مۇشۇ زاۋۇتتا ئۆزى پىششىقلاپ، رۇسىيە سودىگەرلىرىگە ساتقان. كېيىنچە بۇ زاۋۇتنىڭ ئىشلىرى يۈرۈشۈپ، زاۋۇت كىچىك كېلىپ قالغانلىقتىن، زاۋۇتنى سىڭگىم ئېغىزىنىڭ جەنۇبىدىكى ئېقىننىڭ باش تەرىپىگە، سۇ ئىككىگە بۆلۈنمىگەن ئۇلۇغ جايغا يۆتكىگەن ۋە رۇسىيىدىن ئۈسكۈنە، تېخنىكا خادىم ئېلىپ كېلىپ، زاۋۇتنى چوڭايتقان. بۇ زاۋۇت خېلى چوڭ كۆلەمدىكى، مۇكەممەل پاختا پىششىقلاپ ئىشلەش زاۋۇتى بولۇپ، كېيىنكى مەزگىلدە يەرلىك كىشىلەر پاختا پىششىقلاپ ئىشلەش تېخنىكىسىنى ياخشى ئۆگىنىپ، داڭلىق ئۈستىلاردىن بولۇپ قالغان ۋە كۇچا ناھىيىسىدە پاختا پىششىقلاپ ئىشلەش زاۋۇتى قۇرۇلغاندا شۇ يەرگە بېرىپ، تېخنىكا يېتەكچىسى بولۇپ، كۇچاننىڭ قول سانائەت ئىشلىرىنىڭ راۋاجلىنىشىغىمۇ تۆھپە قوشقان. مىللىي سانائەت پەقەت قول ھۈنەرۋەنچىلىكىنىلا ئاساس قىلغان، زاۋۇت، كارخانىلاردىن ئېغىز ئېچىش ئەسلا مۇمكىن بولمىغان ئاشۇ يىللاردا موسۇلباي قۇرغان بۇ زاۋۇت ئاتۇشتىكى مۇسابايىقلار قۇرغان كۆن - خۇرۇم كارخانىسىدىن كېيىنلا ئۇيغۇر تۇپرىقىدا قۇرۇلغان تۇنجى كارخانا بولۇپ، ئۇيغۇر قول - ھۈنەرۋەنچىلىكى ۋە سودىسىنىڭ سانائەتلىشىشىنىڭ تۇنجى ناماياندىسى ئىدى. موسۇل مۇھىتى ئەينى يىللاردا شەرقىي شىنجاڭ زېمىنىدا، ئىدىقۇت ۋادىسىدا زاۋۇت ماتورىنىڭ ئاۋازىنى تۇنجى بولۇپ ياڭرىتىپ، كىشىلەرنى ھاڭ - تاڭ قالدۇرغان، كۆزىنى ئاچقان، غەپلەت ئۇيقۇسىدىن ئويغانتقان بولسا، تەرەققىي قىلغان ئەللەردىن زاۋۇت بىلەن بىللە ئىلغار پەن - تېخنىكىنى، ھەر خىل يېڭىلىقلارنى بىللە ئېلىپ كىرىپ، ئۇلارنىڭ ئىدىيىسىنىڭ ئۆزگىرىشىگە تەسىر كۆرسەتكەن.

موسۇل مۇھىتى شۇنىڭدىن كېيىن سودا ئېھتىياجى بىلەن سىڭگىم، چانتقال، ياڭخى، لۈكچۈن، مۇرتۇق قاتارلىق جايلاردا

كۆپلىگەن كارىز لارنى سېتىۋېلىپ، بۇ جايلارغا كېۋەز تېرىغان. «ئەينى يىللاردا رۇسىيەنىڭ شەمەي شەھىرىدە يىلدا بىر قېتىم خەلقئارالىق سودا يەرمەنكىسى ئۆتكۈزۈلىدىغان بولۇپ، ھەر يىلى موسۇلباي ئىنىسى مەخسۇت مۇھىتى بىلەن بىرگە تۇرپاننىڭ پاختىسىنى سودا يەرمەنكىسىگە ئۆلگۈرتۈپ ئاپارغان. بۇ چاغدا قاتناش ناھايىتى قىيىن بولغاچقا، موسۇلباي بۇنىڭغا چارە ئىزدەپ، ئاتۇشقا ئادەم ئەۋەتىپ، تۆگە كارۋىنى بار كىراكەشلەردىن ئون نەچچە كىشىنى تۇرپانغا تەكلىپ قىلىپ ئېلىپ كەلگەن. مۇھەممەت ئەيسا تۆگىچى، خۇدىيار باي، كىچىك ئاخۇن، موللا قۇتلۇق باي، مىرزىپ كارۋان قاتارلىقلارنىڭ ھەر بىرى 40 — 50 تۆگىلىك كارۋىننى ئېلىپ تۇرپانغا كېلىپ، تۇرپان سودىگەرلىرى تەييار قىلغان ماللارنى شەمەيدىكى يەرمەنكىگە ئۆلگۈرتۈپ ئېلىپ بارغان، بىر قېتىمدا تۇرپاندىن 200 مىڭ جىڭ مال يۆتكەلگەن. بۇ خىل ئالاھىدە مەھسۇلاتلارغا كۆزى چۈشكەن تاشكەنتلىك مەۋلانباي ھاجىم (ئۆزبېك)، رېخىم باي (قازاق)، پولات باي (ئۆزبېك) قاتارلىق سودىگەرلەر موسۇلباينىڭ كارۋانلىرى بىلەن قوشۇلۇپ تۇرپانغا كېلىپ، سودىگەرچىلىك قىلىپ تۇرۇپ قالغان»^①. موسۇلباي تىجارىتى روناق تاپقاندىن كېيىن، تۇرپاننىڭ ئەينى ۋاقىتتىكى سودا، تىجارەت، مەدەنىيەت ئىشلىرى مەركەزلەشكەن يېڭى شەھەر بازىرىدىكى مەشھۇر قازىخانا مەسچىتىنىڭ كەينىدىن قورۇ - جاي سېتىۋالغان ۋە بۇ يەردە ئىدىقۇت سودا شىركىتىنى قۇرۇپ، تىجارەت ئىشىنى ئۆلچەملىشىتۈرگەن. بۇ يەردە شۇنى ئىزاھلاپ قويۇش زۆرۈركى، تۇرپان خەلقى خاراكىتىدىن ئېيتقاندا، ئەمگەكچان، ئاق كۆڭۈل، ساددا، تۈز، ھىيلە - مىكىر، رەڭۋازلىقنى ئانچە بىلىپ كەتمەيدىغان خەلق بولۇپ، تارىختىن

① ھاجى ياقۇپ ئۆمەرى «تۇرپاننىڭ يېقىنقى زامان ئىچكى - تاشقى سودىسى توغرىسىدا» «تۇرپان تارىخ ماتېرىياللىرى»، 5 - سان.

بۇيان، بۇ يەردىن سودا - تىجارەت بىلەن شۇغۇللىنىدىغانلار ئانچە كۆپ چىقمىغان. تۇرپان خەلقى پەقەت يەرگە ۋە ئەنئەنىۋى ئۇششاق قول ھۈنەرۋەنچىلىككە تايىنىپ، مۆجىزىلىك كارىزلىرىنى بازا قىلىپ ھاياتلىقىنى داۋاملاشتۇرغان. ئەينى يىللاردا تۇرپاندا سودىسىنى چەت ئەللەرگىچە كېڭەيتكەن كىشىلەر ساناقلىقلا بولۇپ، ئۇلاردىن تەسىرى چوڭراقلىرى ئابدۇخالىق ئۇيغۇرنىڭ چوڭ دادىسى مەجىت ھاجى، موسۇل باي ۋە مەخسۇتبەي، كېيىن موسۇل باي بىلەن بىرلىشىپ لەنجۇ، تىيەنجىنلەردە ئىدىقۇت سودا شىركىتىنىڭ تارمىقىنى قۇرغان ۋاجىدى جەمەتى^① دىن ھېسامىدىن زۇپەرى، توختىھاجى، لۈكچۈنلۈك تاھىرىبەگ قاتارلىقلار ئىدى. بۇ يىللاردا تۇرپان دىيارىدا بېيىپ پۇل تاپقانلار، سودىگەرلەر بىرى كارىز سېتىۋالغان، يەنە بىرى باغىر، بۇيۇقتىن تەك (ئۈزۈم تېلى) يېرى ئالغان، ئۈچىنچىسى يېڭى شەھەر بازىرىدىن مىراس جاي ياكى تىجارەت دۇكىنى سېتىۋالغان. بۇنىڭدىكى سەۋەب،

① ۋاجىدى جەمەتى تۇرپاندىكى تەسىرى زور، مەشھۇر ئائىلە بولۇپ، بۇ ئائىلىدىكى ھەمدۇللا ۋاجىدى، ئىمىن ھاجى ۋاجىدى، ھەمەيدۇللا ۋاجىدى ۋە ھەمدۇللا ۋاجىدىنىڭ ئوغلى ئابدۇۋاھىد ۋاجىدى قاتارلىق تۆتەيلەن شېڭ شىمەينىڭ زىيانكەشلىكى بىلەن ئۆلتۈرۈلگەن. بۇلارنىڭ ئىسمى ئەخمەت ۋاجىدى 1906 - يىلى ئاستانە يېزىسىدا تۇغۇلغان، 1918 - يىلىدىن 1924 - يىلىغىچە «مەخسۇدىيە مەكتىپى» دە ئوقۇغان. 1931 - يىلىدىن 1934 - يىلىغىچە ئاستانىدە ئوقۇتقۇچىلىق قىلغان. ئاكاىلىرى شېڭ شىمەي تەرىپىدىن زىيانكەشلىككە ئۇچرىغاندىن كېيىن، شېڭ شىمەينىڭ تۇتقۇنىدىن قېچىپ، گەنسۇ ئۆلكىسىنىڭ لەنجۇ شەھىرىگە بېرىۋالغان ۋە بۇ يەردە سودا دۇكىنى ئېچىپ تىجارەت بىلەن شۇغۇللانغان. سوۋېت ئىتتىپاقىدىن كەلگەن بىر تانار ئادەمنىڭ تونۇشۇرۇشى بىلەن 3 - ئىنتىرىپاتسىئونالغا قاتنىشىپ، يەر ئاستى ئىنقىلابى پائالىيەتلىرى بىلەن شۇغۇللانغان. 1935 - يىلىدىن باشلاپ «تېرە سودىگىرى» نامى بىلەن 3 - ئىنتىرىپاتسىئونالنىڭ جۇڭگو خەلق ئازادلىق ئارمىيىسىنىڭ غەربىي يۆنىلىش قىسىملىرىغا ياردەم قىلغان ماددىي ئەشياسىنى شىنجاڭ ئارقىلىق لەنجۇغا توشۇپ بېرىشقا مەسئۇل بولغان. 1941 - يىلى ئەتىيازدا «جۇڭگو تۇخۇي» ئاۋىئاتسىيە قاتناش شىركىتىنىڭ دىرېكتورى بولغان ۋە ئىزچىل تۈردە ئازادلىق ئارمىيىگە ھەربىي ماددىي ئەشialارنى يەتكۈزۈپ بېرىش ۋەزىپىسىنى ئۆتىگەن. لەنجۇدا يەنە «لەنجو - شىنجاڭ ئىدىقۇت شىركىتى» نى قۇرۇپ، شىركەتنىڭ باش مۇدىرلىق ۋەزىپىسىنى ئۆستىگەن ئالغان. 1939 - يىلى شېڭ شىمەي تەرىپىدىن قولىغا ئېلىنىپ، 1946 - يىلى تۈرمىدىن قۇتۇلۇپ چىققان. 1949 - يىلى 9 - ئايدا جۇڭگو خەلق ئازادلىق ئارمىيىسى 1 - دالا ئارمىيىسى شىنجاڭغا بۇرۇش قىلغاندا ئەخمەت ۋاجىدى «يول باشلىغۇچى ئۆمەك» نىڭ باشلىقى بولۇپ، ئازادلىق ئارمىيىسى شىنجاڭغا باشلاپ چىققان. كېيىن جۇڭگو ئىسلام دىنى جەمئىيىتىنىڭ مۇئاۋىن رەئىسى، ئەمەلىيەتنىڭ سىياسىي كېڭەشنىڭ دائىمىي ھەيئىتى قاتارلىق ۋەزىپىلەرنى ئۆتەپ، 1999 - يىلى 7 - ئايدا ئۈرۈمچىدە 93 يېشىدا ئالەمدىن ئۆتكەن.

تۇرپاننىڭ كارىزلىرى كوللىنىپ بولغاندىن كېيىن مەبلەغ سالمىسىمۇ ئۆزلۈكىدىن سۇ ئېقىپ چىقىدىغان، سۈيى قىشمۇ ياز ئۈزۈلمەيدىغان، ئابھايات چەشمىسى بىلەن چەكسىز بوستانلىقلارنى ئېمىتىدىغان خىسلەتلىك ئەڭگۈشتەر، ھاياتلىق مەنبەسى بولۇپ، كارىزغا ئىگە بولغان ئادەم كارىزنىڭ سۈيىنى سېتىپ، باشقىلارغا ئىجارىگە بېرىپمۇ پايدا ئالالايتتى. بۇنى ئوبدان چۈشەنگەن پۇلدارلار ئەڭ ئالدى بىلەن كارىز قېزىشقا، سۈيى ئۇلۇغ، چوڭ كارىزلارنى سېتىۋېلىشقا ئەھمىيەت بەرگەن. باغىر، بۇيۇقنىڭ تەكلىرىنىڭ تارىخى ئۇزۇن، ياخشى تەبىئىي مۇھىتقا جايلاشقان، مەھسۇلاتى يۇقىرى بولۇپ، يىلدا بىر قېتىم ئېچىپ - كۆمۈپ قويسىلا، يىل بويى ئىشلىمىسىمۇ مەھسۇلات بېرىۋېرىدىغان ئالاھىدىلىككە ئىگە ئىدى. شۇڭا، بۇ تەكلىقلار خۇددى سېغىن كالىغا ئوخشاش يەر ئىگىلىرىنىڭ ئالتۇن تاۋىقى بولۇپ قالغان. تۇرپان يېڭىشەھەر بولسا 1870- يىلى بەدۆلەت ياقۇپبەگ تەرىپىدىن بىنا قىلىنغان مۇسۇلمانلار شەھىرى بولۇپ، ياقۇپبەگنىڭ تەسىرى، دەۋىتى بىلەن جەنۇبىي شىنجاڭدىن كۆپلىگەن ھۈنەرۋەن - كاسپىلار، ئالىم - ئۆلىمالار بۇ شەھەرگە كۆچۈپ كەلگەن. بارا - بارا بۇ شەھەر تۇرپاننىڭ سودا، مەدەنىيەت مەركىزىگە ئايلانغان. موسۇلباي دەل تۇرپان مۈلۈكدارلىرىنىڭ يىراقنى كۆرىدىغان ئەنئەنىسى بويىچە ئۆز ئىگىدارچىلىقىدىكى كارىزلارنى كۆپەيتكەن ۋە يېڭى شەھەر بازىرىنىڭ مەركىزىدىن، مەشھۇر قازىخانا مەسچىتىنىڭ كەينىدىكى كوچىدىن جاي سېتىۋېلىپ، ھەيۋەتلىك قورۇ - جاي سالدۇرغان، شىركەت قۇرۇپ دۇكان ئاچقان. موسۇلباينىڭ بۇ ھويلىسى كېيىن يەرلىك ماللار شىركىتىگە ئۆزگەرتىلگەن. 1945 - يىللىرى تېلېگراف شىركىتى بۇ ھويلىغا قۇرۇلۇپ، يەرلىك ماللار شىركىتى سامۇقجان باينىڭ قورۇسىغا يۆتكەلگەن. موسۇلباينىڭ كۆركەم، چوڭ ھويلىسى جايلاشقان، قوي ئۇچىمىدەك ئۇزۇن ۋە قەدىمكى

تۈسكە ئىگە، ئۇيغۇر ئاھالىلىرى، ھۈنەرۋەن - كاسپىلىرى زىچ ئولتۇراقلاشقان بۇ كوچا موسۇلباينىڭ نامى بىلەن «موسۇلباينىڭ كوچىسى» دەپ ئاتالغان (ھازىرمۇ شۇنداق ئاتىلىپ كەلمەكتە). بۇ قورۇغا كېمىرىگە ئوخشاش كېسەكتىن ئەگمە قىلىنغان چوڭ دەرۋازا ياسالغان بولۇپ، كەڭرى ھويلىنىڭ غەرب تەرىپىگە شەرققە قارىتىپ ئىككى قەۋەتلىك قاتار ئۆيلەر سېلىنغان. ئىككىنچى قەۋەتتىگە چىرايلىق پېشايۋان ياسىلىپ، تۆت تۈۋرۈك قويۇلغان. ئىشىك - دېرىزىلەرنىڭ ئۈستى ياغاچ ۋە خىش بىلەن يېرىم ئاي شەكلىدە زىننەتلەنگەن. دالانغا چىقىدىغان چىرايلىق ياغاچ پەلەمپەي ياسالغان بولۇپ، تورۇسلار ۋاسا جۈپ شەكلىدە پۈتۈنلەي تۈپتۈز شال بىلەن يېپىلغان، ئۆيلەرگە ئەينى ۋاقىتتىكى رۇسىيىدىن كىرگۈزۈلگەن ئېگىز تام مەشلەر ئورنىتىلغان. بۇ ھويلا ھازىرمۇ خېلى مۇكەممەل ھالەتتە ساقلانماقتا.

تۇرپان خەلقى ئەينى يىللاردا، تۇنجى قېتىم موسۇلباينىڭ ۋاسىتىسى بىلەن رۇسىيە ماللىرى بىلەن تونۇشقان. موسۇلباي پاختىنى ئاساس قىلىپ، ئۈزۈم، يۇڭ - تېرە، يىپەك، تىۋىت، ئات يايلىسى قاتارلىق يەرلىك مەھسۇلاتلارنى رۇسىيىگە ئېلىپ چىقىپ، ئۇ يەردىن چىنە - قاچا، ساماۋەر، كەمپۈت، سەرەڭگە، شاكىلات، ھەر خىل رەختلەرنى ئەكىلىپ سېتىپ، خەلقنى كۈندىلىك تۇرمۇش بۇيۇملىرى بىلەن تەمىنلىگەن. جەنۇبىنىڭ سودىگەرلىرى بولسا يېڭىشەھەر بازىرىدا قەشقەر ساراي، خوتەن ساراي، ئاق ساراي قاتارلىق مېھمانساراي، دەڭلەرنى قۇرۇپ، تۆگە كارۋانلىرىنى ماڭدۇرۇپ، تۇرپانغا ماتا، چەكمەن، سەگەز، قول ھۈنەر بۇيۇملىرى، قۇرۇق مېۋە - چېۋىلەرنى ئەكىلىپ ساتقان. بۇلارنىڭ ئىچىدە ئاقسۇدىن كەلگەن غوپۇر قارىي ئاچقان، ئاق گەج بىلەن سىرلانغانلىقى ئۈچۈن «ئاق ساراي» دەپ ئاتالغان (ھازىرقى تاشقى سودا شىركىتىنىڭ ئورنى) ساراي بىر قەدەر داڭلىق بولۇپ، بۇ يەردە ئەينى يىللاردا نۇرغۇن پائالىيەتلەر،

يىغىلىشلار ئۆتكۈزۈلگەن. ئەنئەنىۋى قول ھۈنەرۋەنچىلىك، دېھقانچىلىق، سانائەتلەشكەن كارخانا، چېگرا ئىچى - سىرتى سودىسى قاتارلىق بىر قانچە خىل تىجارەت تۈرى بىلەن شۇغۇللىنىپ، ھالاللاپ بېيىغان موسۇل مۇھىتى 1920 - ، 1930 - يىللاردا ئاتۇشتىكى مۇساباي، قەشقەرلىك ئاخۇنباي، ئوبۇلھەسەن ھاجى، ۋېلىباي، قۇمۇلدىكى ھەسەن بالاھاجىلار قاتارىدا شىنجاڭدىكى مەشھۇر بايلاردىن بولۇپ قالغان.

موسۇلباي رۇسىيىدىكى شەھەرلەرگە بىر نەچچە قېتىم بېرىپ - كېلىش جەريانىدا، كىچىككىدىن باشلاپ ئۆتكۈر، زېرەك، تەدبىرلىك، يېڭىلىققا قىزىقىشى كۈچلۈك بولغان ئىنسى مەخسۇت مۇھىتىنىمۇ بىللە ئېلىۋېلىپ، ئۇنى تىجارەت ئىشلىرىدىن خەۋەردار قىلغان. موسۇل مۇھىتى ئېغىر - بېسىق، مۇلايىم، كەم سۆز، ئاق كۆڭۈل، ئىمانى كامىل، بوي - تۇرق جەھەتتىن يوغان يۇلپى، زور گەۋدىلىك كىشى بولۇپ، سودىدا ئىزچىل ئادىل بولۇپ، خەلققە مەنپەئەت يەتكۈزۈش تەرىپىدە تۇرغان. ھەر قانداق ئىشتا ئېھتىياتچان بولۇپ، ھارام بايلىققا، خەقنىڭ ھەققىگە يېقىن يولمىغان. 1921 - يىلى مەخسۇت مۇھىتى ئىككىنچى قېتىم تەشكىل قىلغان «مەخسۇدىيە مەكتىپى» ئوقۇتقۇچى كەمچىل بولۇش سەۋەبىدىن تاقىلىپ قېلىش گىردابىغا بېرىپ قالغاندا، موسۇل مۇھىتى ئۈرۈمچىگە چىقىپ بۇيەردە تۇرۇۋاتقان مەخسۇدىيە مەكتىپىنىڭ بىرىنچى قارارلىق ئوقۇغۇچىسى، ئاستانلىك ئابباس نەجىبىنى تەكلىپ قىلىپ ئەكىلىپ، بىر سىنىپلىق مەكتەپ ئاچقان. 1931 - يىلى ئىنىلىرى مەخسۇت مۇھىتى بىلەن مەھمۇت مۇھىتى قۇمۇلدا قوزغالغان خوجىنىياز ھاجىغا ئاۋاز قوشۇپ، ئاستانىدە قوزغىلاڭ كۆتۈرگەندە ئۇمۇ ئىنىلىرىغا ئاكتىپ ئاۋاز قوشقان، ئىنسى مەخسۇت مۇھىتىغا ۋە ئۆزىگە تەۋە بىر قىسىم كارىزىلارنى سېتىپ، شۇنىڭ پۇلىغا قوزغىلاڭنىڭ قورال - ياراغ مەسىلىسى

ۋە باشقا خىراجەتلىرىنى ھەل قىلغان. موسۇل مۇھىتى قوزغىلاڭچىلار ئارىسىدىكى كۆپنى كۆرگەن، موبىسپىت، تەقۋادار، دانىشمەن كىشى بولۇش سۈپىتى بىلەن تۇرپاندىكى داڭلىق جامە بولغان قازىخانا مەسچىتىدە ئاممىنى يىغىپ: «شېڭ شىسەي نەچچە كۈندە جادۇ ئەكىلىپ بىزنى توغرىماقچى بولۇۋاتىدۇ، قويمۇ بويىغا پىچاق سۈركەلگەندە جان تالىشىدۇ. ھەممىز ئىتتىپاقلىشىپ، ئىنقىلاب قىلساقلا دۈشمەننىڭ ئۈستىدىن غالىب كېلىپ، جېنىمىزنى ساقلاپ قالالايمىز» دەپ نۇتۇق سۆزلەپ كۆپچىلىكنى پىدائىي بولۇشقا سەپەرۋەر قىلغان. مەخسۇت مۇھىتى لۈكچۈندىكى جەڭدە قازا قىلىپ، مەھمۇت مۇھىتى خوجىنىياز ھاجى بىلەن جەنۇبقا ماڭغاندا ئۇمۇ ئىگىلىكنى تاشلاپ قويۇپ، قىلچە ئىككىلەنمەي قوزغىلاڭچىلار بىلەن بىرگە ئاتلانغان. قوزغىلاڭ جەريانىدا ئۇ ئاساسەن دېگۈدەك ئۆزىنى كۆرسەتمەي، خوجىنىياز ھاجى، جۈملىدىن مەھمۇت مۇھىتىنىڭ ئارقا سەپ، ئائىلە ئىشلىرىغا ئەمەسئۇل بولغان ۋە نۇرغۇن ئىشلاردا قوزغىلاڭچىلارغا ياخشى ياردەم، مەسلىھەت بەرگەن.

1933 - يىلى 11 - ئايدا ئاستانىدە قوزغالغان مەخسۇت مۇھىتى، مەھمۇت مۇھىتىلار پىدائىيلار بىلەن بىرگە، تۇرپان يېڭىشەھەرنى ئىگىلەپ، كونا شەھەرگە ھۇجۇم قىلىشقا تەييارلىنىدۇ. دەل شۇ پەيتتە سودا ئىشى بىلەن ئۈرۈمچىگە چىقىپ كەتكەن موسۇل مۇھىتى قوزغىلاڭچىلارنىڭ تەقدىرىگە مۇناسىۋەتلىك بولغان ئىنتايىن مۇھىم بىر ئاخباراتنى ئېلىپ تۇرپانغا قايتىپ كېلىدۇ. ئەسلىدە جىڭ شۈرىن 800 ئەسكەرنى تۇرپان خەلق قوزغىلىڭىنى باستۇرۇشقا ئەۋەتكەن بولۇپ، موسۇلباي بۇ خەۋەرنى يەتكۈزۈش ئۈچۈن ئادەم ماڭمايدىغان چىغىر يوللار بىلەن كېچىلەپ مېڭىپ كەلگەنىدى. ئەگەر ئەمدىلا قوزغالغان، قورال ۋە ئادەم كۈچى جەھەتتىن ئاجىز بولغان

قوزغىلاڭچىلار بۇنداق كۈچلۈك دۈشمەننىڭ ھۇجۇمىغا ئۇچرىسا مەغلۇپ بولۇش خەۋپىگە دۇچ كېلەتتى. بۇ ئىشتىن بالدۇر خەۋەر تاپقان قوزغىلاڭچىلار تەييارلىقنى پۇختا قىلىپ، ئاممىنى سەپەرۋەرلىككە كەلتۈرۈپ، ئۈرۈمچىدىن ياردەمگە كەلگەن 800 ئەسكەرنى مەغلۇپ قىلىپ، قوزغىلاڭنىڭ دەسلەپكى زور غەلبىسىنى قولغا كەلتۈردى.

ئامالسىز قالغان جىڭ شۇرىن قۇمۇل قوزغىلاڭچىلىرىنى باستۇرۇشقا ئەۋەتكەن شېڭ شىسەينى دەرھال كەينىگە يېنىپ، تۇرپاننى بېسىقتۇرۇشقا بۇيرۇق قىلدۇ. كۈچلۈك دۈشمەننىڭ ئالدىدا ئامالسىز قالغان تۇپان قوزغىلاڭچىلىرى ئىككىگە بۆلۈنۈپ، مەخسۇت مۇھىتى باشچىلىقىدىكى بىر بۆلەك قۇمۇلغا بېرىپ، خوجىنىياز ھاجىنى تۇرپانغا تەكلىپ قىلىش، مەھمۇت مۇھىتى، موسۇل مۇھىتى، ماشىمىڭ باشچىلىقىدىكى بىر بۆلەك قارا شەھەرگە چېكىنىپ شۇ جايدا ۋاقىتلىق پاناھلىنىپ تۇرۇشنى قارار قىلدۇ. ماشىمىڭ قارا شەھەرگە كەلگەندىن كېيىن مەھمۇت مۇھىتىنى يەكلەپ ئۇنى چەت بولغان خوتۇنسۇمبۇلدا تۇرغۇزۇپ قويدۇ. مەھمۇت مۇھىتىغا مەسلىھەت سالماي موسۇل مۇھىتى باشچىلىقىدىكى بىر ئۆمەك تەشكىللەپ، گەنسۇدىكى ماشىمىڭنى شىنجاڭغا چىقىپ ئىككىنچى قېتىم ياردەم بېرىشكە تەكلىپ قىلىش ئۈچۈن قارا شەھەردىن تەكلىماكان ئارقىلىق گەنسۇغا يولغا سالدى. خوجىنىياز ھاجى تۇرپانغا كەلگەندە مەھمۇت مۇھىتىمۇ قول ئاستىدىكى پىدائىلىرىنى باشلاپ تۇرپانغا قايتىدۇ. خوجىنىياز ھاجى قوشۇن باشلاپ گۇچۇڭغا كەلگەندە گەنسۇدىن قۇمۇلغا كىرگەن ماشىمىڭ موسۇل مۇھىتىلار بىلەن ئۇچرىشىپ، موسۇل مۇھىتىنى تۇرپاننىڭ شەھەر مۇداپىئە قوماندانى قىلىپ تەيىنلەپ، كەينىگە قايتۇرۇپ ئۆزى قوشۇنلىرىنى باشلاپ خوجىنىياز ھاجىنىڭ يېنىغا قاراپ ماڭىدۇ. بۇنىڭدىن خەۋەر تاپقان خوجىنىياز ھاجى ماشىمىڭنىڭ قانداق

قاراشتا ئىكەنلىكىنى بىلىپ بېقىش مەقسىتىدە تۇرپانغا ئادەم ئەۋەتىپ، موسۇل مۇھىتىنى مورىغا تەكلىپ قىلىدۇ ۋە مەھمۇت مۇھىتى بىلەن بىرگە مورىنىڭ ئۈستى تەرىپىدىكى تاغ ئېغىزىدىن كىرىپ، ئادەم ئاياغ باسمىغان يەرلەردىن ئۆتۈپ، پىچان كۆكياردىن ئۇدۇل مورىغا بارىدىغان يولغا چۈشۈپ، موسۇل مۇھىتى بىلەن ئۇچرىشىپ، ئەھۋاللىشىدۇ، ئاندىن مورىغا قايتىپ ما جۇڭيىڭ بىلەن كۆرۈشىدۇ. خوجىنىياز ھاجى گەرچە ما جۇڭيىڭ بىلەن بىر پىكىردە بولمىسىمۇ شېڭ شىسەيدەك كۈچلۈك دۈشمەن ئالدىدا ئۇنىڭ بىلەن بىرلىشىشكە مەجبۇر بولىدۇ. جىمىسار ئۇرۇشىدا ما جۇڭيىڭ ۋاپاسزلىق قىلىپ، خوجىنىياز ھاجىلار تەسلىم قىلغان جىمىساردىكى چېرىكلەرنىڭ خىل قوراللىرىنى كۆز بويامچىلىق بىلەن ئېلىپ كېتىدۇ. بۇنىڭ بىلەن خوجىنىياز ھاجى بىلەن ما جۇڭيىڭنىڭ ئىتتىپاقلىقى بۇزۇلۇپ، ئىككى تەرەپ رەسمىي دۈشمەنلىشىشكە قاراپ يۈزلىنىدۇ. خوجىنىياز ھاجى ئايلىنىپ كورلىنىڭ باشئەگىم جىلغىسىغا كېلىپ، ما جۇڭيىڭنى جەنۇبىي شىنجاڭغا ئۆتكۈزۈمەسلىك ئۈچۈن توسۇپ زەربە بېرىدۇ. بىراق، ما جۇڭيىڭنىڭ ئەسكىرى كۈچى زور، قوراللىرى خىل بولغاچقا، خوجىنىياز ھاجى جىددىي ياردەمگە موھتاج بولىدۇ ۋە كېيىن سوۋېت ئىتتىپاقىنىڭ ياراشتۇرۇشى ئارقىسىدا شېڭ شىسەي بىلەن جىمىساردا تۈزۈلگەن ئىتتىپاقلىق كېلىشىمنىڭ روھىغا ئاساسەن سوۋېت ئىتتىپاقى كونسۇلى زىلاتكىندىن ھەم شېڭ شىسەيدىن ياردەم سورىماقچى بولىدۇ. بىراق، داۋانچىڭدىن قارا شەھەرگىچە بولغان يوللارنىڭ ھەممىسى ما جۇڭيىڭنىڭ قولىدا بولغاچقا، رۇس كونسۇلى ھەم ئۈرۈمچى بىلەن قانداق ئالاقىلىشىش، قورال - ياراغلارنى قانداق ئېلىپ كېلىش قىيىن مەسىلىگە ئايلىنىدۇ. خوجىنىياز ھاجى قاتارلىق قوزغىلاڭ باشلىقلىرىنىڭ نېمە قىلىشنى بىلەلمەي بېشى قېتىپ تۇرغاندا،

موسۇل باي مەسلىھەت كۆرسىتىپ: «ئۈرۈمچى يولى ئېتىلگەن بولسا قەشقەر يولى ئوچۇق، قەشقەردىمۇ سوۋېت ھۆكۈمىتىنىڭ كونسۇلخانىسى بار. بىز شۇ كونسۇل بىلەن سۆزلىشىپ كۆرسەك، بىزگە ئۈچتۈرپان چېگراسى ئارقىلىق قورال - ياراغ يەتكۈزۈپ بەرسە» دېگەن مەسلىھەتنى بېرىدۇ. بۇنداق ئاقلانە پىكىردىن كۆڭلى يورۇپ كەتكەن قوزغىلاڭ مەسئۇللىرى موسۇل مۇھىتىنىڭ باشچىلىقىدا قاسىم ئەپەندى، پازىل دورغا قاتارلىقلارنى سوۋېت كونسۇلى بىلەن سۆزلىشىش ئۈچۈن قەشقەرگە ئەۋەتىدۇ. دەرھال يولغا چىققان موسۇلبايلار سودىگەر قىياپىتىدە ياسىنىپ قەشقەرگە كېلىدۇ ۋە قەشقەر دوتىيى تۇرپانلىق يۈنۈسبەگ بىلەن كۆرۈشۈپ، ئۆزلىرىنى سوۋېت كونسۇلى بىلەن كۆرۈشتۈرۈشنى تەلەپ قىلىدۇ. ئۈچ كۈندىن كېيىن ئۇلار سەمەندىكى سوۋېت كونسۇلخانىسىگە كىرىپ كونسۇل بىلەن كۆرۈشىدۇ. سوۋېت كونسۇلى موسكۋا بىلەن ئالاقىلىشىپ تۆت كۈندىن كېيىن خوجىنىياز ھاجىغا قورال سېتىپ بېرىش ھەققىدىكى سودا كېلىشىمنىڭ بىر نۇسخىسىنى ئۇلارغا بېرىدۇ. موسۇل بايلار شۇ كېچىسىلا ئۆزلىرىنى بېلىپ قېلىپ شەھەر سىرتىدىكى يول ئېغىزلىرىدا ساقلاپ ياتقان چولاق زىخۋىنىڭ ئادەملىرىنى داغدا قالدۇرۇپ، باشقا يول بىلەن باشئەگمگە قاراپ يولغا چىقىدۇ، خوجىنىياز ھاجى بىلەن موسۇل بايلار كۇچادا جەم بولغاندىن كېيىن سوۋېت تەرەپ بىلەن تۈزۈشكەن سودا كېلىشىمى بويىچە سوۋېت تەرەپ مىڭ تال بەشئاتارنى 100 تالدىن ئوقى بىلەن سېتىپ بېرىش، قوزغىلاڭچىلار بۇنىڭ بەدىلىگە 80 مىڭ تۇياق ياش، ئەركەك قوي بېرىش شەرتى ئۈستىدە مەسلىھەتلىشىدۇ. بىر تال مىلتىققا 80 ئەركەك قوي تېگىشىشتىن ئىبارەت بۇ ئېغىر شەرتنى قانداق ئورۇنداش، مۇنچىۋالا كۆپ قوينى نەدىن، قانداق تېپىش، تاغ - دەريالاردىن ئۆتكۈزۈپ، ئۈچتۈرپان ئارقىلىق سوۋېت چېگراسىغا قانداق

يەتكۈزۈش قاتارلىق مەسىلىلەر ئۈستىدە تالاش - تارتىش بولۇپ، سوۋېت تەرەپنىڭ جازانخورلىقىدىن نارازى بولىدۇ. بۇ چاغدا كۇچالىق چوڭ چارۋىدار ۋە باي سادىق ھاجىم ئۆزىنىڭ بويىغا يەتكەن قىزى قەمبەرنىسنى خوجىنىياز ھاجىغا نىكاھلاپ بېرىش، خوجىنىياز ھاجى سادىق ھاجىغا ئاقسۇ ۋىلايىتىنىڭ دوتەي ياكى مۇئاۋىن دوتەيلىك مەنسىپىنى بېرىش شەرتى بىلەن پىدائىيلارغا 30 مىڭ تۇياق قوي ياردەم قىلماقچى بولىدۇ. خوجىنىياز ھاجى بۇ ئىشنىڭ تەسىرى ياخشى بولمايدۇ دەپ، دەسلەپتە قوشۇلمايدۇ، كېيىن 80 مىڭ تۇياق قوينىڭ ئامالى بولمىغانلىقتىن ھەمدە موسۇل مۇھىتى قاتارلىقلارنىڭ «كۇچا خېنىمى 30 مىڭ تۇياق قوينى بىرگە ئېلىپ كەلسە بۇنىڭ نېمە يامىنى بار» دېگەن دەۋىتى بىلەن بۇ ئىشقا ماقۇل بولىدۇ. موسۇل باي قوي يىغىش ئىشىغا مەسئۇل بولۇپ، كۇچا، شايار، توقسۇ، باي، ئۇچتۇرپان، كەلپىن، ئاۋات قاتارلىق ناھىيىلەردە قوي ئىگىسى توپلايدۇ. بۇنىڭ بىلەن سوۋېت ئىتتىپاقى بىلەن قويغا مىللىتىق ئالماشتۇرۇش كېلىشىمى ئوڭۇشلۇق بولۇپ، پىدائىيلارنىڭ ئۇرۇش قىلىش كۇچى زور دەرىجىدە يۇقىرى كۆتۈرۈلىدۇ. موسۇلباي ئىنقىلابچىلارغا ئەگىشىپ ئاستاندىن شۇ چىقىپ كەتكەنچە، ئىنىسى مەھمۇت شىجاڭ ۋە خوجىنىياز ھاجىلار بىلەن بىرگە قەشقەرگىچە بېرىپ، ئىزچىل تۈردە پىدائىيلارنىڭ ئارقا سەپ، تەمىنات، مەسلىھەتچىلىك ئىشلىرىغا مەسئۇل بولۇپ، بۇ ئىشلارنى ئوڭۇشلۇق يۈرۈشتۈرۈپ، ئىنقىلابنىڭ تەرەققىياتى ئۈچۈن مۇھىم تۆھپە قوشقان. 1937 - يىلى 4 - ئايدا مەھمۇت مۇھىتى قەشقەر قاغىلىقتىن لاداق يولى بىلەن ھىندىستانغا چىقىپ كەتكەندە موسۇل مۇھىتىمۇ ئىنىسى بىلەن بىرگە ماڭغان. ئۇلار شۇنىڭدىن كېيىن يات ئەللەردە سەرسان بولۇپ، ھىندىستان، سەئۇدى ئەرەبىستانلارغا بېرىپ، ياپونىيىدە بىر مەزگىل تۇرغان. موسۇل مۇھىتى 1941 - يىلى ياپونىيىنىڭ

توكيو شەھىرىدە 70 نەچچە يېشىدا كېسەل سەۋەبى بىلەن قازا تاپقان. ئۇنىڭ خاتىرە تاش تىكلەنگەن قەبرىسى توكيودىكى مۇسۇلمانلار قەبرىستانلىقىدا ھازىرمۇ بار.

موسۇلباي كەكە ساقال، كىچىك بۇرۇت قويۇۋالدىغان، بېشىغا يوغان تۇماق كىيىۋالدىغان، گەۋدىلىك، يوغان يۇلپى، كېلىشكەن كىشى بولۇپ، ئۇنىڭ قاسىم مۇھىتى (قاسىم باي) ، ئابدۇراخمان مۇھىتى، ئابدۇرېھىم مۇھىتى، ئابدۇراززاق مۇھىتى قاتارلىق ئوغۇللىرى، سارىخان مۇھىتى، مەختۇمخان مۇھىتى قاتارلىق قىزلىرى بولغان.

قىسقىسى، تارىختا «موسۇلباي» دەپ ئالغان موسۇل مۇھىتى ئۆتكەن ئەسىرنىڭ باشلىرىدا مەھكۇملۇقتا ياشاۋاتقان خەلقىمىز ئەقەللىي ئىنسانلىق ھوقۇقىدىنمۇ بەھرىمەن بولالمايۋاتقان، سودا ئېڭى تېخى يېتىلمىگەن، تىجارەت يوللىرى پۈتۈنلەي بېكىك ھالەتتە تۇرۇۋاتقان، بولۇپمۇ پۈتۈن شىنجاڭنىڭ تاشقى سودىسىنى باج تاپشۇرمايدىغان، نەپسانىيەتچى رۇسىيە سودىگەرلىرى مونوپول قىلىۋېلىپ، يەرلىك سودىگەرلەرنى ئېغىر باج بىلەن قىيناپ، ئۇلارنىڭ سودا قىلىشىغا توسقۇنلۇق قىلىۋاتقان شارائىتتا، خۇددى ئاتۇشتىكى ئاكا - ئۇكا مۇسابايىپلارغا ئوخشاش ھەر قانداق قىيىنچىلىق، بېسىملارنى يېڭىپ، تىجارەت دائىرىسىنى چەت ئەللەرگىچە كېڭەيتىپ، خەلقىمىزنى چەت ئەللەرنىڭ ماددىي مەدەنىيىتى بىلەن تونۇشۇش ئىمكانىيىتىگە ئىگە قىلغان. پۈتۈن شەرقىي شىنجاڭنىڭ سودىسىنى، يۇڭ، تېرە، پاختىسىنى مونوپول قىلىپ، تۆگە كارۋانلىرى بىلەن چۆل - جەزىرلەردە ئايلاپ، يىللاپ مېڭىپ، ھەرقايسى يۇرتلاردا سودا ئوبوروتىنى يۈرۈشتۈرگەن، بۇ ئارقىلىق ئەڭ مۇھىمى چەت ئەللىكلەرنىڭ تىجارەت نىقابى بىلەن شىنجاڭغا كىرىپ، مول تەبىئىي بايلىقلارنى، قىممەتلىك خام ئەشىيالارنى، نادان خەلقىمىزنى تالان - تاراج قىلىشىغا، رۇسىيە سودىگەرلىرىنىڭ

سودا تاجاۋۇزىغا ئۈنۈملۈك قارشى تۇرغان. خام ئەشيا سېتىپ چىقىرىشتىن زامانىۋى سودا بولغان پىششىقلاپ ئىشلەش يولىغا قاراپ مېڭىپ، پاختا پىششىقلاپ ئىشلەش زاۋۇتلىرىنى قۇرۇپ، ئەينى يىللاردىكى شىنجاڭنىڭ ئىپتىدائىي سودىسىدىكى مۆجىزىنى ياراتقان. تاپقان پۇلنى ئىنسىننىڭ مەكتەپ قۇرۇشى، زۇلمەتلىك دەۋردىكى بالىلارنىڭ قاراڭغۇ قەلبىنى يورۇتۇشى، دېھقانلار ئىنقىلابىنىڭ غەلبىسى ئۈچۈن ئىشلىتىپ، ئۆزىنىڭ يۈكسەك ئالىيجاناب روھىنى ئىپادىلىگەن.

كىشىلەرنىڭ پىسخىكىسىدىن شۇ نەرسە ئايانكى، پۇل يەنىمۇ كۆپەيتىش مەقسىتىدە جاپا - مۇشەققەت بىلەن تاپقان كىشىلەر ئۈچۈن تېخىمۇ قەدىرلىك بولىدۇ. شۇڭا، تىجارەتچىلەر ھەر قانداق ئىشتا پەقەت پايدا ئېلىشقا كۆزى يەتكەن شارائىت ئاستىدىلا ئاندىن مەبلەغ سالىدۇ. لېكىن، تارىخىمىزدىكى ئاز ساندىكى كىشىلەر مۇشۇنداق «زىيىنىغا سودا» قىلىپ، مىللەتنىڭ كەلگۈسى تەقدىرىگە چەمبەرچاس باغلانغان مائارىپقا مەبلەغ سالدى ۋە سېلىپ كېلىۋاتىدۇ. موسۇلباي تارىخىمىزدىكى دەل مۇشۇنداق كىشىلەرنىڭ ۋەكىلى بولۇپ، بۇ خىل روھنى ھەقىقەتەن ئىلغارلىق، پىداكارلىق، ئالىيجانابلىق دېمەي بولمايدۇ. موسۇلباي كېيىن ئىنىلىرىنىڭ «مىللەتنى ئىنقىلاب ئارقىلىق قۇتقۇزۇش» چاقىرىقىغا ئاۋاز قوشۇپ، مال - دۇنياسىنى قوزغىلاشقا ياردەم قىلىپ، ئىنقىلابقا ئاتلىنىپ، تەشكىلاتچىلىق، تەرغىباتچىلىق رولىنى ئوينىغان. مۇھىم پەيتلەردە ئۆزىنىڭ تەدبىرلىكلىكى، يىراقنى كۆرەرلىكى، دانىشمەنلىكى، سودا-تىجارەت جەھەتتىكى قابىللىقى بىلەن پايدىلىق مەسلىھەتلەرنى بېرىپ، مۇھىم ۋەزىپىلەرنى ئورۇنداپ، ھالقىلىق پائالىيەتلەرنى تەشكىللەپ، ئىنقىلابنىڭ تەرەققىياتىدا مۇھىم رول ئوينىغان. موسۇلباينىڭ مۇسابايىقلاردىن پەرقلەندىغان، كىشىنى ئەپسۇسلاندۇرىدىغان يېرى شۇ يەردىكى، ئۇنىڭ سودىسى، پاختا

پىششىقلاپ ئىشلەش زاۋۇتىنىڭ ئەھۋالى، ھايات پائالىيەتلىرى ھەققىدە ھېچقانداق يازما ماتېرىيال قالدۇرۇلمىغان، ئۇنىڭ ئىش-ئىزلىرى تارىخىمىزغا پۈتۈلمىگەن. شۇڭا، مۇئەللىپ موسۇلباي ھەققىدە يەنىمۇ تەپسىلىي رەك مەلۇمات بېرىشكە ئاجىزلىق قىلدى. لېكىن، موسۇلباينىڭ نامى خەلقىمىزنىڭ مۇبارەك قەلبىگە پۈتۈلگەنلىكى ئۈچۈن ئۇنىڭ روھى زېمىنىمىزدا مەڭگۈ ياشايدۇ.

مىلادىيە 1885 - يىلى كۈزدە ئىدىيىسى ۋە تەنپەرۋەرلىك، مىللەتپەرۋەرلىك، مەرىپەتپەرۋەرلىك، تەرەققىيپەرۋەرلىك روھى بىلەن سۇغىرىلغان ئۇلۇغ زاتلاردىن مۇسابايىفنىڭ ئوغۇللىرى بولغان ئاكا - ئۇكا ھۈسەيىنباي بىلەن باۋۇدۇنباي ئاتۇشنىڭ ئېكساق كەنتىدە «ھۈسەيىنىيە مەكتىپى» نى قۇرۇپ، تەڭرىتاغ باغرىدا تۇنجى يېڭى مائارىپ مەشئىلىنى ياقتى. شۇنىڭدىن كېيىن ئۇيغۇر زېمىنىنىڭ قەدىمكى ئانا ماكانلىرىنىڭ، مەرىپەت ئوچاقلارنىڭ بىرى بولغان تۇرپان ئاستانىدە تارىخىمىزدا مۇھىم روللارنى ئوينىغان مۇھىت ھاجى ئائىلىسىنىڭ تۇنجى ئوغلى موسۇلباينىڭ قوللىشى بىلەن ئىككىنچى ئوغلى مەخسۇت مۇھىتى «مەخسۇدىيە مەكتىپى» نى قۇرۇپ، ئىدىقۇت دىيارىنى مەرىپەت مەشئىلى ئاتۇشتىن كېيىنلا ئىككىنچى بولۇپ يالقۇنچىغان زېمىنغا ئايلاندۇردى. ئاتۇشتىكى مۇسابايىف ئائىلىسى بىلەن تۇرپاندىكى مۇھىتلار ئائىلىسى ئاجايىپ ئوخشاشلىقلارغا ئىگە بولۇپ، ئىككىلا ئائىلە ئەڭ ئاۋۋال سودا - تىجارەت بىلەن شۇغۇللىنىپ، تىجارەت دائىرىسىنى خەلقئاراغىچە كېڭەيتكەن ۋە ئىقتىسادىي جەھەتتىن مۇستەھكەم ئاساسقا ئىگە بولغان. ئىككىلا ئائىلىنىڭ ھۈسەيىنباي، باۋۇدۇنباي ۋە موسۇلباي، مەخسۇتبايدىن ئىبارەت ئىككىدىن ئوغلى بولغان، بۇ ئوغۇللار دادىسىنىڭ سودا ئېڭىغا ۋارىسلىق قىلىش، تىجارەت دائىرىسىنى

تېخىمۇ كېڭەيتىش بىلەن بىرگە تىجارەت داۋامىدا ئىلغار ئىدىيىلەر بىلەن قوراللانغان. ئىككىلا ئائىلىنىڭ چوڭ ئوغلى ئىقتىسادىي جەھەتتىن مۇھىم يۆلەنچۈك بولغان بولسا، ئىككىنچى ئوغلى مەكتەپ ئېچىپ مەرىپەتچىلىكنى تەرغىب قىلغان. ئىككىلا ئائىلە ئىككى يۇرتتىكى ئابرويلۇق، شۆھرەتلىك، ئوقۇمۇشلۇق، شىنجاڭ تارىخىغا زور تەسىر كۆرسەتكەن ئائىلىلەردىن بولۇپ قالغان. ئەمدى بۇ ئىككى ئائىلىنىڭ ئوخشىمايدىغان يېرى شۇ يەردىكى، مۇھىتىلار ئائىلىسىدىكى ئوغۇللار ئەينى دەۋردە، مىللەتنى جاھالەت ۋە زۇلۇمدىن پەقەت مەرىپەت ئارقىلىقلا قۇتقۇزغىلى بولمايدىغانلىقىنى، ئەڭ مۇھىمى قولغا قورال ئېلىپ ئىنقىلاب قىلىش كېرەكلىكىنى تونۇپ يېتىپ، تىجارەت قىلىش، مەرىپەتچىلىك بىلەن شۇغۇللىنىش بىلەن بىرگە ئەينى دەۋردىكى دېھقانلار ئىنقىلابغا رەھبەرلىك قىلىپ، گومىنداڭ ئەكسىيەتچىلىرى ۋە يەرلىك فېئوداللارنىڭ زۇلۇمىغا قارشى قانلىق كۈرەشلەرنى ئېلىپ بارغان. ئۇلارنىڭ ھۇررا سادالىرى، ئات تۇياقلىرىنىڭ دۇپۇرلىگەن تېۋىشى شەرقتە قۇمۇل ئون ئىككى تاغدىن باشلىنىپ، شىمالدا گۇچۇڭ، جىمىسار قەلئەلىرىگىچە، جەنۇبتا قاراقۇرۇم تاغلىرىغىچە، تەكلىماكان قۇملۇقلىرىغىچە، تارىم ۋادىلىرىغىچە ئەكس سادا پەيدا قىلغان. ئۇلار ئەينى ۋاقىتتىكى مۇستەبىت ھۆكۈمران، جاللات شېڭ شىسەينىڭ يۈرىكىنى مۇجۇپ، پۈتكۈل شىنجاڭ تۇپرىقىغا ئىنقىلاب ئوتىنى تۇتاشتۇرغان. مۇھىتىلار ئائىلىسى ئەۋلادلىرىنىڭ كۆپىنچىسى جەڭ مەيدانلىرىدا، جاللات شېڭ شىسەينىڭ تۈرمىلىرىدە قۇربان بولغان.

مۇھىتىلار ئائىلىسى پەرزەنتلىرىنىڭ ئۇلۇغ روھى شۇ يەردىكى، ئۇلار ئەينى دەۋردىكى جاھالەت ھۆكۈم سۈرگەن مۇھىتتا بايلىقى ھېسابسىز، تۇرمۇشى خاتىرجەم، يۇرت ئىچىدە ئابروي - ئىناۋىتى يۇقىرى، چەت ئەللەرگىچە ئىقتىسادىي

مۇئامىلە قىلالايدىغان، يەرلىك ئەمەلدار، بەگلەرمۇ ئۇلاردىن ھېيىقىدىغان ھالەتتە تۇرسىمۇ، ئەتراپىدىكى ئېزىلمىۋاتقان قېرىنداشلىرى ئۈچۈن، خەلقى ئۈچۈن ئۆزلىرىنى، بايلىق، مەرتىۋىسىنى، ھەتتا ھاياتىنى قۇربان قىلىپ، تەڭلىك، ھۆرلۈك ئىزدەپ كۈرەشكە ئاتلانغان. مال - مۈلكىنى، يۇرتىنى، پەرزەنتلىرىنى، ھېچقانداق بىساتى يوق لېكىن ئېتىقادلىق يۈرىكى بار «يالاڭ تۆش» قېرىنداشلىرىغا ئاتاپ، قانلىق جەڭلەرگە قاتنىشىپ ئاخىرى ھاياتىنى قۇربان قىلغان. بۇ خىل ئالىجاناب، شەخسىيەتسىز، پىداكارانە روھ كىشىنى ھەقىقەتەن قايىل قىلىدۇ.

مەخسۇت مۇھىتى

مەشھۇر مەرىپەتپەرۋەر زات، مىللەتپەرۋەر ئىنقىلابچى، تەرەققىيپەرۋەر زىيالىي مەخسۇت مۇھىتى مۇھىت ھاجىنىڭ ئىككىنچى ئوغلى بولۇپ، 1885 - يىلى تۇرپان ئاستانىنىڭ غوجامئالدى مەھەللىسىدە دۇنياغا كەلگەن. بالىلىق مەزگىللىرىدە ئاستانىدىكى دىنىي مەكتەپ، مەدرىسىلەردە ئوقۇغان. كېيىنكى ۋاقىتلاردا ئاكىسى موسۇل مۇھىتى بىلەن بىرگە سودىگەرچىلىك ئىشى بىلەن ئۈرۈمچى، چۆچەكلەرگە ۋە رۇسىيىنىڭ شەمەي، قازان، موسكۋا قاتارلىق شەھەرلىرىگىچە بېرىپ، بىر تەرەپتىن تىجارەت قىلسا يەنە بىر تەرەپتىن سەيلە - ساياھەت، تۇرمۇش ئۆگىنىش بىلەن مەشغۇل بولغان. مۇشۇ جەرياندا بۇ جايلاردىكى بىر قىسىم ئالىملار، يۇقىرى دەرىجىلىك زىيالىيلار بىلەن ئۇچرىشىش پۇرسىتىگە ئېرىشىپ، ئىدىيىسىدە زور بۇرۇلۇش ياشىغان. ئاكىسى موسۇلباينىڭ كۆزى كۆپرەك پەرەڭلەرنىڭ سەرخىل ماللىرىغا، تىجارەت دەستۇرلىرىغا چۈشسە، كىچىكىدىن زېرەك، زېھنى ئوچۇق، ئىچى كۈچلۈك، غۇرۇرلۇق، يېڭىلىقپەرۋەر بولۇپ چوڭ بولغان مەخسۇتبائىنىڭ كۆزى بۇ شەھەرلەردىكى مەكتەپلەرگە، خەلقنىڭ يۇقىرى مەدەنىيەت ساپاسىغا، پەن - تېخنىكا يېڭىلىقلىرىغا چۈشكەن. ئۇ بۇيەردىكى يېڭىلىقلار بىلەن يۇرتىدىكى قالاڭلىقنى، جاھالەتنى سېلىشتۇرۇپ كۆرۈپ، قاتتىق ئىزتىراپقا چۈشكەن ۋە خەلقىنى قاراڭغۇلۇقتىن قۇتقۇزۇشقا بەل باغلىغان.

مەخسۇت مۇھىتى 1910 - يىللىرى بىرىنچى قېتىم رۇسىيىگە چىققاندا قازان تاتارلىرىنىڭ مەدەنىيىتىنىڭ

شىنجاڭدىكى ئۇيغۇرلارنىڭ مەدەنىيىتىدىن ناھايىتى چوڭ پەرق قىلىدىغانلىقىنى كۆرۈپ، تاتار زىيالىلىرى بىلەن ئۇچرىشىپ، بۇ ھەقتە پاراڭلاشقان. بۇ يەردە شۇنى ئېيتىپ ئۆتۈش زۆرۈركى، تاتار خەلقى تارىخى ئۇزۇن، مەدەنىيەتلىك تۈركىي خەلقلەرنىڭ بىرى بولۇش سۈپىتى بىلەن شىنجاڭنىڭ ئىقتىساد ۋە مەدەنىي-مائارىپ ئىشلىرىنىڭ تەرەققىياتىدا ئىنتايىن مۇھىم رول ئوينىغان. تاتارلار ئاسىيا بىلەن ياۋروپا تۇتاشىدىغان جايلاردا ياشىغاچقا، باشقا خەلقلەرگە قارىغاندا مەدەنىيەت جەھەتتە بۇرۇنراق تەرەققىي قىلغان، 19 - ئەسىرنىڭ ئاخىرلىرىدىلا ھازىرقى زامان مىللەتلىرى قاتارىغا كىرگەن. ئۇلارنىڭ ئۇيغۇر ۋە قازاق، قىرغىز، ئۆزبېك قاتارلىق مىللەتلەر بىلەن تارىخىي قانداشلىقى، تىل ئورتاقلىقى، تېررىتورىيە تۇتاشلىقى، دىنىي ئېتىقاد بىرلىكى قاتارلىق تەرەپلەردە قويۇق مۇناسىۋىتى بار بولغاچقا، تارىختىن بۇيان ئارىلىشىپ، مەدەنىيەت ئالماشتۇرۇپ، ئۆزئارا ھەمكارلىشىپ كەلگەن.

مەخسۇت مۇھىتى دەل يۇقىرىقىدەك يېقىنلىقتىن پايدىلىنىپ، تاتار زىيالىلىرىغا خەلقىمىزنىڭ نادانلىق، نامراتلىقلىرىنى سۆزلەپ بېرىپ، قانداق قىلغاندا خەلقىمىزنى مىللىتىمىزنى مەدەنىيەتلىك قىلغىلى بولىدىغانلىقى ھەققىدە پىكىر ئالغان. تاتار زىيالىلىرى ئەڭ مۇھىم مەسىلە مەكتەپ ئېچىپ، خەلقنى ئاقارتىش، دەپ تەكلىپ بەرگەن. مەخسۇت مۇھىتى شىنجاڭغا قايتىپ كېلىپ، شىنجاڭدىكى ئىلغار پىكىرلىك زىيالىيلار بىلەنمۇ بۇ ھەقتە پىكىر ئالماشتۇرغان. ئەينى يىللاردا قاراڭغۇ زۇلمەت قاپلىغان شىنجاڭ زېمىنىدا مۇتەئەسسەپ دىنىي مەكتەپلەردىن باشقا، مىللىي مەدەنىيەت، مىللىي مائارىپىمىزدىن سۆز ئېچىش ئەسلا مۇمكىن ئەمەس ئىدى. 1911 - يىلى شىنخەي ئىنقىلابى پارتلاپ جۇڭخۇا مىنگو قۇرۇلۇش ھارپىسىدا شىنجاڭنىڭ باشقا جايلىرىغا ئوخشاش

تۇرپان ئاستاندىمۇ بىر سىنىپلىق خەنزۇ تىلى مەكتىپى قۇرۇلۇپ، ھەر بىر مەھەللىدىن بىر بالا مەجبۇرىي ئوقۇغۇچىلىققا قوبۇل قىلىندى، بۇ مەكتەپتە جەمئىي 40 ئوقۇغۇچى ئىككى يىلغا يېقىن ئوقۇپ، كېيىن تارقىلىپ كەتتى. بۇ چاغدا ئوقۇغۇچىلارنىڭ كىيىم - كېچەكلىرى پۈتۈنلەي مانجۇ پاسوندا بولۇپ، ئوقۇغۇچىلارغا پۆپۈكلۈك قارا دوپپا، ئۇزۇن قارا چاپان كىيىدۈرۈلگەن، ئۇزۇن چاچ قويدۇرۇلغان. بۇ مەكتەپنىڭ مەقسىتى خەلقنى نادانلىق، نامراتلىقتىن قۇتقۇزۇش ئەمەس بەلكى، شۇ ۋاقىتتىكى مۇستەبىت ئەمەلدارلارنىڭ قولچومىقى تۇڭچى (تەرجىمان) يېتىشتۈرۈپ بېرىش ئىدى. دەل مۇشۇ ۋاقىتتا سۇن جۇڭشەن ئەپەندى باشچىلىقىدىكى شىنخەي ئىنقىلابى غەلبە قىلىپ، 1912 - يىلى 1 - ئاينىڭ 1 - كۈنى جۇڭخۇا مىنگو قۇرۇلغان مەزگىل ئىدى. مەخسۇت مۇھىتى شىنخەي ئىنقىلابىنىڭ غەلبىسىدىن زور ھاياجانغا چۆمۈپ، مەشھۇر زىيالىي تەھرىبەگ باشچىلىقىدىكى بىر نەچچە كىشىنى شىنجاڭ ۋەكىلى قىلىپ، نەنجىڭگە ئەۋەتكەن. بۇ يەردە ئىدىقۇت زېمىنىدا مەرىپەت يالقۇنىنى يەنىمۇ ئۇلغايىتقان، مەخسۇت مۇھىتىنىڭ يېقىن دوستى، مەسلەكەش، مەرىپەتپەرۋەر زىيالىي، جامائەت ئەربابى، ئىنقىلابچى تەھرىبەگنى تونۇشتۇرۇپ ئۆتۈشنى لايىق تاپتىم.

«تەھرىبەگ ئەپەندى 1878 - يىلى ئىدىقۇت ۋادىسىدىكى قەدىمكى مەدەنىيەت، مەرىپەت بۆشۈكلىرىنىڭ بىرى بولغان پىچان ناھىيىسىنىڭ لۈكچۈن بازىرىدا مەرىپەتپەرۋەر ھېيتبەگ ئائىلىسىدە دۇنياغا كەلگەن. تەھرىبەگ كىچىكىدىنلا زېرەك، ئەقىللىق بولۇپ، ئاتىسى ئالەمدىن ئۆتكەندىن كېيىن، تاغلىرىدىن لۈكچۈن ۋاڭ ئوردىسىنىڭ ئەمەلدارى ئەمىر ئوردا بېگى ۋە ھېزبۇللا بەگ، شۇنداقلا ئاپىسى سارە خېنىملارنىڭ ھىمايىسىدە چوڭ بولغان. ئىدىقۇت ۋادىسىدا پەن - مەدەنىيەتنىڭ

يۈكسىلىشىگە تۈرتكە بولغان، سۇلتان سەئىدخان، ئەخمەت باقى ئاخۇنلۇق (قىسۇرى)، موللا زەيدىن، دېموكراتىك شائىر نەمەت خەلپەت قاتارلىق ئوغلانلارنىڭ دىلىنى ئىلىم نۇرى بىلەن يورۇتقان لۈكچۈن خانلىق مەدرىسىدە ئوقۇغان. تەربىيە ھامىيچىلىرىنىڭ يىراقنى كۆرەرلىكى بىلەن شۆتاڭدا خەنزۇ تىلىنىمۇ قوشۇمچە ئۆگەنگەن. تاھىرىبەگ ئەپەندى ياشلىق چاغلىرىنى لۈكچۈندە ئىلىم تەھسىل قىلىش بىلەن ئۆتكۈزگەندىن كېيىن نەزەر دائىرىسىنى كېڭەيتىش مەقسىتىدە ۋە ئائىلىسىنىڭ دالالىتى بىلەن سودا بىلەنمۇ شۇغۇللانغان. ئۇ 50 — 60 تۆگىلىك يەرلىك مەھسۇلاتلارنى ئېلىپ، ئۈرۈمچى، چۆچەك، رۇسىيىنىڭ شەمەي، قازان، موسكۋا قاتارلىق شەھەرلىرىگە بېرىپ بىر تەرەپتىن ئىلىم تەھسىل قىلسا، بىر تەرەپتىن سودا، تىجارەت بىلەن شۇغۇللانغان. ئۇ جايلاردىن ئۇششاق سانائەت بۇيۇملىرى، ئىلمى توقۇلما مەھسۇلاتلىرى ۋە ياۋروپانىڭ ھەر خىل تۇرمۇش بۇيۇملىرىنى تۇرپان، لۈكچۈنلەرگە يۆتكەپ كېلىپ، تىجارەت دائىرىسىنى كېڭەيتكەن. شۇ ۋاقىتلاردا تاھىرىبەگ ئەپەندىنىڭ سودا، تىجارىتى خېلى روناق تېپىپلا قالماي، سانائەتلىشىش ئىدىيىسىمۇ تۇرغۇزۇلغان بولۇپ، ئۇ رۇسىيىدىن ئۈسكۈنىلىرى خېلى ئىلغار بولغان پاختا پىششىقلاپ ئىشلەش زاۋۇتىنى كىرگۈزۈپ ئىشقا كىرىشتۈرگەن. تاھىرىبەگ ئەپەندى تىجارەت بىلەن شۇغۇللىنىش، ئىلىم تەھسىل قىلىش، ئىجتىمائىي پائالىيەتلەرگە قاتنىشىش جەريانىدا نۇرغۇن زىيالىيلار بىلەن دوستلاشقان، ئىدىيە ئالماشتۇرغان. شۇلارنىڭ بىرى دەل مەخسۇت مۇھىتى ئىدى. تاھىرىبەگ ئەپەندى شۇ چاغلاردا ئەرەب، پارس، رۇس، خەنزۇ تىللىرى ۋە شىنجاڭدىكى باشقا ئاز سانلىق مىللەتلەرنىڭ تىللىرىنى پۇختا ئىگىلىگەن ۋە توشقان بىلىمى، ئىجتىمائىي تالانتى بىلەن تېزلا كۆزگە كۆرۈنگەن جامائەت ئەربابىغا ئايلانغان. تاھىرىبەگ ئەپەندىنىڭ

پەۋقۇلئاددە تالانتى تېزلا يىراق - يېقىنغا تارالغان ۋە ئۇزۇن ئۆتمەي شىنجاڭ ئۆلكىلىك ھۆكۈمەتنىڭ ئەزاسى، شىنجاڭ ئۆلكىلىك مىللەتلەر كومىتېتىنىڭ رەئىسى بولغان. تاھىربەگ ئەپەندىنىڭ بۇ چاغلىرى جۇڭگونىڭ پەۋقۇلئاددە بىر مەزگىلىگە توغرا كەلگەن، يەنى ئېلىمىزگە نەچچە مىڭ يىل ھۆكۈمرانلىق قىلغان چىرىك فېئوداللىق ھاكىمىيەت سۇن جۇڭشەن ئەپەندى رەھبەرلىك قىلغان دېموكراتىك ئىنقىلابنىڭ تەسىرىدە ئاغدۇرۇلغان. جۇڭگودا جۇمھۇرىيەت قۇرۇش، زۇڭتۇڭ سايلىمى ئۆتكۈزۈش باشلانغان. بۇنىڭ بىلەن تاھىربەگ ئەپەندى شىنجاڭ ئۆلكىلىك ھۆكۈمەتنىڭ تولۇق ھوقۇقلۇق ۋەكىلى، زۇڭتۇڭ سايلىمىغا قاتنىشىدىغان شىنجاڭ ۋەكىللەر ئۆمىكىنىڭ باشلىقى بولۇپ، مەخسۇت مۇھىتى قاتارلىق مەسلىھەتچىلىرىنىڭ نۇرغۇن ئارزۇ - ئارمانلىرىنى ئېلىپ، نەنجىڭگە بارغان. زۇڭتۇڭ سايلىمى جەريانىدا يېڭى دېموكراتىك ئىنقىلابنىڭ پېشۋاسى سۇن جۇڭشەن ئەپەندىنىڭ قوبۇل قىلىشىغا مۇيەسسەر بولغان. تاھىربەگ ئەپەندى سۇن جۇڭشەن بىلەن كۆرۈشكەندە شىنجاڭدا مىللىي مائارىپنى يولغا قويۇش، خەلقنى، ئاز سانلىق مىللەتلەرنى نادانلىق، خۇراپاتلىقتىن قۇتقۇزۇش، يېڭىدىن قۇرۇلغان جۇمھۇرىيەت ھۆكۈمىتى شىنجاڭنىڭ مەدەنىيەت، مائارىپ ئىشلىرىنى قوللاش قاتارلىق مەسىلىلەرگە ئائىت تەلەپلىرىنى ئوتتۇرىغا قويغان. سۇن جۇڭشەن ئەپەندى باشچىلىقىدىكى نەنجىڭ ھۆكۈمىتى تاھىربەگنىڭ مەركىزىي ھۆكۈمەتكە قويغان تەلەپلىرىنى تېزلىكتە ھەل قىلىش توغرىسىدا ۋەدە بەرگەن. بىراق، يېڭى قۇرۇلغان جۇمھۇرىيەت ھۆكۈمىتىنىڭ ئارمانغا تۇشلۇق دەرمانى بولمىغانلىقى، فېئودال، جاھانگىر كۈچلەرنىڭ بېسىمى ئاستىدا ئۇلارنىڭ تەلىپى شۇ پېتى

قالغان. ①

شىنخەي ئىنقىلابىدىن كۈتكەن ئارزۇ - ئۈمىدلىرى يوققا چىققاندىن كېيىن، مەخسۇت مۇھىتى ۋە ئۇنىڭ زامانىسىدىكى ۋەتەن، مىللەتنى قىزغىن سۆيىدىغان تەرەققىيپەرۋەر زاتلار، خۇراپاتلىققا، نادانلىققا قارشى تۇرغۇچى مەرىپەتپەرۋەر زىيالىيلار ئۆز كۈچىگە تايىنىپ مەكتەپ ئېچىپ، يېڭىلىق، ئىلىم - ئېرىپانغا يۈرۈش قىلىشقا بەل باغلىغان. ئەينى ۋاقىتتا مەكتەپ ئېچىش ئىمكانىيىتى بار بولسىمۇ، شۇ مەكتەپتە ئوقۇتقۇچىلىق قىلغۇدەك بىرەر كىشىنى تاپماق تەس ئىدى. شۇڭا، چەت ئەلدىن ئوقۇتقۇچى تەكلىپ قىلىشقا توغرا كېلەتتى. مۇشۇنداق شارائىتتا مەخسۇت مۇھىتى رۇسىيىگە بېرىپ قازانلىق ئىلغار تاتار زىيالىي ھەيدەر ئەپەندى سايراننى تۇرپانغا ئوقۇتقۇچىلىققا تەكلىپ قىلىدۇ. مەخسۇت مۇھىتنىڭ ئۇلۇغۋار شىجائىتىدىن تەسىرلەنگەن ھەيدەر ئەپەندى ئۇزۇن يوللارنى بېسىپ تۇرپانغا كېلىدۇ. شۇنداق قىلىپ مەخسۇت مۇھىتى 1913 - يىلى ئۆز قورۇسىنىڭ سەل يۇقىرىسىدىكى ئاكىسى موسۇلباينىڭ ھويلىسىدا تۇنجى يېڭىچە مەكتەپنى ئاچىدۇ. كېيىنچە «مەخسۇدىيە مەكتىپى» دەپ ئاتالغان بۇ مەكتەپ شەرقىي شىنجاڭ تارىخىدىكى ئۇيغۇر تىلىدا دەرس ئۆتۈلىدىغان تۇنجى پەننىي مەكتەپ بولۇپ قالىدۇ. بۇ دەل ياكى زېڭشىننىڭ ھۆكۈمرانلىق تەختىگە چىققىنىغا بىر يىل بولغان، مۇدەھىش، ئىستىبادات، قاراڭغۇ دەۋر ئىدى.

تۇرپاننىڭ شۇنداقلا شىنجاڭنىڭ دەسلەپكى يېڭى مائارىپ ئىشلىرىغا پۈتكۈل يۈرەك قېنىنى ۋە ھاياتىنى تەقدىم قىلغان مەرىپەتپەرۋەر زىيالىي، ئېتىقادلىق مائارىپچى ھەيدەر ئەپەندى سايرانى 1886 - يىلى رۇسىيىدىكى تاتارىستاننىڭ ئۇفا شەھىرىدە

① مۇھەممەت راخمان، مۇھەممەت ئىمىن «زۆلبەتلىك يىللاردا چاقنىغان يۇلتۇز» «تۇرپان گېزىتى»، 2001 - يىلى 19 - فېۋرال سانى.

سايىرانلارنىڭ ئالتىنچى ئەۋلادى، تاتار زىيالىي مىنھاجىتىدىن ئائىلىسىدە دۇنياغا كەلگەن. ئۇ ئوقۇش يېشىغا يەتكەندە، ئۇفا شەھىرىدىكى باشلانغۇچ ۋە ئوتتۇرا مەكتەپلەرنى پۈتتۈرگەندىن كېيىن، ئۇفادىن قازانغا ئوقۇشقا بېرىپ، قازان ئۇنىۋېرسىتېتىغا ئوقۇشقا كىرگەن. (ئەينى چاغدا ئۇفادا پەقەت مەدرىسىلەرلا بولۇپ، پەننى ئالىي بىلىم يۇرتلىرى قازانغا جايلاشقاندى) ئۇ 1905 - يىلى قازان ئۇنىۋېرسىتېتىنى پۈتتۈرگەندىن كېيىن شۇ مەكتەپتە خىزمەت قىلغان. 1905 — 1907 - يىلاردىكى رۇسىيە ئىنقىلابى ئۇنىڭغا چوڭ تەسىر كۆرسەتكەن. بۇ جەرياندا قازاندا ئۆتكۈزۈلۈپ تۇرىدىغان تۈرلۈك ئەدەبىيات - سەنئەت پائالىيەتلىرىدە ئۇ تاتار خەلقىنىڭ ئۇلۇغ شائىرى ئابدۇللا توقاي بىلەن تونۇشقان. ئۇلار ئابدۇللا توقاي ئىشلىگەن «ئەلىسلاھ» ، «يەشىن» (چاقماق) ، «يالت - يۇلت» ژۇرناللىرىدىكى ماقالىلەر ئۈستىدە مۇلاھىزىلەر ئېلىپ بارغان.

1909 - يىلى مەخسۇت مۇھىتى قازانغا كېلىپ ھەيدەر سايىرانى بىلەن تونۇشۇپ، ئۇنىڭغا ئۆز خەلقىنىڭ جاھالەت ۋە زۇلمەت تۇمانلىرى ئىچىدىكى ئېچىنىشلىق ھاياتى توغرىسىدا سۆزلەپ بەرگەن ۋە ئۇنى شىنجاڭغا بېرىپ ئوقۇش - ئاقارتىش ئىشلىرىنى يولغا سېلىپ، خەلقىنى جاھالەت ۋە زۇلمەت ئۇيقۇسىدىن ئويغىتىپ، مەرىپەتكە باشلاش توغرىسىدا تەكىلىپ بەرگەن. مەخسۇت مۇھىتىنىڭ چىن يۈرەكتىن ئېيتىلغان سەمىمىي سۆزلىرى ھەيدەر سايىرانغا قاتتىق تەسىر قىلغاچقا، ئۇ خەلقىنى جاھالەت ۋە زۇلمەت تۇمانلىرىدىن قۇتقۇزۇشتىن ئىبارەت بۇ ئۇلۇغۋار غايە ئۈچۈن كۈرەش قىلىشقا بەل باغلىغان.

ھەيدەر سايىرانى ئۈرۈمچىگە كەلگەندىن كېيىن بىر قانچە مەرىپەتپەرۋەر كىشىلەر بىلەن تونۇشقان ۋە بىر مەزگىل ئۈرۈمچىدە تۇرۇپ قالغان. بۇ چاغدا ئۈرۈمچىدە دىنىي مەكتەپلەر بولسىمۇ، بۇ مەكتەپلەرنىڭ ئوقۇش تەلىپى «قۇرئان» ئاساس

قىلىنغان «خەت تونۇش» ئىدى. شەھەردە مىللىي تىلدىكى بىرەر مۇ يېڭىچە مەكتەپ يوق ئىدى. ھەيدەر سايرانى ئۈرۈمچىدە يەنە ياڭخاڭ مەسچىتىنىڭ ئائىلىلىكلەر ئولتۇراق ئۆيىنى سېلىش قۇرۇلۇشىدا ياغاچچىلىق قىلىپ يۈرگەن تۆمۈر خەلىپە بىلەن تونۇشقان، تۆمۈر خەلىپىنىڭ «تورپاق يېغىلىقى» ھەققىدىكى بايانلىرى ئۇنى بەك قىزىقتۇرغان. بۇلارنى ئاڭلىغاندىن كېيىن ئۇ تۆمۈر خەلىپىگە 1905 - يىلى رۇسىيەنىڭ پېتىربۇرگ شەھىرىدە يۈز بەرگەن «قانلىق يەكشەنبە» ۋەقەسىنى تەپسىلىي سۆزلەپ بەرگەن. شۇنداق قىلىپ ئۇلار ئۆز سەرگۈزەشتىلىرىنى سۆزلىشىپ يېقىن دوستلاردىن بولۇپ قالغان. ئۈرۈمچىدىكى مەرىپەتپەرۋەرلەر ھەيدەر سايرانىنى ئۈرۈمچىدە تۇرۇپ قېلىشقا دەۋەت قىلغان، لېكىن مەخسۇت مۇھىتى يەنىلا تۇرپان ئاستانىغا بېرىش تەلپىدە چىڭ تۇرغانلىقتىن، ئۇ ئاستانىگە بارغان ۋە پۈتۈن ئۆمرىنى شىنجاڭ خەلقىنىڭ مەدەنىي مائارىپى ۋە ئازادلىق ئىشلىرى ئۈچۈن بېغىشلىغان.

ھەيدەر سايرانى 1909 - يىلى تۇرپان ئاستانىگە بارغان، ئۇ زاماندا ئاستانىدە، شۇنداقلا تۇرپان رايونىدا بىرەر مۇ يېڭىچە مەكتەپ بولمىغاچقا، ھەممەيلەن دىنىي ئۆلىمالارنىڭ ئاغزىغا قارايتتى. شۇڭلاشقا، خەلقنى ئاقارتىش ۋە مەدەنىيەتكە باشلاش — يېڭىچە مەكتەپ ئېچىش ھە دېگەندە ئوڭۇشلۇق بولمىغان. نەتىجىدە ھەيدەر سايرانى دەسلەپ مەخسۇت مۇھىتىنىڭ ئائىلىسىدە ئۇنىڭ ۋە تۇغقانلىرىنىڭ بالىلىرىنى ئوقۇتقان.

سەۋرچانلىق بىلەن زېرىكمەي - تېرىكمەي ئېلىپ بېرىلغان تەشۋىق - تەرىبىيە نەتىجىسىدە، مەخسۇت مۇھىتىنىڭ ئائىلىسىدە ئوقۇشنى تەلەپ قىلغۇچى بالىلار تەدرىجىي كۆپىيىشكە باشلىغان. ئاخىرى ئۈرۈمچى ۋە تۇرپاندىكى ئىلغار زاتلارنىڭ، بولۇپمۇ مەخسۇت مۇھىتىنىڭ قوللىشى ۋە ئىقتىسادىي تەرەپتىن يۆلىشى بىلەن 1913 - يىلى ئاستانە مەدرىسىسى يېنىغا كۈنگەيگە قارىتىپ

ئەينەك دېرىزىلىك، ئاستى - ئۈستى تاختايلىق سىنىپ سېلىنغان. بۇ مەكتەپتە تۇرپان، ئاستانە، قاراغوجا، سىڭگىم، مۇرتۇق، ياڭخى، پىچان، لۈكچۈن، تۈيۈق، خاندو، گۈچۈك قاتارلىق جايلاردىن كەلگەن بالىلار ئوقۇغان.

مەكتەپنىڭ دەرس پروگراممىلىرى ئاساسەن رۇسىيىنىڭ قازان مەكتەپلىرىگە ئوخشاش بولۇپ، ئانا تىلى، ھېساب، جۇغراپىيە، تارىخ، تەبىئەت، ئەسىرى ساڭادەت (پەيغەمبەرلەر تارىخى)، تەنتەربىيە ۋە شېئىر قاتارلىق دەرىسلەر ئۆتۈلگەن. گەرچە مەكتەپ ئېچىلىپ ئوقۇش رەسمىي يولغا قويۇلغان بولسىمۇ، يەرلىك مۇتەئەسسپ كۈچلەرنىڭ قارشىلىقى توختىمىغان. چۈنكى، ئىجتىمائىي ۋە تەبىئىي پەنلەرنى ئۆز ئىچىگە ئالغان يېڭى مەدەنىيەت، يېڭى ئىلىم شىنجاڭنىڭ فېئودال كونا مەدەنىيىتى ۋە كونا ئىلىمگە قارشى ئىدى. ھەيدەر سايرانى زور تىرىشچانلىقلار بىلەن ئوقۇشنى داۋاملاشتۇرغان.

1914 - يىلى ھەيدەر سايرانى ئۆز يۇرتىغا قايتىپ ئۇرۇق-تۇغقان، يارۇ بۇرادەر ۋە بەزى ساۋاقداشلىرى بىلەن كۆرۈشكەن ۋە ئۇلارنىڭ بەزىلىرىنى شىنجاڭغا ئېلىپ كېلىپ ئىشلەشكە دەۋەت قىلغان، ئۆزى ئاستانىغا قايتىپ كەلگەندىن كېيىن دەرس ئۆتۈشنى داۋاملاشتۇرغان. ئادەم تەكلىپ قىلغانلىقىنى مەخسۇت مۇھىتىغا ئېيتقىنىدا ئۇ ئىنتايىن خۇشال بولۇپ، ئىمكان بار ئۇلارنى ئالدۇرۇشنىڭ ئامالىنى قىلىشنى ئېيتقان. چۈنكى، بۇ چاغقا كەلگەندە ئاستانىدا ئېچىلغان يېڭىچە مەكتەپ بۇ ئەتراپتا خېلى چوڭ تەسىر قوزغىغان بولۇپ، بىر قىسىم ئىلغار زاتلار ئۆز يۇرتلىرىدىمۇ مۇشۇنداق مەكتەپ ئېچىش نىيەتلىرىنىڭ بارلىقىنى، مۇمكىن بولسا يەنە مۇئەللىم تەكلىپ قىلىش پىكىرلىرىنى ھەيدەر مۇئەللىمگە بىلدۈرۈشكەندى.

1917 - يىلى ئاستانىغا مەخسۇت مۇھىتىنىڭ موسكۋادىكى نۇرغۇن پۇللىرىنى ئۆتكۈزۈمەۋاتىدۇ، دېگەن خەۋەر كەلگەن.

مەخسۇت مۇھىتى بۇ ئىشلارنى ھەل قىلىش ئۈچۈن، موسكۋاغا ھەيدەر مۇئەللىمىنى بىللە ئېلىپ بارغان. ئۇلارنىڭ ئويىچە ۋەتەننى قۇتۇلدۇرۇش ئۈچۈن، پەقەت يېڭىلىققا كۆچۈش كېرەك ئىدى. يېڭىلىققا كۆچۈش ئۈچۈن پەقەت چەت ئەلدىن ئۆگىنىش كېرەك ئىدى. مانا مۇشۇنداق ئىدىيىنىڭ يېتەكچىلىكىدە، ئۇلار بۇ نۆۋەت موسكۋا، قازان، ئۇفا، تاشكەنت، سېمپالاتىنسىكى قاتارلىق جايلارنى ئايلىنىپ، ئەھۋاللارنى كۆزىتىپ يېڭىلىقلارنى ئۆگەنگەن، شۇنداقلا شىنجاڭغا ئەكىلىشكە ئادەم ئىزدىگەن ۋە ئۇ يەرلەردىن مۇھىبۇللا ئەپەندى، گۈلەندەم ئاۋۇستەي (ئابىستاي) ، خىسام باۋىن، خەسەن فەھىمى، ئەلى ئىبراھىم، شاھى شەرەپ قاتارلىق ئالتە نەپەر مۇنەۋۋەر تاتار ئوقۇتقۇچىسىنى شىنجاڭغا تەكلىپ قىلغان. ئۇلار 1917 — 1919 - يىللىرى شىنجاڭغا كېلىپ بولغان. ھەيدەر سايراننىڭ بۇ خىل ئەكسىيەتچى ھۆكۈمەت ۋە فېئودال مۇتەئەسسپ كۈچلەر بىلەن تىغمۇ تىغ تۇرۇپ كۈرەش قىلىپ، يېڭى مەكتەپلەرنى ئېچىپ خەلقنى مەدەنىيەت يولىغا باشلىغان قەيسەرلىكى، خەلق ئاممىسىنىڭ ئىشەنچى ۋە يۇقىرى ھۆرمىتىگە ئىگە بولغان. ئۇنىڭ ئىككى قېتىم ئۆز يۇرتىغا قايتىشى، كىشىلەر كۆڭلىدە ئۇنى يۇرتىغا قايتىپ كېتىپ كەلمەي قالارمۇ؟ دېگەن ئەندىشىگە سېلىپ قويغان. شۇنىڭ بىلەن جامائەت ئۇنىڭغا خىزمەت ئىشلەپ، يەرلىك ئورۇندىن ئۆيلەپ قويۇشقا كۆندۈرۈپ، ئاخىرى 1917 - يىلى ئاستانىلىك باھاۋۇدۇن ئاكىنىڭ قىزى ئايخان ئايلىغا ئۆيلەپ قويغان. 1919 - يىلى 18 - دېكابىردا، ھەيدەر سايرانى بىر ئوغۇل پەرزەنت كۆرگەن. ھەيدەر سايرانى بۇ پەرزەنتىنىڭ ئىسمىنى ئۇيغۇر قويغان، بالا تۇغۇلۇپ ئالتە ئايدىن كېيىن بەختكە قارشى ئانىسى ئايخان ئايلا ئالەمدىن ئۆتكەن. ئۇيغۇرنى چوڭ ئانىسى مەڭلىك قىز بىلەن ھەيدەر سايرانى ئۆزى باققان. ھەيدەر ئەپەندى ئۈرۈمچىگە يۆتكىلىپ كەتكەندىن كېيىن ئابدۇللا

پەرسا قارىغان. مەخسۇت مۇھىتى دوستى ھەيدەر سايراننىڭ ئوغلى ئۇيغۇرنى ئۆز بالىسىدەك كۆرۈپ، ھەر قېتىم رۇسىيىدىن كەلگەندە ئوغلى ئەنۋەر بىلەن ئۇيغۇرغا ئوخشاش كىيىم - كېچەك، دەپتەر - قەلەم قاتارلىقلارنى ئالغاچ كەلگەن، ئەنۋەر بىلەن ئۇيغۇرنى تەڭ خەتنە قىلدۇرغان.

1874 - يىلى ئۈرۈمچى ياڭخاڭدا سېلىنغان تاتار مەسچىتى يېنىدا 1912 - يىلى مەدرىسە سېلىنغان بولۇپ، بۇ يەردىكى ئوقۇتۇش «ئۇسۇلى قەدىم» ئىدى. دەرسنى قازاندىن كەلگەن زىننەتۇللا مۇئەللىم بېرەتتى. 1920 - يىلىغا كەلگەندە ئۈرۈمچىدە ئۆز بالىلىرىنى يېڭىچە ئوقۇتۇشنى تەلەپ قىلغۇچىلار كۆپەيدى. بۇ چاغدا ھەيدەر سايرانى ئۈرۈمچىدە مەكتەپ ئېچىش بىلەن شۇغۇللانغان. بۇ ئىشنى شۇ چاغدىكى زىيالىيلاردىن بۇرھان شەھىدى، خەسەن شاكولوف، زاكىر ئابدۇرېشىت قاتارلىقلار قىزغىن قوللاپ قۇۋەتلىگەن. مەكتەپكە خىسام باۋىن ئەپەندى گۇچۇڭدىن تەكلىپ قىلىپ كېلىنگەن، ئۇ بۇ مەكتەپتە يېڭىچە دەرس ئۆتكەن. زىننەتۇللا مۇئەللىم ئۆز سىنىپىدا كۈنچە دەرس ئۆتكەن. بۇ ئىككى خىل ئوقۇتۇش تۈزۈمىدىكى سىنىپلاردا ئوقۇيدىغان ئوقۇغۇچىلار ئايرىم - ئايرىم بولغان.

1920 - يىلى ئۈرۈمچىدە شىنجاڭ مائارىپ نازارىتى قۇرۇلغاندا ھەيدەر سايرانى ئىنسىپىكتورلۇق ۋەزىپىسىگە تەيىنلەنگەن. ئۇ مائارىپتىكى ۋەزىپىسىنى ئۆتەش بىلەن بىللە ئۈرۈمچىدە قۇرۇلغان مەكتەپتە دەرسمۇ ئۆتكەن. شۇنىڭ بىلەن ھەيدەر سايراننىڭ كونكرېت رەھبەرلىكىدە ئۈرۈمچى، تۇرپان، ئاستانە، قاراغوجا، لۈكچۈن، گۇچۇڭ، چۆچەكلەردە بىر يۈرۈش يېڭىچە پەننىي مەكتەپلەر ئېچىلغان.

ھەيدەر سايراننىڭ بۇ جاپالىق ئەمگەكلىرى شۇ جايدىكى ئەمگەكچى خەلق ۋە ئىلغار زاتلارنىڭ مەدھىيىلىشى ۋە ياردىمىگە مۇيەسسەر بولغان.

ھەيدەر سايرانى بۇ مەكتەپنىڭ ئوقۇتۇش ۋە مالىيە ئىشلىرىغا، تېمىرىغەلى ئىسھاقوف خوجىلىق ئىشلىرىغا مەسئۇل بولغان، زاكىر ئابدۇشېف خوجىلىق ئىشلىرىغا ياردەملەشكەن، مەكتەپ خىراجىتىنى ياڭخاڭلىقلار چىقارغان. بۇ مەكتەپتە ئۈرۈمچىدىكى تاتار، ئۆزبېك، ئۇيغۇر، قازاق، قىرغىز، تۇڭگان قاتارلىق مىللەتلەرنىڭ پەرزەنتلىرى ئوقۇغان.

1936 - يىلىغا كەلگەندە، ئۆلكىلىك ھۆكۈمەتنىڭ «سىنىپى ئالتىدىن، ئوقۇتقۇچىسى ئوندىن ئاشقان مەكتەپلەرنى مائارىپ ئىدارىسى باشقۇرۇشقا ئۆتكۈزۈپ ئېلىپ، خىراجىتىگە ھۆكۈمەت مەسئۇل بولىدۇ» دېگەن قارارىغا ئاساسەن، بۇ مەكتەپ ھۆكۈمەت قارمىقىغا ئۆتۈپ، ئۈرۈمچىدىكى مەشھۇر 6 - مەكتەپ بولۇپ قۇرۇلغان. بۇ مەكتەپتە ئەسخت ئىسھاقوف، ئۇيغۇر سايرانى، ئەنۋەر خانابا، نۇسرەت شاھىدى، مەرغۇپ ئىسھاقوف، رەقىب ئابباس، ئەنۋەر ئىنكىيېقى، مالىك غىمادى، ھامۇت خوجا، توقتاروف (قىرغىز)، سېيىت ھاسىلوف قاتارلىق زور تۈركۈمدىكى ئىلغار زىيالىيلار تەربىيىلىنىپ چىقىپ، جەمئىيىتىمىزنىڭ تۈرلۈك سەپلىرىدە ئۆچمەس ئىزلارنى قالدۇرغان.

1933 - يىلى ھەيدەر سايرانى مائارىپ نازارىتى ۋە ھۆكۈمەتنىڭ مۇناسىۋەتلىك تارماقلىرىغا بىر قىسىم ئوقۇغۇچىلارنى سوۋېت ئىتتىپاقىغا ئوقۇشقا چىقىرىش ئارقىلىق شىنجاڭ مائارىپىنىڭ تەرەققىياتىنى تېخىمۇ ئىلگىرى سۈرۈش ھەققىدە تەكلىپ بەرگەن. بۇ تەكلىپ ئەمەلگە ئاشمىغاندىن كېيىن، ھەيدەر سايرانى بالىلارنى تىيەنجىن ئارقىلىق غەرب ئەللىرىگە چىقىرىش قارارىغا كەلگەن ۋە بىر قىسىم بالىلارنى يىغىپ ئىنگلىزچە ئۆگىنىشكە تەشكىللىگەن، ئىنگلىزچە دەرسنى روسوف بەرگەن. بۇ ئۆگىنىشكە ئۇيغۇر سايرانى، ئەنۋەر خانابا، ئەسخت ئىسھاقوف، نۇسرەت شاھىدى قاتارلىقلار قاتناشقان.

شېڭ شىسەي سوۋېت ئىتتىپاقى بىلەن دوست بولغاندىن كېيىن، غەرب ئەللىرىگە ئوقۇشقا چىقىرىشتىن ۋاز كېچىپ، يەنە سوۋېت ئىتتىپاقىغا چىقىرىشقا ھەرىكەت قىلغان ۋە ھۆكۈمەت ئورۇنلىرىغا بۇ تەكلىپنى قايتا - قايتا بەرگەن. ئاخىرى خوجىنىياز ھاجى قاتارلىق ئىلغار زاتلارنىڭ قوللاپ - قۇۋۋەتلىشى بىلەن، شۇ يىلى (1934 - يىلى) ھۆكۈمەت بۇ تەكلىپكە قوشۇلۇپ، سوۋېت ئىتتىپاقى بىلەن ئوقۇغۇچى چىقىرىپ ئوقۇتۇش كېلىشىمىنى تۈزگەن.

1934 - يىلى ھۆكۈمەت ئوتتۇرا ئاسىياغا ئوقۇشقا چىقارغان بىرىنچى تۈركۈمدىكى ئوقۇغۇچىلار ئارىسىدا تۇرپان ئاستانە مەكتىپىنى پۈتتۈرگەن بالىلاردىن 18 نەپىرى بار ئىدى.

1934 - يىلى 12 - ئايدا ھەيدەر سايرانى ھۆكۈمەت رۇخسىتى بىلەن ئوغلى ئۇيغۇرنى، ئەنۋەر خانىيا، ئەسختە ئىسھاقوف، نۇسرەت شاھىدىلەر بىلەن بىللە ئۆز ئىقتىسادى بىلەن موسكۋاغا ئوقۇشقا ئەۋەتكەن. ئۇلار بىلەن يەنە تۆت نەپەر خەنزۇ بالىسىنىمۇ بىللە ئوقۇشقا چىقارغان.

1922 - يىلى ھەيدەر سايرانى ئۈرۈمچىدە مەخپىي تەشكىللەنگەن ئىلغار ياشلار تەشكىلاتىغا قاتناشقان. بۇ تەشكىلاتتا بۇرھان شەھىدى، لۈكچۈنلۈك تاھىربەگ، تۇرپان ئاستانلىق مەخسۇت مۇھىتى، قەشقەرلىك كېرەم چوڭ ھاجى، بايلىق ئايۇپ، تۇرپانلىق يۈنۈسبەگ، ئالتايلىق شەرىپقانلار بار ئىدى. 1925 - يىلى ھەيدەر سايرانى ئۈرۈمچىدە بۇرھان شەھىدىنىڭ سىڭلىسى زەينەپ بانۇ بىلەن توي قىلغان ۋە ئاستاندىكى ئوغلى ئۇيغۇرنى يېنىغا ئالدۇرۇپ كەلگەن.

ھەيدەر سايرانى قۇمۇل قوزغىلىڭىنى قوللاپ - قۇۋۋەتلىگەن ۋە ئۇلار بىلەن ئالاقە ئورنىتىپ، ئۇلارنى ئۇچۇر بىلەن تەمىنلەپ تۇرغان. ئۈرۈمچىدىكى جىڭ شۈرىن ئەسكەرلىرى قۇمۇل قوزغىلاڭچىلىرىنى باستۇرۇش ئۈچۈن يولغا چىقسا، ھەيدەر

ئەپەندى ئۇلارنىڭ سانى، قوراللىرىنىڭ ئەھۋاللىرىنى بىلىۋېلىپ، ئىشەنچلىك ئادەملىرىنى ئاتلىق قۇمۇلغا خەۋەر قىلىشقا ماڭدۇرغان. ئۇ «ئۈرۈمچىدىن قۇمۇلغا مۇنچە ھارۋىدا، مۇنچە تاي مال ئەۋەتتىم» دەپ مەخپىي خەت ئەۋەتىپ، قۇمۇل قوزغىلاڭچىلىرىنى ئىشەنچلىك ئۇچۇر بىلەن تەمىنلىگەن. بىر قېتىم ئاق ئورۇس ئەسكەرلىرىنىڭ باشلىقى مىزگىن قۇمۇل قوزغىلاڭچىلىرىنى باستۇرۇش ئۈچۈن ئۈرۈمچىدىن قۇمۇلغا مېڭىش ئالدىدا «قۇمۇل ئوغرىلىرىنىڭ ئۆزلىرىنىلا ئەمەس، ھامىلىدار ئاياللىرىنىڭ قورسىقىدىكى بالىلىرىنىمۇ جەھەننەمگە ئۈزۈپتەن» دەپ جار سالغان. ھەيدەر ئەپەندى دەرھال قۇمۇلغا مەخپىي ھالدا ئادەم ئەۋەتىپ، ئەڭ ئالدى بىلەن جاللات مىزگىننى جايلىۋېتىشنى تەۋسىيە قىلغان ۋە مىزگىننىڭ قىياپىتىنى سۈرەتلەپ بەرگەن. قۇمۇل قوزغىلاڭچىلىرى بۇ خەۋەرگە ئاساسەن ئون نەچچە ئۇستا مەرگەننى دۈشمەنلەرنىڭ قۇمۇلغا كىرىش ئېغىزىغا بۆكتۈرمىگە قويۇپ، جاللات مىزگىننى ئېتىپ تاشلاپ دۈشمەنلەرنىڭ ھەيۋىسىنى سۇندۇرغان. 1932 - يىلى مەخسۇت مۇھىتى چەت ئەلدىن قايتىپ كەلگەندىن كېيىن تەييارلىق ئىشلىرىغا ئاكتىپ ماسلىشىپ، ھەرىكەتنى تېزلەتكەن ۋە 11 - ئايدا تۇرپاندىكى سىڭگىمگە بېرىپ، شۇ يەردىكى دېھقانلارنى قوزغىلاڭ كۆتۈرۈشكە تەشكىللىگەن.

ھەيدەر سايرانى قۇمۇل - تۇرپان دېھقانلار قوزغىلىڭىنىڭ ئاساسلىق رەھبەرلىرى بولغان خوجىنىياز ھاجى، مەخسۇت مۇھىتى قاتارلىق زاتلار بىلەن زىچ مۇناسىۋەت باغلاپ، شەرقىي شىنجاڭ ۋە ئۈرۈمچى رايونىدا ئەكسىيەتچى ھۆكۈمەتكە قارشى ئاشكارا ۋە يوشۇرۇن ئىنقىلابىي پائالىيەتلەرگە ئاكتىپ قاتناشقان ۋە ئۇيۇشتۇرغان. بۇ جەرياندا ھەيدەر سايرانى يەنە خەۋپ ئاستىدا قالغان تەشكىلات ئەزالىرى ۋە ئىلغار ياشلارنى قۇتقۇزۇش ئىشلىرى بىلەنمۇ شۇغۇللانغان. 1932 - يىلى 1 - ئاينىڭ 23 -

كۈنى جىن شۈرىن ئەكسىيەتچى ھۆكۈمىتى شەرىپقاننى قولغا ئالماقچى بولۇۋاتقانلىق خەۋىرىنى ئاڭلىغان ھامان، شەرىپقاننى ئالتايغا قاچۇرۇۋەتكەن.

1934 - يىلى 8 - ئاينىڭ 5 - كۈنى ئۈرۈمچىدە ئۇيغۇر مەدەنىي ئاقارتىش ئۇيۇشمىسى قۇرۇلغان، ھەيدەر سايرانى ئۇيۇشما تەركىبىدىكى نەشرىيات باشقارمىسىغا مۇئاۋىن باش مۇھەررىر بولۇپ تەيىنلەنگەن. ئۇلارنىڭ تىرىشچانلىقى ۋە زور ئەمگەك سىڭدۈرۈشى بىلەن، ئۇيغۇر يېزىقىدىكى سىياسىي، ئىجتىمائىي، ئەدەبىي ھەپتىلىك گېزىت - «يېڭى شىنجاڭ» نىڭ 1 - سانى 1935 - يىلى 1 - ئاينىڭ 25 - كۈنى نەشر قىلىنغان. شېڭ شىسەي جىڭ شۈرىننىڭ بىرىنچى نومۇرلۇق غالچىسى بولۇپ، قۇمۇل - تۇرپان دېھقانلار قوزغىلىڭىنى قانلىق باستۇرغان چاغلىرىدىلا ھەيدەر سايراننىڭ ئىسمىنى كۆڭلىگە چىڭ پۈكۈپ قويغانىدى. ئۇ ئۆزىنىڭ ئەكسىلىنىقلاپى قىياپىتىنى ئاشكارىلاپ، جاللات قىلىشچىنى كۆتۈرۈپ ئۈرۈمچىدىكى ئىلغار زاتلارنى قولغا ئېلىشقا باشلىغاندا، ھەيدەر سايرانى ئوقۇش - ئوقۇتۇش ئىشلىرىنى كۆزدىن كۆچۈرۈش ئۈچۈن چۆچەككە بېرىپ خىسام باۋىننىڭ ئۆيىدە تۇرۇۋاتقان ئىدى، 1938 - يىلى ئاپرېل ئېيىدا ئۇ شۇ يەردە ئەكسىيەتچىلەر تەرىپىدىن قولغا ئېلىنغان.

1938 - يىلى تەتىلدە قايتىپ كەلگەن ئۇيغۇر سايرانى ئوقۇشقا قايتا ئەۋەتىلمەي ساۋەن ناھىيىسىگە پالانغان.

1940 - يىلى ھەيدەر سايراننىڭ پۈتۈن مال - مۈلكى مۇسادىرە قىلىنىپ، ئائىلە، بالا - چاقىلىرى بىلەن دېكابىرنىڭ 40 گرادۇسلۇق قاتتىق سوغۇقىدا، قارا ماشىنىدا سۈيىدۇڭدىكى كۈرەگە سۈرگۈن قىلىنغان. 1943 - يىلى 57 يېشىدا چېن تىەنچۇ، ماۋ زېمىن قاتارلىق كوممۇنىستلار ۋە ئىلغار زاتلار بىلەن

بىر قاتاردا ئۈرۈمچىدە جاللات جادۇسىغا بېسىلىپ، قۇربان بولغان^①.

مەخسۇت مۇھىتنىڭ پۈتۈن خىراجەتىنى ئۆز ئۈستىگە ئېلىشى بىلەن قۇرۇلغان ئەينى ۋاقىتتىكى مەكتەپ ھەيدەر ئەپەندىنىڭ لايىھىلىشى بىلەن ئىككى قەۋەت قىلىپ سېلىنغان، ئاستى - ئۈستى تاختايلىق كۈنگەي تەرەپكە تۆت دېرىزە قويۇلغان سوۋېت پاسونىدىكى بىنا بولۇپ، شۇ ۋاقىتلاردا شەھەر بويىچە كۆركەم زامانىۋى قۇرۇلۇش ھېسابلىناتتى. سىنىپ ئىچىدە قارا تاختايلار كۆپە بىلەن سىرلىنىپ دوسكا ياسالغان، تاغدىن سىڭىر تاش ئەكىلىپ، خەت يازىدىغان بور تەييارلانغان، تاختايلاردىن چىرايلىق پارتىلار ياسالغان. سىنىپ ئىچى باشقا ئوقۇتۇش قوراللىرى بىلەن چىرايلىق جاھازىلانغان، مەكتەپ ھويلىسىدا بىر كۆل بار بولۇپ، ئەتراپى دەل - دەرەخلەر بىلەن ئورالغانىدى. مەكتەپتە ئانا تىل، ھېساب، جۇغراپىيە، تارىخ، تەبىئەت، ئەسرسائادەت (مۇھەممەت پەيغەمبەرنىڭ تەرجىمىھالى)، تەنتەربىيە، ناخشا قاتارلىق دەرسلەر ئۆتۈلەتتى، شېئىر ئۆگىتىلەتتى. بۇ شېئىرلار تاتارچە بولۇپ، ئابدۇللا توقاينىڭ شېئىرلىرى تېكىست قىلىناتتى. مەسىلەن:

ئەي تۇغان تىل، ئەي ماتور تىل،

ئەتكەم - ئەنكەمنىڭ تىلى.

دۇنيادا كۆپ نەرسە بىلدىم،

سەن تۇغان تىل ئارقالى.

ئۇنىڭدىن باشقا يەنە تۆۋەندىكىدەك شېئىرلارمۇ ئوقۇتۇلاتتى:

سۈسۈز چۆللەردە،

تاشلىق قۇملۇقتا.

سۇ تاپالماستىن،

① ئىلچى سايرانى «تەرەققىيپەرۋەر زات - ھەيدەر سايرانى» «شىنجاڭ تەزكىرىچىلىكى» زۇرنىلى، 2000 - يىلى 1 - سان.

يۈرۈپتىمىز بىز .

قاراڭغۇ تۈندە ،
چىققان بوراندا ،
كۆز ئاچالماستىن ،
يۈرۈپتىمىز بىز .

(ئابدۇرۇسۇل ئابدۇقەييۇمى سۆزى)

بۇ ۋاقىتتا ئۆتۈلگەن دەرسلەر بۇرۇنقى كونا مەكتەپلەردىن
روشن پەرقلەندىغان بولغاچقا، بىر قىسىم مۇتەئەسسەپلەرنىڭ
قاتتىق قارشىلىقىغا ئۇچرىغانىدى. يەنە بىر تەرەپتىن ئېڭىدا
خۇرپاتلىق، نادانلىق، مۇتەئەسسەپلىك قاتارلىق چىرىك
ئىدىيەلەرنىڭ ئاسارىتى كۈچلۈك بولغاچقا، بالىلارنى بۇ
مەكتەپكە بېرىدىغانلار ئاز ئىدى. شۇڭا، بۇ مەكتەپتە ئاستانە،
قاراغوجىلىق بالىلاردىن باشقا تۇرپان بازىرى، ئۈرۈمچى،
گۈچۈڭ، پىچان، لۈكچۈن قاتارلىق جايلاردىن كەلگەن
ئوقۇغۇچىلارمۇ تەلىم ئالاتتى. بىرىنچى قارار ئوقۇغۇچىلارنى ئۈچ
يىل ئوقۇتۇش جەريانىدا مەخسۇت مۇھىتى ۋە ھەيدەر ئەپەندىلەر
يەرلىك مۇتەئەسسەپ كۈچلەرنىڭ كۈچلۈك قارشىلىقىغا
ئۇچرىغان. بىر تەرەپتىن ئەكسىيەتچى ھۆكۈمەت يېڭى مەكتەپ
مائارىپىغا توسالغۇلۇق قىلسا، يەنە بىر تەرەپتىن جەمئىيەتتىكى
جاھىل مۇتەئەسسەپ كۈچلەر «پەن دىنغا قارشى، پەن ئوقۇتۇلسا
دىن يوقلىدۇ، يېڭى بىلىمنى ئوقۇماسلىق كېرەك، خەلق ئىسلام
دىنى قائىدىلىرىنىلا ئوقۇسا بولىدۇ» دېگەن سەپسەتنى تەرغىب
قىلىپ، ھەر خىل ئۇسۇللار بىلەن بۇزغۇنچىلىق قىلغان.
بولۇپمۇ ھەيدەر ئەپەندى «جەدىت» نامى بىلەن قىلىنغان تۆھمەت،
ھاقارەتلەرگە چىداپ ئوقۇتۇشنى ئىزچىل داۋاملاشتۇرغان.
مەخسۇت مۇھىتى يۇرتداشلىرىغا قايتا - قايتا تەربىيە ئىشلەپ
يېڭى مەكتەپ مائارىپىنى ئۇلارنىڭ ئىدىيىسىدىن ئۆتكۈزۈپ،

قايىل قىلغان. 1917 - يىلى تۇنجى تۈركۈمدىكى ئابدۇرۇسۇل قەييۇمى، مۆمىن ئەخمەت، شاۋۇدۇن ئەپەندى، لېتىپ ئەپەندى، مۆمىن ئىمىنباي، دۇگامەت خۇدىيارى، قۇربان سەئىدى، ئەۋەيدۇل توختاجى، ئابدۇللا پەرسا، ئابباس نەجىبى، ئەخمەت نەزەر قاتارلىق 40 ئوقۇغۇچى غەلىبىلىك مەكتەپ پۈتتۈرگەن. شۇنىڭ بىلەن ئاستانىدا ساۋاتسىز، نادان، خەت تونۇمايدىغان ھالەت پەيدىنپەي ئۆزگەرتىلىپ، ئۇيغۇر بالىلىرىنىڭ كۆزى ئېچىلىپ، يېڭىچە ياشلار مەيدانىغا كېلىشكە باشلىغان. «لېكىن، مۇتەئەسسەپ قارا كۈچلەر پىتنە - ئىغۋا كۆتۈرۈپ: (مەخسۇت جەدىتى مەكتەپ ئاچتى، ھېساب، جۇغراپىيە دەپ بىسىمىلاسى يوق بىرنەمىلەرنى ئوقۇيدىكەن، يەرنى يۇمىلاق دەيدىكەن، دېگەندەك پىتنە - پاساتلارنى توقۇپ، ياكى زېڭىشىغا ئەرز - شىكايەت قىلىشقان. يېڭىچە مەكتەپلەرنى ياپتۇرۇۋېتىشكە باھانە تاپالماي تۇرغان ياكى زېڭىشىن ئۇلارنىڭ ئەرز - شىكايەتلىرىنى كۆرۈپلا، بۇيرۇق بىلەن يېڭىچە مەكتەپلەرنى ياپتۇرۇۋەتكەن، ئوقۇتقۇچىلارنى قوغلىغان ۋە سۈرگۈن قىلغان.»^① دېمەك، تۇرپاندا ئەمدىلا بىخ سۈرگەن مەرىپەتچىلىك ھەرىكىتى جاھىل كۈچلەر تەرىپىدىن توسقۇنلۇققا ئۇچرىغان بولسىمۇ، بۇ ھەرىكەتنىڭ تەسىرى ناھايىتى زور بولغان. ياشلار ئوقۇپ كۆزنى ئېچىش كېرەكلىكىنى، ئۇخلاۋەرسە ئېزىلىۋېرىدىغانلىقىنى چۈشەنگەن، ئىلغارلىق بىلەن قالاڭلىقنىڭ چېگرىسىنى ئايرىغان، يېڭى مائارىپچىلىققا ئەكسىيەتچىلەرنىڭ قارشى تۇرىدىغانلىقى، يېڭىلىقنى تەرەققىي قىلدۇرۇش ئۈچۈن كۈنلىققا قارشى تۇرۇش كېرەكلىكىدەك خۇلاسە كىشىلەرنى تەربىيىلىگەن، شۇنىڭ بىلەن بىرگە «ئەكسىيەتچىلەرنىڭ يۆلەنچۈكى بولغان قولىدا قورالى بار ھۆكۈمرانلارغا قارشى تۇرۇش كېرەك» دېگەن ھەقىقەت خەلقنىڭ

① خېۋەر تۆمۈر: «بالدۇر ئويغانغان ئادەم».

كۆزنى ئاچقان. شۇڭا، كېيىن «مەخسۇدىيە مەكتىپى» نىڭ ئوقۇغۇچىلىرىنىڭ ھەممىسى قولغا قورال ئېلىپ، مەخسۇت مۇھىتى ۋە مەھمۇت مۇھىتىغا ئەگىشىپ، ئىنقىلابقا قاتناشقان. «شىنجاڭدىكى «جەدىتچىلىك» نىڭ مائارىپچىلىقتىن ئىبارەت بولغان بۇ ئەمەلىي ھەرىكىتى چوڭ تارىخىي ئەھمىيەتلىك بىر كۈرەشتىن ئىبارەت بولۇپ، شۇ ۋاقىتتىكى شارائىتتا ئۇ فېئوداللىق قارشى، دىنىي خۇراپاتلىققا قارشى، ئاخىرى بېرىپ مۇستەبىت ھۆكۈمرانلىققا قارشى ئىلغارلىق ئىدى. ئۇ گەرچە بىر ئىنقىلابىي ھەرىكەت بولمىسىمۇ، بۇرژۇئا ئىنقىلابچىلىق ئامىلىغا ئىگە ئىسلاھاتچىلىق (رىفورمىزم) ھەرىكەت بولغان. بۇ ھەرىكەت ئۇيغۇرلارنىڭ (شىنجاڭنىڭ) يېقىنقى زامان تارىخىدا ئالاھىدە ئورۇن تۇتدۇ»^①.

1917 - يىلى ئۆكتەبىر ئىنقىلابى غەلبە قىلغاندىن كېيىن مەخسۇت مۇھىتى تېخىمۇ زور غەيرەتكە كېلىپ، تولۇپ - تاشقان قىزغىنلىق ۋە ئىشەنچ بىلەن يەنە بىر قېتىم موسكۋاغا سەپەر قىلغان. بۇ قېتىم مېڭىشىدا ئۇ تۇرپاندىكى تەسىرى بار يەنە بىر سودىگەر، ۋەتەنپەرۋەر، ئىلغار شائىر ئابدۇخالىق ئۇيغۇرنىڭ چوڭ دادىسى مىجىت ھاجى ۋە ئەمدىلا 15 ياشقا كىرگەن ئابدۇخالىقلار بىلەن بىرگە بارغان. مەخسۇت مۇھىتى ئۇلۇغ، دېموكراتىك شائىر ئابدۇخالىق ئۇيغۇرنىڭمۇ ئۇستازى ۋە يېقىن مەسلەكداشى بولۇپ، بۇ ھەقتە كىتابىمىزنىڭ كېيىنكى قىسىملىرىدا توختىلىمىز. مەخسۇت مۇھىتى رۇسىيىگە كەلگەن بۇ ۋاقىت دەل موسكۋا ئۇنىۋېرسىتېتىدا ئوقۇۋاتقان بىر تۈركۈم قازانلىق ئوقۇغۇچىلار ئوقۇش پۈتتۈرگەن مەزگىل بولۇپ، مەخسۇت مۇھىتى ئۇلارغا شىنجاڭغا بېرىپ ئوقۇتقۇچىلىق قىلىش تەكلىپىنى قويدۇ. ئۇلاردىن مۇھىبۇللا ئەپەندى، ئەلى

① سەيپىدىن ئەزىزى: «ئۆمۈر داستانى»، 2 - قىسىم، 148 - بەت.

ئىبراھىموف، ھېسامىدىن ئەپەندى (خىسام باۋىن)، شاھى شەرەپ، خەسەن فەھىمى ۋە گۈلەندەمدىن ئىبارەت ئالتە زىيالىي ئۆزلىرىنى مەلۇم قىلىپ، مەخسۇت مۇھىتىنىڭ خىراجىتى بىلەن شىنجاڭغا كېلىدۇ. مەخسۇت مۇھىتى ئۇلاردىن مۇھىبۇللا ئەپەندى بىلەن گۈلەندەم ئاۋۇستەينى ئاستانىگە، ئەلى ئىبراھىمنى تۇرپان بازىرىغا، ھېسامىدىن ئەپەندىنى گۇچۇڭغا، قالغان ئىككى ئوقۇتقۇچىدىن بىرىنى ئۈرۈمچى، يەنە بىرىنى چۆچەككە ئەۋەتىپ ئىككىنچى قېتىملىق «مەخسۇدىيە مەكتىپى» نى تەشكىل قىلىدۇ. مەخسۇت مۇھىتى بۇ ئالتە ئوقۇتقۇچىنىڭ بارلىق چىقىملىرىنى ئۆز ئۈستىگە ئېلىشتىن باشقا، شىنجاڭغا كەلگەن كۈندىن باشلاپ مۇقىم مائاش بەلگىلەپ ئايمۇ ئاي تولۇق تەمىنلەپ تۇرغان. مۇھىبۇللا ئەپەندى بىلەن گۈلەندەم ئاۋۇستەي ئەر - ئايالنىڭ تۇرمۇشىغا ئالاھىدە كۆڭۈل بۆلۈپ، ئۇلارغا ئۆز ھويلىسىدىن مەخسۇس ھۇجرا ئۆي جابدۇپ بەرگەن. مۇھىبۇللا ئەپەندى بۇرۇنقى ھەيدەر ئەپەندى سايرانى ئوقۇتقان مەكتەپنى ئۆتكۈزۈۋېلىپ ئوقۇتۇشنى داۋاملاشتۇرغان. مەخسۇت مۇھىتى شۇ قېتىم يەنە ئاستانىدە گۈلەندەم ئاۋۇستەينىڭ باشچىلىقىدا بىر قىزلار سىنىپى تەشكىل قىلغان. گەرچە يەرلىك خەلق قىزلىرىنى مەكتەپكە بېرىشتە پاسسىپلىق قىلغان بولسىمۇ، مەخسۇت مۇھىتىنىڭ قايتا - قايتا چۈشەندۈرۈشى نەتىجىسىدە مۇھىتىلار جەمەتنىڭ قىز - كېلىنلىرىنى ئاساس قىلغان ھالدا بىر تۈركۈم قىزلار ئوقۇش ئۈچۈن يىغىلغان. ئاستانە ئاياللىرىنىڭ قاراڭغۇلۇق، جاھالت، نادانلىق ئىچىدە ياشاۋاتقانلىقىدىن قاتتىق ئېچىنغان گۈلەندەم ئاۋۇستەي بۇ قىزلارنى ئۆز ئائىلىسىدە ئوقۇتۇشقا باشلىغان. مۇھىبۇللا ئەپەندى بىلەن گۈلەندەم ئاۋۇستەيدىن ئىبارەت بۇ بىر جۈپ مەرىپەتپەرۋەر مائارىپچى تۇرپاننىڭ تومۇز ئىسسىق، زىمىستان سوغۇقلىرىغا بەرداشلىق بېرىپ، كېچە - كۈندۈز دېگۈدەك جاپالىق ئىشلەپ، ئاستانە

خەلقنىڭ قەلبىگە يېڭى مائارىپ ئۇرۇقىنى چاچقان. ئۇلارنىڭ ئۈچ يىللىق جاپالىق ئەمگىكىنىڭ نەتىجىسىدە ياشلاردىن 100 دىن ئارتۇق يىگىت، 30 دىن ئارتۇق قىز يېڭى بىلىم ئىگىلىرىدىن بولۇپ قالغان. بولۇپمۇ قىزلار ھۈنەرۋەنچىلىك ۋە مەدەنىي تۇرمۇشنىڭ قائىدە - قانۇنىيەتلىرىنى ياخشى ئۆگىنىپ، تېخنىكا جەھەتتىكى سەۋىيىسىنى ئۈزلۈكسىز يۇقىرى كۆتۈرگەن. گۈلەندەم ئاۋۋۇستەينىڭ قېتىرقىنىپ تەربىيىلىشى ئارقىسىدا بىر مۇنچە قىزلار ئۇنىڭ ئىزىنى بېسىپ، ئوقۇتقۇچىلىق بىلەن شۇغۇللىنىپ، يېڭى مائارىپ تەرەققىياتىنى ئىلگىرى سۈرۈشنىڭ، بولۇپمۇ ئاياللار مائارىپىنى ئىلگىرى سۈرۈشنىڭ باشلامچىلىرىدىن بولۇپ قالغان. گۈلەندەم ئاۋۋۇستەي ئاستانە خەلقىنىڭ قەلبىدىن چوڭقۇر ئورۇن ئالغاچقا، تاتار تىلىنىڭ ئايال ئوقۇتقۇچىلارغا قارىتىپ ئېيتىلىدىغان «ئاۋۋۇستەي» دېگەن نامى گۈلەندەمنىڭ ھۆرمەت نامى بولۇپ قالغان.

بۇ يەردە شۇنى ئەسكەرتىپ ئۆتۈش زۆرۈركى، نەچچە سىنىپلىق مەكتەپ سېلىپ، چەت ئەلدىن تەكلىپ قىلغان ئوقۇتقۇچىلارنىڭ ۋە بارلىق ئوقۇغۇچىلارنىڭ ئوقۇش خىراجىتى، مەكتەپ خىراجىتى، ئوقۇتقۇچىلارنىڭ تەمىنات ۋە كۈندىلىك تۇرمۇشى قاتارلىقلار ئۈچۈن غايەت زور خىراجەت كېتىدۇ. بۇ نۇقتىنى توغرا چۈشەنگەن مەخسۇت مۇھىتى ئۆزىنىڭ پاراسەتلىك، بىلىملىك، رۇس تىلىنى پۇختا بىلىدىغان بولۇشتەك ئالاھىدىلىكلىرىنى جارى قىلدۇرۇپ، تىجارەت دائىرىسىنى ئىزچىل تۈردە كېڭەيتكەن. چۆچەك، گۈچۈك، مورى قاتارلىق جايلاردا كونتېر، دۇكانلارنى، مال ساقلاش ئىسكىلاتلىرىنى قۇرۇش بىلەن بىرگە، رۇسىيەنىڭ شەمەي، قازان شەھەرلىرى بىلەن بولغان سودىسىنى ئىزچىل داۋاملاشتۇرۇپ كەلگەن. مەخسۇت مۇھىتىنىڭ چۆچەكنىكى تەسىرى، تىجارەت دائىرىسى ناھايىتى چوڭ بولۇپ، بۇ يەردە ئىككى مو يەردە بەغى، 40 نەچچە

مېتىر ئۈزۈنلۈقتا 15 ئېغىزلىق ئاستى - ئۈستى تاختايلىق ئۆيى، نەچچە يۈز مېتىرغا سوزۇلغان، ئۈستى قاڭالتىر بىلەن يېپىلغان لاپاس، كونتېرلىرى بولغان. ياز كۈنلىرى مەخسۇت مۇھىتى ئاساسەن چۆچەكتە تۇرۇپ، رۇسىيە بىلەن مال ئالماشتۇرغان. مەخسۇت مۇھىتى بىلەن موسۇلباينىڭ ئىككىسىلا گەۋدىسى ناھايىتى زور، گۈپەي كەلگەن كىشىلەر بولغاچقا، ئۇلار ئات مېنىپ چۆچەك كوچىلىرىدىن ئۆتكەندە بۇ يەردىكى قازاق ئاھالىلىرى ئۇلارغا ھەۋەسلىنىپ: «سارتنىڭ نارلىرىغوي بۇلار!» (ئۇيغۇرنىڭ تۆگىلىرىغۇ بۇلار!) دېيىشىپ كېتىشكەن. مەخسۇت مۇھىتى ئاكىسى بىلەن بىرگە قۇمۇل، پىچان، توقسۇن، گۈچۈڭ، مورى قاتارلىق جايلارنىڭ يۇڭ، تېرىلىرىنى، پاختىسىنى مونوپول قىلىپ، رۇسىيەگە ئوبوروت قىلغان. 1917- يىلى چار رۇسىيە پادىشاھى نىكولاي ئاغدۇرۇلۇپ، سوۋېت كومپارتىيىسى ھاكىمىيەتنى ئىگىلىگەندە ئاكا - ئۇكا مۇھىتىلارنىڭ رۇسىيە چېگرىسى ئىچىدىكى نۇرغۇن مېلى «كۆيۈپ كەتكەن» (مۇسادىرە قىلىنغان). مۇشۇنداق ئەھۋالدا ئۇلار قۇمۇل ۋاڭىنىڭ ئون يىللىق يۇڭ، پاختىسىنى نەق پۇل ۋە پىچان سۈبىشىدىكى چوڭ كارىزنى بېرىش (سۇ بېشىدىكى بۇ كارىز شۇنىڭدىن بۇيان كارىزنى سېتىۋالغان قۇمۇل ۋاڭى بېشىرنىڭ نامى بىلەن «بېشىرنىڭ كارىزى» دەپ ئاتىلىپ كەلمەكتە) بەدىلىگە سېتىۋېلىپ، چۆچەككە يۆتكەپ زىياننى تولدۇرغان. شۇ مەزگىللەردە چۆچەكتىكى بارلىق بايلارنىڭ قورۇلىرى مۇھىتىلارنىڭ يۇڭ، تېرىلىرى بىلەن تولۇپ كەتكەن. ئۇلارنىڭ ئۈرۈمچىدىمۇ ئىش بېجىرىش ئورۇنلىرى، دۇكانلىرى بار بولغاچقا، بۇ يەردىن قورۇ - جاي ئالمىغان. يەنە بىر تەرەپتىن مەخسۇت مۇھىتى ئۆزلىرىگە تەۋە بولغان مەڭگۈ بۇلاق (ئاستانە يېزىسىنىڭ بىر كەنتى، يېزا مەركىزىنىڭ 5.4 كىلومېتىر غەربىي جەنۇبىغا جايلاشقان بولۇپ، چاتقال يېزىسىغا يېقىن)،

چىگىبۇلاق (چاتقال يېزىسىنىڭ ئەڭ چەت كەنتى)، خېنىمكارىز (ئاستانە يېزىسى مەڭگۈ بۇلاق كەنتىنىڭ بىر مەھەللىسى)، قاراغوجا كارىز (چاتقال يېزىسىنىڭ ئاستانە چېگرىسىدىكى كەنتى)، ھاجى كارىز (چاتقال يېزىسىنىڭ ئاستانە چېگرىسىدىكى كەنتى)، تۆت سوقما (چاتقال يېزىسى قاراغوجا كارىز كەنتىگە جايلاشقان بىر مەھەللە)، مۇجاڭ كارىز (ھازىرقى تۇرپان شەھىرىنىڭ چاتقال يېزا قاراغوجا كارىز كەنتى تەۋەسىدە)، ياڭخى (پىچان ناھىيە تۇيۇق يېزىسىغا قاراشلىق تۆت كەنتنىڭ ئومۇمىي ئاتىلىشى) قاتارلىق جايلاردىكى كارىزلىرىنى ياخشى باشقۇرغان. بۇ كارىزلارنىڭ ئاستانە، قاراغوجا تەۋەسىدە بولماي، بۇ ئىككى يۇرتنىڭ چېگرىسىدا ياكى باشقا قوشنا يۇرتلاردا بولۇشى، تۇرپاننىڭ ھەممە يېزا، بازارلىرىدا دېگۈدەك ئومۇملاشقان كارىزنىڭ قاراغوجا، ئاستانىلەردە يوق بولۇشىنىڭ سەۋەبى شۇكى، بۇ ئىككى يېزىنىڭ سۇ مەنبەسى تارىختىن بۇيان مۇرتۇق جىراللىرىدىن ئېقىپ كېلىدىغان ئەلۋەك سۇ بىلەن كاپالەتكە ئىگە بولۇپ تۇرغاچقا، بۇ ئىككى يۇرتتا كارىز ئاساسەن چېپىلمىغان، شۇڭا مۇھىتىلار قوشنا جايلاردىكى كارىزلارنى ئىگىلىك تىكلەشنىڭ مەنبەسى قىلغان. مۇھىتىلارنىڭ بۇ كارىزلارنى ئاساس قىلغان ھالدا 40 مىڭ موغا يېقىن يېرى بار بولۇپ، 1925 - يىللىرى بۇ يەرلەر ۋە مىراسلار مۇھىتىلار جەمەتىدىكى پەرزەنتلەرگە بۆلۈپ بېرىلگەن. دېمەك، يۇقىرىقىلاردىن مۇھىتىلار جەمەتىنىڭ ئىگىلىگىنىڭ نەقەدەر زور ئىكەنلىكىنى كۆرۈۋالغىلى بولىدۇ. شۇڭا، مەخسۇت مۇھىتى كېيىنكى ۋاقىتلاردا «مەخسۇت باي» دەپ ئاتالغان ۋە مۇشۇ بايلىقى بىلەن غايەت زور مەبلەغ كېتىدىغان مەرىپەتچىلىك ھەرىكىتىنى ۋە دېھقانلار قوزغىلىڭىنىڭ بىر قىسىم چىقىمىنى ئىقتىسادىي كاپالەتكە ئىگە قىلغان.

ئىككىنچى قېتىملىق «مەخسۇدىيە مەكتىپى» نىڭ

ئوقۇغۇچىلىرى ئوقۇتقۇچىغا ھەر ئايدا بىر سەردىن كۈمۈش تەڭگە پۇل تۆلەپ تۇرغان، مەكتەپكە كېرەكلىك باشقا خىراجەتلەرنى مەخسۇت مۇھىتى ئۆز يېنىدىن چىقىم قىلغان. شۇ ۋاقىتلاردا سوۋېتتىن كەلگەن شاھى شەرەپ دېگەن ئوقۇتقۇچى تاھىرىبەگ ئەپەندىنىڭ تەكلىپى بىلەن لۈكچۈنگە بېرىپ، تاھىرىبەگ ئەپەندى ئاچقان «تاھىرىيە مەكتىپى» دە ئوقۇتقۇچىلىق قىلغان. بىر مەزگىلدىن كېيىن لۈكچۈندىكى ۋاڭلارنىڭ «جەدىت» دەپ ھاقارەتلىشىگە ئۇچراپ، شۇ ۋاقىتتىكى ياك زېڭشىن ھۆكۈمىتى تەرىپىدىن، بويىغا زەنجىر تاقاق سېلىنىپ، ئۈرۈمچىگە ئېلىپ كېتىلىپ، ئۆلۈمگە ھۆكۈم قىلىنغان. مۇھىبۇللا ئەپەندى 1921- يىلى كېسەل سەۋەبى بىلەن ئاستانىدە ۋاپات بولغان (ئۇنىڭ قەبرىسى ھازىرمۇ ئاستانىدىكى ئەلپەتتاھ غوجام مازىرىنىڭ مۇھىتىلار جەمەتى قەبرىستانلىقىدا بولۇپ، مەخسۇت مۇھىتىنىڭ قەبرىسى بىلەن بىللە). گۈلەندەم ئاۋۇستەي ئوغلى پانتخ بىلەن تۇل قالغاندىن كېيىن يەنە بىر مەزگىل ئىشلىگەن. 1922 - يىلى ئۇ ئۈرۈمچى ئارقىلىق چۆچەككە بېرىپ، ئىككى مەكتەپ تەسىس قىلغان. ئۇنىڭ بىرىگە كىشىلەر مۇشۇ ئوقۇتقۇچىنىڭ شەرىپى ئۈچۈن «مەكتىپى گۈلەندەمىيە» دەپ نام بەرگەن، ئىككىنچىسى مەخسۇت مۇھىتىنىڭ نامى بىلەن «مەكتىپى مەخسۇدىيە» دەپ ئاتالغان. «ئۇيغۇر ۋە باشقا ئاز سانلىق مىللەتلەر يېڭى مائارىپىنىڭ ئايال مەنىۋى ئىنژېنېرى» دەپ نام ئالغان گۈلەندەم ئاۋۇستەي ئىسمى - جىسمىغا لايىق ھەقىقىي مەرىپەت باغۋىنى ئىدى. گۈلەندەم ئاۋۇستەي تاتار مىللىتىدىن بولۇپ، 1889 - يىلى 18 - ئاۋغۇستتا رۇسىيەنىڭ قازان شەھىرىدە دۇنياغا كەلگەن، چۆچەك شەھىرىدە ئۆسۈپ چوڭ بولغان. كىچىكىدىن باشلاپ دىنىي مەكتەپتە ۋە ئائىلىسىدە ئاتىسىنىڭ قولىدا ئوقۇپ، ساۋاتلىق بولغان ۋە ئۆزلۈكىدىن ئۆگىنىپ، كىتاب، گېزىت - ژۇرناللارنى كۆپ كۆرۈش

ئارقىلىق بىلىمنى ئۈزلۈكسىز كۆپەيتكەن. 1910 - يىلى چۆچەك شەھىرىنىڭ ئەڭ ئىلغار مۇئەللىملىرىدىن ھېسابلانغان مۇھىبۇللا ئابدۇللىن ئىسىملىك تەرەققىيپەرۋەر، يېڭىلىقنى سۆيگۈچى مۇئەللىمگە تۇرمۇشلۇق بولغان، بۇ تۇرمۇش گۈلەندەم ئانىنىڭ مەرىپەتلىك ئادەم بولۇپ چىقىشىغا بىۋاسىتە تەسىر كۆرسەتكەن. 1911 - يىلى 20 - سېنتەبىردە ئىلغار پىكىرلىك يولدىشى مۇھىبۇللا ئەپەندىنىڭ قىزىغىن قوللىشى ۋە ئۆزىنىڭ ئاياللار مائارىپىنى يولغا قويۇش قىزغىنلىقىغا ئاساسەن ئۆز ئۆيىدە تارباغاتاي تارىخىدىكى تۇنجى قىزلار مەكتىپىنى ئاچقان. گۈلەندەم شۇنىڭدىن باشلاپ بارلىق ئۆمىدىنى ئوقۇتقۇچىلىققا بېغىشلاپ، يېڭىچە مائارىپ يولىغا قەدەم تاشلىغان. ئەينى ۋاقىتتىكى كۈنچە مائارىپ ئۇسۇلىنى ئىسلاھ قىلىپ، يېڭىچە ئوقۇتۇش شەكلىنى يولغا قويغان. قىزلار مەكتىپىدىكى ئوقۇغۇچىلارنى بىرىنچى سىنىپتىن ئۈچىنچى سىنىپقىچە ئۈچ سىنىپقا ئايرىپ بىلىم سەۋىيىسىگە ئاساسەن ھېساب، ئانا تىل، جۇغراپىيە قاتارلىق ئاساسىي پەنلەردىن دەرس ئۆتكەندىن باشقا، ھەپتىسىگە ئىككى قېتىم دىن دەرسى ئۆتۈشنى ئورۇنلاشتۇرغان. بۇ خىل ئۇسۇل مۇتەئەسسىپ كۈچلەرنىڭ قارشىلىقىنى پەسەيتىشتە مۇھىم رول ئويناپ، خەلقنىڭ قىزىغىن قوللىشىغا ئېرىشكەن، مەكتەپتىكى ئوقۇغۇچىلارنىڭ سانىمۇ يىلدىن - يىلغا كۆپەيگەن. ئۇنىڭدىن باشقا گۈلەندەم ئاۋۋىستەي يەنە ئۆز مەكتىپىدىكى قىزلارغا ياش قۇرامى ۋە قىزغىنلىقىغا قاراپ تىكىمچىلىك ۋە كەشتىچىلىك ھۈنەر - سەنئەتلىرىنى ئۆگەتكەن. ھەر خىل كۈچلەرنىڭ مائارىپ ئىشلىرىغا كۆڭۈل بۆلۈشنى قولغا كەلتۈرۈش مەقسىتىدە، ئوقۇغۇچىلاردىن ئېلىنىدىغان يىللىق ئىمتىھانغا يۇرت مۆتىۋەرلىرىنى، ئوقۇغۇچىلارنىڭ ئاتا - ئانىلىرىنى تەكلىپ قىلىپ قاتناشتۇرغان، شۇنداقلا ئوقۇغۇچىلارنىڭ ئىمتىھان نەتىجىلىرىنى بىر يىللىق ئەخلاق ۋە

ئىنتىزام جەھەتتىكى باھالىنىش ئەھۋاللىرىنى يىغىن قاتناشقۇچىلىرىغا نەق مەيداندا ئېلان قىلىش بىلەن بىرگە، ئوقۇغۇچىلارنىڭ ئىشلىگەن ھەر خىل رەشىلىيە، كانىۋاي، ھۈنەر- سەنئەت بۇيۇملىرىنى ئامما ئالدىدا كۆرگەزمە قىلغان. شۇنىڭ بىلەن بىرگە، نەتىجىسى ياخشى بولغان ئوقۇغۇچىلارنى تەقدىرلەشنى ئېلىپ بارغان. بۇ خىل ئۇسۇل - چارىلىرى ئارقىلىق گۈلەندەم ئاۋۇستەي كەڭ ئاممىنىڭ قىزغىن قوللىشىغا ۋە ماختىشىغا سازاۋەر بولغان. دەل مۇشۇ ۋاقىتلاردا مەخسۇت مۇھىتى غەيرەتكە كېلىپ ئىككىنچى قېتىم رۇسىيەگە بېرىپ زىيالىيلار بىلەن قايتا ئۇچراشقان. ھېسامىدىن ئەپەندى (خىسام باۋىن)، شاھى شەرەپ ۋە خەسەن فەھمى قاتارلىق ئوقۇتقۇچىلارنى شىنجاڭغا ئېلىپ كېتىش تەكلىپىنى بەرگەن. مەخسۇت مۇھىتنىڭ تەكلىپىگە ئۇلار ئاخىرى قوشۇلغان. چۆچەككە كەلگەندە مۇھىبۇللا ئەپەندى بىلەن گۈلەندەم ئاۋۇستەينى تۇرپانغا بېرىشقا تەكلىپ قىلغان. مۇھىبۇللا ئەپەندى بىلەن گۈلەندەم ئاۋۇستەي چۆچەك خەلقىدىن، شۇنداقلا ئون يىلدىن بۇيان تەربىيەلەپ كېلىۋاتقان شاگىرتلاردىن ئايرىلغۇسى كەلمىگەن. بولۇپمۇ گۈلەندەم ئاۋۇستەيگە ئۆزى تەربىيەلەپ كېلىۋاتقان قىز ئوقۇغۇچىلاردىن ئايرىلىش ئىنتايىن ئېغىر تۇيۇلغان، شۇنداقتىمۇ ئۆز ھاياتىنى خەلقنىڭ مائارىپ ئىشلىرىغا، ئاياللارنىڭ ئازادلىق يولىغا بېغىشلىغان مۇھىبۇللا ئەپەندى ۋە گۈلەندەم ئاۋۇستەيلەر قەتئىي نىيەتكە كېلىپ، مەخسۇت مۇھىتنىڭ تەكلىپى بويىچە 1919 - يىلى 9 - ئايدا تۇرپان ئاستانىگە كېلىپ، ھەيدەر ئەپەندى ئاچقان مەكتەپنى ئۆتكۈزۈپ ئېلىپ، ئوقۇتقۇچىلىقنى داۋاملاشتۇرغان.

1922 - يىلى 3 - ئايدا مۇھىبۇللا ئەپەندى بەختكە قارشى كېسەل سەۋەبى بىلەن ئاستانىدە ئالەمدىن ئۆتكەن. بۇ تاسادىپىي ئايرىلىش گۈلەندەم ئاۋۇستەي ئۈچۈنلا ئەمەس، پۈتۈن ئاستانە

خەلقى ئۈچۈن چوڭ بىر يوقىتىش بولغان. يولدىشىدىن ئايرىلىپ بىر بالىسى بىلەن قالغان گۈلەندەم ئاۋۇستەينىڭ تۇرمۇشى قىيىنچىلىقتا قالغان. بۇ چاغدا مەخسۇت مۇھىتىنىڭ ماددىي ياردىمى بىلەن چۆچەككە كۆچۈپ كەتكەن.

خەلقنىڭ ھۆرمىتىگە سازاۋەر بولۇپ كېلىۋاتقان گۈلەندەم ئاۋۇستەينىڭ قايتىپ كېلىشىنى چۆچەك خەلقى قىزغىنلىق بىلەن قارشى ئېلىپ، ئۇنىڭ يەنىلا مائارىپ خىزمىتىنى داۋاملاشتۇرۇشىنى تەلەپ قىلغان. خەلق تىلىكىنى ئورۇنداشنى مۇقەددەس بۇرچۇم، دەپ بىلگەن گۈلەندەم ئاۋۇستەي ئۆز ئۆيىدە قىزلار مەكتىپىنى ئاچقان. ئوقۇغۇچىلار سانى كۈندىن - كۈنگە كۆپەيگەن. لېكىن، ئوقۇتۇش شارائىتىنىڭ ناچارلىقى ئۇنى قىيىنچىلىقتا قالدۇرغان. نەتىجىدە يەر ئېلىپ مەكتەپ سېلىش قارارىغا كەلگەن. ئەينى ۋاقىتتا يولدىشى مۇھىبۇللا ئەپەندىدىن قالغان 1000 سەر پۇلغا ئۆزى ئىقتىساد قىلىپ توپلىغان 2000 سەر پۇلنى قوشۇپ، 1928 - يىلى چۆچەك شەھىرىدىكى كۆك كۆۋرۈكنىڭ غەربىي جەنۇبىدىكى ئۆستەڭ بويىدىن بىر بۆلۈك يەر سېتىپ ئالغان. بۇنىڭدىن تەسىرلەنگەن مۇھىبۇللا ئەپەندىنىڭ شاگىرتلىرى 1000 سەر پۇل ئىئانە توپلاپ، ياردەم قىلغان. نەتىجىدە، بۇ مەكتەپنى 1928 - يىلى 9 - ئايدا پۈتتۈرۈپ ئوقۇش باشلىغان. چۆچەك خەلقى بۇ مەكتەپنى گۈلەندەم ئاۋۇستەينىڭ نامىدا «گۈلەندەمىيە» مەكتىپى دەپ ئاتىغان. لېكىن، گۈلەندەم ئاۋۇستەي ئۆزى بولسا باشقىلارنىڭ ئۆيىنى ئىجارىگە ئېلىپ ئولتۇرغان.

1934 - يىلى «گۈلەندەمىيە مەكتىپى» نى ئۆلكىلىك ھۆكۈمەت دۆلەت ئىلكىگە ئۆتكۈزۈپ ئېلىپ، مەكتەپ نامىنى «چۆچەك 1 - قىزلار مەكتىپى» دەپ ئۆزگەرتكەن. ئەمما، چۆچەك خەلقى بۇ مەكتەپنى يەنىلا «گۈلەندەمىيە مەكتىپى» دەپ ئاتايدىغان كەلگەن.

1937 - يىلى تۇرپان ئاستانىدىكى مەخسۇت مۇھىتىنىڭ پەرزەنتلىرى سوۋېت ئىتتىپاقىدىن ئوقۇش پۈتتۈرۈپ قايتىشىدا چۆچەككە كېلىپ گۈلەندەم ئاۋۋىستەي بىلەن كۆرۈشكەن. ئۇلار گۈلەندەم ئاۋۋىستەي ئاچقان مەكتەپ ئورنىنىڭ تارچىلىقىنى ۋە ئوقۇغۇچىلارنىڭ بۆلۈنۈپ بىر قانچە ئورۇندا ئوقۇۋاتقانلىقىنى كۆرۈپ، ئەينى يىللاردا دادىلىرى چۆچەكتە قۇرغان «ئۇيغۇرىستان كاتتوراسى» (شىركىتى) نىڭ قورۇسىنى پايدىلىنىپ تۇرۇش ئۈچۈن «گۈلەندەمىيە مەكتىپى» گە تەقدىم قىلغان. شۇنىڭ بىلەن «گۈلەندەمىيە مەكتىپى» ۋە ئۇنىڭ شۆبە مەكتەپلىرىنىڭ ھەممىسى «ئۇيغۇرىستان كاتتوراسى» نىڭ قورۇسىغا كۆچۈپ بارغان. گۈلەندەم ئاۋۋىستەينىڭ توققۇز يىل مەكتەپ ئورنىدا ئىشلىتىلگەن ئۆيى مانا شۇندىن ئېتىبارەن ئۆزىگە تەئەللۇق بولغان، كېيىن بۇ مەكتەپ يەنە مەخسۇت مۇھىتىنىڭ نامى بىلەن «مەخسۇدىيە مەكتىپى» دەپمۇ ئاتالغان.

مەكتەپكە ئۆزگەرگەندىن كېيىن سەككىز سىنىپقا بۆلۈنگەن 255 نەپەر ئوقۇغۇچى ۋە 14 نەپەر ئوقۇتقۇچىنى چوڭقۇر شادلىققا چۆمدۈرگەن. ئۇلار مەخسۇت مۇھىتى ۋە ئۇنىڭ پەرزەنتلىرىگە چوڭقۇر تەشەككۈر بىلدۈرگەن. ئومۇمەن گۈلەندەم ئاۋۋىستەي شىنجاڭ ئاياللار مائارىپىنى بارلىققا كەلتۈرۈش ۋە تەرەققىي قىلدۇرۇش يولىدا 44 يىل كۈرەش قىلىپ، 1955 - يىلى چۆچەك شەھىرىدە دەم ئېلىشقا چىققان. 1973 - يىلى 84 يېشىدا سوۋېت ئىتتىپاقىدا ۋاپات بولغان.

گۈلەندەم ئاۋۋىستەي ئۇزاق مۇساپىلەرنى، چۆل - جەزىرىلەرنى كېزىپ، ئۇيغۇرلار يۇرتىغا كېلىش بىلەن تۇرپاننىڭ پىزغىرىم ئىسسىقلىرىدا، چۆچەك ۋە ئىلىنىڭ قەھرىتان سوغۇقلىرىدا چىدام بىلەن ئىشلەپ، ئۇيغۇر مائارىپى ئۈچۈن پۈتۈن ھاياتىنى بېغىشلىغان. ئۇنى ئۇيغۇر يېڭى مائارىپىنىڭ «سۆيۈملۈك ئانىسى» دەپ تىلغا ئېلىشقا ئەرزىيدۇ.

ئىككىنچى قېتىملىق «مەخسۇدىيە مەكتىپى» نىڭ ئوقۇتۇش سۈپىتى خېلى يۇقىرى بولۇپ، بۇ مەكتەپتە ئوقۇپ چىققان كۆپلىگەن ئوقۇغۇچىلار كېيىنكى چاغلاردا باشقا جايلارغا بېرىپ، مەكتەپ ئاچقان ياكى تايانچ ئوقۇتقۇچىلاردىن بولۇپ قالغان. مۇھىبۇللا ئەپەندىنىڭ ۋاپاتىدىن كېيىن مەخسۇت مۇھىتىنى ئىزچىل قوللاپ كېلىۋاتقان ئاكىسى موسۇل مۇھىتى ئۈرۈمچىدە تۇرۇۋاتقان «مەخسۇدىيە مەكتىپى» نىڭ تۇنجى قارار ئوقۇغۇچىسى ئاستانىلىك ئابباس نەجىبىنى تەكلىپ قىلىپ، ئاستانىدە بىر سىنىپلىق مەكتەپ ئاچقان. سوۋېتتىن كەلگەن ئوقۇتقۇچىلاردىن ھېسامىدىن ئەپەندى ئايرىپل ئۆزگىرىشىدىن كېيىن چۆچەككە بېرىپ، شۇ جايدىكى «بىزنىڭ تاۋۇش» گېزىتىدە تەھرىر بولۇپ ئىشلەپ، 1955 - يىلى سوۋېتكە قايتىپ كەتكەن. ئەلى ئىبراھىموف تاكى 1975 - يىلىغىچە شىنجاڭدا ئوقۇتقۇچى بولۇپ ئىشلەپ ۋە مائارىپ خىزمىتى بىلەن شۇغۇللىنىپ ئالەمدىن ئۆتكەن.

1927 - يىلى مەخسۇت مۇھىتى تۇرپان يېڭىشەھەردە پىچانلىق ئىسكەندەر خوجا قاتارلىقلار بىلەن بىرگە «ئاقارتىش بىرلەشمىسى» نامىدا بىر مەرىپەت جەمئىيىتى ئۇيۇشتۇرۇپ، 3000 سەر كۈمۈش ئىئانە توپلىغان. بۇ پۇل بىلەن يېڭىشەھەردىكى نىياز سەيپۇڭ دېگەن كىشىنىڭ قورۇسىدا بىر يېڭى مەكتەپ، كېيىنكى يىلى يەنە يېڭىشەھەر ئاق سارايدا «ھۆرىيەت مەكتىپى»، كونا شەھەر غەربىي قوۋۇقتا بىر مەكتەپ ئاچقان. بۇ مەكتەپلەردە ئوقۇغان ئوقۇغۇچىلارنىڭ بىر قىسمى كېيىن سوۋېت ئىتتىپاقىغا ئوقۇشقا چىقىپ، قايتىپ كەلگەندىن كېيىن مەرىپەتچىلىك ھەرىكىتىنىڭ سەركەردىلىرىگە ئايلانغان. مەخسۇت مۇھىتى يەنە رۇسىيىنىڭ قازان شەھىرىدىن دىنىي ۋە پەننىي بىلىمدە توشقان زىيالىي مۇرات ئەپەندىنى شىنجاڭغا ئېلىپ كېلىپ، ئوقۇتقۇچىلىق خىزمىتىگە ئورۇنلاشتۇرغان. مۇرات

ئەپەندى 1930 - يىللارغىچە مەخسۇت مۇھىتى تۇرپان ئاستانە ۋە چۆچەكلەردە ئاچقان مەكتەپلەردە ئوقۇتقۇچىلىق قىلغان .

1931 - يىلى مەخسۇت مۇھىتىنىڭ تەشەببۇسى بىلەن تۇنجى قارار «مەخسۇدىيە مەكتىپى» نىڭ ئوقۇغۇچىلىرىدىن بولغان يەرلىك كىشىلەردىن ئابدۇروسۇل قەييۇمى، دۇگامەت خۇدىيارلارنىڭ ئوقۇتقۇچىلىقىدا ئاستانىدە بىر سىنىپلىق مەكتەپ ئېچىلغان . بۇ مەكتەپنىڭ تەمىناتى، ئوقۇتقۇچىلارنىڭ مائاشى، ئوقۇغۇچىلارنىڭ قەلەم، دەپتەرلىرى قاتارلىقلارنىڭ ھەممىسىنى مەخسۇت مۇھىتى تەمىنلىگەن . شۇنىڭ بىلەن ئاستانىدە سىرتتىن ئوقۇتقۇچى تەكلىپ قىلىش تارىخىغا خاتىمە بېرىلگەن . بۇ مەكتەپتە ھەمدۇللا نىياز، ئابدۇل روزى، ئابدۇۋاھىت توختىماھجى، ئابلىز شېرىپى، ئىسمايىل مۇزۇل، ئەيسا نىياز، ئابلىمىت مۇھىتى، ئابدۇراخمان مۇھىتى، قادىر ھەسەن، ئەيسا مەنشا، ئابدۇللا ئوشۇروف، ئابدۇرېشىت مۇھىتى، ئەنۋەر مۇھىتى، ئابلىتتىپ باقى قاتارلىقلار ئوقۇغان . بۇ مەزگىلدە ئوقۇتۇش ئىشلىرى تەرەققىي قىلىپ، يېڭىچە مەكتەپتە ئوقۇيدىغان ياشلارمۇ كۆپەيگەن . ئوخشاش كىيىم كىيىپ، رەتلىك تىزىلىپ، مەكتەپ ھويلىسىدا كۆرەك ئۆتكۈزۈۋاتقان ئوقۇغۇچىلار، جاراڭلىق ئاۋازى بىلەن :

جامىڭ ئاتالڭ چىڭگىزخانى،

نامىڭ ئۇيغۇر تۈرك خانى .

سەندە ئوتقۇل يۈرەك،

دۈشمىنىڭ كىم ھەمرانى .

ئوقۇت مېنى ئەزىز ئاتام،

ئوقۇتمىساڭ تاشتەك قاتالڭ .

ھېچنېمە كۆرمەي، ھېچنېمە بىلمەي،

ئىختىيارسىز بىكار ياتالڭ .

بىرلەشكە مەكتەپ ئاچىڭ،
نادانلىقنى ئاستىق باسىڭ.
شۇنداق قىلىپ بىز ياشلارنىڭ،
ئىلىم بىلەن كۆزىن ئاچىڭ.

يىغلاتماڭىز بىز ياشلارنى،
تۆكتەرمەڭىز كۆز ياشلارنى.
زىنھار ئانام، ئاتام زىنھار،
ئوقۇتتىڭىز بىز ياشلارنى.

زامان ھازىر شۇنداق زامان،
ئوقۇمىغان ئىتتىن يامان.
ئوقۇغانلار بولۇر ئامان،
ئوقۇتتىڭىز بىز ياشلارنى.

قوپ ئى ئاداش بىر ئەتراپقا باق،
باق نە كۆرەرسەن ئويلاغىل ئۇزاق.
دەرسۇ ئېرەكلەر بېرىر بۇ، جاھاندا،
ياۋروپالاردىن ئال ئەمدى ساۋاق.

دېگەندەك شېئىر - ناخشىلارنى ئوقۇغىنىدا ئەتراپتا ھەيرانلىق بىلەن قاراپ تۇرغان خەلقلەر ئىختىيارسىز ئۆز پەرزەنتلىرىگە ماز^① بولۇشۇپ، ئۇلارغا ئايرىن ئېيتىشقان.

1931 - يىلى مەخسۇت مۇھىتى ئوغۇللىرى ئەنۋەر، ئابدۇرېشىت ۋە قېيىننىسى قاسىم پەرسانى تۆگە كارۋىنىغا قوشۇپ، نۇرغۇن چوكا ئالتۇنلار بىلەن تىەنجىنگە ئوقۇشقا ماڭغۇزغان. بۇ ئىككىلەننى بىلىم ئېلىش ئۈچۈن ئاستانە

① تۇرپان شېۋىسى - ھېرىس بولماق.

يېزىسىدىن تۇنجى بولۇپ چوڭ شەھەرلەرگە ماڭغان كىشىلەر دەپ ھېسابلاشقا بولىدۇ. بەختكە قارشى ئۇلار لەنجۇغا يېتىپ كەلگەندە ما جۇڭيىڭ ئۇلارنى تۇتۇۋېلىپ، مال - دۇنياسىنى ئېلىۋالغاندىن كېيىن ئۆزى بىلەن بىللە قۇمۇلغا ئېلىپ كېلىپ، خوجىنىياز ھاجىغا تاپشۇرۇپ بەرگەن.

شۇنىڭدىن كېيىن مەخسۇت مۇھىتىنىڭ تەسىرى، «مەخسۇدىيە مەكتىپى» ئوقۇغۇچىلىرىنىڭ تەشكىللىشى بىلەن ئىدىقۇت زېمىنىنىڭ ھەممىلا جايىدا يېڭىچە مەكتەپلەر كەينى - كەينىدىن ئېچىلىشقا باشلىغان. 1930 - يىلى تۇرپان كۈنئەھەر جەنۇبىي قوۋۇقتىكى قارىي ھاجىمنىڭ مەسچىتى يېنىدا، لېتىپ ئەپەندى بىر سىنىپلىق مەكتەپ ئېچىپ، سەييۇللايوف، سەدۇللا نەجىبى، زەينۇللا ئەسلا، لېتىپ ھامىل، ئابدۇرېھىم ئەمتاجى، ھېمىت خالىق، خوجابدۇللا ئايۇپ، ئىسمائىل ئىسلام قاتارلىق 30 بالىنى ئوقۇتقان. نى شەنجاڭ (نىياز ھاجى) نىڭ ئوغلى ئابدۇرازاق يېڭى شەھەردىكى قورۇسدا بىر سىنىپلىق مەكتەپ ئاچقان. ئوقۇغۇچىلار ئوقۇتقۇچىغا ھەر ئايدا بىر سەردىن پۇل تۆلەپ ئوقۇغان.

1932 - يىلى تۇرپاننىڭ غەربىي شىمالىدىكى بەگلەر مەھەللىسىدە «يار داۋىيە مەكتىپى» قۇرۇلۇپ، مۇھەممەت زەئىدى 40 بالىنى ئوقۇتقان. 1933 - يىلى يار مەكتەپ قۇرۇلۇپ ئۈچ سىنىپتا 105 نەپەر ئوقۇغۇچى ئوقۇغان. ئوقۇتقۇچىلىرى ئابدۇرېھىم ھوشۇر، ئابلا خانلار بولغان. شۇ يىللاردا يېڭىشەھەردە ئاغا - ئىنى پى لاۋسى، كى لاۋسى ئىككى كىشى تۆت سىنىپلىق بىر مەكتەپ ئاچقان. 1935 - يىلى ئاستانىدە بىر سىنىپ قىزلار سىنىپى تەشكىل قىلىنغان، ئوقۇتقۇچىلىقنى ئابدۇرۇسۇل قەييۇمنىڭ ئايالى ئايشەمخان بىلەن مەخسۇت مۇھىتىنىڭ قىزى پاتەمخان ئۈستىگە ئالغان. بۇ سىنىپتا مەريەم سەلىمى، ئامىنە خالىدى، ساكادەت ئىبراھىم، ساكادەت مۇھىتى

قاتارلىق ئوقۇغۇچىلار ئوقۇغان، ئۇلار مەكتەپ پۈتتۈرگەندىن كېيىن تايانچ ئايال ئوقۇتقۇچىلاردىن بولۇپ قالغان. 1934 - يىلى ئاپرېل ئۆزگىرىشىنىڭ تەسىرى ۋە مەھمۇت مۇھىتىنىڭ تەشەببۇسى بىلەن ئاستاندا بىر سىنىپلىق مەكتەپ تەشكىل قىلىنغان. ئوقۇتقۇچىلىقنى دۇگامەت خۇدىيارى ئۈستىگە ئالغان، مەكتەپنىڭ خىراجىتىنى مەخسۇت مۇھىتىنىڭ بالىلىرىغا ۋاكالەتەن ئابدۇللا پەرسا تەمىنلەپ تۇرغان. 1935 - يىلى بۇ مەكتەپ ھۆكۈمەت تەمىناتىغا ئۆتكەن. شۇ يىلى ئاستانە ئۇيغۇر ئۇيۇشمىسى تەرىپىدىن ئالتە يىللىق سىستېمىدىكى بىر سىنىپلىق مەكتەپ تەشكىل قىلىنغان، ئوقۇتقۇچىسى ئىمىر خوجا بولغان. 1935 - يىلى شىنجاڭ ئۆلكىسىگە مۇئاۋىن رەئىس بولغان خوجىنىياز ھاجىنىڭ تەشەببۇسى بىلەن بىر خەنزۇچە ئوقۇتۇش سىنىپى تەشكىل قىلىنغان، ئوقۇتقۇچىلىقنى پىچان تۇيۇقلۇق ساۋۇت ئۈستىگە ئالغان. مەكتەپ تەمىناتىنى بىر يىل خوجىنىياز ھاجى تەمىنلىگەن، كېيىن بۇ مەكتەپ ھۆكۈمەت تەمىناتىغا ئۆتكەن. 1939 - يىلى بۇ سىنىپتا خەنزۇچە ئوقۇتۇش توختىتىلىپ، ئۇيغۇر سىنىپلىرىغا قوشۇۋېتىلگەن، بۇ مەكتەپنىڭ ئوقۇغۇچىلىرى 1939 - يىلى 6 - ئايدا ئوقۇش پۈتتۈرگەن. بۇ يىللاردا ئوقۇغۇچىلاردىن ئىمتىھان ئېلىشتا ئاتلەنلارنى قاتناشتۇرۇپ، ئېغىزچە ئىمتىھان ئېلىنغان بولۇپ، ئاتلەنلار بالىلىرىنىڭ ئوقۇشىدىن رازى بولۇپ، ئوقۇتقۇچىلارغا بىر كىيىملىكتىن رەخت سوۋغا قىلغان. 1934 - يىلى سوۋېت ئىتتىپاقى مائارىپىنىڭ تەسىرى بىلەن ئاستانە بەش قىشلاق بىۋاسىتە قاراشلىق تارماق ئۇيغۇر ئۇيۇشمىسى قۇرۇلۇپ، مەدەنىي مائارىپنى تەرەققىي قىلدۇرۇش ئورگىنى تەسىس قىلىنغان. شۇنىڭ بىلەن بەش قىشلاقتىكى 32 سىنىپ تارقاق ھالدا تەشكىللەنگەن، مەكتەپ ئورۇنلىرى شەخسلەرنىڭ قورۇلىرىدا بولغان. مائارىپ خىراجىتىنى ئۇيغۇر ئۇيۇشمىسى

خەلق تىن ئۆشەرە - زاكات، قۇربانلىق ئۆچەي - تېرىلەرنى يىغىش، ئىئانە توپلاش ئارقىلىق ھەل قىلغان. 1937 - يىلى ئاستانە ساقچىخاننىڭ باشلىقى، قوشۇمچە ئۇيغۇر ئۇيۇشمىسىنىڭ رەئىسى ھەسەن ئەلىيوفنىڭ تەشەببۇسى، ئاستاندىكى ھاللىق سەككىز ئائىلىنىڭ ھەر بىرى بىردىن سىنىپ سېلىپ بېرىشى نەتىجىسىدە سەككىز سىنىپلىق مۇنتىزىم بىر مەكتەپ مەيدانغا كەلگەن.

1934 - يىلى تۇرپان ناھىيىلىك ئۇيغۇر مەدەنىي ئاقارتىش ئۇيۇشمىسىنىڭ يېتەكچىلىكىدە ئاستانە بىۋاسىتە تارماق ئۇيغۇر ئۇيۇشمىسى مەخسۇت مۇھىتىنىڭ ئەينى ۋاقىتتىكى پىلاننى داۋاملاشتۇرۇپ، ئالتە ئايلىق ئوقۇتقۇچى يېتىشتۈرۈش كۇرسى ئاچقان. كۇرسقا تۇرپان، توقسۇن، پىچان ئۈچ ناھىيىدىن 50 نەپەر ئادەم تەكلىپ قىلىنىپ، ئوقۇتقۇچىلار قوشۇنى كۆپەيتىلگەن. ئوقۇتقۇچىلىق كۇرسىغا ئابدۇروسۇل ئەپەندى، دۇگامەت خۇدىيارى ئەپەندى، ئابدۇرېھىم توخنىيازىلار مەسئۇل بولغان. ئوقۇتقۇچىلىق كۇرسىدىن كېيىن كۇرساتلار تۇرپاننىڭ ھەرقايسى جايلىرىغا ئورۇنلىشىپ، مەكتەپلەرنى ئاچقان. بۇ مەكتەپلەرنىڭ ئىقتىسادى ئۇيغۇر ئۇيۇشما تەرىپىدىن يىغىلغان ئۆشەرە - زاكاتتىن بېرىلگەن. ئوقۇتقۇچىنىڭ ئايلىق ئىش ھەققى ئۈچۈن ئىككى كۈرە بۇغداي ۋە ئازغىنە پۇل بېرىلگەن. شۇنىڭدىن كېيىن تۇرپاندا يەمىشى مەكتەپ، چاتقال مەكتەپ، باغرى مەكتەپ، بۇيلۇق مەكتەپ، لامپا گۇڭشاڭ مەكتەپ، يارغول مەكتەپ، لوزۇن مەكتەپ، جاپپار ئىمام مەسچىتىدىكى مەكتەپ، جەنۇبىي قوۋۇق مەكتەپ، يېڭىشەھەر رەئىس ئاخۇن مەسچىتىدىكى مەكتەپ، سىڭگىم مەكتەپ، قاراغوجا مەكتەپ، مۇرتۇق مەكتەپ، پاقابۇلاق مەكتەپ، ئاستانە ئوغۇللار مەكتىپى، ئاستانە قىزلار مەكتىپى، يېڭىشەھەر مۇھىدىيە مەكتىپى، يېڭىشەھەر - كۈنەشەھەر خەنخۇي مەكتەپ قاتارلىق 18 ئورۇندا

30 سننىپ ئېچىلىپ، 1029 نەپەر ئوقۇغۇچى ئوقۇغان. ئوقۇتقۇچىلىرى ئىسمائىل ئىسلام پەخرىدىن، ئابدۇۋاھىت، نەمتۇل قارىي، ئابدۇرېھىم نۇرۇل، ئىمىن ئەپەندى، نەسرۇللا ئەپەندى، ئابدۇراخمان پازىلى، ئابلىم سەئىدى، ئىلى سوۋروف، ئەنەيتۇللا ئەپەندى، ئابلىز خالىق، قاسىم سادىر، ئابدۇرېھىم ئابدۇراخمان، قاسىم ھابىلى، ھەمدۇللا نىياز، ئېلى ئەپەندى، لېتىپ ھامىل، ئابدۇرۇسۇل ئەپەندى، تىيىپ ئابدۇللا، ۋەكىل قارىي، ئايشەم ئاۋۇستەي، پاتەم ئاۋۇستەي، مويدىن ئەپەندى قاتارلىقلار بولغان.

1932 - يىلى تۇرپان ئاستانىدە قۇمۇلدىكى خوجىنىياز ھاجى يېتەكچىلىك قىلغان دېھقانلار ئىنقىلابىنىڭ تەسىرى بىلەن دېھقانلار قوزغىلىڭى باشلانغان، «مەخسۇدىيە مەكتىپى» دە ئوقۇغان كۆپ قىسىم ياشلار مەھمۇت سىجاڭ رەھبەرلىكىدە ئىنقىلابقا قاتنىشىپ قەشقەرغىچە بارغان. 1934 - يىلى مەھمۇت مۇھىتى سوۋېت ئىتتىپاقى بىلەن سۆزلىشىپ ئوتتۇرا ئاسىيا دۆلەت ئۈنۋېرسىتېتىنىڭ مەمۇرىي ھوقۇق فاكۇلتېتىدا ۋە لېنىن نامىدىكى ئوتتۇرا ئاسىيا ھەربىي مەكتەپتە ئوقۇش ئۈچۈن بىر تۈركۈم ياشلارنى چىقارغان. بۇ ياشلاردىن قۇربان سەئىدى، ئابدۇللا ئەپەندى، سايىم ئاخۇن، ئەخمەت مەخسۇملار... لېنىن نامىدىكى ئوتتۇرا ئاسىيا ھەربىي مەكتەپتە؛ ئابدۇراخمان مۇھىتى، ئابدۇرېھىم مۇھىتى، ئابدۇرېشىت مۇھىتى، ئەنۋەر مۇھىتى، ئابلىمىت مەخسۇدوف، ئەيسا نىياز، قادىر ھەسەنوف، ئىسمائىل ھېۋزۇللايوف، ئابدۇللا ھوشۇروف، ھەسەن كېرىم، باۋۇدۇن يۈسۈپ، ئابلىمىت نىياز، ئابلىمىت مۇھىتى، ئەبەيدۇللا رەۋەيدۇللايوف، ھوشۇر كېرىم، ئابلىز شېرىپى، سەدۇللا شويى، مەدەن شا شويى، قاسىم پەرسا، سەدۇللا ھەيۋول، سەيپۇللايوف، ئابدۇۋاھىت توختاجى قاتارلىقلار ئوتتۇرا ئاسىيا دۆلەت ئۈنۋېرسىتېتىنىڭ مەمۇرىي ھوقۇق فاكۇلتېتىدا

ئوقۇغان.

1938 - يىلى ئابدۇراخمان قاسم، ئابلىمىت شېرىپلار ئۈرۈمچى سۇ ئىشلىرى تېخنىكومغا، رەجەپ توختى ئۆلكىلىك 1 - ئوتتۇرا مەكتەپكە، تۇرسۇن ۋاھىدى، ئەنۋەر يۈسۈپ، رازاق نىياز، ئەيسا يۈسۈپ، يۈسۈپ ئىلىياس، مۇقىمىت يۈسۈپ، جېلىل مەخمۇت، كارامەت ئىسلام، ئابدۇراخمان ساۋۇر، ھادى قەدى قاتارلىقلار ئۆلكىلىك دارىلمۇئەللىمىنگە، سىراجىدىن زېپەر، سالاھىدىن ھوشۇرلار ئۆلكىلىك مەدەنىيەت كادىرلار يېتىشتۈرۈش مەكتىپىگە ئوقۇشقا بارغان.

1940 - يىللاردا، تۇرپاننىڭ مەدەنىيەت - مائارىپ ئىشلىرى خېلى تەرەققىي قىلغان. خەلقنىڭ كۆزى ئېچىلىپ، يېزىلاردا زىيالىيلار يۈرەكلىك پەننىي دەرس ئۆتەلەيدىغان ھالەت شەكىللەنگەن. ئوقۇتقۇچىلار كۈندۈزى ئوقۇغۇچىلارنى ئوقۇتسا، ئاخشىمى چوڭلارنىڭ ساۋاتىنى چىقىرىش ئىشلىرىنى ئېلىپ بارغان، شۇ يىللاردا تۇرپان ناھىيىلىك ئۇيغۇر ئۇيۇشمىسى، ئاستانە بىۋاسىتە تارماق ئۇيغۇر ئۇيۇشمىلىرى (ئاستانە ئۇيغۇر ئۇيۇشمىسى ئۆلكىلىك ئۇيغۇر ئۇيۇشمىسىغا بىۋاسىتە قارايدىغان تۇرپاندىكى بىردىنبىر چوڭ ئۇيۇشما ئىدى)، ئوقۇتقۇچىلار ۋە سەنئەتتىن خەۋىرى بار ئاممىدىن ئۇيۇشما قارىمىقىدا سانائەتپەسە ئۆمىكى تەشكىللەپ، يېڭى سەنئەت نومۇرلىرىنى تەييارلاپ، تۇرپاننىڭ يېزا - قىشلاقلىرىدىكى كەڭ ئاممىغا قويۇپ بېرىپ، ئاممىغا ئىلھام بەرگەن. جۇڭگونىڭ ياپونغا قارشى ئۇرۇش ھەققىدىكى «شاڭخەي كېچىسى»، «شانلىق ئىرادە»، «سامساق ئاكاڭ قاينايدۇ»، «نەسەبتىن قۇربان»، «بەختسىزلەر»، «پاشاخان»، «خىيالىي تېۋىپ»، «چىمەنگۈل»، «ئارشىن مال ئالان»، «غېرىب - سەنەم» قاتارلىق دراما، كومېدىيە، تياتىرلارنى كۆرسىتىپ ئاممىنى تەربىيىلەنگەن. لېكىن، كۆپ ئۆتمەيلا قانخور شېڭ شىسەي «باراۋەرلىك، گۈللىنىش» نىقابىنى

ئېلىپ تاشلاپ، ياۋۇز ئەپت - بەشرىنى ئاشكارىلاپ، مەدەنىي-مائارىپ ئىشلىرىغا ئېغىر بۇزغۇنچىلىق قىلغان، زىيالىيلارنى تۇتقۇن قىلغان. 1940 - يىلى 8 - ئايدا شېڭ شىسەي ئاستانە مەدرىسىنىڭ ئىشتىن چىققان كونا ھۇجرىلىرىنىڭ ئورنىغا كۈلۈپ سېلىشنى تەستىقلىغان. ئۇيۇشما ئەزالىرى مەدرىسىنىڭ ئۆيلىرىنى بۇزۇشقا كىرىشكەندە بولسا، تۇرپان ناھىيىلىك قورچاق ساقچىسىنىڭ باشلىقى گو جۇيچاڭ ئاستانىدىكى ھوشۇر گەيچاڭ، ئادىل شەيخىلارنى قورقۇتۇپ، نەجۋۇل ئاخۇننىڭ مۆھرىنى باستۇرۇپ، يۇقىرىغا ئەرز قىلدۇرغان. شۇنىڭ بىلەن شېڭ شىسەينىڭ كۆرسەتمىسى بويىچە گو جۇيچاڭ ئاستانىگە كېلىپ چوڭ يىغىن ئېچىپ «دىنىي ئىشلارغا بۇزغۇنچىلىق قىلغان» دېگەن بەتنام بىلەن ئۇيۇشما رەئىسى ھەسەن ئەلىيوف، كاتىپى لېتىپ باقى، مەدەنىي مائارىپ بۆلۈم باشلىقى قاسىم ھەبىبۇللا لارنى تۇتۇپ، شېڭ شىسەيگە ئەۋەتىپ بەرگەن، شېڭ شىسەي ئۇلارنى تۈرمىدە يوقاتقان. شۇنىڭدىن كېيىن شېڭ شىسەي قۇۋلۇق، شۇملۇق ئىشلىتىپ ئاستانە تەۋەسىدىكى 27 زىيالىينى تۇتۇپ، تۈرمىدە قىيناپ ئۆلتۈرۈۋەتكەن. 1943 - يىلىنىڭ ئاخىرى شېڭ شىسەي خەلققە خائىنلىق قىلىپ، شىنجاڭنى گومىنداڭ ئەكسىيەتچىلىرىگە تۇتۇپ بەرگەن.

شېڭ شىسەيدىن كېيىنكى ۋۇ جىڭشىن دەۋرى، مەسئۇد سەبىرى دەۋرلىرىدە تۇرپاننىڭ مىللىي مائارىپىدا نۇرغۇن توسقۇنلۇقلار قايتا پەيدا بولدى. بۇ دەۋردە بازار باھاسى قالايمىقانلىشىپ، پۇل پاخاللىشىپ، ئەمەلدارلارنىڭ چىرىكلىشىش، خىيانەتچىلىك ئىشلىرى ئۇچىغا چىقتى. ئەمەلدارلار ئۆزلىرى قوش مائاش ئېلىپ، ئىشچى - خىزمەتچىلەرنىڭ مائاشىنى ئارقىغا سۈرۈپ كېچىكتۈرۈپ، باھا قىممىتىدىن پايدىلىنىپ، باشقىلارنى قاقتى - سوقتى قىلدى.

جۈملىدىن مەكتەپتىكى ئوقۇتقۇچىلار ئايمۇ ئاي مائاش ئالالمىغانلىقتىن، تۇرمۇش كۆچۈرەلمەيدىغان ھالەتكە چۈشۈپ قالدى. مەسىلەن، ئىلغار ئوقۇتقۇچى ئەنۋەر يۈسۈپ ئەتىگەندە مەكتەپتە دەرس ئۆتۈپ، دەرىستىن كېيىن توپىلاردا ناغرا چېلىپ، كاۋاپ سېتىپ، ئاخشىمى ئۆتۈكچىلىك قىلىپ، جاپا - مۇشەققەت بىلەن تىرىكچىلىك قىلدى. ئاخىرى تۇرمۇشنى قامدىيالماي، ئۈرۈمچىگە چىقىپ مائارىپ نازارىتىگە ئورۇنلىشىپ، 1947 - يىلى يەكەن ناھىيىسىگە تەشۋىقات خىزمىتىگە بارغاندا جۇ پاڭگاڭ تەرىپىدىن قولغا ئېلىنىپ، ل. مۇتەللىپلەر قاتارىدا دەھشەتلىك ئۆلتۈرۈلدى. يېشىدەم ئوقۇتقۇچى ئابدۇرېھىم توخنىياز 1942 - يىلى تۇرمۇش قىيىنچىلىقى سەۋەبىدىن تاغقا چىقىپ كېتىپ، ئىككى يىل قازاقلار ئىچىدە تۇرمۇش كۆچۈرۈشكە مەجبۇر بولدى. بۇ مەزگىلدە نۇرغۇن زىيالىيلار تۇتقۇن قىلىندى، قاسىم ھابىلى، لېتىپ باقى، ئىمىن ئەپەندىگە ئوخشاش مەشھۇر مائارىپچىلار يوقىلاڭ باھانىلەر بىلەن ئەكسىيەتچى ھۆكۈمەت تەرىپىدىن ئۆلتۈرۈلدى، لېكىن «زۇلۇم قانچە ئېغىر بولسا قارشىلىق شۇنچە چوڭ بولىدۇ» دېگەندەك تۇرپاندىكى ھەر مىللەت خەلقى زۇلۇم - خورلىنىشلارغا قارىماي، ئەكسىيەتچى ھۆكۈمەت ئۈستىدىن ئىسيان كۆتۈرۈپ، قىيىنچىلىقلارغا باش ئەگمەي، نادانلىقتىن قۇتۇلۇش، ئاقارتىش خىزمىتىنى چىڭ تۇتۇپ، تۇرپاننىڭ ھەر قايسى جايلىرىدا پەننىي مەكتەپ ئېچىشنى يەنە بىر قەدەم تېزلىتى. 1937 - يىلىدىن 1949 - يىلىغىچە بولغان ئارىلىقتا «مەخسۇدىيە مەكتىپى» دە تۇرسۇن ۋاھىدى، سوپى كامال، ئابدۇراخمان باقى، ساۋۇرجان، ئابلىز شېرىپى، ئىسكەندەر ئابدى، ئەزىز قۇربان، ھەمدۇللا نىياز، ئابدۇرېھىم توخنىياز، جېلىل مەخمۇت، ئابدۇراخمان ئابدۇرېھىم قاتارلىق كىشىلەر مەكتەپ مۇدىرى بولغان، 1949 - يىلىغا كەلگەندە «مەخسۇدىيە مەكتىپى» ئوغۇل - قىز دەپ ئىككىگە ئايرىلىپ،

سنىپ 14كە، ئوقۇغۇچى 569غا، ئوقۇتقۇچى 19غا يەتكەن، 1913 - يىلىدىن 1949 - يىلىغىچە بولغان 36 يىلدا «مەخسۇدىيە مەكتىپى» جەمئىي 27 قارار 1113 ئوقۇغۇچى مەكتەپ پۈتتۈرگەن.

1949 - يىلقى ستاتىستىكا سانىغا قارىغاندا، تۇرپاندا 1933- يىلىدىن ئىلگىرى ئېچىلغان 18 ئورۇندىكى 30 سىنىپ 1949- يىلىغا كەلگەندە 28 ئورۇنغا كېڭىيىپ، ئىدىقۇت دىيارى 83 سىنىپ، 1638 ئوقۇغۇچى، 102 نەپەر ئوقۇتقۇچىسى بار مەدەنىيەت بازىسىغا ئايلاندى.

1932 - يىلى ئاستانىدە دېھقانلار قوزغىلىڭى كۆتۈرۈلگەندە مەخسۇدىيە مەكتىپىنىڭ ئاخىرقى قارار (1931 - يىللىق) ئوقۇغۇچىلىرىنىڭ ئاساسىي قىسمى مەھمۇت مۇھىتتىن باشقا كەڭىيىپ، قەشقەرگە كەتتى. 1934 - يىلى بۇلاردىن 20 نەپەر ئوقۇغۇچى تاشكەنتتىكى ئوتتۇرا ئاسىيا دارىلفۇنۇنى ۋە باشقا مەكتەپلەرگە ئوقۇشقا باردى. بۇ ئوقۇغۇچىلار تاشكەنتتىن قايتىپ كەلگەندىن كېيىن شىنجاڭنىڭ تۇنجى تۈركۈمدىكى ئالىي مەكتەپ ئوقۇغۇچىلىرى بولۇش سۈپىتى بىلەن، ئازادلىقتىن بۇرۇن ۋە كېيىن شىنجاڭنىڭ ئازادلىق، ئىقتىسادىي قۇرۇلۇش، مەدەنىي مائارىپ، ئاقارتىش ئىشلىرىدا مۇھىم رول ئويناپ، ھەر قايسى ساھەلەردە يېڭى بوزلارنى ئاچقان، شىنجاڭ تارىخىغا تەسىر كۆرسەتكەن شەخسلەرگە ئايلاندى. تۆۋەندە «مەخسۇدىيە مەكتىپى» نىڭ تاشكەنتكە چىقىپ ئوقۇغان ئوقۇغۇچىلىرىدىن بىرنەچچە يىلەننى تونۇشتۇرۇپ ئۆتىمىز.

ئىسمايىل ھېۋزۇللايوف (1913 - 1993) تۇرپان ئاستانىدا دېھقان ئائىلىسىدە تۇغۇلغان. 1923 - يىلى ئون ياشقا كىرگەن ئىسمايىل ئاستانىدە قۇرۇلغان «مەخسۇدىيە مەكتىپى» گە ئوقۇشقا كىرگەن. مەكتەپكە كىرگەندىن كېيىن ئەقىللىقلىقى، تىرىشچانلىقى بىلەن سىنىپ بويىچە ئالدىنقى

قاتاردىكى ئوقۇغۇچىلاردىن بولۇپ قالغان. ئۇ كۈندىلىك دەرسلەرنى تىرىشىپ ياخشى ئۆگىنىش بىلەن بىر ۋاقىتتا، شائىر- يازغۇچىلارنىڭ خەلق ئىچىدە تارقىلىپ يۈرگەن ئەسەرلىرىنى توپلىغان.

1932 - يىلى كۈزدىن 1933 - يىلىنىڭ ئاخىرىغىچە بولغان ئارىلىقتا ئىسمائىل ھېۋزۇللايوف خوجىنىياز ھاجى، مەھمۇت سىجاڭلارغا ئەگىشىپ، تۇرپان، پىچان، جىمىسارلاردىكى، قارا شەھەر، باي ۋە قارا يۇلغۇندىكى شىددەتلىك جەڭلەرگە قاتنىشىپ، خوجىنىياز ھاجى ۋە مەھمۇت سىجاڭلار بىلەن قەدىمىي شەھەر قەشقەرگە يېتىپ بارغان. 1935 - يىلى كۈزدە سوۋېت ئىتتىپاقىغا شىنجاڭدىن ئىككىنچى قېتىم ئوقۇغۇچى چىقىرىشتا مەھمۇت سىجاڭ شېڭ شىسەيگە ئوقۇغۇچى چىقىرىشنى تەستىقلىغان. ئىسمائىل ھېۋزۇللايوف شۇ ئوقۇغۇچىلار قاتارىدا قەشقەردىن ئەرەكەشتام ئارقىلىق سوۋېت ئىتتىپاقىنىڭ تاشكەنت شەھىرىگە بارغان ھەمدە تاشكەنتتىكى ئوتتۇرا ئاسىيا ئۇنىۋېرسىتېتىنىڭ مەمۇرىي ھوقۇق فاكولتېتىدا ئوقۇغان. 1937 - يىلى مەكتەپنى ئەلا دەرىجىدە پۈتتۈرۈپ، چۆچەك ئارقىلىق ئۈرۈمچىگە قايتىپ كەلگەن ھەم غۇلجا گىمنازىيىسىگە تەقسىم قىلىنغان.

غۇلجا گىمنازىيىسىنى 1935 - يىلى خەلق ئۆز كۈچىگە تايىنىپ قۇرۇپ چىققان بولۇپ، ئەينى ۋاقىتتا شىنجاڭدىكى خېلى يۇقىرى بىلىم يۇرتلىرىنىڭ بىرى ئىدى. بىراق، بۇ مەكتەپ قۇرۇلغىلى ئۇزۇن بولمىغاچقا ئوقۇتۇش شارائىتى ناچار، دەرسلىكلىرى سىستېمىلىشىپ كەتمىگەن، ئوقۇتقۇچىلىرى كەم، خىزمەت جاپالىق ئىدى. ئىسمائىل ھېۋزۇللايوف بۇنداق قىيىنچىلىق ئالدىدا تاشكەنتتە بىرگە ئوقۇپ، ۋەتەنگە بىرگە قايتىپ كېلىپ، غۇلجىغا بىرگە تەقسىم قىلىنغان سەيدۇللا سەيپۇللايوف بىلەن بىرلىكتە مەكتەپنىڭ ئوقۇتۇش شارائىتىنى

ياخشىلاش ئۈچۈن ئىزدەندى ۋە كۈچ چىقاردى.
ئىسمايىل ھېۋزۇللايوف ئوقۇغۇچىلارنى ياخشى تەربىيەلەپلا قالماي، يەنە ئاممىنى، بولۇپمۇ ياشلارنى نادانلىققا، خۇراپاتلىققا قارشى تۇرۇشقا، ئەكسىيەتچىلەرگە قارشى تۇرۇپ، ۋەتەننىڭ ئازادلىقى ئۈچۈن كۈرەش قىلىشقا ئۈندەپ، تەشۋىق - تەربىيە ئىشلىرى بىلەنمۇ شۇغۇللاندى. شېڭ شىسەينىڭ غۇلجىدىكى قولچوماقلىرى غۇلجا گىمنازىيىسىدە كۈنسېرى ئۇلغىيىۋاتقان ئىنقىلابىي كۈچلەردىن قورقۇپ، بۇ ئىنقىلابىي كۈچلەرنى ئۇجۇقتۇرۇش ۋە پارچىلاش مەقسىتىدە خىلمۇ خىل نەيرەڭلەرنى قوللاندى. ئىسمايىل ھېۋزۇللايوفنى 1941 - يىلى 9 - ئايدا غۇلجا شەھىرىدىن چەترەك بولغان چىلىپەڭزە دېگەن يەرگە سۈرگۈن قىلدى.

ئىسمايىل ھېۋزۇللايوف شۇ يىلى ئائىلىسىنى يوقلاپ كېلىش ئۈچۈن ئانا يۇرتى تۇرپان ئاستانىگە بارغان بولۇپ، بۇ چاغدا ئۇنىڭ ئاتىسى ھېۋزۇللا ئاكا شېڭ شىسەي تەرىپىدىن تۈرمىگە قامالغانىدى. شۇڭا، ئۇ ئائىلىسىدە دېھقانچىلىق ئىشلىرىغا ياردەملىشىپ يۇرتىدا تۇرۇپ قالدى.

1946 - يىلى ئۈچ ۋىلايەت ۋاقىتلىق ئىنقىلابىي ھۆكۈمىتى گومىنداڭ ھۆكۈمىتى بىلەن تىنچلىق بىتتىمى ئىمزالىغاندىن كېيىن، ئەخمەتجان قاسىمى ئۈرۈمچىگە كېلىپ ئانچە ئۇزۇن ئۆتمەي ئىسمايىل ھېۋزۇللايوفنى تۇرپاندىن چاقىرتىپ ئۈرۈمچىگە ئېلىپ چىقىپ، ئۇنى مائارىپ خىزمىتىگە ئورۇنلاشتۇردى. ئۇ ئىلگىرى - كېيىن بولۇپ 2 - دارىلمۇئەللىمىن، 3 - ئوتتۇرا مەكتەپلەرنىڭ رەھبەرلىك خىزمەتلىرىنى ئۆتىدى.

1947 - يىلى تىنچلىق بىتتىمى گومىنداڭ ئەكسىيەتچىلىرى تەرىپىدىن بۇزۇلغاندىن كېيىن، ئۈچ ۋىلايەت ۋاقىتلىق ئىنقىلابىي ھۆكۈمىتى تەرىپىدىن ئۈرۈمچىگە كەلگەن ئىنقىلابچىلار غۇلجىغا قايتقاندا، ئىسمايىل ھېۋزۇللايوفمۇ ئۇلار

بىلەن بىللە غۇلجىغا قايتىپ كەتتى. غۇلجىغا بارغاندىن كېيىن، يەنە غۇلجا گىمنازىيىسىگە ئىلمىي مۇدىر بولۇپ ئورۇنلاشتى. ئۇ گىمنازىيىگە ئىلمىي مۇدىر بولغاندىن كېيىن، مەكتەپنى ياخشى باشقۇرۇپ ئوقۇتۇش سۈپىتىنى يۇقىرى كۆتۈرۈشكە بەل باغلىدى. ئوقۇتۇش سۈپىتىنى ئۆستۈرۈش ئۈچۈن ئالدى بىلەن ئوقۇتقۇچىلارنىڭ سۈپىتىنى ئۆستۈرۈش كېرەك، دەپ تونۇپ، ئۈچ ۋىلايەت تەۋەسىدىن بىلىملىك كىشىلەرنى ئىزدەپ تېپىپ، ئوقۇتقۇچىلىققا تەكلىپ قىلىپ، ئوقۇتقۇچىلار قوشۇنىنى سەرخىللاشتۇردى. شۇنىڭ بىلەن غۇلجا گىمنازىيىسىنىڭ ئوقۇتۇش سۈپىتىدە كىشىنى خۇشال قىلارلىق ئىلگىرىلەشلەر قولغا كەلدى.

1949 - يىلى ئىلى مۇتەخەسسسلەر يېتىشتۈرۈش بىلىم يۇرتىغا مۇدىر بولۇپ تەيىنلەندى.

1951 - يىلى شىنجاڭ ئۆلكىلىك ھۆكۈمىتى شىنجاڭ ئىنستىتۇتىنى كۈچەيتىش ئۈچۈن ئىلى مۇتەخەسسسلەرنى يېتىشتۈرۈش بىلىم يۇرتىنىڭ بىر قىسىم كەسىپلىرىنى شىنجاڭ ئىنستىتۇتىغا قوشۇۋېتىشنى قارار قىلدى. ئىسمايىل ھېۋزۇللايوف خەلق ھۆكۈمىتىنىڭ بۇ قارارىنى قوللاپ، ئالتە كەسپىي سىنىپنىڭ ئوقۇتقۇچى - ئوقۇغۇچىلىرىنى ئۈرۈمچىگە ئۆزى باشلاپ كېلىپ، ئىككى مەكتەپنىڭ قوشۇۋېتىلىشى ئۈچۈن ئاكتىپ رول ئوينىدى. بۇ ئوقۇغۇچىلار شىنجاڭ ئازاد بولغاندىن كېيىنكى بىرىنچى تۈركۈمدە ئوقۇش پۈتتۈرۈپ شىنجاڭنىڭ ھەر قايسى جايلىرىدا ئۆزلىرىنىڭ تايانچلىق رولىنى جارى قىلدۇردى.

1953 - يىلى مائارىپ مىنىستىرلىقى ئۇيۇشتۇرغان تەكشۈرۈش ئۆمىكى ئىسمايىل ھېۋزۇللايوفنىڭ مائارىپ سېپىدە قوشقان تۆھپىلىرىگە يۇقىرى باھا بەردى. ئىسمايىل ھېۋزۇللايوف 1954 - يىلى شىنجاڭ ئىنستىتۇتىغا مۇئاۋىن مۇدىر بولۇپ تەيىنلەندى. ئۇ شىنجاڭ ئىنستىتۇتىنىڭ ئوقۇتۇش

خىزمىتىنى تېخىمۇ ياخشىلاش ئۈچۈن باش چۆكۈرۈپ ئىشلەپ، شىنجاڭنىڭ سوتسىيالىستىك قۇرۇلۇشى ئۈچۈن نۇرغۇنلىغان ئىختىساسلىق خادىملارنى يېتىشتۈرۈش يولىدا قىممەتلىك تۆھپىلەرنى قوشتى.

ئابدۇقادىر ھەسەن 1915 - يىلى تۇرپان ئاستانىدە تۇغۇلغان. ئاتىسى ھەسەن (شاڭزۇڭ) قەشقەرلىك ئادەم بولۇپ، بۇ كىشى ئۈرۈمچى، چۆچەك قاتارلىق شەھەرلەردە سودىگەرچىلىك قىلغان.

ئابدۇقادىر ھەسەن بالىلىق دەۋرىدە ئاستانىدىكى «مەخسۇدىيە مەكتىپى» دە ئوقۇغان. 1932 - يىلى 11 - ئاينىڭ ئاخىرىدا تۇرپان دېھقانلار قوزغىلىڭى پارتلىغاندا ئابدۇقادىر ھەسەن مۇشۇ قوزغىلاڭغا باشتىن - ئاخىر ئاكتىپ قاتنىشىپ قەشقەرگىچە يېتىپ بارغان.

1935 - يىلى 11 - ئايدا ئۇ سەيپىدىن ئەزىزى، سەيدۇللا سەيپۇللايوف، ئەيسا نىياز، ئابلىمىت مەخسۇدوف، ئەبەيدۇللا رەۋەيدۇللايوف، ئىسمائىل ھېۋزۇللايوف... قاتارلىقلار بىلەن بىللە تاشكەنت ئوتتۇرا ئاسىيا ئۈنۋېرسىتېتىنىڭ مەمۇرىي ھوقۇق فاكولتېتىدا ئوقۇغان. ئۇ 1937 - يىلى 8 - ئايلاردا ئىككى يىللىق ئوقۇشنى غەلبە بىلەن تۈگىتىپ شىنجاڭغا قايتىپ كەلگەن ۋە شۇ يىلى 11 - ئايدا ئۈرۈمچى 1 - ئوتتۇرا مەكتەپكە خىزمەتكە تەقسىم قىلىنغان، كېيىن يەنى 1938 - يىلى 5 - ئايدا ئۈرۈمچى شەھەرلىك ئوتتۇرا مەكتەپنىڭ مۇدىرلىقىغا تەيىنلەنگەن. 1940 - يىلى 2 - ئايدا قولغا ئېلىنىپ، 1944 - يىلى 11 - ئايغىچە شېڭ شىسەي تۈرمىسىدە ياتقان. تۈرمىدىن چىققاندىن كېيىن، يەنى 1945 - يىلى 7 - ئايدا ئىلچىغا (خوتەنگە) مۇئاۋىن ھاكىم قىلىپ ئەۋەتىلگەن.

ئۇ خوتەنگە بارغاندىن كېيىن ئىلغار ياشلارنى تەشكىللەپ،

گومىنداڭ ئەكسىيەتچىلىرىگە قارشى ئاشكارا ۋە يوشۇرۇن كۈرەشلەرنى ئېلىپ بارغان. گومىنداڭ دائىرىلىرى شۇ يىلى 2-ئايدا ئابدۇقادىر ھەسەننى قولغا ئالغان ۋە بىر قانچە ۋاقىت ئۆتكەندىن كېيىن ئۇنى يالاپ، ماشىنا بىلەن ئۈرۈمچىگە ئېلىپ كەتكەن. ئۇ 1947 - يىلى 6 - ئايدا تۈرمىدىن قويۇپ بېرىلگەندىن كېيىن تۇرپانغا كەتكەن. 1947 - يىلى 7 - ئاينىڭ 13 - كۈنى تۇرپاندا دېھقانلار ئىنقىلابى پارتلىغاندا، ئابدۇقادىر ھەسەن سىڭگىم ئېغىزىدا ئىنقىلابنىڭ 1 - پاي ئوقىنى ئاتقان. بۇ قېتىمقى ئىنقىلاب مەغلۇپ بولغاندىن كېيىن، ئابدۇقادىر ھەسەن ئابدۇراخمان مۇھىتى باشچىلىقىدىكى تۇرپان پارتىزانلىرى بىلەن غۇلجىغا كەتكەن. غۇلجىغا بارغاندىن كېيىن، 1949 - يىلىنىڭ ئاخىرىغىچە غۇلجا بىلىم يۇرتىدا ئوقۇتقۇچىلىق قىلغان. جۇمھۇرىيەت قۇرۇلغان دەسلەپكى مەزگىلدە جەنۇبىي شىنجاڭدىكى ھەر دەرىجىلىك ھاكىمىيەت ئورگانلىرىنى ئۆزگەرتىپ تەشكىللەش ۋە تەشۋىقات، تەرغىبات خىزمەتلىرىنى ئىشلەش ئۈچۈن سەيپۇللايوف باشچىلىقىدىكى خىزمەت ئۆمىكى تەشكىل قىلىنغاندا، ئابدۇقادىر ھەسەن ئۆمەككە مۇئاۋىن باشلىق بولۇپ تەيىنلىنىپ، 1950 - يىلى 5 - ئايغىچە خوتەن ۋىلايەتلىك ئىتتىپاقنىڭ خىزمىتىگە ۋە باشقا خىزمەتلەرگە رىياسەتچىلىك قىلغان. 1950 - يىلى 5 - ئايدىن 1954 - يىلى 9 - ئايغىچە شىنجاڭ ئىنستىتۇتىنىڭ مۇئاۋىن باش كاتىپى، قوشۇمچە خوجىلىق باشقارمىسىنىڭ باشلىقى بولۇپ ئىشلىگەن. شىنجاڭ پېداگوگىكا ئىنستىتۇتى قۇرۇلغاندا مەكتەپ پارتكومىنىڭ شۇجىسى، مەكتەپنىڭ دائىمىي ئىشلارغا مەسئۇل مۇئاۋىن مۇدىرى بولۇپ تەيىنلەنگەن.

ئابدۇقادىر ھەسەن بالىلارغا نىسبەتەن كۆيۈمچان ۋە تەلەپچان ئاتا، ئۇ ئىسمى - جىسىمغا لايىق مائارىپچى ئىدى. ئۇ ئوقۇتقۇچىلىقنى، مائارىپ خىزمىتىنى ھەممىدىن ئەلا بىلەتتى.

ئازادلىقنىڭ دەسلەپكى ۋاقىتلىرىدا ئۇ يۇقىرى مەمۇرىي ۋەزىپە ئۆتەشنى خالىماي، مائارىپ خىزمىتى ئىشلەشنى تاللىغان ۋە بىر ئۆمۈر مائارىپ سېپىدە ئىشلەپ، شىنجاڭنىڭ مائارىپ ئىشلىرى ئۈچۈن ئۆچمەس تۆھپىلەرنى قوشقان، شۇڭا ئۇنىڭ قەبرىسىگە:

باغۋەن ئەجرىدىن يېتىلدى كۆچەت،
باغۋەن تۆھپىسى كۆمۈلمەس ئەبەد.
دەپ خەت ئويۇلغان ئابىدە تىكلەنگەن.

ھەسەن كېرىموفى 1914 - يىلى تۇرپان ئاستانىنىڭ يېڭىتۇر مەھەللىسىدە دېھقان ئائىلىسىدە دۇنياغا كەلگەن، 1914 - يىلىدىن 1921 - يىلىغىچە ئائىلە تەربىيىسىدە بولغان. 1921 - يىلىدىن 1926 - يىلىغىچە «مەخسۇدىيە مەكتىپى» دە ئوقۇغان. 1926 - يىلىدىن 1931 - يىلىغىچە ئائىلە ئىشلىرىغا ھەمكارلاشقان. تۇرمۇش قىيىنچىلىقى تۈپەيلىدىن 1932 - ، 1933 - يىللىرى ئۈرۈمچى شەھىرىگە كېلىپ كىشىلەرگە ياللىنىپ ئىشلىگەن. 1934 - يىلى كۈزدە ئىمتىھاندىن لايىقەتلىك ئۆتۈپ، 1 - تۈركۈمدە ئۆزبېكىستاننىڭ پايتەختى تاشكەنتكە ئوقۇشقا بارغان ھەمدە ھەربىي ئىنىستىتۇتقا كىرىپ ئوقۇغان. 1936 - يىلى كۈزدە تاشكەنتتىكى ئوقۇشنى تاماملاپ ۋەتەنگە قايتىپ كەلگەن. شېڭ شىسەي ئۇنى غۇلجا شەھەرلىك ساقچى ئىدارىسىگە تەقسىم قىلغان. ئۇ 1938 - يىلىنىڭ ئاخىرىدا ئۈرۈمچىگە يۆتكىلىپ ئۆلكىلىك ئۇيغۇر مەدەنىي ئاقارتىش ئۇيۇشمىسىدا خىزمەت قىلغان. بۇ جەرياندا، ئۈرۈمچى شەھەرلىك 5 - باشلانغۇچ مەكتەپنى قۇرۇشقا رىياسەتچىلىك قىلغان.

1940 - يىلى شېڭ شىسەي تەرىپىدىن قولغا ئېلىنىپ، 1945 - يىلىغىچە تۈرمىدە ياتقان. 1946 - يىلى ئۈچ ۋىلايەت

ۋاقىتلىق ئىنقىلابىي ھۆكۈمىتى بىلەن گومىنداڭ ھۆكۈمىتى تەرەپ تۈزگەن 11 ماددىلىق تىنچلىق بىتتىمىنىڭ روھىغا ئاساسەن ئابدۇراخمان مۇھىتى تۇرپان ناھىيىسىگە ھاكىم بولۇپ سايلانغان. ئابدۇراخمان مۇھىتى تۇرپانغا ھاكىم بولۇپ كەلگەندىن كېيىن، ھەسەن كېرىموفنى تۇرپان ناھىيىلىك ساقچى ئىدارىسىنىڭ دۇچاڭلىقىغا (تەپتىشلىكىگە) تەيىنلىگەن. ھەسەن كېرىموف تۇرپانغا كەلگەندىن كېيىن، ئابدۇراخمان مۇھىتى باشچىلىقىدىكى ئىلغار كۈچلەر تەرىپىدە چىڭ تۇرۇپ، گومىنداڭ ئەكسىيەتچىلىرى ۋە ئۇلارنىڭ گۇماشتىلىرى بىلەن مۇرەسسەسىز كۈرەش ئېلىپ بارغان. 1947 - يىلى 4 - ئايدا ئۈرۈمچىگە يۆتكىلىپ بېرىپ، 1950 - يىلىغىچە بۇرھان شەھىدىنىڭ كاتىپى ھەم مۇھاپىزەتچىسى بولۇپ ئىشلىگەن. 1950 - يىلىدىن 1954 - يىلىغىچە «شىنجاڭ گېزىتى» ئۇيغۇر تەھرىر بۆلۈمىدە مۇھەررىر، تەھرىر بۆلۈم باشلىقى بولۇپ ئىشلىگەن. 1954 - يىلى ئاپتونوم رايونلۇق پىلان كومىتېتىغا يۆتكىلىپ بېرىپ، بۆلۈم باشلىقى بولغان. بۇ مەزگىلدە خىزمەتنى ئەستايىدىل ئىشلەپ، خەلق يۈكلىگەن ۋەزىپىلەرنى ئەستايىدىل ئورۇنداپ، خەلق ئاممىسىنىڭ ھۆرمىتىگە سازاۋەر بولغان. 1966 - يىلى «مەدەنىيەت زور ئىنقىلابى» دا ئېغىر زىيانكەشلىككە ئۇچراپ، خىزمىتىدىن قالدۇرۇلۇپ، كۈرەش - يىپەن قىلىنغان. تۇرپان شەھىرىنىڭ قاراغوجا يېزىسىدا 12 يىل رېجىم ئاستىدا ئىشلىگەن.

1978 - يىلى ئۇنىڭ خىزمىتى ئەسلىگە كەلتۈرۈلگەن. بۇ چاغدا ھەسەن كېرىموف ياشىنىپ قالغانلىقى ئۈچۈن پېنسىيىگە چىققان.

ئابدۇۋاھىد ۋاجىدى 1909 - يىلى تۇرپان ئاستانىنىڭ غوجامئالدى مەھەللىسىدە دۇنياغا كەلگەن. ئابدۇۋاھىد

ھەمدۇلانىڭ ئوغلى، ھەمدۇللا توختى ھاجىنىڭ ئوغلى، توختى ھاجى ۋاجىدىنىڭ ئوغلى بولۇپ، بۇ نەچچە ئەۋلاد كىشىلەر تىجارەت بىلەن شۇغۇللىنىپ، چوڭ سودىگەرلەر جەمەتىگە ئايلىنىپ، جامائەتچىلىككە تونۇلغان، چوڭ بوۋىسى ۋاجىدىنىڭ ئىسمىنى قامىلە قىلىپ ئىشلەتكەن. ئابدۇۋاھىد 1918 - يىلىدىن 1924 - يىلىغىچە «مەخسۇدىيە مەكتىپى» دە ئوقۇغان، 1924 - يىلىدىن 1927 - يىلىغىچە ئاستانىدە ياردەمچى مال ساتقۇچى بولۇپ ئىشلىگەن. 1934 - يىلى شېڭ شىسەي بىلەن سابىق سوۋېت ئىتتىپاقى ئوتتۇرىسىدا شىنجاڭدىن ئۆزبېكىستان پايتەختى تاشكەنتكە ئوقۇغۇچى چىقىرىش كېلىشىمى ئىمزالانغان. 1934 - يىلى 9 - ئايدا تاشكەنتكە ئوقۇغۇچى قوبۇل قىلىش خىزمىتى باشلانغاندا، ئابدۇۋاھىد ئوقۇغۇچى قوبۇل قىلىشقا تىزىمغا ئالدۇرۇپ بولۇپ، بۇ ئىشنى ئاتىسىغا ئېيتقان. ئابدۇۋاھىدنىڭ ئاتىسى ھەمدۇللا ئاكا مەرىپەتپەرۋەر ئادەم بولغاچقا، ئۇ ئۆز ئوغلىنىڭ چەت ئەلگە چىقىپ ئوقۇش ئارزۇسىنى قوللاپ ماقۇللۇق بىلدۈرگەن.

ئابدۇۋاھىد كېچە - كۈندۈز تەييارلىق كۆرۈپ، مەدەنىيەت دەرىسلىرى ئىمتىھانىدىن لايىقەتلىك ئۆتۈپ، شۇ يىلى 11 - ئايدا بىرىنچى تۈركۈمدە چەت ئەلگە چىقىپ ئوقۇيدىغان ياشلار بىلەن ئۆزبېكىستان پايتەختى تاشكەنتكە بېرىپ، ھەربىي ئىنستىتۇتقا ئوقۇشقا كىرگەن. 1936 - يىلى كۈزدە تاشكەنتتىكى ئوقۇشنى ئەلا نەتىجە بىلەن تاماملاپ ئۈرۈمچىگە كەلگەندە، شېڭ شىسەي تەرىپىدىن ئېچىلغان قىسقا مۇددەتلىك كۇرسقا قاتناشقان. كۇرس ئاياغلاشقاندىن كېيىن، دارىلمۇئەللىمىن مەكتىپىدە ھەربىي تەلىم - تەربىيە بېرىشكە تەقسىم قىلىنغان. 1938 - يىلى مەكتەپنىڭ مۇئاۋىن مۇدىرلىقىغا تەيىنلەنگەن، 1939 - يىلى قولغا ئېلىنىپ تۈرمىگە تاشلانغان، 1941 - يىلى كۈزدە تۈرمىدە قىيىناپ ئۆلتۈرۈلگەن.

بىلىمگە ئىشتىياق باغلاپ تىرىشىپ ئۆگەنگەن، خەلقنىڭ ئازادلىق ئىشلىرى ئۈچۈن قەيسەرەنە كۈرەشلەرنى قىلغان ئابدۇۋاھىد ۋاجىدى 32 يېشىدا بۇ ئالەمدىن ئۆتتى. ئۇ گەرچە شېڭ شىسەينىڭ ياۋۇزلۇقى بىلەن ياش جېنىدىن جۇدا بولۇپ، قەبرىسىز قالغان بولسىمۇ، ئۇنىڭ روھى خەلق قەلبىدە ياشاپ كەلمەكتە.

ئابدۇللا ئوشۇروف 1911 - يىلى تۇرپان ئاستانىدە دېھقان ئائىلىسىدە دۇنياغا كەلگەن. 1919 - يىلىدىن 1924 - يىلىغىچە ئاستانىدىكى «مەخسۇدىيە مەكتىپى» دە ئوقۇغان. 1912 - يىلىدىن 1931 - يىلىغىچە تۇرپان يېڭىشەھەردىكى ئىمىن ھاجىنىڭ دۇكىنىدا مال ساتقۇچى بولۇپ ئىشلىگەن. 1932 - يىلى كۈزدە ئاستانىنى مەركەز قىلىپ قوزغالغان تۇرپان دېھقانلار قوزغىلىڭى كېڭىيىپ تۇرپان شەھەرگە بارغاندا، ئابدۇللا پىداكارلىق بىلەن قوزغىلاڭچى قوشۇنغا قاتناشقان.

1933 - يىلى 4 - ئايدا گۇچۇڭ تەۋەسىدە بولغان بىر قېتىملىق جەڭدە ئوڭ پۇتغا ئوق تېگىپ يارىدار بولغان. مەھمۇت مۇھىتى ئۇنىڭ يارىسىنىڭ ئېغىرلىقىنى كۆرۈپ، قوشۇندىن چېكىندۈرۈپ، مەخسۇس ئادەم قوشۇپ، داۋالىنىش ئۈچۈن تۇرپان ئاستانىگە ئەۋەتكەن. ئابدۇللا يۇرتغا كېلىپ يەرلىك تېۋىپلارنىڭ داۋالىشى نەتىجىسىدە، ئىككى يېرىم ئاي ۋاقىت ئىچىدە ساقىيىپ كەتكەن ۋە قوزغىلاڭچىلارنىڭ كەينىدىن قوغلىشىپ بېرىپ، يەنە قوشۇنغا قوشۇلۇۋالغان. ئابدۇللانىڭ قوشۇنغا قايتىپ كەلگەنلىكىنى كۆرگەن مەھمۇت مۇھىتى «يارايىسەن ئوغلۇم، يارايىسەن» دەپ ماختاپ كەتكەن ھەمدە ئۇنى مۇھاپىزەتچىلەر بەنىگە تەقسىم قىلغان. شۇنىڭ بىلەن ئابدۇللانىڭ ئىككىنچى قېتىم قوزغىلاڭچى قوشۇنغا قاتنىشىش ھاياتى باشلانغان.

ئابدۇللا تۇرپاندىن قەشقەرگىچە بولغان 4000 چاقىرىملىق مۇساپىدە ئالدىدىن توسقان، كەينىدىن قوغلاق كەلگەن دۈشمەنلەر بىلەن كۆپ قېتىم قانلىق جەڭلەرنى قىلىپ، 1934 - يىلى 3-ئاينىڭ 15 - كۈنى قەدىمىي شەھەر قەشقەرگە يېتىپ بارغان. قەشقەردە تۇرغان مەزگىلدە مۇھاپىزەتچىلىك ۋەزىپىسىنى ياخشى ئىشلىگەنلىكى ئۈچۈن مۇھاپىزەتچىلەر ئوتدېلېنىيىسىنىڭ كوماندىرلىقىغا ئۆستۈرۈلگەن. ئابدۇللا 1935 - يىلى 11 - ئايدا تاشكەنتكە ئوقۇشقا بېرىپ ئوتتۇرا ئاسىيا بەننىنىڭ مەمۇرىي ھوقۇق فاكولتېتىغا ئوقۇشقا كىرگەن. 1937 - يىلى كۈزدە ئوقۇشنى تاماملاپ، چۆچەك ئارقىلىق ئۈرۈمچىگە قايتىپ كەلگەن. ئۈرۈمچىگە قايتىپ كەلگەندىن كېيىن، ئۇيغۇر مەدەنىي ئاقارتىش ئۇيۇشمىسىدا بۆلۈم باشلىقى، كېيىن ئۇيۇشمىنىڭ باش كاتىپلىق ۋەزىپىسىنى ئۆتىگەن.

شۇ چاغلاردا شىنجاڭدىكى ئۇيغۇرچە مەكتەپلەر سوۋېت ئىتتىپاقىدا بېسىلغان كىتابلارنى دەرسلىك قىلىپ ئۆتەتتى، شىنجاڭ ئۆزى تۈزگەن مۇكەممەل ئېلىپبە كىتابمۇ يوق ئىدى. مۇشۇ ئەھۋالغا ئاساسەن، ئابدۇللا ئوشۇروف 1938 - يىلى ساۋاقدىشى ھەم خىزمەتدىشى ئابلىمىت مەخسۇدوف بىلەن بىرلىشىپ، جاپالىق ئەجىر سىڭدۈرۈپ، باشلانغۇچ مەكتەپلەر ئۈچۈن «ئۇيغۇر ئېلىپبەسى» ناملىق كىتابنى تۈزۈپ نەشر قىلدۇرغان. بۇنىڭ بىلەن شىنجاڭدا ئۆزىنىڭ ئېلىپبە كىتابى بولماسلىقتەك بىر بوشلۇق تولدۇرۇلغان. بۇ ئاجايىپ كاتتا ئىلمىي ئەمگەك مەۋجۇت بولۇپ، خەلق ئاممىسىنىڭ، بولۇپمۇ مائارىپ ساھەسىنىڭ ماختىشىغا ئېرىشكەن. بۇ ئېلىپبە خېلى يىللارغىچە شىنجاڭنىڭ ھەر قايسى جايلىرىدا دەرسلىك قىلىپ قوللىنىلغان.

ئابدۇللا ئوشۇروف ئۇيغۇر ئاقارتىش ئۇيۇشمىسىدا خىزمەت قىلغان چاغلاردا شىنجاڭنىڭ مەدەنىيەت - مائارىپ ئىشلىرىنى

تەرەققىي قىلدۇرۇش ئۈچۈن تېگىشلىك تۆھپە قوشۇپلا قالماي، شېڭ شىسەي ھاكىمىيىتىنىڭ زۇلمىغا قارشى تۇرغان، ئۆز ھاياتىنىڭ خەۋپكە ئۇچرىشىغا قارىماي، شېڭ شىسەي ھاكىمىيىتىنىڭ ئەكسىيەتچىل ماھىيىتىنى ياش قىلغان. 1941 - يىلى ئەتىيازدا تۈرمىدە ئۆلۈپ كەتكەن.

ئەبەيدۇللا رەۋەيدۇللايوف 1914 - يىلى تۇرپان ئاستانىنىڭ غوجامئالدى مەھەللىسىدە دېھقان ئائىلىسىدە دۇنياغا كەلگەن. 1923 - يىلىدىن 1928 - يىلىغىچە ئاستانىدىكى «مەخسۇدىيە مەكتىپى» دە ئوقۇغان. كېيىن دېھقانلار قوزغىلىڭىغا قاتنىشىپ، مەھمۇت مۇھىتى باشچىلىقىدىكى قوشۇن بىلەن 1933 - يىلى كۈزدە قەدىمىي شەھەر قەشقەرگە يېتىپ بارغان ۋە مۇھاپىزەتچىلەر روتىسىدا (ليەن) ۋەزىپە ئۆتىگەن. ئەبەيدۇللا 1935 - يىلى 11 - ئايدا 2 - تۈركۈمدە شىنجاڭدىن تاشكەنتكە بېرىپ ئوقۇيدىغان ياشلار بىلەن بىرلىكتە ئۆزبېكىستان پاپىتەختى تاشكەنتتىكى ئوتتۇرا ئاسىيا ئۈنۈپرسىتېتىنىڭ مەمۇرىي ھوقۇق فاكۇلتېتىغا ئوقۇشقا كىرگەن. 1937 - يىلى 8 - ئايدا تاشكەنتتىكى ئوقۇشىنى غەلىبىلىك تاماملاپ ئۈرۈمچىگە قايتىپ كېلىپ، دەسلەپتە ئۇيغۇر ئاقارتىش ئۇيۇشمىسىدا بىر يىلدەك ئىشلىگەن. 1938 - يىلىنىڭ ئاخىرى شېڭ شىسەي ئىلغار پىكىرلىك ئادەملەرنى قولغا ئېلىش، نەزەربەند قىلىش، باشقا جايلارغا يۆتكەپ تارقاقلاشتۇرۇپ، پارچىلاش قاتارلىق ئۇسۇللارنى يولغا قويغان بولۇپ، تارقاقلاشتۇرۇش — شەكلى ئۆزگەرگەن سۈرگۈن ئىدى. شۇ تارقاقلاشتۇرۇشتا ئەبەيدۇللا قارا شەھەر ۋىلايىتىگە ئەۋەتىلگەن (شۇ چاغدا قارا شەھەر ۋىلايەت ئىدى). ئۇ قارا شەھەرگە بارغاندىن كېيىن قارا شەھەر ۋالىيىسى ئەبەيدۇللاننىڭ ۋىلايەت مەركىزىدە تۇرۇشىدىن ئەنسىرەپ، ئۇنى تەكلىماكاننىڭ جەنۇبىي

تەرىپىدىكى چاقىلىق ناھىيىسىگە ئەۋەتمەۋەتكەن. شۇ چاغلاردا قارا شەھەردىن چاقىلىققا بارىدىغان ماشىنا يولى يوق بولۇپ، ئېشەك بىلەن تۆگە بۇ يولنىڭ بىردىنبىر قاتناش قورالى ئىدى. ئەبەيدۇللا ئېشەكلىك ئون نەچچە كۈن يول يۈرۈپ، قۇم دېڭىزى دەپ ئاتالغان تەكلىماكان چۆللۈكىدىن كېسىپ ئۆتۈپ چاقىلىققا يېتىپ بارغان.

ئۇ چاقىلىققا بېرىپلا جەمئىيەتتىكى مەرىپەتپەرۋەر زاتلارنى سەپەرۋەر قىلىپ مەكتەپ قۇرۇلۇشى ئېلىپ بېرىپ، مەكتەپ پۈتكەندىن كېيىن بالىلارنى يىغىپ دەرس ئۆتكەن. شۇنداق قىلىپ ئەبەيدۇللا رەۋەيدۇللايوف چاقىلىق ناھىيىسىنىڭ مائارىپ ئىشلىرى ئۈچۈن ئۇل سېلىپ بەرگەن.

ئەبەيدۇللا 1939 - يىلىنىڭ ئاخىرى ئۈرۈمچىگە يۆتكىلىپ كېلىپ، 6 - مەكتەپتە تارىخ ئوقۇتقۇچىسى بولۇپ ئىشلىگەن. بۇ جەرياندا، ئۇ تەشۋىقات، تەرغىبات ئىشلىرى بىلەن شۇغۇللىنىپ، شېڭ شىسەي ھاكىمىيىتىنىڭ ئەكسىيەتچىل ماھىيىتىنى پاش قىلغان. 1940 - يىلى ئەتىيازدا قولغا ئېلىنىپ، 1944 - يىلى كۈز ئايلىرىغىچە تۈرمىدە ياتقان. تۈرمىدىن چىققاندىن كېيىن، 1945 - يىلىنىڭ بېشىدا تۇرپان ناھىيىلىك ئاشلىق ئىدارىسىگە خىزمەتكە ئەۋەتىلگەن.

1946 - يىلى 8 - ئايدا ئابدۇراخمان مۇھىتى تۇرپانغا ھاكىم بولۇپ كەلگەندە ئەبەيدۇللا تۇرپان ناھىيىلىك ساقچى ئىدارىسىنىڭ باشلىقلىقىغا تەيىنلەنگەن. ئۇ ساقچى ئىدارىسىنىڭ باشلىقى بولغان مەزگىلدە ئابدۇراخمان مۇھىتى باشچىلىقىدىكى ئىنقىلابىي كۈچلەر تەرىپىدە چىڭ تۇرۇپ، گومىنداڭ ئەكسىيەتچىلىرى بىلەن تىخىمۇ تىخ كۈرەش ئېلىپ بارغان.

1946 - يىلى 10 - ئايدا تۇرپاندا ئۈچ ۋىلايەت ئازاد رايونلىرىدا قۇرۇلغان «خ ئى پ» (خەلقچىل ئىنقىلابىي پارتىيىسى) نىڭ تۇرپان شۆبىسى قۇرۇلغان. ئابدۇراخمان

مۇھىتى خ ئى پ تۇرپان شۆبىسىنىڭ باشلىقى، باۋۇدۇن يۈسۈپ مۇئاۋىن گۇرۇپپا باشلىقى، ئەبەيدۇللا رەۋەيدۇللايوف بولسا دائىمىي ھەيئەت بولۇپ، تەشكىلىي - تەشۋىقات ئىشلىرىغا مەسئۇل بولغان.

1947 - يىلى 5 - ئايدا غۇلجا شەھىرىگە يۆتكىلىپ بېرىپ غۇلجا شەھەرلىك ساقچى ئىدارىسىدە 1950 - يىلىغىچە ئىشلىگەن. 1950 - يىلىدىن 1955 - يىلىغىچە ئۆلكىلىك جامائەت خەۋپسىزلىكى نازارىتىدە باشقارما باشلىقى بولغان. 1955 - يىلىدىن 1958 - يىلىغىچە كورلا ۋىلايەتلىك جامائەت خەۋپسىزلىكى باشقارمىسىدا باشقارما باشلىقى، 1958 - يىلىدىن 1960 - يىلىغىچە كورلا ۋىلايەتلىك (ھازىرقى بايىنغۇلىن موڭغۇل ئاپتونوم ئوبلاستى) سانائەت - قاتناش ئىدارىسىنىڭ باشلىقى، 1960 - يىلىدىن 1974 - يىلىغىچە كورلا سېمونت زاۋۇتىنىڭ باشلىقى بولغان. 1966 - يىلى «مەدەنىيەت زور ئىنقىلابى» دا «چەت ئەلگە باغلانغان ئۇنسۇر»، «شىۈجېڭجۇيچىلارنىڭ گۇماشتىسى»، «كاپىتالىزم يولىغا ماڭغان ھوقۇقدار» دېگەنگە ئوخشاش قالپاقلار كىيگۈزۈلۈپ، ۋەزىپىسىدىن قالدۇرۇلۇپ نەزەربەند قىلىنغان. 1973 - يىلى خىزمىتى ئەسلىگە كەلتۈرۈلۈپ، 1974 - يىلى ئۈرۈمچى شەھىرىگە يۆتكىلىپ كەلگەن ۋە ئۈرۈمچى شەھەرلىك ئۆي - زېمىن باشقۇرۇش ئىدارىسىنىڭ مۇئاۋىن باشلىقى بولۇپ ئىشلىگەن. 1980 - يىلى 11 - ئاينىڭ 10 - كۈنى كېسەل سەۋەبى بىلەن ئۈرۈمچىدە ۋاپات بولغان.

ئابلىز شېرىپى 1918 - يىلى تۇرپان ئاستانىدە دېھقان ئائىلىسىدە دۇنياغا كەلگەن. 1925 - يىلىدىن 1930 - يىلىغىچە ئاستانىدە «مەخسۇدىيە مەكتىپى» دە ئوقۇغان. 1932 - يىلى كۈزدە ئەمدىلا 15 ياشقا كىرگەن ئابلىز

شېرىپى زۇلۇمغا قارشى قوزغالغان تۇرپان دېھقانلار قوزغىلىڭىغا قاتنىشىپ، خوجىنىياز ھاجى، مەھمۇت مۇھىتىلارغا ئەگىشىپ قەدىمىي شەھەر قەشقەرگە بارغان. ئۇ قەشقەرگە بارغاندىن كېيىن مۇھاپىزەتچىلەر روتىسىدا ۋەزىپە ئۆتىگەن. 1935 - يىلى ئىككىنچى قارارلىق چەت ئەلگە چىقىپ ئوقۇيدىغان ياشلار بىلەن قەشقەردىن ئۆزبېكىستان پايتەختى تاشكەنتكە بېرىپ ئوتتۇرا ئاسىيا ئۇنىۋېرسىتېتىنىڭ مەمۇرىي ھوقۇق فاكولتېتىدا ئوقۇغان. 1937 - يىلى 7 - ئاينىڭ ئاخىرى تاشكەنتتىكى ئوقۇشىنى غەلبىلىك تاماملاپ، ساۋاقداشلىرى بىلەن ئۈرۈمچىگە قايتىپ كەلگەن. ئۈرۈمچىگە كەلگەندە شېڭ شىسەي ئورۇنلاشتۇرغان قىسقا مۇددەتلىك سىياسىي كۇرسقا قاتناشقان. كۇرس ئاياغلاشقاندا (1937 - يىلى 11 - ئايدا) «شىنجاڭ گېزىتى» نىڭ ئۇيغۇر تەھرىر بۆلۈمىگە تەقسىم قىلىنغان.

ئۇنىڭ «شىنجاڭ گېزىتى» دە ئىشلىگەن ۋاقتى زالىم شېڭ شىسەي شىنجاڭغا ھۆكۈمرانلىق قىلىپ، شىنجاڭ خەلقىنى ئەزگەن ۋە دەھشەتلىك باستۇرۇۋاتقان مەزگىل ئىدى. ئابلىز شېرىپى ھەققانىي مەيداندا تۇرۇپ ۋەتەنپەرۋەرلىك، خەلقپەرۋەرلىك، ئەركىنلىك تېمىسىدىكى ئىلغار پىكىرلىك ماقالىلەرنى ئۇيۇشتۇرۇپ ۋە تەھرىرلەپ گېزىتتە كەينى - كەينىدىن ئېلان قىلغان ھەمدە ئۆزىمۇ يۈرەكلىك ھالدا قاراتمىلىققا ۋە خېلى يۇقىرى سەۋىيىگە ئىگە بولغان بىر تۈركۈم ماقالىلەرنى يېزىپ، گېزىتتە ئېلان قىلىپ جامائەتچىلىكنىڭ ئالقىشىغا سازاۋەر بولغان.

ئۇ 1940 - يىلى 6 - ئايدا شېڭ شىسەي تەرىپىدىن قولغا ئېلىنىپ تۈرمىگە تاشلانغان. تۈرمىدە دەھشەتلىك قىيىنچىلىقلارغا ئۇچراپ ئازاب چەككەن. 1946 - يىلى 1 - ئايدا ئۈچ ۋىلايەت ئىنقىلابى ھۆكۈمىتى بىلەن گومىنداڭ ھۆكۈمىتى تەرەپ سۆھبەت ئارقىلىق ھاسىل قىلغان 11 ماددىلىق تىنچلىق بىتىمىنىڭ

روھىغا ئاساسەن تۈرمىدىن قويۇپ بېرىلگەن. ئابلىز شېرىپى 1946 - يىلى 6 - ئايدا تۈرمىدىن چىقىپ، 1948 - يىلىغىچە شىنجاڭ ئۆلكىلىك مائارىپ نازارىتى ئوقۇتۇش ماتېرىياللىرى تۈزۈش بۆلۈمىنىڭ مەسئۇلى بولۇپ ئىشلىگەن. شۇ چاغدا دەرسلىك ماتېرىيال مەنبەسىنىڭ كەم بولۇشى، ئۆسكۈنىلەرنىڭ قالاقلىقى ۋە يېتىشمەسلىكى، ئىقتىدارلىق ئادەملەرنىڭ ئېھتىياجىنى قاندۇرالماسلىقىدەك ناچار شارائىتتا، جاپاغا چىداپ ئىشلەپ، شۇ دەۋرگە نىسبەتەن خېلى سۈپەتلىك دەرسلىك ماتېرىياللارنى تۈزۈپ، تەھرىرلەپ، نەشر قىلدۇرۇپ مىللىي مائارىپنىڭ راۋاجلىنىشى ئۈچۈن تېگىشلىك تۆھپە قوشقان.

1948 - يىلىدىن شىنجاڭ تىنچلىق بىلەن ئازاد بولغۇچە «ئالغا گېزىتى» دە تەھرىر بولۇپ ئىشلىگەن.

ئابلىز شېرىپى 1950 - يىلى ئائىلىسىنى بېيجىڭغا كۆچۈرۈپ بېرىپ 1955 - يىلىغىچە مەركىزىي مىللەتلەر نەشرىياتىدا خىزمەت قىلغان. بۇ جەرياندا ئۇ خىزمەتداشلىرى بىلەن بىرگە جان پىدالىق بىلەن ئىشلەپ، مەركىزىي مىللەتلەر نەشرىياتى ئۇيغۇر بۆلۈمىنىڭ ئازادلىقتىن كېيىنكى تۇنجى ئۇيغۇرچە كىتابلارنى نەشر قىلىش، خەنزۇچە ۋە چەت ئەل كىتابلىرىنى ئۇيغۇرچىغا تەرجىمە قىلدۇرۇپ نەشر قىلىش جەھەتلەردە ئۈنۈملۈك خىزمەت قىلىپ، ئۇيغۇر كىتابخانلىرىنىڭ مەنئىي ئېھتىياجىنى قاندۇرۇشتا مۇھىم رول ئوينىغان.

1955 - يىلى 9 - ئايدا خىزمەت ئېھتىياجى بىلەن شىنجاڭغا قايتىپ كېلىپ، شىنجاڭ خەلق رادىئو ئىستانسىسىنىڭ مەسئۇلى بولۇپ ئىشلىگەن. ئۇ رادىئو ئىستانسىسىنىڭ مەسئۇلى بولغان مەزگىلدە پارتىيىنىڭ فاڭچېن، سىياسەتلىرىنى تەشۋىق قىلىشتا تەۋرەنمەي چىڭ تۇرۇپ، توغرا جامائەت پىكرى يۆنىلىشى بويىچە ئىستانسا باشقۇرۇپ، ھەر ساھە خەلق ئاممىسىنىڭ ھۆرمىتىگە

ۋە ياخشى باھاسغا ئېرىشكەن.

ئابلز شېرىپى «مەدەنىيەت زور ئىنقىلابى» دا سولچىل لۇشىيەننىڭ زىيانكەشلىكىگە ئۇچرىغان ۋە يۈرەك كېسىلىگە گىرىپتار بولۇپ، 1971 - يىلى 2 - ئايدا ئۈرۈمچىدە ۋاپات بولغان.

ئابلز شېرىپى بىر ئۆمۈر تەشۋىقاتچىلىق، نەشرىياتچىلىق ئىشلىرى بىلەن شۇغۇللانغان تۆھپىكار مۇھەررىر، تۆھپىكار رەھبەر، كۆزگە كۆرۈنگەن جامائەت ئەربابى بولۇپلا قالماي، يەنە ئىقتىدارلىق شائىر ئىدى. ⁽¹⁾

دېمەك، يۇقىرىقىلاردىن كۆرۈۋېلىشقا بولىدۇكى، مەرىپەتپەرۋەر زات مەخسۇت مۇھىتى ئەينى يىللاردا ئاچقان «مەخسۇدىيە مەكتىپى» 1913 - يىلىدىن باشلاپ ئازادلىققا قەدەر خۇددى توسقۇن تاشلارنى بۆسۈپ ئۆتۈپ، چاڭقاق زېمىننى ئابى كەۋسەر سۈيى بىلەن ياشارتىدىغان ئۈزۈلمەس مۇرتۇق دەرياسىدەك ھەر خىل بېسىم، تەقىبلەردە ئۈزۈلۈپ قالماي توختاۋسىز «ئېقىپ» بىلىم چەشمىسىگە تەشنا تالاي قەلبەلەرگە ئېرىپان زەمىننى تېمىتتى. بۇ مەكتەپنىڭ مەرىپەت مارشى ئىدىقۇت دىيارىدىلا ئەمەس پۈتكۈل شىنجاڭ زېمىنىدا ئەكس سادا پەيدا قىلىپ، بۇ «بىلىم باغچىسى» ئەينى دەۋر تارىخىغا غايەت زور تەسىر كۆرسەتكەن، شۇ مەزگىللەردىكى مەرىپەت، تەرەققىيات سەھىپىلىرىنى ئالتۇن قۇرلار بىلەن يېزىشقا سەۋەب بولغان بۈيۈك ئانا مەكتەپكە ئايلاندى.

شۇنىڭدىن كېيىن مەخسۇت مۇھىتى ياققان مەرىپەت مەشئىلى ھەرقانچە بېسىم، تەقىبلەر ئاستىدىمۇ ئۆچۈپ قالماي تاكى ئازادلىققا قەدەر نۇر چېچىپ تۇردى. مەخسۇت مۇھىتى ئەينى يىللاردىكى ئۇلۇغ دېموكراتىك

(1) بۇ شەخسلەرنىڭ تەرجىمىھالى يازغۇچى ئابدۇراخمان ئابدۇللاڭ شىنجاڭ خەلق نەشرىياتى تەرىپىدىن نەشر قىلىنغان «تاشكەنتچىلەر» ناملىق كىتابىدىن ئېلىندى.

شائىر، يارقىن مەرىپەتچى، تېز پۈكمەس ئىنقىلابچى ئابدۇخالىق ئۇيغۇرنىڭ دەسلەپكى ئۇستازى، يېقىن سىردىشى ۋە بۇرادىرى، ھايات - ماماتتا بىللە بولغان مەسلەكدىشى ئىدى. چۈنكى، مەخسۇت مۇھىتى كۆپ قېتىم رۇسىيىگە، كېيىنكى سابىق سوۋېت ئىتتىپاقىغا چىقىش جەريانىدا رۇس تىلىنى پىششىق ئىگىلىگەن ۋە رۇس تىلىدىكى، سىلاۋيان تىلىدىكى نۇرغۇن ئەدەبىي، تارىخىي، نەزەرىيىۋى ئەسەرلەرنى ئوقۇش ئارقىلىق ئىدىيە جەھەتتىن زور ئالغا بېسىپ، بىلىمى چوڭقۇرلىشىپ، زامانىسىنىڭ يېتۈك زىيالىسىغا ئايلانغان. تىجارەت جەريانىدا مەدەنىيەتلىك مىللەتلەردىن تاتارلار، ئۆزبېكلەر بىلەن ۋە قازاق، قىرغىزلار بىلەن كۆپ ئالاقىلىشىپ، ئۇلار بىلەن چوڭقۇر دوستلۇق ئورناتقان، بۇ مىللەتلەرنىڭ مەدەنىيىتىنى، ئېسىل ئەنئەنىلىرىنى كۆرۈپ، ئۆگىنىپ، نەزەر دائىرىسىنى كېڭەيتكەن. ئۆزىنىڭ مۇئامىلىدىكى خۇش پېئىللىقى، تېرەن بىلىمى، مۇناسىۋەت جەھەتتىكى ئالاھىدە تالانتى، سودا، تىجارەتتىكى قابىللىقى، راستگويى، غۇرۇرلۇقلىقى بىلەن رۇس، تاتار، قازاق قاتارلىق مىللەتلەرنىڭ ئارىسىدىمۇ تەسىرى بار شەخسكە ئايلانغان. شۇڭا، ئۇ ئەينى ۋاقىتتىكى چېگرا تېخى ئېچىلمىغان، دۆلەتلەر ئارا سودا، ئالاقە پۈتۈنلەي ئىپتىدائىي ھالەتتە تۇرغان شارائىتىمۇ رۇسىيىدىكى شەھەرلەرگە بېرىپ بىمالال سودا قىلىش، بۇ يەردىكى دوستلىرىنىڭ ياردىمى بىلەن شىنجاڭغا ئوقۇتقۇچى ئېلىپ كېلىپ مەكتەپ ئېچىشتىن ئىبارەت مۆجىزىلەرنى يارىتالىغان. مەخسۇت مۇھىتى يۇقىرىقىدەك ئالاھىدىلىكلىرى بىلەن ئابدۇخالىق ئۇيغۇرغا ناھايىتى زور تەسىر كۆرسەتكەن بولۇپ، بىز بۇ نۇقتىنى بۇ ئۇلۇغ ئىككى زاتنىڭ ھايات مۇساپىسىدىن ھېس قىلالايمىز. مەخسۇت مۇھىتى ئابدۇخالىق ئۇيغۇردىن 16 ياش چوڭ بولۇپ ئۇ مەخسۇت مۇھىتى بىلەن ئۇچراشقاندىن كېيىن ئۇنىڭ مول بىلىمى، ئۆتكۈر

نەزىرى، مەرىپەتپەرۋەرلىكى، ھۆرىيەتپەرۋەرلىكى ئابدۇخالىق ئۇيغۇرغا ئۆرنەك بولغان، ئۇ مەخسۇت مۇھىتىنىڭ يېتەكلىشى بىلەن رۇسىيىگە چىقىپ، ئۇنىڭغا ئوخشاشلا رۇس تىلى - يېزىقى، مەدەنىيىتى، ئەدەبىياتى بىلەن چوڭقۇر تونۇشقان، ئۇنىڭغا ئوخشاشلا مىللەتنى ئاقارتىشنىڭ بىردىنبىر يولى مەرىپەت تارقىتىش ئىكەنلىكىنى تونۇپ يېتىپ، مەكتەپ ئاچقان، يەنە مەخسۇت مۇھىتىغا ئوخشاشلا ئىنقىلاب يولى بىلەنلا خەلقنى زالالەتتىن قۇتقۇزغىلى بولىدىغانلىقىنى ھېس قىلىپ بايلىقىدىن ۋاز كېچىپ قولىغا قورال ئېلىپ، ئىنقىلابقا رەھبەرلىك قىلغان ۋە يەنە مەخسۇت مۇھىتىغا ئوخشاشلا جاللات شېڭ شىسەينىڭ قانلىق باستۇرۇشى بىلەن ئۇنىڭدىن بەش كۈن كېيىن قەتلە قىلىنغان.

ئەلۋەتتە بۇ يەردە ئۇلۇغ دېموكراتىچى شائىر، يارقىن مەرىپەتچى، تېز پۈكمەس ئىنقىلابچى ئابدۇخالىق ئۇيغۇردىن چەتلەپ ئۆتۈپ كېتەلمەيمىز.

ئابدۇخالىق ئۇيغۇر نادانلىق، خۇراپاتلىق، جاھالەت قاپلىغان ئۆتكەن ئەسىرنىڭ باشلىرىدا، خۇددى زۇلمەت كېچىدە ئىز قالدۇرۇپ ئۆتكەن قۇيرۇقلۇق يۇلتۇزغا ئوخشاش تۈن باغرىنى قىلىچتەك كېسىپ ئۆتۈپ، قىسقا ھاياتىدا چەكسىز ھارارەت ۋە يورۇقلۇق تارقاتقان پىداكار ئەزىمەت ئىدى. خەلق زالالەت، جاھالەت تۈگمىنىدە چۆرگىلەۋاتقان ئەينى زاماندا ئابدۇخالىق ئۇيغۇر كۆكرەك كېرىپ مەيدانغا چىقىپ، خەلقنى ئويغىنىشقا، ئىلىم - مەرىپەت ئىگىلەشكە، نادانلىقتىن قۇتۇلۇشقا چاقىردى ۋە يېتەكلىدى. ئۇنىڭ خەلقنىڭ ئارزۇسىغا ۋە كىلىملىك قىلغان، خەلقنىڭ ئارزۇسىنى ئەكس ئەتتۈرگەن شېئىرلىرى، خەلقنىڭ ئارزۇسى يولىدا قۇربان بەرگەن قىممەتلىك ھاياتى ھەققىدىكى ھېكايىلەر خەلق ئارىسىدا ئېغىزدىن - ئېغىزغا كۆچۈپ، ئەۋلادتىن - ئەۋلادقا يادلىنىپ كەلدى. ئۇنىڭ جەڭگىۋار

شېئىرلىرى خەلق قوزغىلاڭلىرىنىڭ مارشىغا ئايلىنىپ، تىڭرىتاغنىڭ جەنۇب، شىمالدا ياڭراپ، ئۈزۈنچە ئەكس سادا پەيدا قىلدى، ئوتتۇرا ئاسىيا دۆلەتلىرىگىچە تارقىلىپ خەلقنىڭ سۆيۈپ ئوقۇشىغا سازاۋەر بولدى.

يېڭى دەۋر ئۇيغۇر ئەدەبىياتىنىڭ بايراقدارى بولغان ۋەتەنپەرۋەر، ئىلغار شائىر ئابدۇخالىق ئۇيغۇر 1901 - يىلى 2- ئاينىڭ 9 - كۈنى تۇرپان يېڭىشەھەردە مەرىپەتپەرۋەر تىجارەتچى ئابدۇراخمان مەخسۇم ئائىلىسىدە دۇنياغا كەلدى. ئۇ ئۈچ ياشقا كىرگەندىن باشلاپ، كۆپىنى كۆرگەن، نۇرغۇن خەلق چۆچەكلىرى، رىۋايەت، ئەپسانىلەرنى بىلىدىغان، مېھرىبان چوڭ ئانىسى ئەرمەسىما خېنىمنىڭ گۈزەل رىۋايەتلىرى ئىچىدە بالىلىق تۇيغۇلىرى قاناتلاندى. ئەرەبچە، پارسچە تىل - يېزىقتىن خەۋىرى بار، خەنزۇچىنىمۇ بىلىدىغان، كىتابخۇمار ئاتىسى، ئوقۇمۇشلۇق زات ئابدۇراخمان مەخسۇمنىڭ ئوقۇپ بەرگەن كىتابلىرى، ئابدۇراخمان مەخسۇمنىڭ قېيناتىسى، ئابدۇخالىقنىڭ چوڭ دادىسى مىجىت ھاجىنىڭ رۇسىيەنىڭ شەمەي، قازان شەھەرلىرىدىن ئەكىلىپ بەرگەن يېڭىچە دەرسلىكلەر، مىجىت ھاجى ئۆيىدە ئويۇشتۇرغان ئەدىبلەر سۆھبەتلىرىدە ئۆسۈپ يېتىلدى. توققۇز ياشقا كىرگەندە يېڭىشەھەردىكى مەدرىسىگە ئوقۇشقا كىردى. بۇ مەدرىسىنىڭ باش مۇدەررىسى ھەمدۇللا داموللام ئەينى چاغدا قەشقەر خانلىق مەدرىسىنى تاماملىغان، كېيىن بۇخاراغا بېرىپ، بۇخارا مەدرىسىنى تۈگەتكەندىن كېيىن، رۇسىيەنىڭ ئۇفا، قازان شەھەرلىرىدە ئىلىم تەھسىل قىلغان داڭلىق تەرەققىيپەرۋەر زات ئىدى. ھەمدۇللا داموللام ئابدۇخالىقنى قوبۇل قىلىپ، ئۇنىڭدىن ئىمتىھان ئېلىپ كۆرۈپ، ئۇنىڭ زېرەكلىكىگە، زېھنى ئوچۇقلۇقىغا، ئىلىم ئۆگىنىشكە بولغان ئوتتەك قىزغىنلىقىغا ئاپىرىن ئوقۇدى ۋە تىل، ئەدەبىيات، ئىلمىي تەجۋىد (قۇرئاننى

قىرائەت قىلىپ ئوقۇش)، ئەجەد ھېساب قاتارلىق دەرسلەرنى ئۆتۈشتىن باشقا ئەرەب، پارس تىللىرىدىنمۇ مەخسۇس دەرس ئۆتتى. 1914 - يىلى ئابدۇخالىق ئۇيغۇر 13 ياشقا كىرگەندە چوڭ دادىسى مىجىت ھاجى ئۇنىڭ ئىلىم ئۆگىنىشتىكى ئۆتەك قىزغىنلىقىنى نەزەردە تۇتۇپ، مەخسۇت مۇھىتى ئوقۇتقۇچىلىققا ئېلىپ كەلگەن، موسكۋا ئۇنىۋېرسىتېتىنى پۈتتۈرگەن تاتار زىيالىي ئەلى ئىبراھىموفنى ئائىلە ئوقۇتقۇچىلىقىغا تەكلىپ قىلدى. ئابدۇخالىق ئۇيغۇر ئەلى ئىبراھىموفتىن ئوتتۇرا مەكتەپ دەرسلىكلىرىنى ئۆگىنىش بىلەن بىرگە تاتار تىلىنىمۇ ئۆگەندى. 1915 - يىلى مىجىت ھاجى مەخسۇت مۇھىتى ۋە ئەلى ئىبراھىموفنىڭ تەكلىپى بىلەن ئابدۇخالىق ئۇيغۇرنى رۇسىيىدە ئوقۇتۇش ئۈچۈن ئۆزىنىڭ سودا كارۋانلىرى ۋە مەخسۇت مۇھىتى قاتارلىقلار بىلەن بىرگە شەمەيگە قاراپ يولغا چىقتى. بۇ ھەقتە يازغۇچى مۇھەممەت شاھىنىيازنىڭ «بالدۇر ئويغانغان ئادەم - ئابدۇخالىق ئۇيغۇر» ناملىق كىتابىدا مۇنداق بايانلار بار: «... مىجىت ھاجى قازانغا كېلىپ ئەتىسى ئابدۇخالىقنى ئېلىپ كۆچمە چىقتى. ئۇزۇن ماڭمايلا مىجىت ھاجىنىڭ ئىككى تاتار سودىگەر تونۇشى ئۇچراپ قېلىپ، قىزغىن پاراڭغا چۈشۈپ كەتتى. دەل شۇ چاغدا قوللىرىغا بىردىن كىتابنى كۆتۈرگەن ئىككى تاتار بالا نېرىدىكى سېرىق بىنادىن چىقىپ كەلدى. ئابدۇخالىق بالىلاردىن كىتابنى قەيەردىن ئالغانلىقىنى سورىۋىدى، بالىلارنىڭ بىرى (ئاۋۇ كىتابخاندىن) دەپ نېرىقى سېرىق بىنانى كۆرسەتتى. ئابدۇخالىق (دادامنىڭ گېپى تۈگىگىچە كىرىپ چىقاي، دەپ كىتابخانغا كىرىپ بىر كىتابنى ئېلىپ ئوقۇشقا باشلىدى. ئابدۇخالىقنىڭ قىزىقىپ قالغىنى موللا مۇسا سايرامنىڭ 1904 - يىلى قازاندا نەشر قىلىنغان (تارىخى ئەمىنىيە) ناملىق كىتابى ئىدى. ئۇ كىتابقا بېرىلىپ كېتىپ، چوڭ دادىسىنىڭ كۆچمىدا ئۆزىنى كۆتۈپ تۇرغانلىقىنى، ھەتتا قورسىقى ئاچقانلىقىنىمۇ

تۇيىمىدى. پەقەت كىتابخانا خىزمەتچىسى «چۈشلۈك تاماققا بارىمەن، دېگەن چاغدىلا پۇلنى تۆلەپ كىتابنى سېتىۋېلىپ كۈچىغا چىقتى. كۈچىدا چوڭ دادىسى كۆرۈنمەيتتى. ئابدۇخالىق قەيەرگە بېرىشنى بىلمەي تۇرغان بىر چاغدا بىر دوقمۇشتىن چوڭ دادىسى بىلەن مەخسۇت مۇھىتى چىقىپ كەلدى. ئابدۇخالىقنى كۆرگەن مەجىت ھاجى ھاسىراپ تۇرۇپ:

— سىزنى يىتىپ كەتتىمىكەن دەپ ئىزدىگىلى نەۋاق، — دېدى تېرىكىپ. ئابدۇخالىق قولىدىكى كىتابنى كۆرسىتىپ ئەھۋالنى سۆزلەپ بەردى. مەجىت ھاجى كىتابنى كۆرۈپ ئاچچىقىدىن ياندى - دە:

— بوپتۇ، قازانغا كېلىپلا بىر خەيرلىك سودا قىلىپسىز، ئەمما بۇنىڭدىن كېيىن يېنىمدىن ئاجرىماڭ، — دېدى. — بۇ بالىنىڭ ئەقىللىقلىقىنى قارىمىلا ھاجىم، — دېدى كېتىۋېتىپ مەخسۇت مۇھىتى، — چەت ئەلگە چىقىپ تۇنجى قىلغان سودىسى كىتاب ئېلىش بوپتۇ. كىتاب — بىلىم باغچىسى، ئىنساننىڭ يېقىن دوستى. ئابدۇخالىق سىز ئەھمىيەتلىك سودا قىلىپسىز. »

ئابدۇخالىق ئۇيغۇر چوڭ دادىسى بىلەن شەمەيگە كەلگەندىن كېيىن رۇسچە باشلانغۇچ مەكتەپكە كىردى. رۇسىيىدە ئۆكتەبىر ئىنقىلابى پارتلىغاندىن كېيىن داۋاملىق ئوقۇشقا ئامالسىز قالغان ئابدۇخالىق ئۇيغۇر 1918 - يىلى 4 - ئايدا سودا كارۋانلىرىغا قوشۇلۇپ تۇرپانغا قايتىپ كەلدى ۋە 9 - ئايدا يېڭىشەھەردىكى خەنزۇچە مەكتەپ - شۆتابغا ئوقۇشقا كىردى. شۇ يىللاردا شۆتابدا ئوقۇيدىغانلارنىڭ كۆپىنچىسى تۇڭجى (تەرجىمان) بولۇپ ھۆكۈمەت خىزمىتىگە كىرىش، ئەمەلدار بولۇش ئويىدا يۈرگەنلەر بولغاچقا كىشىلەر بالىلىرىنى شۆتابدا ئوقۇتۇشنى خالىمايتتى. ئابدۇخالىق ئۇيغۇر بولسا پەقەت بىلىم ئىگىلەش، خەنزۇ تىلىنى ئۆگىنىپ، بىلىمنىڭ يېڭى مۇندەرىجىسىنى ئېچىش ئۈچۈن

شۆتاڭغا كىرگەن بولۇپ، بۇ مەقسەتنى كېيىنكى ئەمەلىيەتتە ئىسپاتلاپ بەردى. يەنى ئۇ شۆتاڭنى ئەلا نەتىجە بىلەن پۈتتۈرگەندىن كېيىن ناھىيە ئامبىلى ئالايتەن ئۇنىڭ بىلەن كۆرۈشۈپ، يامۇلدا ئىشلەپ قېلىشنى ئېيتقاندا ئابدۇخالىق ئۇيغۇر خەلقىنى نادانلىقتىن قۇتقۇزۇشنىڭ ئۆزى ئۈچۈن ئەڭ ئەھمىيەتلىك خىزمەت ئىكەنلىكىنى ئېيتىپ، ئامبالنىڭ تەلىپىنى رەت قىلدى. شۇنداق قىلىپ ئەرەب، پارس، تاتار، رۇس، خەنزۇ تىللىرىنى ئىگىلىگەن ئابدۇخالىق ئۇيغۇر ئەينى دەۋرنىڭ ئوقۇمۇشلۇق زىيالىسىغا ئايلانغان بولسىمۇ، يەنە ئۆگىنىشتىن توختاپ قالمايدى. 1923 - يىلى 3 - ئايدا ئىككى ياشقا كىرگەن ئوغلى ئابەلتخاننى، ئېغىر ئاياغ ئايالى ئايىمخاننى ئۆيىدە قالدۇرۇپ، رۇسىيەدە ئالىي مەكتەپتە ئوقۇش ئۈچۈن مەخسۇت مۇھىتى، جامال مۇتئىيلار بىلەن بىرگە يولغا چىقتى ۋە مەخسۇت مۇھىتىنىڭ موسكۋادا ئوقۇتقۇچىلىق قىلىدىغان بىر تونۇشىنىڭ ياردىمى بىلەن ئالىي مەكتەپكە ئوقۇشقا كىردى. 1926 - يىلى 6 - ئايدا مەكتەپنى پۈتتۈرۈپ تۇرپانغا قايتىپ كەلدى.

ئابدۇخالىق ئۇيغۇر ئىككىنچى قېتىم چەت ئەلدىن قايتىپ كەلگەندىن كېيىن، خەلقىنى نادانلىق، خۇراپاتلىق، زالالەتتىن قۇتقۇزۇشنىڭ بىردىنبىر يولى مەكتەپ ئېچىش ئىكەنلىكىنى، قاراڭغۇ دىللارنى پەقەت مەرىپەت نۇرى بىلەنلا يورۇتقىلى بولىدىغانلىقىنى تونۇپ يېتىپ، مەسلەكداشلىرى بىلەن مەكتەپ ئېچىش قارارىغا كەلدى. بىراق، 1913 - يىلى تۇرپان ئاستانىدە ئېچىلغان «مەخسۇدىيە مەكتىپى»، ئابدۇخالىق ئۇيغۇرنىڭ چوڭ دادىسى مەجىت ھاجى قاتارلىقلار ئاچقان يېڭىچە مەكتەپلەر رىياكار موللىلارنىڭ، پىتىنخور ئىشان، بەگلەرنىڭ چېقىمى بىلەن تاقالغاندىن كېيىن ياكى زېڭىش بۇيرۇق چۈشۈرۈپ يېڭىچە مەكتەپ ئېچىشنى چەكلىگەنىدى. مۇشۇنداق شارائىتتا

ئابدۇخالق ئۇيغۇر يەنە ساقلاپ تۇرۇشنىڭ مىللەتنىڭ قاراڭغۇ كۈنلىرىنى يەنىمۇ ئۇزارتۇپتىدىغانلىقىنى، «ئۈجمە پىش، ئاغزىمغا چۈش» دەپ قاراپ تۇرماي، تەۋەككۈل دەپ ئوتتۇرىغا چۈشۈش كېرەكلىكىنى ھېس قىلىپ، خېيىمخەتەردىن قورقماي ئۆز ھويلىسىدا بىر سىنىپلىق مەكتەپ ئاچتى. . .

تۇرپان يېڭىشەھەر بازىرىدىكى بىر خالتا كوچىنىڭ ئىچكىرىسىدە، ئازادە ھويلىدىكى پارتا - ئورۇندۇقلار قويۇلغان، قارا تاختاي ئېسىلغان يورۇق سىنىپتا گەۋدىلىك، سۈمباتلىق، كۆزلىرى ئوتتەك يېنىپ تۇرغان، چىرايىدىن ئۆز ئىشىدىن سۆيۈنۈۋاتقان كىشىلەردە بولىدىغان بىر خىل مەمنۇلۇق پارلاپ تۇرغان بىر ياش يىگىت گۈلدەك تىزىلىپ ئولتۇرغان 13 مەسۇم بالغا دەرس ئۆتەتە ئىدى. مانا بۇ ئابدۇخالق ئۇيغۇر بولۇپ، ئۇ ئوماق بالىلىرىنىڭ ئۆزىگە تەلمۈرۈپ رازىمەنلىك بىلەن قاراشلىرى، خەتلەرنى قېتىرقىنىپ مەشىق قىلىشلىرى، ئوقۇشقا شۇنچىلىك قىزغىنلىق بىلەن بېرىلىشلىرىدىن ئالەمچە شادلىققا چۆمەتتى، ۋۇجۇدى كۈچ - قۇۋۋەتكە تولاتتى. . . بىراق، ئويلىغان ئىش ئاخىرى يۈز بەردى، ئارىدىن كۆپ ئۆتمەي بىر كۈنى جىسا ۋە سوپى، ئىشانلار سىنىپقا باستۇرۇپ كىرىپ، بالىلارنى ھەيدەپ، پارتا، ئورۇندۇقلارنى چېقىپ، مەكتەپنى تاقىۋەتتى. غەزەپلەنگەن ئابدۇخالق ئۇيغۇر بۇنىڭلىق بىلەن توختاپ قالمىدى، ئۈرۈمچىگە چىقىپ تۇرپاندا بىرەر مەكتەپ ئېچىش ھەققىدە ياكى جياڭجۇنگە ئەرز سۈنۈش قارارىغا كەلدى ۋە ئات كارۋىنىغا ئولتۇرۇپ ئۈرۈمچىگە قاراپ يولغا چىقتى. ئۈرۈمچىدە ئۇنىڭ ئىشلىرى ئوڭۇشلۇق بولمىدى، دادىسىنىڭ تونۇشلىرى بولغان، جەمئىيەتتە خېلى يۈز - ئابىرۇيى بار، لېكىن ئۆز پايدىسىنىلا كۆزلەپ، خەلق قايغۇسى بىلەن كارى بولمايدىغان سودىگەرلەر ئۇنىڭ جياڭجۇنگە ئەرز سۈنۈش ئىشىغا قىلچە ياردەم قولىنى سۈنمىدى. ئابدۇخالق ئۇيغۇر جياڭجۇن مەھكىمىسىگە

كىرىشىنىڭ ئاچقۇچىنى ئىزدەپ يۈرگەن كۈنلەرنىڭ بىرىدە شىنجاڭ تارىخىدىكى زور ۋەقە «7 - ئىيۇل» ۋەقەسى يۈز بېرىپ، قانخور ياكى زېڭشىن پەن ياۋنەن تەرىپىدىن ئېتىپ ئۆلتۈرۈلدى. ئامالسىز قالغان ئابدۇخالىق ئۇيغۇر يېڭى تەختكە چىققان جىن شۇرىندىن ئۈمىد كۈتۈپ تۇرپانغا قايتىپ كەلدى. لېكىن، «ئالا ئىنەكنىڭ بالىسى چالا قۇيرۇق» دېگەندەك ۋە كېيىن ئابدۇخالىق ئۆزى:

«ئادىمى ئالماشتىمۇ، يولى، تۈزۈم ئالماشمىدى، جىن دېگەننىڭ ئىشلىرى مىسقالچىلىك قاملاشمىدى. ياكى ئۆلۈپ تاپتى لەھەت، بولمامدىكىن جۈمھۇرىيەت، بەرمىسە جۈمھۇرىيەت بۇ ئىشلىرى قاملاشمىدى.» دەپ يازغىنىدەك ۋەزىيەتتە ھېچقانداق ئۆزگىرىش بولمىدى. مۇشۇنداق شارائىتتا ئابدۇخالىق ئۇيغۇر يەنە بىر قېتىم غەيرەتكە كېلىپ، ھەمدۇللا داموللام، مەخسۇت مۇھىتى، ھېسامىدىن زۇپەر، لېتىپ ئەپەندى قاتارلىق تەرەققىيپەرۋەر كىشىلەرنىڭ قوللىشى ۋە ئىقتىسادىي جەھەتتىن ياردەم بېرىشى بىلەن يېڭىشەھەر ئويماندىدە يەنە بىر قېتىم مەكتەپ ئاچتى، بولۇپمۇ مەخسۇت مۇھىتى شائىرنىڭ مەكتەپ ئېچىش ئىشلىرىنى ئىقتىسادىي كاپالەت بىلەن تەمىن ئەتكەندىن سىرت بۇ جەھەتتە ياخشى مەسلىھەتلەرنى بېرىپ، مەكتەپنىڭ ئوڭۇشلۇق يۈرۈشۈشىگە كاپالەتلىك قىلدى. مەكتەپ دەرسلىكىگە ھېساب، جۇغراپىيە، ھۆسنخەت، ئەخلاق، دىن دەرسى، ئەسىرى سائادەت ۋە باشقىلار كىرگۈزۈلدى. شېئىر ئورنىغا مەۋلۇتتا ئوقۇلىدىغان مۇناجات ئوقۇلدى. ياش بالىلارنىڭ يۇمران ۋە چۈچۈك ئاۋازلىرى چاڭلىداپ، تۇرپان ئاسمىنى لەرزىگە كەلتۈردى. مەكتەپنىڭ شۆھرىتى چەت ناھىيىلەرگىمۇ تارقىلىپ، گۇچۇڭ، پىچان، ئاستانە، توقسۇنلاردىن ئوقۇشقا تەشنا بولغان بالىلار كېلىشكە باشلىدى. ئابدۇخالىق ئۇيغۇر قاتارلىق ئوقۇتقۇچىلار بالىلارنى

قانداق قىلغاندا ياخشى ئوقۇتۇش، قانداق قىلىپ ساۋاتىنى تېز چىقىرىش جەھەتلەردە جان كۆيدۈرۈپ ئىشلىدى. بۇ مەكتەپنىڭ خېلى ئۈنۈمى كۆرۈلگەندىن كېيىن ئابدۇخالىق ئۇيغۇر قاتارلىقلار تۇرپان كۈنئەھەردە يەنە بىر سىنىپلىق مەكتەپ ئاچتى. يېڭىشەھەردىكى مەكتەپ ئىككىنچى يىلىغا قەدەم قويغاندا ئوقۇغۇچىلار تەڭشىلىپ خېلىلا كۆزگە كۆرۈنۈپ قالدى. مەكتەپ ھويلىسىدا ھەر خىل گىمناستىكا، نۇتۇق سۆزلەش، دېكلاماتسىيە پائالىيەتلىرى ئۆتكۈزۈلگەندە ئەتراپتىكى كىشىلەر ھەيران بولۇپ قىزىقىشىپ كۆرۈشتى، ئوقۇتقۇچى، ئوقۇغۇچىلارغا قايىل بولۇشتى. نەتىجىدە بىر تۈركۈم كىشىلەر كېلىپ، ئوقۇش تەلىپىنى بىلدۈردى. بۇنىڭ بىلەن ئابدۇخالىق ئۇيغۇر قاتارلىقلار بىر سىنىپلىق چوڭ ياشلىقلار سىنىپى ئاچتى. بۇنىڭ تەسىرىمۇ ئىنتايىن ياخشى بولدى.

ئەينى يىللاردىكى شىنجاڭدا تەرەققىيات، ئىلغارلىق دېگەنلەردىن سۆز ئاچقىلى بولمايتتى. «خەلقنى نادانلىقتا قالدۇرۇش» نى ئۆزىنىڭ شىنجاڭنى باشقۇرۇشتىكى ئەڭگۈشتەرى قىلغان ياكى زېڭىشىن ھۆكۈمرانلىق قىلغان 17 يىلدا سەيپىدىن ئەزىزى ئەپەندى «ئۆمۈر داستانى» ناملىق كىتابىدا ئېيتقىنىدەك «شىنجاڭدا ھېچقانداق قۇرۇلۇش قىلمىغان، مەدەنىي مۇئەسسەسە، ئاخبارات ئورگىنى قۇرمىغان، بىر پارچىمۇ گېزىت چىقارمىغان. تىياتىرخانا، مەدەنىيەت يۇرتى، كىتابخانا قاتارلىقلارنىڭ قۇرۇلۇشىغا قەتئىي يول قويمىغان» ئىدى. شۇڭا، خەلق ئوتتۇرا ئەسىر جاھالەت دەۋرىدىكىگە ئوخشاش ئىپتىدائىي، نادان، خۇراپات ئاسارىتىدە ياشايتتى. رۇسىيىدىكى ئالەمشۇمۇل تەرەققىيات بىلەن شىنجاڭدىكى ئاسمان - زېمىن پەرقىنى كۆرگەن ئابدۇخالىق ئۇيغۇر قاتتىق ئېچىنىپ، قەلبى ئۆرتىنىپ، خەلقنى تەرەققىياتقا، ئىلغارلىققا باشلاشنى ئۆزىنىڭ باش تارتىپ بولمايدىغان مەسئۇلىيىتى ۋە مەجبۇرىيىتى دەپ

ھېسابلايتتى. شۇڭا، ئۇ قىسقىغىنە ھاياتدا خەلقنى ئىلىم، مەرىپەتكە، يېڭىلىققا، ئۇيۇشۇشقا، ئىتتىپاقلىققا، پاك ياشاشقا، نادانلىقتىن، خۇراپاتلىقتىن قۇتۇلۇشقا ئۈندەيدىغان كۆپلىگەن جەڭگىۋار، يارقىن شېئىرلارنى يازدى، مۇشۇ مەزمۇندىكى كۆپلىگەن پائالىيەتلەرنى تەشكىللىدى، ئۆزى باشلامچى بولۇپ خەلقنى يېتەكلىدى. مەسىلەن، ئۇنىڭ شۇ يىللاردا يېزىلغان «باردۇر» ناملىق شېئىرى بۇ سۆزىمىزنىڭ دەلىلى بولالايدۇ. جاھالەت سەمەرىسىدىن بىزگە بىر كۈن كۆپ جاپا باردۇر، ئېيتىڭىزچۇ، بۈگۈنكى ھالىمىزنىڭ قايسى بىرىدە ساپا باردۇر.

زامانىنىڭ ھالىدىن ۋاقىب بولۇپ تۇرماقنىڭ ئورنىغا، بىرىنى شاڭيو سايلاپ ئارقىدىن دەۋايىمىز باردۇر.

ئىلىمىنىڭ ئىجتىھاتىغا كۆڭۈلنى قويمىدۇق بىزلەر، ئوقۇرمىز ئوقۇتۇرمىز دەپ سېغىز چايناشىمىز باردۇر.

تەڭئۇنۇ - تەناسۇر ئورنىغا بىزلەردە بىر ئادەت، يېڭى باشنى كۆتۈرگەننى ئۇرۇپ يىغقانمىز باردۇر.

يەنە يۇرت پايدىسىغا جەمئىي بولماقلىق بەسى مۈشكۈل، ئەگەر بىر يەردە توي بولسا، بېرىپ ياتقانمىز باردۇر.

ئومۇمنىڭ پايدىسىغا يۈز يىلدا ھەم ئەسلا چۈشەنمەيمىز، زىيان قىلماق ئۈچۈن بولسا ئەجەب چاققانمىز باردۇر.

بىرسى بىر ياخشىلىق قىلسا، ئۇنىڭ يادىنى قىلماق يوق، ئېپى كەلسە بېرىپ ئەۋرەتلىرىن ئاچقانمىز باردۇر.

ئەگەر مىللەت ئۈچۈن بىر پۇل چىقىش كەلسە تاپالماسمىز،
چىقىمى يوق ناۋا پۇلغا تولا ئىخلاسمىز باردۇر.

ئىخۋان ھەم بۇرادەرلىك نىشانى قالمىدى بىزدە،
مەگەر دوست بولساقمۇ ئەسلى، بۆلەك مۇددىئايىمىز
باردۇر.

خاتائەن دوستىمىزدا بىر ئەيىب زاھىر بولۇپ قالسا،
يوشۇرماي بىرگە ئوننى تېپىپ قاتقانمىز باردۇر.

بابالار شۆھرىتىنى، غەيرىتىنى ھېچ سېغىنمىمىز،
قېلىپ غەپلەت، جاھالەتتە يۇمۇپ كۆز، پو ئاتقانمىز
باردۇر.

كېرەكسىز مۇستەھەب (قىلىسىمۇ يامان بولمايدۇ) ئىشلار
ئۈچۈن جاننى پىدا قىلماق،
ۋەلېكىن ھەجگە باج ئالسا، توزۇپ قاچقانمىز باردۇر.

ئويۇن - چاقچاق تۈپەيلىدىن ئۆز ئارا بىئەت بولساق،
ياراشتۇرۇپ قويۇش نەدە، ئارىغا ئوت ياققانمىز باردۇر.

خۇشامەت بابىدا بىزدىن بۆلەك ئۈستىسى ھەم يوقتۇر،
قۇۋلۇقۇ شۇملۇق بىلەن رەڭمۇ رەڭ يالغانمىز باردۇر.

ئىت ئۇرغاننى تونۇر دەپ بار ئىدى بىر تەمسىلى،
لوئى، ئامبال ۋە دارىن دەپ سېمىز باققانمىز باردۇر.

ئىلىم - پەنگە يۈرۈش قىلغان ئۇچار كۆكتە، ئۈزەر سۇدا،

منشكە قوتۇر ئېشەك يوق، پىيادە قالغانىمىز باردۇر.

گۈركىرەپ كەلسە ئاپتوموبىل، نېمە بۇ ئەي خۇدايىم دەپ،
ئەقىلى ئىشلىتمەي ھاڭ - تاڭ قېتىپ قالغانىمىز
باردۇر.

ھۈنەر بىلەن سانائەتتە «يېتىشتۈق»، ئەمدى ئىش پۈتتى،
ئوماچ ئىچمەككە خۇمداندا غېدىر قۇيغانىمىز باردۇر.

مىسلى جەننەت تاغۇ دەريانى بېزەشكە يوق كىشى،
ياستۇقنى قىرلاپ قويۇپ بىغەم ياتقانىمىز باردۇر.

مۇنەججىم ھەم ئىنژېنېر، ئالىملارنىڭ ئورنىغا،
تونۇسەللە، نەپسى بالا موللىمىز - سۇلتانىمىز باردۇر.

قىزىل كۆزلۈك، كۆرەلمەسلىك ۋە يا ئۆزى قىلالماسلىق،
قىلاي دەپ بەل باغلىغانلارغا تۈرلۈك - تۈمەن بوھتانىمىز
باردۇر.

ئەل - يۇرتنىڭ دەردىگە قىلچىمۇ دەرمان بولمىدۇق بىزلەر،
كېلۇر بىر كۈنى ئاشۇ چاغدا ئورنىغا كەلمەس پۇشانىمىز
باردۇر.

ئابدۇخالىق بەس، يېتەر ئاۋارە بولما، قاقشىما،
شۇ چاغ كەلگەندە بىزلەردە ئازابقا تەييار ۋىجدانىمىز باردۇر.

ئابدۇخالىق ئۇيغۇر «ئۇيغۇر» دېگەن تەخەللۇسىنىمۇ مەخسۇت
مۇھىتى سۆزلەپ بەرگەن بىر رىۋايەتكە ئاساسەن مۇشۇ مۇددىئادا

قويغان بولۇپ، بۇ ھەقتە يازغۇچى مۇھەممەت شاھىنىياز « بالدۇر ئويغانغان ئادەم - ئابدۇخالىق ئۇيغۇر» ناملىق كىتابىدا مۇنداق يازىدۇ: «... (ئۇيغۇر، دېگەن سۆزنىڭ مەنىسى (ئۇيۇشقا)، (ياردەملەشمەك)، دېگەندىن ئىبارەت، بىزنىڭ ئاتا - بوۋىلىرىمىز مۇشۇ نام بىلەن جاھانغا تونۇلغان. لېكىن، بىز ھازىر (جاھان مۇشۇ، دەپ ئۆزىمىز تۇرغان جايىنىلا بىلىپ، دۇنيادىن بىخەۋەر قالدۇق. زۇلۇم، زورلۇق، خۇراپاتلىق، نادانلىق خەلقىمىزنى قۇمدەك چېچىۋەتتى. بىزنىڭ ئۇيغۇر دېگەن نامىمىز ئۇچۇشكە باشلاپ، ھازىر ئۆزىمىزنى قەشقەرلىق، كۇچارلىق، تۇرپانلىق، ئىلىلىق دەپلا ئاتايدىغان بولدۇق. بۇنىڭغا مېنىڭ پاك ۋىجدانم، ئىنسانىي غۇرۇرۇم قانداق چىدايدۇ؟! مەن ئاتا - بوۋىلارنىڭ تارىختىكى ئالەمشۇمۇل شان - شۆھرىتىنى ياد ئېتىپ، (ئۇيغۇر، نامىنى ئۆزۈمگە تەخەللۇس قىلدىم.

ئابدۇخالىقنىڭ گېپىنى ئاڭلاپ ئولتۇرغان ھېسامىدىن زۇپەر ئۇنىڭ سۆزىگە چىن كۆڭلىدىن قايىل بولدى. « ئابدۇخالىق ئۇيغۇر رۇسىيىدىن ئالغان تەسىراتغا ئاساسەن مەتبەئىچىلىك، نەشرىياتچىلىق ئىشلىرىنىڭ خەلقىنى تەربىيەلەش، ئويغىتىشتىكى رولىنىڭ چوڭ بولىدىغانلىقىنى ھېس قىلىپ، تۇرپاندا بىر باسما زاۋۇتى قۇرۇش قارارىغا كەلگەن ۋە رۇسىيىگە ماڭغان سودا كارۋانلىرى ئارقىلىق رۇسىيىدىن باسما زاۋۇتىنىڭ ئۈسكۈنىلىرىنى ئەكەلدۈرگەن. ئەپسۇسكى، ئۈسكۈنىلەر 1927- يىلى ئەتىيازدا چېگرىدىن ئۆتۈپ، چۆچەككە يېتىپ كەلگەندە بۇنىڭدىن خەۋەر تېپىپ قالغان ياكى زېڭىشىن ساراسىمىگە چۈشۈپ، زاۋۇت ئۈسكۈنىلىرىنى دەرھال مۇسادىرە قىلغان. مۇشۇنداق ئەھۋالدا ئابدۇخالىق ئۇيغۇر ھەر خىل سورۇنلاردا نۇتۇق سۆزلەش، ھەر خىل سەنئەت پائالىيەتلىرىنى تەشكىللەش ئارقىلىق خەلقىنى يېتەكلەش يولىنى تۇتتى. ئۇ ھەر خىل يىغىلىشلاردا، بازاردا، كوچىلاردا نۇتۇق سۆزلەپ، چەت

ئەللەردىكى يېڭىلىقلارنى تونۇشتۇرۇپ، يۈرتىمىزدىكى قالاقلقلارنى پاش قىلىپ، خەلقنى ئويغىنىشقا، نادانلىق، خۇراپاتلىقتىن قۇتۇلۇشقا چاقىردى. ئۆزىنىڭ مۇشۇ مەزمۇندىكى شېئىرلىرىنى كەڭ ئاۋامغا ئوقۇپ بېرىپ، خەلقنىڭ مايىللىقىنى قولغا كەلتۈردى، ئابدۇخالىق ئۇيغۇرنىڭ دوستلىرى ئۇنىڭ شېئىرلىرىنى كوچىلارغا چاپلاپ، قولدىن - قولغا كۆچۈرۈپ تارقىتىپ، ئىلغارلىقنى، تەرەققىيپەرۋەرلىكنى تەشۋىق قىلدى. ئابدۇخالىق ئۇيغۇر يەنە مەسلەكداشلىرى بىلەن مەسلىھەتلىشىپ يېڭىشەھەردىكى مەكتەپتە خۇراپاتلىق، نادانلىقنى قامچىلاش مەزمۇن قىلىنغان كونسېرت كېچىلىكى ئۆتكۈزۈشنى قارار قىلدى. شائىر تاشكەنت شەھىرىدە كۆرگەن مەدەنىي پائالىيەتلەرنى، تىياتىر، كونسېرتلارنى كۆز ئالدىغا كەلتۈرۈپ ئۇلارنى مەكتەپ پائالىيەتلىرىگە تەتبىقلىدى ۋە كۆپ قېتىم مەسلىھەتلىشىپ بىر قانچە كونسېرت نومۇرلىرىنى قۇراشتۇرۇپ چىقتى. ئۇلار خەلق ئىچىدە ئېيتىلىۋاتقان «پەريادەي»، «ئېگىز تاغ باشىدا»، «راي - راي» قاتارلىق ناخشىلارنىڭ ئەسلىي تېكىستىنى ئاساس قىلىپ ئىسلاھ قىلدى ۋە سەھنىگە ئېلىپ چىقىش ئۈچۈن ئوقۇغۇچىلارغا ئۆگەتتى. شائىر ئۆزى «پېرىخون» ناملىق سەھنە ئەسىرىنى يېزىپ چىقتى. تەييارلىقلار پۈتكەندىن كېيىن ئويمان دەننىڭ غەربىي تەرىپىدىكى ئايۋانچىنىڭ سۈپىسى سەھنە ئورنى قىلىندى. (ئويمان دەننىڭ ئەسلىدىكى ئورنى ھازىرقى يېڭىشەھەر بازىرىغا جايلاشقان پوچتىخاننىڭ يېنىدىكى تار كوچىدا بولۇپ، بۇ يەر ئەسلىدە يولۇچىلار چۈشكۈن قىلىدىغان دەن^① ئىدى. بۇ دەننىڭ ھويلىسى كەڭرى، ئۆي ۋە زاللار كۆپ، مۇھىتى ياخشى بولغاچقا، كېيىنچە تاكى ئازادلىققا قەدەر بۇ يەر تۇرپان شەھىرىنىڭ مەدەنىي پائالىيەت مەركىزى

① دەن - ساراي، قونالغۇنىڭ خەنزۇچە ئاتىلىشى (店).

بولۇپ كەلگەن. بۇ يەردە تىياتىرلار ئوينىلىپ، ھەر خىل يىغىلىشلار ئۆتكۈزۈلۈپ، مەكتەپ ئورنى قىلىپ بېكىتىلىپ، كۆپلىگەن زور ۋەقەلەرگە شاھىت بولغان. بۇ يەر ھازىرمۇ «ئويمان دەن» دەپ ئاتىلىدۇ) كونسېرت كېچىلىكىگە ئوقۇغۇچىلارنىڭ ئاتا - ئانىلىرى، ساۋات چىقىرىش سىنىپىنىڭ ئوقۇغۇچىلىرى تەكلىپ قىلىندى، ئىختىيار قىلغۇچىلارغا كەڭ يول بېرىلدى. ئويمان دەن گە يۈزلىگەن تاماشىبىنلار يىغىلىپ، كونسېرت باشلاندى. ئوقۇتقۇچى، ئوقۇغۇچىلار «ۋىجدان ئازابى» ناملىق شېئىرنى دېكلاماتسىيە قىلدى، ئەپپۇنكەشلەر تەنقىد قىلىنغان «راي - راي» ناملىق ئېيتىشىشنى ئورۇندىدى، «پەريادەي» ناملىق ناخشىنى ئېيتتى، خۇراپاتلىق قامچىلانغان «پېرىخون» ناملىق ئىتوتنى ئېلىپ چىقتى. نومۇرلار بىر - بىرىدىن قىزغىن قارشى ئېلىنىپ، ھەر بىر نومۇر ئۈچ - تۆت قېتىمدىن ئورۇندالدى. بۇ نومۇرلارنىڭ تاكامۇللاشقانلىقى بولماستىن ئومۇمىي خەلقنىڭ سەنئەتكە بولغان ئىنتىزارلىقى، خەلق سەنئىتىنىڭ تۇنجى قېتىم سەھنىگە ئېلىپ چىقىلىپ، خەلق بىلەن يۈز كۆرۈشكەنلىكىدىن بولغانىدى. كونسېرت ئاخىرلاشقاندا ئابدۇخالىق ئۇيغۇر سەھنىگە چىقىپ سۆز قىلدى: «بىز بۈگۈن ئائىلە مەشرەپلىرىنى سەھنىگە ئېلىپ چىقتۇق، بىر مۇنچە يېڭى مەزمۇنلارنى قوشتۇق، خەلقنى ئويغىتىپ، مەرىپەتكە، مەدەنىيەتكە، تەرەققىياتقا باشلىماقچى بولدۇق. بىز بۇنچىلىك ئىشلارنى قىلمىساق ياكى قىلىشقا جۈرئەت قىلمىساق، بىزنىڭ ھالىمىز قانداق بولماقچى؟ دۇنيادا قانداق ئىشلار بولۇۋاتىدۇ، قانداق تەرەققىياتلار كېتىۋاتىدۇ، بۇنىڭدىن خەۋەر تاپالماي جاھالەت ئۇيقۇسىدا يېتىۋېرىدىغان بولساق، ھالىمىزغا ۋاي، خاراب بولىمىز. قالاقلىق ئۆلۈم بىلەن باراۋەر. داۋاملىق قالاق ھالەتتە يېتىۋەرسەك، بۈگۈنكى دۇنيادا باشقىلار تەرىپىدىن ئوڭايلا يېپىلىپ كېتىمىز، مىللىتىمىز تارىخ سەھنىسىدىن

ئىزىمىز غايىب بولىدۇ. قۇمغا سىڭگەن سۈدەك سىڭىپ تۈگەيمىز... بۇ ئىشلارنى كۆز ئالدىمىزغا كەلتۈرسەك قورققىمىز كېلىدۇ. زالىملار بىزنى نادانلىق، بۆشۈكلىرىگە بۆلەپ قويۇپ ئۇزۇن مۇددەت ئەللىي قىلماقچى بولىدۇ. ئەگەر بىز زالىملارغا بوزەك بولمايمىز دېسەك، كۆزىمىزنى ئېچىشىمىز، تەرەققىياتقا قاراپ مېڭىشىمىز كېرەك. ئۆزىمىزنى غەپلەت ئۇيقۇسىدىن ئويغىتىپ، كۆزىمىزنى ئاچىمىز دېسەك، مەكتەپ ئېچىپ بالىلىرىمىزنى ئوقۇتۇشىمىز، ئۆز تەقدىرىمىزنى ئىلىم - پەن بىلەن ھەل قىلىپ، ئىلىم - بىلىم يولىدىن ئىبارەت پارلاق ئىستىقبالىنى تېپىشىمىز كېرەك، بۇ بىزنىڭ بىردىنبىر يولىمىز. ئوقۇپ، ئۆگىنىپ بىلگەندىلا دۇنيانىڭ ھازىرقى تەرەققىياتىغا يېتىشىپ ماڭغىلى بولىدۇ. باشقا ئەللەر، باشقا مىللەتلەر ئاسماندا غارقىراپ ئۇچۇۋاتىدۇ. ئوقۇساق، بىلسەك بىزمۇ ئۇچالايمىز!»

ئابدۇخالىق ئۇيغۇر يەنە يۈرۈش - تۇرۇش، كىيىم - كېچەك جەھەتتىمۇ تەرەققىيپەرۋەرلىكنى ئىپادىلەپ، باشقىلارغا مەدەنىيەت تارقىتىشى. ئۇ دائىم بېشىغا چاچ قويۇپ، ساقىلىنى پاكىز قىردۇرۇپ، بۇرۇتنى ئەپچىلگىنە ياستىپ، بېشىغا شىلپە، ئۇچىسىغا كاستۇم - بۇرۇلكا، پۇتىغا پارقىراپ تۇرىدىغان خۇرۇم ئاياغ، بويىغا گالىستۇك تاقاپ يۈرەتتى. ئەلەر 18 ياشقا كىرە - كىرمەيلا ساقال - بۇرۇتنى قويۇۋېتىپ، ئۇچىسىغا ئۇزۇن مەللە چەكمەن كىيىپ، بېلىنى پوتا بىلەن باغلاپ، بېشىغا سەللە يۆگەپ يالاڭ ئاياغ يۈرىدىغان ئۇ زامانلاردا ئابدۇخالىقنىڭ بۇ خىل كىيىنىشى ئىنتايىن چوڭ يېڭىلىق ھېسابلىناتتى. ئۇ كىيىم - كېچەكلىرى ھەققىدە سورىغانلارغا چەت ئەللەردىكى ئەھۋالنى چۈشەندۈرۈپ، بۇنىڭ بىر خىل مەدەنىيەت ئىكەنلىكىنى سۆزلەپ ئۇلارنى قايىل قىلاتتى.

ئابدۇخالىق ئۇيغۇر كۈنسېرى كۈچىيىۋاتقان زۇلۇم،

ئىستىباتنى، خەلقنىڭ چىرىك، زالىم ھاكىمىيەتكە بولغان ئۆچمەنلىكىنى، قارشىلىق ساداسىنى ھېس قىلىپ، قولغا قورال ئېلىپ ئىنقىلاب قىلغاندىلا ئېزىلىش، خورلۇقتىن قۇتۇلغىلى بولىدىغانلىقىنى تونۇپ يەتتى ۋە قۇمۇل تاغلىرىدا كۆتۈرۈلگەن ئىنقىلاب بورىنىغا ئاۋاز قوشۇپ، مەخسۇت مۇھىتى قاتارلىقلار ئاستانىدە كۆتۈرگەن قوزغىلاڭنىڭ سېپىگە قوشۇلدى. بۇ يىللاردا ئابدۇخالىق ئۇيغۇر خەلقىنى ئىتتىپاقلاشتۇرىدىغان، ئىنقىلابقا، زۇلۇم ئۈستىدىن قوزغىلىشقا ئۈندەيدىغان بىر ناخشىنىڭ زۆرۈرلۈكىنى ھېس قىلىپ، تۇرپان خەلق ناخشىسى «گۈل ئاچىل» غا بەش كۈپلەتلىق بىر ناخشا تېكىستى يازدى ۋە «ئاچىل» دەپ ماۋزۇ قويدى. بۇ تېكىستنى باغرىلىق داڭلىق سازەندە قۇربان تەمبۇر ئاھاڭغا سالدى. ئوقۇتقۇچىلار يېڭىچە مەكتەپلەردە «ئاچىل» ناخشىسىنى ئوقۇغۇچىلارغا ئۆگەتتى، كوچىلارغا ھۆسنخەتچىلەپ يېزىپ چاپلىدى.

گۈلۈم ئاچىلاي دەيدۇ، ئاچىل،
باشقا سانجىلاي دەيدۇ، ئاچىل.
بۇ گۈلنىڭ يۈرەك ئوتى، ئاچىل، گۈل ئاچىل،
تەنگە يامىشاي دەيدۇ، ئاچىل،
ئاچىلمىساڭ گۈل قايدا، ئاچىل!

گۈلۈم ماڭا ناز قىلۇر، ئاچىل، دادەي،
كۈلۈپ مېنى ماز قىلۇر، ئاچىل.
گۈل قەدرىنى بىلمەيسەن، ئاچىل، گۈل ئاچىل،
زىمىستاننى ياز قىلۇر، ئاچىل.
ئاچىل، ئاچىلمىساڭ گۈل قايدا، ئاچىل!

گۈل دەردىدە خۇن بولدۇق، ئاچىل،

تۈگمەنلەردە ئۇن بولدۇق، ئاچىل .
قورقۇنچۇڭدىن قاتتىق تاش، ئاچىل، گۈل ئاچىل،
بىرلەشمەي قۇم بولدۇق، ئاچىل .
ئاچىل، ئاچىلغاندا بىر گەپ بار، ئاچىل !

ياش تالىپلار ئۇخلاشما، ئاچىل، دادەي،
گۈل يولىدا پۇتلاشما، ئاچىل .
بۇ گۈل ئۈچۈن جان پىدا، ئاچىل، گۈل ئاچىل،
ھەر قەدىمىڭگە مىڭ تىللا، ئاچىل .
ئاچىل، ئاچىلمىساڭ گۈل قايدا، ئاچىل .

غەيرەت گۈلۈم ئاچىلغىل - ئاچىل، ئاچىل،
ھىممەت گۈلۈم ئاچىلغىل، ئاچىل .
بۇ گۈل ئۈچۈن بەرسەم جان، ئاچىل، گۈل ئاچىل،
قاچان بولسا بىر ئۆلۈم،
يا ئۆلۈم، يا بىر كۆرۈم، ئاچىل .
ئاچىل، ئاچىلغاندا بىر گەپ بار، ئاچىل ! . . .

كىشىنىڭ يۈرەك باغرىنى ئېزىدىغان ۋە قانلىرىنى
ئۇرغۇتىدىغان بۇ ناخشا خەلق ئارىسىغا ئىنتايىن تېز
ئومۇملىشىپ، خەلقنى ئويغىتىشتا ئىنتايىن مۇھىم، تۈرتكىلىك
رول ئوينىدى . كېيىنچە «ئاچىل» ناخشىسى قوزغىلاڭچىلار
سۆيۈپ ئېيتىدىغان ناخشىغا ئايلىنىپ، قۇمۇل دېھقانلار
قوزغىلىڭىنىڭ جەڭگىۋار مارشغا ئايلاندى . شۇنىڭ بىلەن بۇ
ناخشا قۇمۇل تاغلىرىدىن تارتىپ، كۆنچى، تۈمەن دەريا
بويلىرىغىچە ئۇزۇن يىللار ياڭراپ تۇردى . بۇ ھەقتە سەيپىدىن
ئەزىزى ئەپەندى «ئۆمۈر داستانى» نىڭ 1 - قىسىم «قەشقەردە
قوزغىلاڭ» ناملىق بابىدا مۇنداق يازىدۇ: «قۇمۇلدا قوزغىلاڭ

كۆتۈرۈلگەندىن كېيىن، ئاتۇشتا خەلق ئارىسىدا ھەر خىل گەپلەر تاراشقا باشلىدى: قۇمۇلدا ۋاڭ - غوجاملار قوزغىلاڭ قىپتۇ، ۋاڭ غوجامنىڭ دادىسى ئۆلگەن ۋاقىتتا مېنىڭ قەبرەمگە ئىككى گۈل - غۈنچىنى تىكىپ قويۇڭلار، ئاشۇ گۈللەر ئېچىلغاندا قوزغىلىڭلار دەپتىكەنمىش، ئەمدى شۇ گۈل ئېچىلىپتۇ، شۇنىڭ بىلەن ھەممە خەق قوزغىلىپ كېتىپتۇ. قوزغىلاڭچىلار شۇڭلاشقا «گۈل ئاچىل، دېگەن ناخشىنى ئېيتىپ جەڭگە كىرىدىكەن ... قۇمۇللۇقلار قەشقەرگە قاراپ يولغا چىقىپتۇ، دېگەنگە ئوخشاش مىش - مىش گەپلەر. بۇنداق گەپلەر خەلق ئارىسىغا شۇنچىلىك چاپسان تارالدىكى، كىشىلەرنىڭ روھىنى كۆتۈرۈۋەتتى ... بۇ ناخشا يۇقىرىدىكى مىش - مىش گەپلەر بىلەن قوشۇلۇپ، گويا قەشقەر بويىچە خەلقنى قوزغىلىشقا ئاتلاندۇرىدىغان چاقىرىق رولىنى ئوينىدى، ھەتتا بۇ ناخشىنى بالىلارمۇ بەك ياخشى كۆرەتتى، بىز بىرنەچچىمىز بىر يەرگە توپلاشساقلا بۇ ناخشىنى ئېيتاتتۇق، يىپ ئىگىرىدىغان چاقچى ئاياللارمۇ بۇ ناخشىنى ئېيتاتتى ... ياش بالىلارلا ئەمەس، چوڭلارمۇ بۇ ناخشىنى بېرىلىپ ئاڭلايدىغان بولدى ... ئۇلار بېقىنلاشتى، ئالدىدا تۆتتىن قاتار تىزىلغان سەككىز - ئون قىزىل چاپان، قىزىل سەللىلىك چىرايلىق ياش بالىلار يەنە ھېلىقى «ئاچىل» ناخشىسىنى خور قىلىپ ئېيتىپ كەلمەكتە ئىدى. «گۈللەر ئاچىلىپ قاپتۇ ئاچىل، يارەي، ئاچىلغاندا بىر گەپ بار، ئاچىل ...» بالىلارنىڭ كەينىدە توت ئاتلىق يوغان كۆتەك ھارۋىنىڭ ئۈستىدە بىر نەچچە ئادەم كۈچەپ ناغرا - سۇناي چېلىۋېتىپتۇ ... تۆمۈر شىجاڭنىڭ ئىككى يېنىدا مىلتىقنىڭ پايىنىكىنى تىزغا قويۇپ، چىڭ تۇتقان قاتار - قاتار ئەسكەرلەر، ئارقىسىدا تۆتتىن قاتار بولغان ئاتلىقلار كېلەتتى. ئۇلارمۇ ئىگىز - پەس ئاۋاز بىلەن ئالدىدىكى بالىلارنىڭ ناخشىسىغا قوشۇلاتتى. بۇ قامەتلىك، سۈرلۈك، باتۇر تۆمۈر شىجاڭنى كۆرگەندە بىزدىكى تەسىرات يۇقىرى كۆتۈرۈلۈپ

كەتتى. ئەمدى كۆزىمىزدىكى ياشلىرىمىزنى باسالماي قالدۇق... نىزامىدىن ئەپەندى قىلىچىنى بېشىدىن ئايلاندۇرۇپ چەكسىز خۇشاللىق ئىچىدە (ئايچىل، ئايچىل، گۈل ئايچىل، دېگەن سۆزنى تەكرارلاپ ۋارقىراپ كېتىپ باراتتى. قىلىچ بېشىدا بىر ئايلىنىپ، بىر تۆۋەن چۈشەتتى. « ئەينى ۋاقىتتىكى ھۆكۈمەت دائىرىلىرى بۇ ناخشىنى قانچە چەكلىگەنچە، بۇ ناخشىنى ئېيتقانلارنى قانچە باستۇرغانچە بۇ ناخشا خەق قەلبىدىن شۇنچە چوڭقۇر ئورۇن ئالدى.

يۇقىرىدا ئېيتىپ ئۆتكىنىمىزدەك ئەينى ۋاقىتتىكى تۇرپان دىيارىدىكى سودىگەرچىلىك بىلەن شۇغۇللىنىدىغان ئۈچ چوڭ مەدەنىيەتلىك ئائىلە يەنى مۇھىتىلار ئائىلىسى، مىجىت ھاجى ئائىلىسى، ئەخمەت ۋاجىدى ئائىلىسى چەت ئەللەرگىچە تىجارەت قىلىش جەريانىدا يېقىن ئائىلىۋى مۇناسىۋەت ئورناتقان، گاھىدا بىرلىشىپ سودا قىلغان. مۇھىتىلار ئائىلىسى بىلەن ئەخمەت ۋاجىدى ئائىلىسى بىرلىكتە پاختا تىجارىتىنى ئاساس قىلغان «ئىدىقۇت سودا شىركىتى» نى، تىيەنجىن، لەنجۇلاردا بۇ شىركەتنىڭ تارمىقىنى قۇرغان. مۇھىتىلار ئائىلىسى بىلەن مىجىت ھاجى ئائىلىسى رۇسىيىگە بىرلىكتە مال يۆتكىگەن ۋە مال ئېلىپ كېلىپ ساتقان. مىجىت ھاجىنىڭ نەۋرىسى بولغان ئابدۇخالىق ئۇيغۇر بىلەن مەخسۇت مۇھىتىنىڭ دوستلۇقى مانا شۇنىڭدىن باشلانغان. مەخسۇت مۇھىتى مىجىت ھاجىنىڭ ئۆيىگە كۆپ كېلىش جەريانىدا ئابدۇخالىق ئۇيغۇردىكى ئاجايىپ ئىستېداتى، بىلىمگە بولغان ئوتتەك ئىنتىلىش روھىنى، ئىسيانكارلىق خاراكتېرىنى كۆرۈپ، ئۇنىڭغا ئىختىيارسىز ماز (ھېرىس بولۇش) بولۇپ قالغان ۋە مىجىت ھاجىغا ئابدۇخالىق ئۇيغۇرنى رۇسىيىگە ئەۋەتىپ ئوقۇتۇش تەكلىپىنى بەرگەن. شۇنداق قىلىپ، 1916 - يىلى 2 - ئايدا 15 ياشلىق ئابدۇخالىق ئۇيغۇر مىجىت ھاجى ۋە مەخسۇت مۇھىتىنىڭ سودا كارۋانلىرى

بىلەن رۇسىيەنىڭ شەمەي شەھىرىگە قاراپ يولغا چىققان. ئۇلار ئۇزۇن يوللارنى بېسىپ، 5 - ئاينىڭ بېشىدا رۇسىيەنىڭ شەمەي شەھىرىگە يېتىپ بارغان، ئاندىن سودا يەرمەنكىسى بولۇۋاتقان قازان شەھىرىگە كەلگەن.

شۇنداق قىلىپ ئابدۇخالىق ئۇيغۇر شەمەي شەھىرىدە 1917 - يىلىغىچە رۇسچە باشلانغۇچ مەكتەپتە ئوقۇغان. بىلىم تەشەببۇسى ئوتتەك يالقۇنچاپ تۇرغان ئابدۇخالىق ئۇيغۇر بۇنىڭ بىلەن توختاپ قالماي، ئالىي مەكتەپتىمۇ ئوقۇش ئۈچۈن 1923 - يىلى 3 - ئايدا مەخسۇت مۇھىتىنىڭ سودا كارۋانلىرىغا قوشۇلۇپ، مەخسۇت مۇھىتى، جامال مۇتئىي قاتارلىقلار بىلەن بىرگە ئىككىنچى قېتىم سوۋېت ئىتتىپاقىغا قاراپ يولغا چىققان. ئۇلار تۇرپاندىن چۆچەككە ئاتلىق، چۆچەكتىن شەمەيگە ھارۋىلىق مېخىپ، 5 - ئاينىڭ بېشىدا شەمەيگە يېتىپ بارغان ۋە ماشىنىغا ئولتۇرۇپ ئومىسكىغا، پويىزغا ئولتۇرۇپ موسكۋاغا بارغان. مەخسۇت مۇھىتىنىڭ موسكۋادىكى بىر گىمنازىيىدە ئوقۇتقۇچىلىق قىلىدىغان ئاغىنىسى ئابدۇخالىق ئۇيغۇرنىڭ ئالىي مەكتەپكە كىرىشىگە كۆپ ياردەم قىلغان. ئۇ ئالدى بىلەن كۈندە يېرىم كۈن ۋاقىت چىقىرىپ، ئابدۇخالىق ئۇيغۇرنىڭ رۇس تىلى ۋە باشقا دەرسلەرنى پىششىقلاپ ئۆگىنىشىگە يېتەكچىلىك قىلىپ، ئۇنىڭ ئالىي مەكتەپ ئىمتىھانىغا قاتنىشىشى ئۈچۈن ئۈچ ئاي دەرس تەكرارلاپ بەرگەن، نەتىجىدە ئابدۇخالىق ئۇيغۇر ئەلا نەتىجە بىلەن ئالىي مەكتەپكە قوبۇل قىلىنغان. دېمەك مەخسۇت مۇھىتى ئابدۇخالىق ئۇيغۇرنىڭ ئىككىنچى قېتىملىق چەت ئەلدە ئوقۇشىغا بىۋاسىتە ياردەم بەرگەن، ئۆزى بىللە ئېلىپ چىقىپ، ئوقۇش پۇرسىتى يارىتىپ بەرگەن.

مەخسۇت مۇھىتى يەنە ئېتىقاد، ئىدىيە جەھەتلەردىمۇ ئابدۇخالىق ئۇيغۇرغا زور تەسىر كۆرسەتكەن. بۇ ھەقتە يازغۇچى خېۋىر تۆمۈر ئەپەندى «بالدۇر ئويغانغان ئادەم» ناملىق كىتابىدا

مۇنداق يازىدۇ: «ئۆيدىكىلەر كەلگۈچىلەرنىڭ مەخسۇتباي، ھېسامىدىن زۇپەر، مۆمىن ئەپەندى قاتارلىق كىشىلەر ئىكەنلىكىنى كۆرۈپ ھەممىسىلا ھويلىغا چىقىشتى. مەخسۇتباي يېشى 40 تىن ئاشقان، زور گەۋدىلىك، ئوتتۇرا سېمىز، قوۋۇزلىرى تولۇق، يۇمىلاق يۈزلۈك، كۆزلىرى چوڭ چوڭ كەلگەن ئۆتكۈر كۆزلۈك شەخس بولۇپ، شۇ يىللاردىكى يارقىن مەرىپەتچى، تەرەققىيپەرۋەر زىيالىي ئىدى. مەدرىسە ۋە يېڭىچە مەكتەپلەردە ئوقۇغاندىن كېيىن، تىجارەت ھەم ساياھەت بىلەن رۇسىيە شەمەي، موسكۋا، لېنىنگرادقا بارغان، نەزەر دائىرىسى كېڭىيىپ، ئاڭ - پىكرى ئېچىلغان، ئۆزلۈكىدىن رۇسچە ئۆگىنىپ مۇئەييەن بىلىم سەۋىيىگە ئىگە، زامانىنىڭ ئالدىنقى قاتارىدىكى جەدىت (يېڭىلىقچى) زىيالىيلاردىن بولۇپ يېتىشكەن كىشى ئىدى. فېئودالىزم ھۆكۈمرانلىقىدا دىنىي خۇراپاتلىقلار ئەۋج ئالغان جاھالەت دەۋرىنىڭ قارا پەردىلىرىنى يىرتىپ، توسالغۇلارنى يېرىپ تەرەققىياتقا قەدەم باسقان مەخسۇت مۇھىتى خەلقىنى ئويغىتىش ئۈچۈن 1912 - يىللىرى رۇسىيىدىن مەرىپەتچى ھەيدەر سايراننى تەكلىپ قىلىپ تۇرپان ئاستانىدە تۇنجى قېتىم يېڭى نىزامچە مەكتەپ ئاچقان. كېيىنكى يىللاردا مەكتەپنىڭ ئازلىق قىلىۋاتقانلىقىنى نەزەردە تۇتۇپ، 1917 - يىلىغا يەتكەندە، مۇھىببۇللا ئەپەندى، گۈلەندەم ئاۋۇستەي، ئېلى مۇئەللىم، ھېسامىدىن ئەپەندى قاتارلىق ئالتە نەپەر تاتار ئوقۇتقۇچىنى موسكۋادىن (ئۇلار موسكۋا ئۇنىۋېرسىتېتىدا ئوقۇش پۈتتۈرگەنلەر ئىدى) تەكلىپ بىلەن شىنجاڭغا ئەكىلىپ ئۆز خىراجىتى بىلەن چۆچەك، گۈچۈك، تۇرپان - ئاستانىلەردە «مەكتەپ مەخسۇدىيە» ناملىق مەكتەپ ئېچىپ مائارىپنى ئالغا سۈرگەندى. شۇنىڭ ئۈچۈن، مەخسۇت مۇھىتى ئۆزىنىڭ تەرەققىيپەرۋەرلىكى ۋە مەرىپەتپەرۋەرلىكى بىلەن مۇتلەق نوپۇز ۋە ھۆرمەت ئىگىسى ئىدى.

كەلگۈچىلەرنىڭ ئىككىنچىسى ئوتتۇرا بويلۇق، يۇمىلاق يۈزلۈك، ئاھۇ كۆزلۈك پىچىمى كېلىشكەن روھلۇق ياش ھېسامىدىن زۇپەر بولۇپ، ئۇ شۇ يىللاردا مەشھۇر باي زۇپەر ھاجىنىڭ ئىگىلىك ئىشلىرىنى باشقۇرىدىغان، سودا - سېتىق، توختام - دوگۋور ئىشلىرى بىلەن شۇغۇللىنىپ، كەڭ ئىجتىمائىي مۇناسىۋەت ئورناتقان زىيالىي ئىدى.

ئېگىز بويلۇق، ئوڭى قارا، قاڭشا بۇرۇن كەلگەن مۆمىن ئەپەندى ھەم يېڭىچە مەكتەپلەردە ئوقۇپ مۇئەييەن بىلىم سەۋىيىگە ئىگە بولغان قىزغىن، روھلۇق زىيالىي ئىدى.

ھەممىنىڭ ئالدىدا مېھمانخانغا كىرگەن مەخسۇتباي كىچىك پېئىللىق بىلەن ئەھۋال سورىشىپ:

— سىلەرنى ساقلىتىپ قويدۇق، — دەپ ئەپۇ سورىدى. ئابدۇخالىق ئۇيغۇرغا كەلگەندە ئۇنىڭ كۆزىگە ئۇزاقراق قاراپ، — نەچچە كۈندىن تۈزۈك سۆزلەشكىلى بولمىدى - ھە! — دەپ كۈلۈمسىرەپ قويدى.

— راستتىن شۇنداق بولدى، — دېدى لېتىپ ئەپەندى مەخسۇت مۇھىتىنىڭ ئارمانىنى چۈشىنىپ، — ئەمدىگىنە بىر پاراك باشلانسا، يېڭى مېھمان كىرىپ پاراڭنىڭ بېلىنى ئۈزۈپ تاشلايدۇ، شۇنداق قىلىپ كۆڭۈلدىكىدەك سۆزلەشكىلى بولمىدى.

مېھمانلار ئولتۇرۇپ پاتمە قىلىشتى. ئۆزئارا ھال سورىشىپ بىر ئاز پاراڭلاشتى. ئاڭغىچە ساھىبخانا داستىخان سېلىپ زىياپەت باشلىدى. قەنت - گېزەك، مېۋە - چېۋە تىزىلدى، نانلار سۇندۇرۇلدى، چايلار قۇيۇلدى. داستىخان مول ھەم باياشات ئىدى. مەخسۇت مۇھىتى چاي ئىچىپ ئولتۇرۇپ ئۆز ئارمانىدىن سۆز ئاچتى.

— نەچچە كۈننىڭ ئالدىدا جۇڭگونىڭ 24 تارىخى توغرىسىدا ئەمدىلا سۆز باشلانغاندا، مېھمان كىرىپ سۆزنى ئۈزۈپ

قويغاندى. مەن بۇ يىل 24 تارىخ توغرىسىدا موسكۋادا بىر رۇس تارىخچىسىدىن ئازراق ئاڭلاپ ناھايىتى قىزىققانىدىم. ھازىرمۇ شۇنداق قىزىقمەن، — دەيدى ئۇ داستان ئۈستىدىكىلەرگە تەكشى نەزەر تاشلاپ.

— بىزنىڭ تارىخى رۇسلار قانداق بىلىدۇ؟ — دەيدى ئابدۇسەمى باي تەنتەكلىك قىلىپ. ئۇ گويا ئۆز سۆزىنىڭ ئورۇنلۇق بولغان — بولمىغانلىقىنى بىلمەكچى بولغاندەك ئۇنىڭ بۇنىڭ كۆزىگە قاراپ ئالاقزادە بولدى.

مەخسۇت مۇھىتى ئۇنىڭغا سوغۇق نەزەر تاشلاپ چۈشەنچە بەرمەكچى بولدى:

— جۇڭگونىڭ 24 تارىخى دۇنياغا مەشھۇر تارىخ. بۇ تارىخنى يالغۇز رۇسلار ئەمەس، ئىنگىلىزلار، فرانسۇزلار ۋە نۇرغۇن نېمىس ئالىملىرىمۇ ئالاھىدە تەتقىق قىلىدۇ.

— بىز نېمىشقا شۇنداق قىلمايمىز؟ — دەيدى ئابدۇسەمى يەنە تەنتەكلىك قىلىپ.

— ئوقۇمىساڭ نېمىنى تەتقىق قىلسەن! — دەيدى مۆمىن ئەپەندى قوپالراق تېگىپ. مەخسۇتباي باشلىق ھەممە كىشى ئابدۇسەمىگە مەسخىرە ئارىلاش ئاچچىق قاراپ قويۇۋىدى، ئۆزىنىڭ ئوقۇمىغان ساۋاتسىز ئىكەنلىكىنى تونۇغان ئابدۇسەمى كۆپچىلىكتىن كۆزىنى ئەپچىپ شاپ بۇرۇتلىرىنى سىيلىغان بولۇپ باشقا تەرەپلەرگە قاراپ قۇتۇلماقچى بولدى. مەخسۇتباي پەيتىنى قولدىن بەرمەي:

— سەن، بىزدەك باينىڭ بالىلىرى بايلىقىغا ئىشىنىپ ئوقۇمايدۇ. كەمبەغەللەرنىڭ بالىلىرى ماغدۇرى يەتمەي ئوقۇيالمايدۇ. شۇنداق قىلىپ ھەممە ئادەم ئوقۇشىز قالسا، ئوقۇشىز قالغان ئەل نېمىنى بىلسۇن! بىزدىكى ئەڭ ئېغىر مەسىلە مانا شۇ، — دەيدى قولدىكى پىيالىنى داستانغا قويۇپ، — بىزدە ئوقۇغانلار بارمۇ، دېگەندە، بار. مەسىلەن، دىنىي ئوقۇش

ئوقۇغانلارنى ئالماق، ئۇلار دىنىي ئىشلار ئۈچۈنلا ئوقۇيدۇ. خەنزۇچە ئوقۇغانلار بولسا، ئەمەلدار بولۇش، ھېچ بولمىغاندا توغچى ياكى ئىززەت خەت يازغۇچى بولۇپ كۈن ئېلىش ئۈچۈن ئوقۇيدۇ. ئۇنداقلارنىڭ تارىخ بىلەن كارى بولمايدۇ - دە، نەتىجىدە كۆپ نەرسىدىن بىخەۋەر قالدۇ. ئۆزۈمنى ئېلىپ ئېيتسام، خەنزۇچە ئوقۇمىغانلىقىم ئۈچۈن مەنمۇ كۆپ نەرسىدىن خەۋەرسىز كېلىۋاتقانلارنىڭ بىرى ھېسابلىنىمەن. بىراق ئاز - تولا رۇسچە ئۆگىنىپ قويغانلىقىم ئۈچۈن، جۇڭگونىڭ 24 تارىخى توغرىسىدا بىر رۇس ئوقۇتقۇچىسىدىن ئازراق مەلۇماتلارنى ئاڭلاپ قىزىققان بولساممۇ، ئەمما ئۆزۈم خەنزۇچىنى ئوقۇمىغانلىقىم ئۈچۈن، 24 تارىخى بىۋاسىتە كۆرۈپ بەرە ئېلىشقا ئاجىز كەلدىم، — مەخسۇتباي قىزىشىپ داۋام قىلاتتى. ھەممە ئادەم ئۇنىڭ ئاغزىغا قاراپ قالغانىدى، — بىزنىڭ ئۈكىمىز، ياش شائىرىمىز ئابدۇخالىق ئۇيغۇر خەنزۇچىنى ئەلا ئوقۇدى، 24 تارىختىنمۇ بەرە ئالدى. شۇڭا، ئالدىنقى كۈنلەردە تارىخ سەھىپىسىدىن ئازراق سۆز باشلىۋىدى، ئۆيگە يېڭى مېھمانلار كىرىپ گەپنىڭ بېلىگە تەپتى. شۇنداق قىلىپ مېنى ئارماندا قويغان. بىز شائىرنىڭ ئاغزىغا قارايمى، بىزگە يەنە بىر ئاز تارىخ سۆزلەپ بەرسۇن!

— سۆزلەپ بەرسۇن، — دېيىشتى ھەممەيلەن قوشۇلۇپ. شۇئانلا ھەممە ئادەمنىڭ كۆز گۆھىرى شائىرغا قاندى. بۇنىڭدىن بىر ئاز ئوڭايىسىزلىق ھېس قىلغان شائىر، چاپسانلا ئۆزىنى توختىتىۋېلىپ، سۆزلەپ بەرمەكچى بولدى:

— كېيىنكى كۈنلەردە، — دەپ سۆز باشلىدى شائىر كۆپچىلىككە تەكشى نەزەر تاشلاپ، — خەنزۇچىغا بىر ئاز چىشىم ئۆتتىدىغان بولۇۋىدى، بىر مۇنچە جەڭنامە كىتابلارنى كۆردۈم. مەسىلەن، «سۇ بويىدا»، «غەربكە ساياھەت»، «ئۈچ دۆلەت قىسسىسى» قاتارلىقلارنى كۆرۈپ تېخىمۇ قىزىقتىم. بىر كۈنىسى

قولۇمغا «خەننامە» دەپ ئاتالغان بىر تارىخ چۈشتى. بۇنىڭغىمۇ قىزىقىپ قالدىم. جۇڭگو 5000 يىللىق مەدەنىيەت تارىخىغا ئىگە قەدىمكى دۆلەت بولغانلىقتىن يېزىلغان تارىخ ناھايىتى كۆپ ئىكەن. مەسىلەن، خەن ۋۇدى دېگەن پادىشاھ زامانىسىدىن تارتىپ چىڭ سۇلالىسى دەۋرىگىچە يېزىلغان 24 تارىخ جەمئىي بىر قانچە يۈز جىلدلىق كىتابتىن ئىبارەت ئىكەن. مەن بۇ كىتابلارنىڭ ھەممىسىنى كۆرۈپ كېتەلەيمەنمۇ؟ ئەگەر كۆرەي دەپسەمۇ بۇ كىتابلار تۇرپاندا يوق. مېنىڭ قولۇمغا چۈشكەن «خەننامە» دېگەن كىتاب ئەنە شۇ نەچچە يۈز جىلد كىتابتىن بىرى. مەن شۇ «خەننامە» دىكى «ھونلار تەزكىرىسى» قىسمىنى زور ئىشتىياق بىلەن نەچچە ياندۇرۇپ ئوقۇپ چىقتىم. بۇ تارىختا يېزىلىشىچە، مىلادىيىدىن بىر قانچە يۈز يىللار ئىلگىرى «ھون» دەپ ئاتىلىدىغان كۆچمەن چارۋىچى خەلقلەر شىمالىي ۋە غەربىي رايونلاردا كۈچلۈك دۆلەت قۇرۇپ ئۆتكەنىكەن. ئۇلار ئوتتۇرا جۇڭگودىكى چىن پادىشاھلىرى بىلەن بەزىدە ئىتتىپاق بولۇپ ئىناق ئۆتكەن بولسا، بەزىدە ئۇرۇشۇپ دۈشمەنلىشىپ ئۆتكەنىكەن. ھونلار چارۋىچىلىق بىلەن ھايات كۆچۈرىدىغان بولغاچقا، ئات مىنىش، ئوۋ قىلىشقا ماھىر كەلگەن خەلق ئىكەن. ئۇلارنىڭ قۇرغان زور ئىمپېرىيىلىرى ۋە مەشھۇر پادىشاھلىرى بولغانىكەن. ئەڭ چوڭ پادىشاھنى «تەڭرىقۇت» دەيدىكەن.

— «تەڭرىقۇت» دېگىنى بىزنىڭ «ئىدىقۇت» دېگەنگە ئوخشاش كېلىدىكەن، — دەپدى بىرى سۆز ئارىلاپ. شائىر سۆزىنى داۋاملاشتۇردى:

— ھونلارنىڭ تىلىدا «تەڭرى» دېگىنى ئاسمان ياكى خۇدا دېگەن ئۇقۇمغا، قۇت دېگىنى «بەخت» مەنىسىدە بولۇپ، «تەڭرىقۇت» دېگەن سۆز «خۇدا بەرگەن بەخت» دېگەن مەنىدە بولىدىكەن، ئۇلار ئۆز پادىشاھلىرىنى ئاشۇنداق ھۈرمەتلەيدىكەن. . . .

— ياپىر. بىز ئاڭلاپ باقمىغانلا سۆزلەر ئىكەن! — دېدى ئابدۇسەمى ئۆز ھاياجىنىنى بېسىۋالالماي. بۇيانقىلار ئۇنىڭغا يالت ئېتىپ قاراپ «تىنچ ئولتۇر» دېگەندەك قىلمىشتى. شائىر سۆزىنى داۋام قىلاتتى:

— «خەننامە» دە يېزىلغان باتۇر تەڭرىقۇتنىڭ تەزكىرىسى مېنى ئالاھىدە قىزىقتۇردى. باتۇر تەڭرىقۇت دېگىنى تۈمەن تەڭرىقۇتنىڭ ئوغلى ئىكەن. ئۇ ئاتىسىنىڭ ئورنىغا تەختكە چىققان ۋاقىتلاردا توڭغۇس دېگەن بىر خەلقنىڭ ناھايىتى كۈچلۈك دۆلىتى بولغانىكەن.

— باشقىچىلا ئېتى بار ئىكەن، ئۇلار قايسى خەلق؟ — دېدى ئابدۇسەمى يەنە يېنىكلىك قىلىپ.

— ئۇلار ھونلار بىلەن قوشنا بولغان، ئۆز ئالدىغا ھۆكۈمرانلىقى، پادىشاھلىقى بولغان بىر خەلق، كېيىنكى موڭغۇل، مانجۇ قاتارلىق خەلقلەرنىڭ ئەجدادى، — دېدى شائىر سۆزىنى داۋاملاشتۇرۇپ، — توڭغۇسلار پادىشاھى، باتۇر تەڭرىقۇت يېڭىدىن تەختكە چىقتى، ئۇنىڭ ھاكىمىيىتى مۇستەھكەملەنمىدى، تېخى ئاجىز دەپ ھېسابلاپ، ئۇنى سىناپ كۆرمەكچى بولۇپ، ئۇنىڭغا ئاتىسى تۈمەن تەڭرىقۇت ۋاقتىدىن قالغان داڭلىق تۇلپارنى ماڭا بەرسۇن دەپ ئەلچى ئەۋەتىپتۇ. باتۇر تەڭرىقۇت ئەلچىلەرنىڭ تەلىپىنى ئاڭلىغاندىن كېيىن، ئۆز ۋەزىرلىرىنى مەسلىھەتكە چاقىرىپ، قانداق قىلىش كېرەك؟ دەپ سورايتۇ، ۋەزىرلەر: «بۇ تۇلپار، تۈمەن تەڭرىقۇت ۋاقتىدىن قۇتاتقان داڭلىق تۇلپار، بۇنى قانداقمۇ بېرىۋەتكىلى بولسۇن!» دەپ مەسلىھەت بېرىپتۇ. بۇنى ئاڭلىغان تەڭرىقۇت ئۇلارغا: «ئۇ بىر ئاتقۇ! بىر قوشنا ئەل ياققۇرغان ئاتنى نېمە ئۈچۈن بېرىشكە بولمايدىكەن!» دەپتۇ ۋە تۇلپارنى كەلگەن ئەلچىلەرگە بېرىپ قايتۇرۇپتۇ. توڭغۇسلارنىڭ پادىشاھى تۇلپارغا ئىگە بولغاندىن كېيىن، باتۇر تەڭرىقۇت مەندىن قورقىدىكەن، بولمىسا تۇلپارنى

بەرمىگەن بولاتتى، دەپ ئويلاپ يەنە: «باتۇر تەڭرىقۇتنىڭ كىچىك خوتۇنىنى ياقىتۇرۇپ قالدىم. خوتۇن قىلىشنى خالايمەن»، دەپ ئەلچىلەرنى ئىككىنچى قېتىم ئەۋەتىپتۇ. ئەلچىلەر كېلىپ ئەھۋالنى ئېيتقاندىن كېيىن، باتۇر تەڭرىقۇت ۋەزىرلىرىنى توپلاپ ئۇلاردىن يەنە مەسلىھەت سورايتۇ. ۋەزىرلەر بۇ گەپنى ئاڭلاپ غەزەپلەنگەن ھالدا ساقاللىرىنى تىرتىتىپ: «بۇ تولىمۇ يولىسىز تەلەپ بويىتۇ. بۇنىڭغا قانداقمۇ چىداپ تۇرغىلى بولىسۇن، ئۆزلىرىنىڭ دەرھال ئەسكەر تارتىپ ئۇلارنىڭ كۈلىنى كۆككە سۈرۈۋېتىشلىرىنى تەلەپ قىلىمىز!» دەپ قۇللۇق قىپتۇ. باتۇر تەڭرىقۇت ۋەزىرلەرنىڭ سۆزىنى ئاڭلاپ بولۇپ: «ئۇ بىر ئايالغۇ، قوشنا ئەلنىڭ پادىشاھى ياقىتۇرغان بىر ئايالنى نېمىشقا بەرگىلى بولمايدىكەن!» دەپتۇ - دە، ئۆزىنىڭ ئامراق كۆرىدىغان كىچىك خوتۇنىنى بويىتىپ ئەلچىلەرگە قوشۇپ ئەۋەتىپ بېرىپتۇ. توڭغۇسلارنىڭ پادىشاھى تەڭرىقۇتنىڭ خوتۇنىنى ئەۋەتىپ بەرگەنلىكىنى كۆرۈپ، باتۇر تەڭرىقۇت راستتىنلا بىزدىن قورقىدىكەن، بولمىسا خوتۇنىنى ماڭا ئەۋەتىپ بەرمىگەن بولاتتى، دەپ ئويلاپ، تېخىمۇ مەغرۇرلىنىپ ئەلچىلەرنى ئۈچىنچى قېتىم يەنە ئەۋەتىپتۇ. بۇ قېتىم ئۇ: «چېگرا قاراۋۇللىرىمىز تۇرغان يەرلەرنىڭ شىمالىي تەرەپلىرىدە تەڭرىقۇتقا تەۋە بىر پارچە بوز يەر بار، مەن شۇ جايلارغا ئىگە بولۇشنى خالايمەن. مۇندىن كېيىن ھونلار بۇ جايلارغا ئاياغ باسمىسۇن» دەپتۇ. باتۇر تەڭرىقۇت ۋەزىرلىرىنى توپلاپ بۇ ھەقتە مەسلىھەت سورىغاندا، ۋەزىرلەر بىرىنچى قېتىمدا تۇلپارنى، ئىككىنچى قېتىمدا خوتۇنىنى ئەۋەتىپ بەرگەن يەردە، قاغىچىراپ تۇرغان بىر پارچە سېرىق چاڭگالنى بېرىۋېتىش ھېچ گەپ ئەمەس دېگەن تونۇشقا كېلىپ: «بېرىۋېتىش كېرەك، تاشلىنىپ ياتقان بىر پارچە چاڭگال يەرغۇ!» دەپ جاۋاب بېرىپتۇ. باتۇر تەڭرىقۇت ۋەزىرلەرنىڭ پىكرىنى ئاڭلاپ قاتتىق غەزەپكە كېلىپ: «بۇ قانداق

مۇمكىن بولسۇن، زېمىن دېگەن دۆلەتنىڭ ئاساسى، زېمىن بولمىسا، دۆلەت بولامدۇ!» دەپتۇ - دە، «ھەممە ئادەم ئاتلانسۇن، مېنىڭ ئېلىمدە بۇ قېتىمقى يۈرۈشتىن قېپقالغۇچىلار بولسا كالىسى ئېلىنسۇن!» دەپ ھۆكۈم چىقىرىپتۇ. شۇنىڭ بىلەن پۈتۈن ئەل قوزغىلىپ توڭغۇسلار ئۈستىگە يۈرۈش قىلىپ، بىرلا ھۇجۇم بىلەن توڭغۇسلارنى يېڭىپ، پادىشاھنى ئۆلتۈرۈپ، ئىلگىرى تۈمەن تەڭرىقۇت ۋاقتىدا قولدىن كەتكەن بىر مۇنچە زېمىنلارنىمۇ قايتۇرۇۋاپتۇ.

— تەقسىر... بىز ئاڭلىمىغان ئاجايىپ ئىشلار بار ئىكەن. — ھە! — دېدى ئابدۇسەمى باي ئۆز ھاياجىنىنى بېسىۋالماي. شائىرنىڭ ئاغزىدىن يەنە قانداق يېڭى سۆزلەر چىقىدىغانلىقىغا تەقەززا بولۇپ قاراپ ئولتۇرغان مېھمانلار، ئابدۇسەمىنىڭ سۆزىگە قىسىلغانلىقىنى ياقتۇرماي نارازى بولۇپ قاراپ قويۇشتى. ئەمما، شائىر دىققىتىنى بۇزماستىن سۆزىنى داۋاملاشتۇرۇپ: — مەن بۇ تەزكىرىنى ئوقۇۋېتىپ شۇنى ھېس قىلدىمكى، باتۇر تەڭرىقۇت، دۆلەت زېمىنىنى يەنى، ۋەتەننى ئۆزىنىڭ ھەر قانداق راھەت - پاراغەتلىرى ۋە سەلتەنەتلىك دەۋرانلىرىدىن ئۈستۈن كۆرگەن ئالىي پەزىلەتكە ئىگە داھىي. ماڭا ئۇنىڭ مۇشۇ تەرىپى قاتتىق تەسىر قىلدى، — دېدى.

— ھەممىمىزگە شۇ! — دېدى مەخسۇت مۇھىتى شائىرنىڭ پىكىرىگە قوشۇلۇپ، — بىزگىمۇ مۇشۇ نوقتىسى تەسىر قىلىدۇ. تارىختا ئۆتكەن يۈزلىگەن، مىڭلىغان پادىشاھلار ئوتتۇرىسىدا بولغان جېدەل - ماجرالار، قانلىق جەڭلەرنىڭ تولىسى قىز - مەلىكە تالىشىش، ئابروي تالىشىش، مەنەنلىك قىلىشتەك سەۋەبلەردىن كېلىپ چىققان. ئۇلار مۇشۇنداق ئىشلار ئۈچۈن ئۇرۇش - تالاش قىلىپ، دەريا - دەريا قان تۆكۈپ، ئەل ۋە يۇرتلىرىنى خانىۋەيران قىلىشقان. باتۇر تەڭرىقۇت بۇنىڭ ئەكسىچە ئىش تۇتقان، ئۇ ئىززەت - ئابرويىدىن، ھەتتا خوتۇنىدىن

ۋاز كېچەلگەن. ئەمما، بىر پارچە زېمىن مەسلىسىگە كەلگەندە، پۈتۈن ئېلىنى سەپەرۋەر قىلىپ جەڭگە ئاتلانغان. بۇ ھەرقانداق پادىشاھتا بولمىغۇدەك بولمىغان شاھانە پەزىلەت.

مېھمانلار باش لىغىتىپ خۇلاسىنىڭ توغرىلىقىنى تەستىقلىشقا. مەخسۇت مۇھىتى سۆزىنى داۋاملاشتۇرۇپ:

— بۈگۈن مېنىڭ يەنە بىر خۇش بولغان يېرىم شۇكى، — دېدى ئۇ قولىدىكى پىيالىنى ئوينىتىپ ئولتۇرۇپ، — ئوقۇشنى مانا ئابدۇخالىق ئۇيغۇردەك ئوقۇش كېرەك. بۈگۈن ئۇ خەنزۇچىنى توغچىلىق قىلىپ جان بېقىش ئۈچۈن ئەمەس، بەلكى دۆلەتنىڭ تارىخى، جۇغراپىيىسى ۋە تارىخى مەدەنىيەتلىرىنى بىلىش ئۈچۈن ئوقۇغانلىقىنى ئىسپاتلىدى، بۇنىڭغا كىم خۇش بولمايدۇ؟ ھەممە ئادەم خۇش بولىدۇ، ئەلۋەتتە. بۈگۈن ئۇ بىزگە جۇڭگونىڭ 24 تارىخىدىن خۇددى دەريادىن تامچە دېگەندەك كىچىككىنە بىر تەزكىرىنى سۆزلەپ بېرىپ، ھەممىمىزنى تىرتىتۈۋەتتى، شۇنىڭدەك كاتتا دەرس ئۆتتى. ۋە تەنپەرۋەرلىكىنىڭ ھەرقانداق ۋاقىتتا كىتابلاردا زىكرى قىلىنىپ، تىللاردا داستان بولىدىغانلىقىنى چۈشەندۈردى. بىز مۇشۇنداق تەرەپلىرىگە خۇش بولىمىز.

مەخسۇت مۇھىتىنىڭ ئۆزىگە قىلىۋاتقان مەدھىيىسىنى ئاڭلىغان ئابدۇخالىق ئۇيغۇرنىڭ يۈزىگە سەل - پەل قىزىللىق ئۆرلىگەندى.

— بىزنىڭ يۈزلىگەن، مىڭلىغان ئەۋلادلىرىمىز مۇشۇ تەقلىدە ئوقۇپ يېتىشىپ چىقسا، ئۇ چاغدا ئەھۋالىمىز قانچىلىك ياخشى بولاتتى - ھە! — دېدى ئەتىگەندىن قۇلاق سېلىپ ئاڭلاپ ئولتۇرغان ھېسامىدىن زۇپەر.

— ئەگەر بىزنىڭ ئاچقان مەكتەپلىرىمىز تاقىلىپ قالماي، مۇشۇ كۈنلەرگىچە داۋام قىلغان بولسا، كۆپلىگەن زىيالىيلار يېتىشىپ چىققان بولاتتى! — دېدى مەخسۇت مۇھىتى ئېغىر

نەپەس ئېلىپ.

— چۈجىنىڭ شۇملۇقىدىن توخۇنىڭ ئەمچىكى يوق، دېگەندەك، ھەممە ئىش يەنە ئۆزىمىزدىن بولدى، — دېدى لېتىپ ئەپەندى غەزەپ بىلەن. ئۇنىڭ كالىپۇكلىرى غەزەپتىن تىترەپ كەتكەندى. ئۇنىڭ بۇ سۆزى ئارقىلىق مېھمانخانىدا ئولتۇرغانلارنىڭ كۆز ئالدىغا، ئاشۇ يىللىرى مۇتەئەسسىپ موللىلارنىڭ چۇقان كۆتۈرۈپ ئېچىلغان يېڭىچە مەكتەپلەرگە قارشى چىققانلىقى، ئۈرۈمچى دۇدۇسى ياكى زېڭىشىغا ئەر ز - شىكايەت سۇنغانلىقى، قارا ھۆكۈمەت ئۇلارنىڭ چۇقان - سۈرەنلىرىگە ئېتىبار بېرىپ، شۇ باھانە بىلەن مەكتەپلەرنى ياپتۇرۇپ، ئوقۇتقۇچىلارنى جازالاپ تاقىۋەتكەن ئاچچىق ئۆتمۈشلەر تىزىلىپ كەلگەندى.

— شۇنداق، ھەممە ئىش ئۆزىمىزنىڭ شۇملۇقىدىن بولدى، — دېدى مەخسۇت مۇھىتى ئۆتمۈشنى ئەسلەپ، — مۇتەئەسسىپ ئىشان-موللىلار، بىز ئاچقان مەكتەپلىرىمىز ئۈستىدىن چۇقان كۆتۈرۈپ ئەر ز قىلىۋىدى، يۈرتىمىزنى جاھالەتتە قالدۇرۇپ، ئۆز ھاكىمىيىتىنى يۈرگۈزۈۋاتقان ياكى جياڭجۈنگە ئۇ ئىش ياغدەك ياراشتى. بىر بۇيرۇق بىلەن مەكتەپلىرىمىزنى ياپتۇرۇۋەتتى. يىللار ئۆتۈپ كېتىۋاتىدۇ، خەلق نادانلىق، جاھالەت پاتاقلىرىغا بارغانسېرى چوڭقۇر پېتىپ قېلىۋاتىدۇ. بىلگەن ئادەمگە بۇ ئېيتىپ تۈگەتكۈسىز، چىداپ تۇرغۇسىز ئېغىر دەرد. بۇ دەردلەرگە ئۆلەمدۇ كىشى - ئۆچەمدۇ كىشى!

سۆز بۇ يەرگە يەتكەندە مەخسۇت مۇھىتىنىڭ تاۋۇشى تىترەپ كەتتى. ئۇ قاتتىق ھاياجانلانغان ۋە غەزەپكە كەلگەندى.

— تاھىر بەگنىڭ سۇن جۇڭشەن ئەپەندى بىلەن كۆرۈشكەن ئىشلىرىمۇ بىر تەرەپكە قايرىلىپ قالدى، — دېدى مۇمىن ئەپەندى ئۇلۇغ - كىچىك تىنىپ، — سۇن جۇڭشەن ئەپەندى شىنجاڭدا مىللىي مائارىپنى يولغا قويۇڭلار دەپ ياخشى سۆز

قىلغانىكەن.

— سۇن جۇڭشەن ئەپەندى دېگەن كاتتا ئادەم، شىنخەي ئىنقىلابىنى قوزغاپ 2000 يىللىق فېئوداللىق خانلىق تۈزۈمىنى ئاغدۇرۇپ ئۇنىڭ ئورنىغا جۇمھۇرىيەت قۇرغان. شۇنىڭ ئۈچۈن ئۇ، دۆلەت ئاتىسى دەپ ئاتىلىدۇ. ئەمما، بۇ جۇمھۇرىيەت بىزنىڭ شىنجاڭغا يېتىپ كەلگىنى يوق، — دېدى مەخسۇت مۇھىتى غەزەپ بىلەن.

مەخسۇتباينىڭ چوڭ - چوڭ ئەينەكلىك دېرىزىلەر ئورنىتىلغان مېھمانخانىسى يورۇق ھەم ئازادە ئىدى. ئۆيىنىڭ ئىچى يوغان ئۈچ پارچە گىلەم بىلەن تولغان. تۆرىگە يوغان تاشئەينەك توختىتىلغان، مېھمانخانىنى چۆرىدەپ ئۇزۇن - ئۇزۇن مەخمەل كۆرىپلەر سېلىنىپ، قوشلاپ پەر ياستۇقلار تاشلانغانىدى. مېھمانلار كەشلىرىنى تاشقىرىغا سېلىپ قويۇپ، پاكىز ئۆتۈكلىرى بىلەن ئانچە تەكەللۈپسىزلا يۇقىرى ئۆرلەپ، ھەرىكىم خالىغان يېرىدە كەڭ ۋە ئازادە ئولتۇرۇشتى.

مېھمانخانىنىڭ دېرىزە تەكچىسىدە ھەر خىل كىتابلار تىزىلغانىدى. قازان، تاشكەنت باسمىلىرىدا نەشر قىلىنغان تارىخ، باياز، دىۋانلار «شورا»، «ئاڭ»، «بايانۇلھەق»، «قازان مۇخبىرى»، «موللا نەسىرىدىن» قاتارلىق مەجمۇئەلەر ۋە گېزىتلەر شۇنىڭدەك بىر مۇنچە رۇسچە كىتابلار بار ئىدى. گىلەم تارتىلغان تامدا، بىر دانە قوش ئېغىزلىق ئوۋ مىلتىقى ۋە بىر دانە رۇس بەشئاتارمۇ ئېسىقلىق تۇراتتى. ئومۇمەن بۇ ئۆيدە ھەم قەلەم، ھەم ئەلەم بار ئىدى.

مېھمانلار كېلىش بىلەن تەڭ، قولغا سۇ كەلتۈرۈلۈپ چوڭ داستىخان سېلىندى. داستىخانغا ھەر خىل مېۋە - چېۋە، قەنت - گېزەكلەر قويۇلۇپ، نان - توقاچلار سۇندۇرۇلدى ۋە جانان چىنىلەرگە قاپقارا دەملەنگەن سىنچاي قۇيۇلدى. مېھمانلار كەڭتاشا، ئازادە ئولتۇرۇپ چاي ئىچكەچ پاراڭلاشماقتا ئىدى.

— توخۇ كۆرگەننى چوقۇيدۇ، مولا كۆرگەننى ئوقۇيدۇ، دېگەندەك، چاي مۇزلاپ قالدى، — دېدى مەخسۇتباي، كىتاب تىزىلغان تەكچىگە يېقىن ئولتۇرۇپ كىتابلارغا مەخسۇتباي قارىدى، قالغان ئابدۇخالىق ئۇيغۇرغا خىتاب قىلىپ.

شائىر كىتابتىن بېشىنى كۆتۈرۈپ مەخسۇتبايغا خۇشخۇي قاراپ قويغاندىن كېيىن، پىيالىنى ئېلىپ بىر - ئىككى ئوتلىدى ۋە بىر بۇردا نان چاينىدى. ھويلىغا ئۈچ كىشى كىرىپ كەلدى. بۇلار ئاستانىلىك ئابدۇروسۇل ئەپەندى، پولات قارىي، نىيازقارىي قاتارلىق كىشىلەر بولۇپ چوڭ كۈرەگە (مۇھىتىلارنىڭ ھويلىسىنى ئاستانىدە چوڭ كۈرە دەپ ئاتايتتى) ھېسامىدىن بىلەن ئابدۇخالىق ئۇيغۇرنىڭ كەلگەنلىكىنى ئاڭلاپ كەلگەنىدى. ئۇلار توپتوغرا مېھمانخانغا كىرىپ ئۆز ئارا سەمىمىي كۆرۈشۈپ، ھال-ئەھۋال سوراشتى.

بۇ كىشىلەر، بىر - بىرىگە يات ئەمەس، بەلكى يات - يات ئۇچرىشىپ تۇرىدىغان سۆھبەتداشلار ئىدى. بۇ ئۈچ كىشى ھەيدەر ئەپەندى ئاچقان مەكتەپتە ئوقۇغان زىيالىيلار ئىدى. شۇڭا، ئۇلار ئوڭايلا ئۆزلىشىپ قىزغىن سۆھبەتكە كىرىشكەنىدى.

ئابدۇروسۇل ئەپەندى، ئېگىز بويلۇق، بۇغداي ئوڭلۇك، كۆز چاناقلىرى چوڭقۇرراق كەلگەن، چاسا ئېڭەك، قامەتلىك ئادەم ئىدى. ئۇنىڭ بىر تىلىم شاپاقەتكە قارا بۇرۇتى ھۆسنىگە خوپ ياراشقاندى. تىزىنى بېسىپ تۇرىدىغان ئۈچ يانچۇقلۇق ئاق پەشمەت كىيگەن، مەيدە يانچۇقىدىن يانچۇق سائىتىنىڭ كۈمۈش زەنجىرى پىلىدىرلاپ تۇراتتى. ھەيدەر ئەپەندىدە ياخشى ئوقۇغان بۇ كىشى ھەيدەر ئەپەندى كەتكەندىن كېيىن ئاستانىدە ئۆز ئالدىغا مەكتەپ ئېچىپ، مەرىپەتپەرۋەرلىكتە مەشھۇر بولغاندى.

پولات قارىي ئوتتۇرا بوي، مەختا بەدەن، كۆزلىرى چوڭ - چوڭ كۆرۈنىدىغان يۇمىلاق يۈزلۈك ئادەم ئىدى. بۇ كىشىنىڭ ئازراق ساقىلى بولۇپ، چىرايى سېرىققا مايىل ئىدى. بۇ ھەم

ھەيدەر ئەپەندىدە ياخشى ئوقۇغان، كېيىنكى چاغلاردا بىر مەزگىل قىرائەتمۇ ئۆگەنگەنىدى.

نىيازقارىي ھەم ھەيدەر ئەپەندىدە ئوقۇغان، كېيىنكى چاغلاردا تىجارەت بىلەن شۇغۇللانغان، ئوتتۇرا بويۇق، قارامتۇل، ئېگەكلىرى ئۇچلۇق كەلگەن توم قارا بۇرۇتلۇق ۋە قاڭشارلىق ئادەم ئىدى.

بۇيانقىلار قىزغىن سۆزلىشىۋاتقاندا، ئابدۇخالىق ئۇيغۇر مۇقاۋىسى پۈزۈر ئىشلەنگەن، مۇقاۋىنىڭ ئوتتۇرىسىدىكى گۈللۈك رامكا ئىچىگە گۈزەل بىر ئايالنىڭ باش سۈرىتى چۈشۈرۈلگەن بىر كىتابنى كۆرۈۋاتاتتى. بۇ كىتابتا يالتىراق ئېسىل ۋاراقلارغا سىزىلغان قىستۇرما رەسىملەر بولۇپ، شائىر شۇ رەسىملەرنى كۆزدىن كەچۈرەتتى. بەزەن رەسىملەر ئۈستىگە كەلگەندە قاراپ قادىلىپ قالاتتى. سۈرەتلەرگە گويا جان كىرگۈزۈۋەتكىلى قىل قالغان رەسسامنىڭ ماھارىتىگە تەھسىن ئوقۇيتتى.

لېكىن، ئىچكى جەھەتتە قاتتىق خورسىناتتى. شۇ قەدەر نەپىس، شۇ قەدەر گۈزەل، جانلىق، مەزمۇنلۇق سۈرەتلەرنىڭ نېمىلىكىنى چۈشىنىشكە ئاجىزلىق قىلغان، كۆزى ئوچۇق تۇرۇپ «ئەما» ھالەتتە قالغان شائىر ئۆزىگە قاتتىق خاپا بولاتتى ۋە خورسىناتتى.

بۇ گەرچە شائىرنىڭ ئىچكى ھېسسىياتى بولسىمۇ، لېكىن قاپاقتا نېمە بولسا، تېشىغا شۇ تېپىدۇ دېگەندەك، ئۇنىڭ ئىچكى خورسىنىشى بۇيانقىلارغا ئاللىقاچان سېزىلگەنىدى.

— قايسى كىتابكەن؟ — دېدى پولات قارىي شائىرنىڭ قولىغا سوزۇلۇپ قاراپ.

— ئەما كىشىدەك قاراپلا تۇرۇۋاتىمەن، — دېدى شائىر.

— «ئاننا كارېننا»، — دېدى مەخسۇت مۇھىتى يىراقتىنلا، — رۇسىيەنىڭ مەشھۇر يازغۇچىسى تولستويىنىڭ كامالەت تاپقان ئەسەرلىرىدىن بىرى. ۋاقتىم يەتسىلا ئوقۇيمەن.

— بىز ئەما، بۇنىڭغا نېمە ئامال! — دېدى شائىر مەيۈسلىنىپ.

— مەنمۇ باشتا شۇنداق بولغان، — دېدى مەخسۇتباي چۈشەنچە بەرمەكچى بولۇپ، — تۇنجى قېتىم موسكۋاغا بارغاندا گويا تىلسىز ئادەمگە ئوخشاش، قىسقىسى بىر باغ سەرەڭگە سودىسىنى قىلىشقىمۇ ئاجىزلىق قىلدىم. شۇنداق شارائىتتا رۇس تىلى ئۆگىنىشكە مەجبۇر بولدۇم. بىر ئادەمگە 70 خىل ھۈنەر ئازلىق قىلىدۇ دېگەندەك، باشقا بىر مىللەتنىڭ تىلىنى ئۆگىنىپ قويۇشنىڭ ئۆزىمۇ بىر ھۈنەر ئىكەن، ئۆگەنگەننىڭ ھېچقانداق زىيىنى بولمايدىكەن. شۇ چاغدا قەتئىي نىيەتكە كېلىپ ئۆگىنىپ قويۇۋىدىم. تۇرمۇشنىڭ ھەممە جەھەتلىرىدە ماڭا جىق پايدا قىلدى. بۇ ئارقىلىق رۇسلارنىڭ تۇرمۇشى، تارىخى، مەدەنىيىتى جەھەتلەردە بىرقەدەر چۈشەنچىلەرگە ئىگە بولدۇم. تولستوي، پۇشكىن ئەسەرلىرىنى بىۋاسىتە كۆرەلەيدىغان بولدۇم. پايدا دېگەن شۇ ئەمەسمۇ!؟ — مەخسۇت مۇھىتى بۇرۇلۇپ ئابدۇخالىق ئۇيغۇرغا قاراپ داۋام قىلدى، — بىزنىڭ شائىرىمىز ئابدۇخالىق ئۇيغۇر، ئەگەر خەنزۇچىنى ئۆگەنمىگەن بولسا، جۇڭگونىڭ 24 تارىخىنى كۆرەلمىگەن بولاتتى. ھەر ھالدا بىلگەننىڭ پايدىسى تولا، ئېيتىپ تۈگەتكۈسىز تولا!

— موھىبۇللا ئەپەندى بىلەن گۈلەندەم ئاۋۇستەي چۆچەككە كېتىپ قالمىغان بولسا، بىزمۇ رۇسچە ئوقۇغان بولساق ياخشى بولار كەن! — دېدى نىياز قارىي ئارمان بىلەن ئىچىنى ئۇرۇپ، ئۇنىڭ چوڭقۇر نەپەس ئالغانلىقى خۇددى يىلان كۆشىگەندەك ھەممىگە ئاڭلانغانىدى.

— مەخسۇت ئاكامدىن ئوقۇساقمۇ بولىدۇ! — دېدى ھېسامىدىن زۇپەر.

— ياخشى گەپ، مەن ئوقۇتاي، رۇسچە ئۆگىنىشكە بىسىمىلا كەتمەيدۇ! — دېدى مەخسۇتباي چاقچاق ئارىلاشتۇرۇپ.

شائىر خىيالچان بولۇپ قالغانىدى. تاماق ئۈستىدىمۇ، سۆز- سۆھبەتلەردىمۇ ئۇنىڭ بىر نېمىنى ئويلىنىۋاتقانلىقى كۆرۈنۈپ توراتتى. ئاخىر ئۇنىڭ خىيالى تاماقتىن كېيىن ئاشكارىلاندى:

— بۇ يىل كارۋان قاچان ماڭىدۇ؟ — دېدى شائىر بىردىنلا بېشىنى كۆتۈرۈپ، ئۇنىڭ سوئالىدىن مەقسىتى ئاشكارىلىنىپ قالغانىدى.

— كارۋان بىلەن بىللە رۇسىيىنى ئايلىنىپ كېلەي دېمەكچىمۇسىز؟ — مەخسۇتباي ئۇنىڭ مەقسىتىنى چۈشەنگەنىدى.

— شۇنداق ئويلاۋاتمەن.

— بۇنىڭغا ئانچە كۈچ كەتمەيدۇ، كارۋان بېشى قىلىپ قويساق، بىللە بېرىپ شەمەينى ۋە باشقا شەھەرلەرنى ئايلىنىپ كېلىسىز!

شائىرنىڭ چىرايى ئېچىلدى، گويا ئۇنىڭ رۇس تىلى ئۆگىنىشكە بولغان قىزغىنلىقى بىردىنلا ھەل بولغاندەك، كۆزلىرىدىن خۇشاللىق نۇرلىرى چاقنىغان ھالدا:

— بۇ يىل چوقۇم بېرىپ كېلەي، — دېدى.

مەخسۇت مۇھىتى ئۆز خەلقىنىڭ كۆيۈمچان پاسىبانى، غەمگۈزار ئوغلى بولۇش سۈپىتى بىلەن پىداكارانە ھالدا قېرىنداشلىرىنىڭ قەلبىنى مەرىپەت سۈيى بىلەن سۇغارغاندىن باشقا كىچىك ئىشلاردىمۇ يۇرتداشلىرىغا خالىسا نە ياردەم قىلغان، شەپقەت قولىنى سۇنغان، خۇراپاتلىق ھۆكۈم سۈرگەن شۇ دەۋرلەردە ئۆزىنىڭ يۈرۈش - تۇرۇشى، ئەمەلىي ھەرىكىتى بىلەن كىشىلەرنى تەرەققىيپەرۋەرلىككە ئۈندىگەن، مول بىلىمى، چوڭقۇر تەپەككۈرى، خەلقىگە، يېڭىلىققا بولغان چىن ئېتىقادى بىلەن زامانداشلىرىنىڭ چەكسىز ھۆرمىتىگە سازاۋەر بولغان ئالىمجاناب كىشى ئىدى. بۇ نۇقتىنى يەنە خېۋىر تۆمۈر ئەپەندىنىڭ

«بالدۇر ئويغانغان ئادەم» رومانىدىكى تۆۋەندىكى بايانلاردىن كۆرۈۋالالايمىز: ھېسامىدىن زۇپەر بىلەن ئابدۇخالىق ئۇيغۇر ئىككىسى — ئىككى ئاتلىق مۇجاڭ كارىزغا كەلگەندە، زەمەمدەك سۈزۈك ئېقىۋاتقان سۇ بويىغا بىر توپ بالىلار توپلىشىپ قالغانىدى. ئۇنىڭ ئىچىدە يەنە ئىككى چوڭ ئادەم بولۇپ، بىرى بېشىدا تەمرەتكىسى بار بالىلارنىڭ چېچىنى چۈشۈرۈۋاتاتتى. بېشىغا چاچ قويغان يالاڭۋاش بىرى چۈشۈرۈپ تازىلانغان بالىلارنىڭ بېشىنى سويۇنداپ يۇيۇپ، تازىلاپ دورا سۈرتەتتى. يىراقتىن قارىغاندا خۇددى بالىلارنىڭ تازى يارىسىنى داۋالاۋاتقان ياۋروپالىق دوختۇردەك كۆرۈنگىنى مەخسۇت مۇھىتى ئىدى.

— ئىشلار بەك ئالدىراشكەن! — دېدى ھېسامىدىن زۇپەر سالام بېرىشنىڭ ئورنىغا.

— پاي، قانداق شامال ئۇچۇرۇپ كەلدى؟ — مەخسۇت مۇھىتى چۆچۈپ بېشىنى كۆتۈرۈپ دوستلارنى كۆردى — دە، قولىنى سۈرتۈشكە باشلىدى.

— يالقۇنتاغنىڭ ئوتلىرى ئۆزىگە چوغدەك تارتىدۇ.

— كەلمەي دەسەك چارە يوق يۈرەككە ئوتلار ياقىدۇ، — دېدى شائىر.

— ئۈچىن خاراشو(رۇسچە بەك ياخشى، دېگەن مەنىدە)، — دېدى مەخسۇتباي، ئابدۇخالىقنىڭ شېئىرنى ئاڭلاپ، ئاندىن غۇلىچىنى كەرگەن پېتى كېلىپ قۇچاقلىشىپ قىزغىن كۆرۈشتى، — زېرىكىپ تۇراتتىم، ياخشى ۋاقىتتا كەلدىڭلار، — ئۇ بۇ سۆزنى ئۈستى — ئۈستىلەپ تەكرارلايتتى.

— مەخسۇت ئاكا، بۇ ئىشلاردىنمۇ خەۋەردار ئىكەنسز، — دېدى ھېسامىدىن زۇپەر بېشىغا ۋازىلىن سۈرتۈلگەن چېچەك باش بالىلارغا قاراپ.

— رۇسىيىدىن بىر ئاز دورا ئالغىچ كەلگەن. تەمرەتكىسى بار بالىلارغا ئىشلىتىپ كۆرسەم ئۈنۈمى خېلى ياخشى

بولۇۋاتىدۇ.

— ھازىر، كەملىك قىلىۋاتقىنى بىر ئاق خالات، ئەگەر ئاق خالات كىيىۋالغان بولسىڭىز ياۋروپا دوختۇرلىرىنىڭ ئۆزىلا بولغۇدەكسىز!

بۇلار بىر ئاز پاراڭلاشقاندىن كېيىن، ئەڭ ئاخىرقى ئىككى بالىنىڭ بېشىغا دورا سۈرتۈپ بولۇپ، ئاندىن ئاستانىگە ماڭدى. — بېشىڭىزغا قالپاق كىيمەيلا كەلگەنمىدېڭىز؟ — ھېسامىدىن زۇپەر يولغا چىققاندا يالاڭۋاش كېتىۋاتقان مەخسۇتبايدىن سورىدى.

— ھە... مەن كېلىشتىمۇ يالاڭۋاش كەلگەن، كېتىشتىمۇ يالاڭۋاش كېتىمەن! — دېدى ئۇ گويا بىر قىزىق ئىشنى سۆزلىمەكچى بولغاندەك كۈلۈمسىرەپ، — مەن بۇ يەرگە ئاتاينى شۇنداق كېلىمەن. نېمىشقا دېسىڭىزلەر، مېنىڭ بۇ كارىزىمنى «مۇجاڭ كارىز» دەپ ئاتىشىدۇ. مېنىڭ مەقسىتىم بۇ ئىسىمنى يۆتكەش. ھېچبولمىغاندا بۇ كارىزنى «يالاڭۋاشنىڭ كارىزى» دەپ ئاتىسۇن ئۈچۈن ئاتاينى يالاڭۋاش كېلىمەن! (تۇرپان شەھىرىنىڭ چاتقال يېزا قاراغوجا كارىز كەنتىدىكى بۇ كارىز كېيىن ھەقىقەتەن «يالاڭۋاشنىڭ كارىزى» دەپ ئاتالغان بولۇپ، ھازىرغىچە شۇنداق ئاتىلىپ كەلمەكتە).

لېكىن مەقسەت بۇ يەردە ئەمەس ئىدى:

مۇھىتىلار ئائىلىسىدە ئاكا - ئۇكا تۆتەيلەن بىرلىكتە ھەم زىرائەت، ھەم تىجارەت بىلەن شۇغۇللىناتتى. بۇلاردىن ئىككىنچىسى — مەخسۇت مۇھىتى 1910 - يىللاردىن ئېتىبارەن تىجارەت ئۈستىدە يۈرۈپ، موسكۋا، لېنىنگراد، قازان، شەمەي، تاشكەنت، ئالمۇتا قاتارلىق شەھەرلەرگە بارغان، ئاسىيا، ياۋروپا مەدەنىيىتى ۋە تەرەققىياتلارنى كۆرۈپ نەزەر دائىرىسى ئېچىلغان زىيالىي ئىدى. ئۇ موسكۋادا تۇرغان يىللاردا رۇس ئوقۇتقۇچى ياللاپ رۇسچە ئۆگىنىپ، يەنە بىر مۇنچە بىلىملەرگە ئىگە

بولغانىدى.

شىنجاڭغا قايتىپ كەلگەندىن كېيىن، ئۇ ئۆزىنىڭ رۇسىيىدە ئادەتلەنگەن تۇرمۇشى بويىچە ياۋروپاچە كاستۇم كىيىپ گالىستۇك تاقاپ يۈرەتتى، ھەتتا بېشىغا چاچ قويۇپ يالاڭۋاش مەھەللە كېزەتتى. مۇنداق يېڭىلىقلارغا چىش - تىرنىقى بىلەن قارشى تۇرىدىغان مۇتەئەسسەپ قارا كۈچلەر ئۇ زاماندا بولۇپمۇ، تۇرپاندا كۆپ ھەم كۈچلۈك ئىدى. مۇتەئەسسەپ كۈچلەر مەخسۇت مۇھىتىنى «جەدىت»، «ئىمانسىز» دەپ ئۆچمەنلىك بىلەن قارشى چىققان بولسىمۇ، لېكىن ئۇ پىسەنت قىلمايتتى. خۇراپىي بويۇنتۇرۇقلارنى پاچاقلاپ تاشلاپ ئۇلارنىڭ ھەر قانداق بېسىم ۋە قارغاشلىرىغا قۇلاق سالماستىن، ئۆزى توغرا دەپ تونۇغان يولدا مېڭىۋېرەتتى. دېمەك بۈگۈن ئۇنىڭ مۇجاڭ كارىزغا يالاڭۋاش كېلىپ يەنە شۇ ھالەتتە ئاستانىگە قاراپ كېتىۋاتقانلىقىنىڭ تۈپ مەقسىتى مانا مۇشۇ يەردە ئىدى.

ئۇنىڭ بۇ خىل جاسارىتى شۇ زامانلاردا ئالغا ئىنتىلگۈچى زىيالىيلارنىڭ بىر ئۈلگىسى ئىدى، بولۇپمۇ ئابدۇخالىق ئۇيغۇر ئۆزىنىڭ ئەتىگەنلىك قۇياشتەك جۈش ئۇرۇپ تۇرغان ياشلىق باھارىدا ھەممىلا جەھەتتىن مەخسۇت مۇھىتىنى ئۈلگە قىلاتتى.

شۇنىڭدەك، مەخسۇت مۇھىتى ھەم ئابدۇخالىق ئۇيغۇرنىڭ زېھنىي قابىلىيىتى، تالانتى ۋە بىلىم ئىقتىدارىغا ئالىي ئېھتىرام بىلدۈرۈپ، ئۇنى ھەر جەھەتتىن ئۆزىگە بەك يېقىن تۇتاتتى. ياش جەھەتتە كىچىك بولسىمۇ بۇرادەرچىلىك قىلاتتى، بولۇپمۇ شائىرنىڭ شېئىرىيەتتىكى ئىقتىدارىغا يۇقىرى باھا بېرەتتى. ئومۇمەن بۇ ئىككىسىنىڭ ئوتتۇرىسىدا چوڭقۇر مۇھەببەت ۋە يېقىن دوستلۇق مەۋجۇت ئىدى.

بۇلار ئاستانىگە قاراپ كېتىۋاتماقتا. شامالەدەك يېنىك ۋە سىيلىق كېتىۋاتقان ئاتلارنىڭ ئۈستىدە ئۇلار ئۆزلىرىنى گويا يەلكەندە كېتىۋاتقاندەك كۆڭۈللۈك ھېس قىلاتتى. ئەتراپتىكى

دەل - دەرەخلەر، پايانسىز ئۇزۇنغا سوزۇلغان زىرائەتلەر، مېۋىلىك باغلار ئومۇمەن باش كۆز كۈنلىرىنىڭ كامالەتكە يەتكەن گۈزەل مەنزىرىسى ھۇزۇر بەخش قىلاتتى. باغنىڭ شىمالىي تەرىپىدە ئۇزۇنغا بويلاپ كەتكەن گويا ئاپتاپتا كۆيۈپ قىزغۇچ ئايدەك كۆرۈنىدىغان يالقۇنتاغنىڭ جەنۇبىي ئېتىكىدە خۇددى رەڭدار چىلتەككە ئوخشاش نەقىشلەنگەن سىرگىپ، تۇيۇق، لۈكچۈن، قاراغوجا، ئاستانلەردىن ئىبارەت بوستانلىقتا كېتىۋاتقاندا ۋە بۇ بوستانلىقلارنىڭ تارىخى مەدەنىيەتلىرىنى ئەسلىپ تەسەۋۋۇر قىلغاندا گويا بۇ قەدىمىي مەدەنىيەت سارىيىدا ئېكسكۇرسىيە قىلىۋاتقاندا ھېسسىياتلارغا غەرق قىلاتتى.

يول بويى پاراك قىزغىن داۋام قىلغانىدى:

— يالقۇنتاغ، ئىدىقۇت، ئاستانە، بېزەكلىك... — دەيدى مەخسۇتباي يىراقلارغا نەزەر تاشلاپ، — بۇ جايلار بىر زامانلاردا مەدەنىيەتنىڭ كانى ئىدى. دۇنيا مەدەنىيەت تارىخىدىن قارىغاندا، ياۋروپا بۇ جايلاردىن جىق ئارقىدا تۇراتتى. ھازىرچۇ، بۇ جايلار جىق ئارقىدا قالدى. بىز ھازىر جاھالەت، نادانلىقتا، خۇراپاتلىقتا قېتىپ قالغان بولساق، ياۋروپا ۋە ئاسىيانىڭ باشقا جايلىرى تەرەققىياتتا جانلىنىپ كۆپ ئىلگىرىلەپ كەتتى. بۇ جاھالەت، بۇ خۇراپاتلىق بىزنى چۈشكۈنلەشتۈرۈپ، مەدەنىيەت تارىخىدىكى ئورنىمىزنى خاراب قىلىۋەتتى. بۇ بىزنىڭ بېشىمىزغا چۈشكەن زور ئاپەت. بۇ ئاپەتتىن قۇتۇلايلى دەپسەك، بۇنىڭغا يول قويۇشمايدۇ. قۇتۇلۇشنىڭ ئەڭ ياۋاش يولى — مەرىپەت بىلەن ماڭساق، بۇنىڭغىمۇ يول يوق. جاھالەت بىلەن ئىستىبداتلىق ئۆزئارا ماسلاشتى، ھەتتا بىر ياقىدىن باش چىقاردى. بىرەر سىنىپلىق ئەڭ ئاددىي مەكتەپ قۇرۇپ ئىش باشلىغان بولساقمۇ، مۇتەئەسسىپ قارا كۈچلەر تۈرلۈك بوھتانلارنى چاپلاپ، ئەرز - شىكايەتلەر قىلىشتى. ئۇلارنىڭ شىكايەتلىرى يۈرتىمىزنى جاھالەتتە، خەلقىمىزنى نادانلىقتا قالدۇرۇپ، ئىدارە قىلىۋاتقان

مۇستەبىت ھۆكۈمرانلارنىڭ سىياسىتىگە دەل كەلدى، ئاچقان مەكتەپلىرىمىزنى خۇددى گۈلنى تۈزدۈرغاندەك تۈزدۈرۈپ ۋەيران قىلىۋەتتى. مېنىڭ بۇ ئىشلارغا خېلى ئاچچىقىم بار. مۇستەبىت ھاكىمىيەتكە، مۇتەئەسسپ قارا كۈچلەرگە غەزىپىم خېلى كۈچلۈك. مەن ھازىر بۇ مۇتەئەسسپ قارا كۈچلەرگە قارشى ھەرىكەت قىلدىم. قېنى، سىلەر بىز ئاچقان مەكتەپلەرنى ۋەيران قىلغان بىلەن مېنىڭ ئىرادەمنى ۋەيران قىلالمايسىلەرغۇ، دېگەننى قىلىپ، مۇتەئەسسپلەرنىڭ سورۇنلىرىغا ئاتايىن يالاڭشاش بارىمەن. بۇ مېنىڭ ئەمەلىيىتىم بىلەن قارا كۈچلەرگە قارشى جەڭ قىلغانلىقىم. . . قانداق قىلغان ئىشىم توغرىمۇ؟

— توغرا، توغرا.

— سىزنىڭ بۇنداق قىلغانلىقىڭىزغا بەزەنلەرنىڭ ھىجىيىپ تۇرۇپ جېنى چىقىپ كېتەر! — ئابدۇخالىق ئۇيغۇر كۈلۈپ تۇرۇپ ئۇنىڭ سۆزىنى تەستىقلىدى.

— ئەلۋەتتە شۇنداق بولىدۇ. بەزەن مۇتەئەسسپلەرنىڭ قولىدىن كەلسە مېنى چايناپ پۈركۈۋەتكۈسى كېلىدۇ، — دېدى مەخسۇتباي پىسەنت قىلمىغان قىياپەتتە كۈلۈپ تۇرۇپ، — لېكىن ئامال يوق. . . چىشى ئۆتمەيۋاتىدۇ.

يۇقىرىقىلاردىن كۆرۈۋېلىشقا بولىدۇكى، مەخسۇت مۇھىتى شائىر ئابدۇخالىق ئۇيغۇرنىڭ ئوقۇش، ئۆگىنىشى، ئىدىيە جەھەتتىن يېتىلىشى قاتارلىق جەھەتلەردە ئۈلگە بولغان، يېتەكچىلىك، ئۈستازلىق رولىنى ئوينىغان بولۇپ، ئەينى زامانىسىنىڭ يېتۈك زىيالىيلىرىدىن بولغان بۇ ئىككىسىلەن مەسلەكداش، پىكىرداش بولۇش سۈپىتى بىلەن نۇرغۇن پائالىيەتلەردە ھايات - ماماتتا بىللە بولغان.

مەخسۇت مۇھىتى يەنە ئەينى دەۋردىكى ئىجتىمائىي ئۆزگىرىشلەرگە، شىنجاڭ تارىخىغا تەسىر كۆرسەتكەن جامائەت ئەربابى، ئاكتىپ تەشكىلاتچى، تەرەققىيپەرۋەر، يېڭىلىقپەرۋەر

زات بولۇپ، بۇ نۇقتىنى ئابدۇرېھىم ئۆتكۈر ئەپەندىنىڭ «ئويغانغان زېمىن» ناملىق كىتابىنىڭ بىرىنچى قىسمىدىكى تۆۋەندىكى بايانلاردىن كۆرۈۋېلىشقا بولىدۇ: «مىلادىيە 1928 - يىلى ياز كۈنلىرىنىڭ بىرى، چوغدەك يېلىنجاپ تۇرغان ئىيۇل قۇياشى قىيامدىن قايرىلىپ پەسكە ئېگىشكەن چاغ.

ئۈرۈمچى شەھىرىنىڭ جەنۇبىي قىسمىدىكى نەلىياڭ مەھەللىسىگە جايلاشقان گۈلزارلىق ھويلىنىڭ جىگەر رەڭ سىرلانغان دەرۋازىسى ئالدىدا بىر جۈپ بوز ئارغىماق قوشۇلغان كونىراق بىر پوۋېسكا تۇراتتى. ئارغىماقلار پات - پاتلا قۇيرۇقلىرىنى شىپاڭلىتىپ قوياتتى. سېرىق ساقلىغا ئاق سانجىلغان ھارۋىكەش پوۋېسكىدا يانپاشلىغان پېتى ھويلا تېمىدىن كوچىغا چىقىپ تۇرغان قارىياغاچ شاخلىرىنىڭ سايىسىدە ئۈگدەپ ياتاتتى. ھويلىنىڭ تۆز تەرىپىدىكى پىشايۋانلىق ئۆيلەردىن بىرىنىڭ ھاۋا رەڭ پەردە تارتىلغان دېرىزىلىرى ئوچۇق تۇراتتى. كىتاب ئىشكاپلىرى، رەسىم - خەرىتە، ئۈستەل ۋە يۇمشاق ئورۇندۇقلار بىلەن بېزەلگەن ئەنە شۇ ئۆيدە كىيىم - كېچەك ۋە چىراي - قىياپەتلىرى بىر - بىرىدىن كەسكىن پەرقلەندىغان ئۈچ كىشى تامغا ئېسىقلىق تۇرغان ئەينەك رامكىلىق فوتو رەسىمگە قاراپ قىزىق پاراڭلىشىپ تۇراتتى.

ئۇلارنىڭ بىرى ئەللىك ياشلار چامىسىدىكى ئوتتۇرا بوي، ئاق سېرىق، سەل دۈمچەكرەك كىشى بولۇپ، ئارقىغا تارالغان شالاڭ چاچلىرى ئۇنىڭ پېشانىسىنى تېخىمۇ كەڭ كۆرسىتىپ تۇراتتى. ئۇ ئوڭ قولىدا نېپىز سۈر كاستومىنىڭ پېشى بىلەن ئۆزىنى يەلپۈپ، سول قولىدىكى تاماكا تۇرۇپكىسى بىلەن ئاق سانجىلغان قىسقا بۇرۇتنى پات - پاتلا قاشلاپ قوياتتى. بۇ كىشى شۇ كۈنلەردە جامائەتچىلىككە تونۇلغان تۇنجى ئۇيغۇر زىيالىيلىرىدىن پىچانلىق تاھىربەگ ئىدى.

ئىككىنچىسى، قاپقارا قوي كۆزلىرىدىن تەپەككۈر

ئۇچقۇنلىرى چاقناپ تۇرىدىغان بۇغداي ئوڭلۇك، قىرىق نەچچە ياشلار چامىسىدىكى كەڭ غوللۇق، خۇش پىچىم كىشى بولۇپ، ئۇنىڭ سىپتا قىلىپ يانغا تارالغان قۇندۇزدەك قارا، قويۇق چاچلىرى ئۆزىگە تولىمۇ ياراشقانىدى. ئۇ قوللىرىنى ناۋات رەڭ چۈچۈنچە كاستۇمنىڭ يانچۇقلىرىغا سېلىپ كۈلۈمسىرەپ تۇراتتى. بۇ كىشى شەمەي، تاشكەنت، قازان، موسكۋا ۋە لېنىنگراد قاتارلىق شەھەرلەرگە سودا - تىجارەت بىلەن نۇرغۇن قېتىم بېرىپ كۆزى ئېچىلغان ۋە جامائەت ئوتتۇرىسىدا مەرىپەتپەرۋەرلىكى بىلەن داڭقى چىققان تۇرپان ئاستانىلىك مەخسۇت مۇھىتى ئىدى.

ئۈچىنچىسى، ئۈستىگە قولتۇقىدىن ئىزمىلىنىدىغان ئۇزۇن كۆكۈچ تاۋار تون، پۇتغا قارامتۇل لاتا خەي كىيگەن ئوتتۇرا بوي، چىرايى سىدامراق كەلگەن ئورۇقراق كىشى بولۇپ، سول قولى بىلەن شالاڭ بۇرۇتىنى سىيلىغان ھالدا ئوڭ قولىدىكى يەلپۈگۈچ بىلەن ئۆزىنى يەلپۈپ تۇراتتى. كۆرۈنۈشىدىن ئەللىك ياشلاردىن ئاشقان بۇ كىشىنىڭ تاقىرلىشىپ قالغان بېشى ئۆزىگە قارىغاندا سەل چوڭدەك كۆرۈنەتتى. بۇ كىشى ئۈرۈمچى ۋىلايىتىنىڭ ۋالىيسى، قوشۇمچە جياڭجۈن يامۇلىنىڭ ھەربىي ۋە خارىجى ئىشلار مەھكىمە باشلىقى پەن ياۋنەن ئىدى.

پەن ياۋنەن مانجۇ خانلىقىنىڭ ئاخىرقى يىللىرىدا ياپونىيىدە قانۇنشۇناسلىق بويىچە ئالىي مەكتەپنى پۈتتۈرۈپ كەلگەندىن كېيىن، شىنجاڭدىكى يەرلىك سوت سوراقچىلىرى كولىگېيىسىنىڭ باشلىقى بولۇپ تەيىنلەنگەن؛ 1911 - يىلىدىكى شىنخەي ئىنقىلابىدىن كېيىن ئىچكىرىگە قايتىپ كېتىپ، 1918 - يىلى ئاقسۇنىڭ ۋالىيلىقىغا تەيىنلىنىپ يەنە شىنجاڭغا كەلگەن. بىراق، ياكى زېڭشىن «ئوقۇمۇشلۇق كىشىلەر ئاسان گەپكە كىرمەيدۇ، خەۋپ - خەتەر شۇلاردىن كېلىدۇ» دېگەن كونا مەنتىقىسى بويىچە ئۆزىنىڭ سايىسىدىن ئۈرۈكۈپ، ئۇنى ئاقسۇغا

ماڭغۇزماي، ئۈرۈمچىدە بىر زامان تۇتۇپ تۇرغان ۋە بېيجىڭدىكى ئايغاقچىلىرىدىن «پەن ياۋنەن ئاتالمىش» ئىلغار پىكىر ئىقىمى، غا مەنسۇپ خەتەرلىك ئۇنسۇر ئىكەن» دېگەن مەلۇماتنى ئالغاندىن كېيىن، بىر گۇمانى مىڭ بولۇپ، ئۇنى كۆزگە يېقىن تۇتۇپ تۇرۇش ئۈچۈن ئۈرۈمچىنىڭ ۋالىيلىقىغا تەيىنلىگەن ھەم ئۇنىڭ ئارقىسىغا ئونلىغان قۇلاقلارنى خۇددى سايدەك ئەگەشتۈرۈپ قويغانىدى.

تاھىرىبەگ شۇ ھويلىدا بىر نەچچە ئېغىز ئۆيىنى ئىجارىگە ئېلىپ ئولتۇراتتى. ئۇ پەن ياۋنەنگە مەخسۇت مۇھىتىنىڭمۇ ھازىر ئۈرۈمچىدە ئىكەنلىكىنى ئېيتقاندا، پەن ياۋنەن ئۇنى دەرھال چاقىرىپ كېلىشنى تەكلىپ قىلدى. شۇنداق قىلىپ، بۇ ئۈچەيلەن چاي - پاي ئىچكەچ بىرەر سائەتتىن بۇيان پاراڭلىشىپ ئولتۇراتتى. پاراڭ داۋامىدا پەن ياۋنەننىڭ كۆزى تامدىكى ھېلىقى فوتو رەسىمگە چۈشۈپ قالدى. بۇ رەسىم شىنخەي ئىنقىلابى نەتىجىسىدە، 1912 - يىلى 1 - يانۋار كۈنى جۇڭگو تارىخىدا تۇنجى قېتىم جۇمھۇرىيەت قۇرۇلۇپ بۈيۈك رەئىس جۇمھۇر (دازۇڭتۇڭ) لۇققا سايلانغان سۇڭ جۇڭشەن ئەپەندىنىڭ ئاز سانلىق مىللەتلەر ۋەكىللىرى بىلەن چۈشكەن خاتىرە رەسىمى ئىدى. تاھىرىبەگ شۇ قېتىمقى شىنجاڭ ۋەكىللىرى ئۆمىكىنىڭ باشلىقى بولۇپ، رەسىمدە سۇڭ جۇڭشەن ئەپەندىنىڭ يېنىدا ئولتۇراتتى.

پەن ياۋنەن رەسىمگە قاراپ مۇنداق دېدى:

— بۇ رەسىمنى سىزنىڭ ئۆيىڭىزدە ئۈچىنچى قېتىم كۆرۈۋاتىمەن، ھەر كۆرگىنىمدە يېڭى - يېڭى تەسىراتلارغا چۆمۈلۈپ كېتىمەن. سىز سۇن جۇڭشەن ئەپەندىنى ئۇيغۇرلار ئىچىدىن تۇنجى قېتىم زىيارەت قىلغان كىشى، سۇن جۇڭشەن ئەپەندىنىڭمۇ ئۇيغۇرلار ئىچىدىن تۇنجى قېتىم كۆرگەن كىشىسى سىز بولسىڭىز كېرەك. شۇنداق ئەمەسمۇ؟

— شۇنداق، — دېدى تاھىرىبەگ، — مەنمۇ بۇ رەسىمگە ھەر قېتىم قارىغىنىمدا، سۇن جۇڭشەن ئەپەندىنى چوڭقۇر ھۆرمەت بىلەن ئەسلەيمەن. ئەمما بىزگە بەرگەن ۋەدىلىرىنىڭ ئەمەلگە ئاشمىغانلىقىغا قاتتىق ئېچىنمەن.

— توغرا ئېيتىسىز، — دېدى پەن ياۋنەن، — جۇمھۇرىيەت پروگراممىسى بويىچە، ئاز سانلىق مىللەتلەر رايونلىرىدا يەرلىك مۇختارىيەتنى ئەمەلگە قويۇشقا، ئىقتىسادنى تەرەققىي قىلدۇرۇپ، مائارىپنى گۈللەندۈرۈشكە ئەپەندىمىزنىڭ ئۆمرى يار بەرمىدى.

— مېنىڭچە، — دەپ گەپكە قوشۇلدى مەخسۇت مۇھىتى، — ياكى جياڭجۇندەك كىشىلەر ھاكىمىيەت بېشىدا تۇرىدىغان بولسا، سۇن جۇڭشەن ئەپەندى يۈز ياشقا كىرگەن تەقدىردىمۇ، ئۇنىڭ غايىلىرىنىڭ ئەمەلگە ئېشىشى يوق ئىش بولۇپ قالاتتى. چۈنكى، يولدا ياتقان تاش قاچانلا بولمىسۇن ھارۋىنىڭ مېڭىشىغا پۈتلىكاشاڭ بولىدۇ.

ئۇنىڭ خەنزۇچە تەلەپپۇزىنى بۇزۇپراق ئېيتقان بۇ گەپلىرىنى دىققەت بىلەن ئاڭلاپ تۇرغان پەن ياۋنەن خۇددى بىرى ئۇنىڭ كۆڭلىدىكىنى تېپىپ سۆزلەۋاتقاندەك بىردىنلا ھاياجانلىنىپ:

— ناھايىتى توغرا ئېيتتىڭىز، توغرا ئېيتتىڭىز، — دەپ مەخسۇت مۇھىتىنىڭ دولىسىغا قېقىپ قويدى.

— بەزىلەردىن ئاڭلىشىمچە، — دېدى تاھىرىبەگ سەل خىرقىرىغان ئاۋاز بىلەن، — ياكى جياڭجۇن مەن شىنجاڭنى جۇڭخۇا مىنگونىڭ ئايرىلماس بىر ئۆلكىسى قىلىپ ساقلاۋاتمەن، ئەگەر مەن بولمىسام ئىش چاتاق، دەپ ماختىنار ئىمىش. خۇددى ئۇ بولمىسا، بۇ يەرنى ئوغرى ئېلىپ قاچىدىغاندەك، نىسپىي جەھەتتىن بۇمۇ بەلكى توغرىدۇر، ئەمما شىنجاڭنىڭ جياڭجۇننى بولغان ئادەم بۇ ۋەتەن زېمىنىنى مەھكەم ساقلىماي، ئوغرىلىتىپ قويسا، ئۇ ھالدا ياكى جياڭجۇن مۇستەبىت مىللىتارىستلا بولۇپ

قالماي، ۋەتەن ساتقۇچ بولۇپ قېلىشى كېرەكتە ئەلۋەتتە! ئىنسان ئۈچۈن بۇنىڭدىنمۇ يامان جىنايەت يوق!

پەن ياۋنەن بۇ گەپلەرنى ئاڭلاپ، تېخىمۇ ھاياجانلىنىپ كەتتى ۋە «قالتىس پىكىر، قالتىس پىكىر» دەپ تاھىر بەگنىڭ قولىنى تۇتۇپ، بىر نېمە دېمەكچى بولدىمۇ، لېكىن تىلىنىڭ ئۇچىغا كېلىپ قالغان گەپنى يۇتۇۋېتىپ، كىتاب ئىشكاپلىرى تەرەپكە بۇرۇلدى. ئىشكاپلار خەنزۇچە، رۇسچە ۋە تاشكەنت، قازان، ئىستامبۇل مەتبۇئاتلىرىدا بېسىلغان تۈرلۈك كىتابلار بىلەن تولغانىدى. دېرىزە ئالدىدىكى ئۇزۇنچاق ئۈستەلدە «پراۋدا»، «قىزىل ئۆزبېكىستان» ۋە تېنچىندە نەشىر قىلىنىدىغان «داگۇڭباۋ» گېزىتلىرىنىڭ بىر قىسىم سانلىرى بىلەن بىر مۇنچە ژۇرناللار يېيىلىپ ياتاتتى.

پەن ياۋنەن كىتاب - ژۇرناللارنى كۆزدىن كەچۈرۈپ، ئۆزىگە ناتونۇش تىلدىكىلىرىنى بىر قۇر سۈرۈشتۈردى ۋە ئاخىرى مۇنداق دېدى:

— سىزنىڭ بۇ كۈتۈپخانىڭىز تېخىمۇ بېيىپ كېتىپتۇ. بۇ ئۆيدە ئولتۇرۇپ جاھاننىڭ خېلى بىر قىسمىنى كۆرگىلى بولىدىكەن، ئەگەر شىنجاڭدا مۇشۇنداق كۈتۈپخانىلار كۆپىيىۋەرسە، بۇ زېمىننىڭ ئاسمىنى خۇددى تاڭ شولسى چېچىلغاندەك، ئاستا - ئاستا يورۇشقا باشلايتتى.

— ئۇ چاغدا، — دەپ كۈلدى مەخسۇت مۇھىتى، — ياكى جياڭجۈندەك شەپەرەڭلەرگە جاھان تارلىق قىلىپ، چاشقان تۆشۈكى ساراي بولۇپ كۆرۈنەر.

ھەممەيلىن كۈلۈشۈپ كەتتى. بىر ئازدىن كېيىن پەن ياۋنەن كېتىشكە رۇخسەت سورىدى، تاھىر بەگلەر ئۇنى دەرۋازىغىچە ئۈزىتىپ چىقتى.

— ھە، ئېيتماقچى، بۇرھان ئەپەندى كۆرۈنمەيدىغۇ؟ — دېدى پەن ياۋنەن دەرۋازا ئالدىدا توختاپ. تاھىر بەگ ئۇنىڭ ياكى

جياڭجۇن تاپشۇرغان مۇھىم بىر ئىش بىلەن ئەتە ئەتسەندە تۇرپانغا مېڭىشقا يول تەييارلىقى قىلىۋاتقانلىقىنى ئىيتتى. — خەير خوش، — دېدى پەن ياۋنەن، پوۋېسكىغا چىقىۋېتىپ، — ئەتە كۆرۈشەيلى. مەن سىلەرنى ئەتە جياڭجۇن يامۇلىغا چاقىرتىمەن.

ئۆتكەنگە پۇشايمان، بۈگۈنگە قانائەتلەنمەسلىك، ئەتەگە ئۈمىد — بۇ ئىنسان ھاياتىغا دائىم ھۆكۈمرانلىق قىلىپ تۇرىدىغان بىر خىل مەنتىقىي فورمۇلا. لېكىن، ئىنساننىڭ ئەتەسىگە، ئادەتتە، كۈتۈلمىگەن ھادىسىلەر ھەمراھ بولۇپ كېلىدۇ. شۇ سەۋەبتىنمىكىن، بۈگۈن شۇنچە ئۇزۇن بىللە بولغانلىقىغا قارماي، پەن ياۋنەننىڭ «ئەتە سىلەرنى چاقىرتىمەن» دېگەن گېپى تاھىرىبەگلەرنى بىر ئاز ھەيران قىلىپ قويدى. ئۇلارنىڭ كۆڭلى بىر نېمىنى تۇيغاندەك تەشۋىشلىنىشكە باشلىدى. — ئەتە نېمىشقا چاقىرتىدىكىن؟ — دېدى تاھىرىبەگ ئاستا پىچىرلاپ.

— ھەي تاڭھېي، ھېچنېمىنى چۈشەنمىدىم، — دەپ بېشىنى چايقىدى مەخسۇت مۇھىتى.

دېگەندەكلا ئەتىسى يەنى 7 - ئىيۇل كۈنى ئۈرۈمچىدە ھېچ كۈتۈلمىگەن بىر ۋەقە، شىنجاڭ تارىخىدىكى زور ۋەقە يۈز بەردى. بۇ كۈنى رۇسچە سىياسىي قانۇن مەكتىپى 1 - قارار ئوقۇغۇچىلىرىنىڭ ئوقۇش پۈتتۈرۈش مۇراسىمىدا ھەربىي ئىشلار نازارىتىنىڭ نازىرى، قوشۇمچە تاشقى ئىشلار مەھكىمىسىنىڭ باشلىقى پەن ياۋنەن، سىياسىي - قانۇن مەكتىپىنىڭ ئىلمىي مۇدىرى جياڭ چۇڭشى قاتارلىقلار ئالدىن قىلىنغان ئورۇنلاشتۇرۇش بويىچە سىياسىي ئۆزگىرىش قوزغاپ، شىنجاڭنى 17 يىل قۇۋلۇق، شۇملۇق بىلەن سوراپ كەلگەن مۇستەبىت ياكى زېڭخىشىنى ئېتىپ تاشلىدى.

دەل مۇشۇ مەزگىلدە رۇسچە سىياسىي قانۇن مەكتىپىنىڭ

ئوقۇغۇچىسى، تۇرپانلىق يۈنۈسبەگمۇ جىڭ شۇرىن تەرىپىدىن «پەن ياۋنەننىڭ يېقىنى» دەپ قولغا ئېلىنغان بولۇپ، مەخسۇت مۇھىتى يۈنۈسبەگنى قۇتقۇزۇشتا مۇھىم رول ئوينىغان. مەخسۇت مۇھىتى ئالدى بىلەن نۇرغۇن ئالتۇن سۈڭۈتۈپ يۈنۈسبەگنىڭ ھاياتىنى ساقلاپ قالغان، ئاندىن كېيىن بۇرھان شەھىدىگە مەسلىھەت بېرىپ، جىڭ شۇرىن بىلەن كۆرۈشۈپ يۈنۈسبەگنى قۇتۇلدۇرۇش پىلانىنى ئوتتۇرىغا قويغان. بۇرھان شەھىدى مۇشۇ پىلان بويىچە، يۈنۈسبەگكە كېپىل بولۇپ تۈرمىدىن قۇتۇلدۇرۇپ چىققان. ئۇ تۈرمىدىن چىققاندىن كېيىن مەخسۇت مۇھىتى يۈنۈسبەگنى ئۈرۈمچى «نوغازى» مەسچىت مەكتىپىدىكى بىر يۇقىرى سىنىپقا خەنزۇ تىلىدىن دەرس بېرىشكە ئورۇنلاشتۇرۇپ قويغان. قەلەم قۇۋۋىتى ۋە نۇتۇق قابىلىيىتى، خەنزۇچە سەۋىيىسى ئىنتايىن يۇقىرى بولغان يۈنۈسبەگ 1933- يىلى قەشقەرگە ۋالىي بولغان، 1934- يىلى ئۈرۈمچىگە قايتىپ كېلىپ، دېھقانچىلىق، كانچىلىق نازارىتىگە نازىر بولغان. 1938- يىلى شېڭ شىسەي تەرىپىدىن تۈرمىگە ئېلىنىپ، تۈرمىدە ئۆلتۈرۈلگەن. مەخسۇت مۇھىتى يەنە شۇ قېتىم پەن ياۋنەننىڭ ھارۋىكىشى ھەسەن دولان جىڭ شۇرىن ئەسكەرلىرى تەرىپىدىن قاتتىق قىيىن - قىستاققا ئېلىنىپ، يېرىم جان ھالەتكە چۈشۈرۈپ قويۇلغاندا، دوستى، سوۋېت كونسۇلخانىسىنىڭ دوختۇرى پېتروفنى ئېلىپ كېلىپ، ھەسەن ئاكنى داۋالەتقان. ھەسەن ئاكا ساقىيالىماي جان ئۈزگەندە ئۇنى تاھىربەگ قاتارلىقلار بىلەن يەرلىكىگە قويغان. مەخسۇت مۇھىتى بىلەن ئەينى ۋاقىتتىكى شىنجاڭ تارىخىغا زور تەسىر كۆرسەتكەن بۇرھان شەھىدى، تاھىربەگ، ھەيدەر ئەپەندى قاتارلىقلارنىڭ دوستلۇقى ناھايىتى چوڭقۇر بولۇپ، ئۇلار تۇرپان، ئۈرۈمچى، رۇسىيەدە كۆپ قېتىم ئۇچرىشىپ، پىكىرلىشىپ، كۆپلىگەن سىياسىي پائالىيەتلەرنى بىللە تەشكىللەپ ئىنقىلاب سەپىرىدىكى ئايرىلماس

مەسلەكداشلارغا ئايلانغان. بۇرھان شەھىدى 1894 - يىلى 3 - ئۆكتەبىردە رۇسىيىنىڭ قازان ئۆلكىسى تېتىش ناھىيىسىنىڭ ئاقسۇ دەپ ئاتىلىدىغان خىلوۋەت كەنتىدە تۇغۇلغان بولۇپ، ئۇنىڭ بوۋىسى چىڭ سۇلالىسىنىڭ زۇلمىدىن قېچىپ شىنجاڭنىڭ ئاقسۇ ۋىلايىتىدىن بۇ يەرگە كۆچۈپ كەلگەن. بۇرھان شەھىدى 1912 - يىلى رۇسىيىنىڭ شەمەي شەھىرىدىكى تاتار ئىسھاقباي ئاكا - ئۇكىنىڭ تەكلىپى بىلەن ئۇلارنىڭ ئۈرۈمچىدىكى تىەنشىڭ سودا فېرمىسىدا خىزمەت قىلىش ئۈچۈن شىنجاڭغا كەلگەن، 1914 - يىلى جۇڭگو تەۋەلىكىگە ئۆتۈپ، 1922 - يىلى ئۈرۈمچىگە ئائىلىسىنى كۆچۈرۈپ كەلگەن. 1929 - يىلى 9 - ئايدا چىڭ شۇرىن بۇرھان شەھىدىنى يول چىڭداش ماشىنىسى سېتىۋېلىش ئۈچۈن گېرمانىيىگە ئەۋەتكەن. ئۇ گېرمانىيىگە بېرىپ ۋەزىپىنى ئورۇنداپ بولغاندىن كېيىن ئىمتىھان بېرىپ، بېرلىن ئۇنىۋېرسىتېتىغا كىرىپ ئوقۇغان. 1933 - يىلى 6 - ئايدا شېڭ شىسەي ھۆكۈمىتى بۇرھان شەھىدىنى شۇ چاغدىكى ۋەزىپىنى مۇرەككەپ بولغان ئالتايغا تىنچلاندۇرۇش ئەلچىسى قىلىنىپ ئەۋەتكەن. كېيىن جۇڭگو ھۆكۈمىتىنىڭ سوۋېت ئىتتىپاقىنىڭ زاپىسىدا تۇرۇشلۇق كونسۇلى بولغان. 1938 - يىلى شىنجاڭغا قايتۇرۇپ كېلىنىپ تۈرمىگە تاشلانغان. 1944 - يىلى 11 - ئايدا تۈرمىدىن بوشاپ، ئۈرۈمچى ۋىلايىتىنىڭ ۋالىيىسى، ئۆلكىلىك ھۆكۈمەتنىڭ مۇئاۋىن رەئىسى، گومىنداڭ مەركىزىي ھۆكۈمىتىنىڭ ھەيئىتى، شىنجاڭ ئۆلكىسىنىڭ رەئىسى بولغان. 1949 - يىلى 9 - ئايدا گېنېرال تاۋ سىيۋ بىلەن بىرلىكتە تېلېگرامما يوللاپ ھەقىقەتكە ئۆتكەن. شىنجاڭ تىنچ يول بىلەن ئازاد بولغاندىن كېيىن يەنە ئۆلكە رەئىسلىكىگە سايلانغان، ئىلگىرى - ئاخىرى بولۇپ، ئۆلكىلىك يۇقىرى خەلق سوت مەھكىمىسىنىڭ باشلىقى، جۇڭگو كوممۇنىستىك پارتىيىسى شىنجاڭ شۆبە بىۋىروسىنىڭ ھەيئەت ئەزاسى، غەربىي شىمال

ھەربىي مەمۇرىي مەھكىمىسىنىڭ ھەيئىتى، مەملىكەتلىك سىياسىي كېڭەشنىڭ 2 - ، 3 - ، 5 - ، 6 - يىغىنى مەملىكەتلىك كومىتېتىنىڭ مۇئاۋىن رەئىسى، سىياسىي كېڭەش شىنجاڭ ئۇيغۇر ئاپتونوم رايونلۇق كومىتېتىنىڭ رەئىسى، جۇڭگو ئىسلام دىنى جەمئىيىتىنىڭ مۇدىرى، پەخرىي مۇدىرى، 1 - ، 2 - ، 3 - قېتىملىق مەملىكەتلىك خەلق قۇرۇلتىيى مىللىي ئىشلار كومىتېتىنىڭ مۇئاۋىن مۇدىرى قاتارلىق ۋەزىپىلەرنى ئۆتىگەن. ئۇ سوۋېت ئىتتىپاقىدا تۇرغان ۋە گېرمانىيىدە ئوقۇۋاتقان مەزگىللىرىدە ماركسىزم، لېنىنىزم نەزەرىيىسىنى ئۆگەنگەن، سوتسىيالىستىك ئاڭغا ئىگە بولغان بولۇپ، 1933 - يىلى سوۋېت ئىتتىپاقىدا ئىنقىلابىي تەشكىلاتقا قاتناشقان. (1989 - يىلى 27 - ئاۋغۇست كۈنى 95 يېشىدا ئالەمدىن ئۆتكەن) بۇرھان شەھىدى مەخسۇت مۇھىتى بىلەن 1920 - يىللاردا تونۇشقان بولۇپ، ئۇلار تاھىربەگ، قەشقەرلىك كېرىم ھاجى، بايلىق ئايۇپ قاتارلىقلار «قەلەمتىراج» ناملىق مەخپىي تەشكىلات قۇرغان. بۇ شىنجاڭ يېقىنقى زامان تارىخىدىكى خېلى بالدۇر قۇرۇلغان ئىنقىلابىي تەشكىلات بولۇپ ھېسابلىنىدۇ. ئۇلار تەشكىلاتنىڭ پروگراممىسىدا شىنجاڭدا قانداقتۇر بىر «مۇستەقىل دۆلەت» قۇرۇشقا قارشى تۇرۇپ، شىنجاڭدىكى ھەر مىللەت خەلقى بىلەن ئىتتىپاقلىشىپ، بىۋىروكرات سىياسىيغا قارشى تۇرۇش، خىيانەتچىلىكنى يىلتىزدىن قومۇرۇپ تاشلاش، مەدەنىيەتنى راۋاجلاندۇرۇش، مائارىپنى ئومۇملاشتۇرۇش، خەلقنى زۇلمەتلىك ھۆكۈمرانلىققا قارشى تۇرۇش تەربىيىسىگە ئىگە قىلىپ، ئىنقىلابىي كۈچلەرنى كۆپلەپ يېتىشتۈرۈشنى تەشەببۇس قىلغان. 1929 - يىلى بۇرھان شەھىدى موسكۋادا تىجارەت ئىشى بىلەن چىققان مەخسۇت مۇھىتى، تاھىربەگلەر بىلەن ئۇچرىشىپ، ماركسىزم، لېنىنىزمنىڭ مىللىي مەسلىگە دائىر ئەسەرلىرىنى ئوقۇپ، ئىدىيە جەھەتتە زور دەرىجىدە ئالغا

باسقان. 1932 - يىلى 11 - ئايدا مەخسۇت مۇھىتى موسكۋادا تۇرۇپ «پراۋدا» گېزىتىدىن قۇمۇلدا قوزغىلاڭ باشلانغانلىقىنى بىلگەندىن كېيىن دەرھال ئۈرۈمچىگە قايتىپ كەلگەن ۋە ھەيدەر سايرانغا: «مەن تۇرپانغا چۈشۈپ قوراللىق قوزغىلاڭ ئۇيۇشتۇرىمەن، مەن قۇربان بولۇپ كەتسەم، بالىلىرىمنى ئۆزۈڭلارنىڭ بالىلىرىدەك كۆرۈپ، ھالىدىن خەۋەر ئېلىپ قويۇڭلار!» دەپ تۇرپانغا چۈشۈپ كەتكەن. مەخسۇت مۇھىتنىڭ «ئاغزىدىن سائەت چىقىپ كەتكەندەك» تۇرپاندىكى قوزغىلاڭغا باشچىلىق قىلىپ، لۈكچۈن سېپىلىدە شېڭ شىسەي ئەسكەرلىرى بىلەن ئۇرۇشۇۋاتقاندا ئوق تېگىپ قۇربان بولغان.

مەخسۇت مۇھىتنىڭ تەكلىپى بىلەن نەنجىڭغا بېرىپ، جۇڭخۇا مىنگونىڭ تۇنجى زۇڭتۇڭى سۇن جۇڭشەن بىلەن كۆرۈشۈپ، قايتىپ كەلگەن تاھىرىبەگ يېڭى جۇمھۇرىيەتتىن كۈتكەن ئۆمىدلىرىنىڭ يوققا چىققانلىقىنى ھېس قىلىپ، سەپىدىشى مەخسۇت مۇھىتنىڭ يولىدا مېڭىپ، ئۇ رۇسىيىدىن ئېلىپ كەلگەن ئوقۇتقۇچىلاردىن خەسەن فەھىمى، مۇھىدىن ئەپەندى، مۇرات ئەپەندىلەرنى 1915 - يىلى تۇرپان ئاستانىدىن لۈكچۈنگە ئوقۇتقۇچىلىققا تەكلىپ قىلغان ۋە يېقىن سەپىدىشى، ئىشەنچلىك ئاغىنىسى ھامۇت رېقىپ مەخسۇمنى ئىشقا سېلىپ، ھامۇت مەخسۇمنىڭ ئاتىسى، لۈكچۈن خانلىق مەدرىسىنىڭ شۇ دەۋردىكى مۇدەررىسى رېقىپ قازى ئاخۇنۇمنى قايىل قىلىپ، مەدرىسە تالىپلىرىدىن 100 بالىنى يېڭىچە ئوقۇتۇشقا ئاجرىتىش ئىمكانىيىتىگە ئىگە قىلغان. تاھىرىبەگ ئوقۇغۇچىلارنى ئۈچ سىنىپ قىلىپ تەشكىللەپ، بۇ ئوقۇغۇچىلار بىلەن لۈكچۈن خانلىق مەدرىسىدە رەسمىي ئوقۇش باشلىغان. تاھىرىبەگ ئەپەندى ئىرادىلىك، قىلغان ئىشىدىن يانمايدىغان ئادەملەردىن بولۇپ، ئۇ يېڭى مەكتەپنى دەسلەپكى مەدرىسىدىن ھازىم ھاجى دېگەن تەرەققىيپەرۋەر مۆتىۋەر زاتنىڭ قورۇسىغا يۆتكىگەن، ئاندىن

كېيىن ئۆز يېنىدىن ئىقتىساد چىقىرىپ، ئۆز قورۇسىغا مەكتەپ سالغان، مەكتەپكە «تاھىرىيە مەكتىپى» دەم نام قويغان. تاھىرىيەگە ئوقۇتقۇچىلارنىڭ تۇرمۇشىنى ياخشى ئورۇنلاشتۇرۇپ، ئۇلارنىڭ تۈرلۈك غەم - ئەندىشلىرىنى تۈگەتكەن، ئايلىق مائاشىنى ۋاقتىدا بەرگەن، ئوقۇتقۇچىلارمۇ ياش، يەنە كېلىپ ئەل غېمىنى چۈشىنىدىغان خەلقپەرۋەرلەردىن بولغاچقا، ئۆز خىزمەت مەسئۇلىيىتىنى تولۇق ئورۇندىغان. بۇ مەكتەپنىڭ ئوقۇش پۈتتۈرۈش ۋاقتى ئۈچ يىل بولۇپ، ئانا تىل، ھېساب، تارىخ، جۇغراپىيە، ئىلمىي تەجۋىد، شېئىر، تەنتەربىيە، خوش خەت دەرسلىرى ئۆتۈلگەن. «تاھىرىيە مەكتىپى» نىڭ تۇنجى تۈركۈمدىكى ئوقۇغۇچىلارنىڭ ئوقۇش پۈتتۈرۈش مۇراسىمىنىڭ داغدۇغىلىق ئۆتكۈزۈلۈشى، بىر قىسىم كىشىلەرنىڭ نەق مەيداندا بالىلارغا خەت يازدۇرۇپ، كىتاب ئوقۇتۇپ كۆرۈشى، ئوقۇغۇچىلارنىڭ نۇتۇق سۆزلەپ، شېئىر ئېيتىپ ئۆز قەلبىنى ئىزھار قىلىشى يىغىن قاتناشچىلىرىنى قاتتىق تەسىرلەندۈرگەن. بۇنىڭ بىلەن «تاھىرىيە مەكتىپى» نىڭ داڭقى يىراق - يېقىنغا تارلىنىپ، بۇ مەكتەپتە ئوقۇشنى ئارزۇ قىلىدىغانلارمۇ كۆپەيگەن. تاھىرىيەگە ئەپەندى يەنە تۇرپان ئاستانىدىن ھەيدەر سايرانى، شاھى شەرەپ دېگەن ئوقۇتقۇچىلارنى تەكلىپ قىلغان. 1920 - يىلى ئەتراپىدا دىنىي مەكتەپلەرنىڭ ئوقۇغۇچىلىرى «تاھىرىيە مەكتىپى» دە ئوقۇش ئۈچۈن كېتىپ قالغاچقا، بازىرى كاساتلاشقان بىر قىسىم موللاملار ئوردا قازىمىنىڭ قوللىشىغا ئېرىشىپ، ئايرىم مەسچىتلەرنىڭ مۇتەئەسسپ ئىماملىرى بىلەن تىل بىرىكتۈرۈپ، «تاھىرىيە مەكتىپى» بالىلارنى جەدىد قىلىۋەتتى، بۇ مەكتەپتە ئوقۇغان بالىلار ئۇ دۇنياغا ئىمانسىز كېتىدۇ، ئوقۇتقۇچىلارنى قوغلاش كېرەك» دېگەندەك ئۆسەك سۆزلەرنى تارقىتىپ، پەننىي بىلىمنىڭ تارقىلىشىغا پايدىسىز كەيپىياتنى پەيدا قىلغان. دىنىي ئەسەبىي كۈچلەر ئۇزۇن ئۆتمەي

بىر مەسچىتتىكى نادان كىشىلەرنى تەشكىللەپ، ئۇلارنىڭ قوللىرىغا تاياق - توقماقلارنى تۇتقۇزۇپ، «تاھىرىيە مەكتىپى» گە باستۇرۇپ كەلگەن. بۇ ۋاقىتتا، تاھىرىيە مەكتىپىگە ئىككىلەنمەي كۆكرەك كېرىپ چىقىپ، مەكتەپكە باستۇرۇپ كەلگەنلەرنى توسقان ۋە: «بۇ مەكتەپنى ئاچقان مەن، قېنى ئۇرۇش ئارقىلىق پۇخادىن چىقماقچى بولساڭلار مېنى ئۇرۇڭلار!» دېگەن. بۇنىڭ بىلەن قارا نىيەتلەر ئامالسىز قايتىپ كېتىشكە مەجبۇر بولغان. شۇنداقتىمۇ بۇ جاھىللار بىر قىسىم بالىلارنى مەدرىسىگە قايتۇرۇپ كەتكەن. مەدرىسىگە قايتىپ كەتكەن ئوقۇغۇچىلار رېقىم قازى ئاخۇنۇمنىڭ تەكلىپىگە ئاساسەن ئۆز سىنىپلىرىنى ئاساس قىلىپ، كىشىلەرنىڭ ئۆيلىرىگە يىغىلىدىغان، ئوقۇتقۇچىلار ئاشۇ ئورۇنلارغا بېرىپ دەرس ئۆتىدىغان بولغان. ئوقۇتقۇچىلار كىشىلەرنىڭ ئېڭىغا ماسلىشىپ، ئۇلارنىڭ مەكتەپكە بولغان مايىللىقىنى قولغا كەلتۈرۈش ئۈچۈن — تارقاق ھالەتكە كۆچكەن بۇ ئوقۇغۇچىلارغا يەنە پەننىي دەرىجىلەرنى داۋاملىق ئۆتكەن. كىشىلەر ئەمەلىيەتنى كۆرۈش ئارقىلىق بارا-بارا ئۆسەك سۆزلەرگە ئىشەنمەي، بەلكى قارشى تۇرىدىغان بولغان. بۇ مەكتەپتە كېيىنچە قىز ئوقۇغۇچىلارمۇ ئوقۇيدىغان بولغان. «تاھىرىيە مەكتىپى» نىڭ تۈرتكىسىدە پەننىي مەكتەپلەر بىردىن، ئىككىدىن مەيدانغا كېلىشكە باشلىغان. 1923 - يىلى گۈلبەگ قورۇسىدا يېڭى مەكتەپ ئېچىلغان. 1928 - يىلى يەنە ھازىم ھاجىنىڭ قورۇسىدا يېڭى مەكتەپ ئېچىلغان. «تاھىرىيە مەكتىپى» تاكى تاھىرىيە مەكتىپىگە ئەپەندى 1930 - يىلى قۇمۇل دېھقانلار قوزغىلىڭىغا قاتناشقانغا قەدەر ئېچىلغان. 15 يىلدا «تاھىرىيە مەكتىپى» خەلقىمىز ئۈچۈن 400 گە يېقىن ئىدىيىسى يېڭى مائارىپ بىلەن قوراللانغان ئەزىمەتلەرنى يېتىشتۈرۈپ بەرگەن. تاھىرىيە 1932 - يىلى 11 - ئاينىڭ ئاخىرلىرى تۇرپاندىكى دېھقانلار قوزغىلىڭىنىڭ يولباشچىلىرىدىن مەخسۇت مۇھىتى

قاتارلىقلار بىلەن بىرلىشىپ قوزغىلاشقا رەھبەرلىك قىلىپ، چىرىك جىڭ شۈرىن ھۆكۈمىتىگە بولغان قارشىلىقىنى ئەمەلىي ھەرىكىتى ئارقىلىق ئىپادىلىگەن. تۇرپان دېھقانلار قوزغىلىڭىنى جاللات جىڭ شۈرىن سېتىۋالغان ۋەھشىي رۇس قاچاق ئەسكەرلىرى ۋە شېڭ شىسەي قانلىق باستۇرغاندىن كېيىن، تاھىرىبەگ ئىنقىلابىنىڭ ئاخىرقى غەلبىسىنى قولغا كەلتۈرۈش ئۈچۈن خوجىنىياز ھاجى، مەھمۇت مۇھىتى قاتارلىق ئىنقىلابچىلار بىلەن ئۇچرىشىپ، جەنۇبىي شىنجاڭغا يۈرۈش قىلىپ، ئۇ يەرلەردىكى ئىنقىلابىي پائالىيەتلەرگە قاتناشقان ۋە دېھقانلار قوزغىلىڭىنىڭ ئىستراتېگىيە ۋە تاختىكا مەسىلىلىرىنى مۇھاكىمە قىلغان. خوجىنىياز ھاجى بىلەن مەھمۇت سىجاڭلار جەنۇبىي شىنجاڭغا يۈرۈش قىلغاندا تاھىرىبەگ ئەپەندى خوجىنىياز ھاجىنىڭ كاتىباتلىق خىزمىتىنى ئىشلىگەن ھەم ئۇلار بىلەن بىللە بولۇپ، قوزغىلاشقا يېتەكچىلىك قىلغان.

1934 - يىلى يازدا، خوجىنىياز ھاجى شىنجاڭ ئۆلكىسىنىڭ مۇئاۋىن رەئىسى بولۇپ ئۈرۈمچىگە كەلگەن. شۇ يىلى شېڭ شىسەي شىنجاڭ بويىچە بىرىنچى نۆۋەتلىك ئاۋام خەلق قۇرۇلتىيىنى چاقىرغان. ئىككىنچى يىلى پۈتۈن شىنجاڭ مىقياسىدا ۋاقىتلىق تىنچلىق ئەمەلگە ئاشقان. بۇ ۋاقىتتا شېڭ شىسەي ئىككىنچى نۆۋەتلىك ئاۋام خەلق قۇرۇلتىيى چاقىرىپ، شىنجاڭنىڭ تەرەققىياتى ۋە تىنچلىقىغا كاپالەتلىك قىلىدىغان بىر قاتار سىياسىي پروگراممىلارنى ئوتتۇرىغا قويغان. شىنجاڭ تارىخىدىكى مانا مۇشۇنداق زور سىياسىي ۋەقەلەرنىڭ ھەممىسىگە تاھىرىبەگ ئەپەندى باشتىن - ئاخىر قاتنىشىپ قالماي، خوجىنىياز ھاجى قاتارلىق ئىنقىلابچىلارنىڭ كۈچلۈك ياردەمچىسى ۋە ئاساسلىق قۇرۇلتاي ۋەكىلى بولۇپ قالغان. بۇ قۇرۇلتايدا شىنجاڭدىكى مىللەتلەر ئوتتۇرىسىدىكى مەسىلىلەرنى ھەل قىلىدىغان «شىنجاڭ ئاۋام خەلق بىرلەشمىسى» قۇرۇلۇپ،

تاھىر بەگ ئەپەندى بىرلەشمىنىڭ باشلىقلىقىغا سايلانغان. بۇرھان شەھىدى بىرلەشمىنىڭ ھەيئەتلىكىگە سايلانغان.

خوجىنىياز ھاجى 1934 - يىلى مۇئاۋىن ئۆلكە رەئىسى بولۇپ ئۈرۈمچىگە كەلگەندىن كېيىن، پىچان ناھىيىسىنىڭ ئىستراتېگىيىلىك ئورنىنىڭ مۇھىملىقىنى كۆزدە تۇتۇپ، يېقىن سەبىدىشى ۋە قابىل يېتەكچى بولغان تاھىر بەگ ئەپەندىنى 1935 - يىلى پىچان ناھىيىسىگە ھاكىم قىلىپ تەيىنلىگەن. ئۇ پىچانغا ھاكىم بولغان قىسقىغىنە بىر يىل ئىچىدە، پىچاننىڭ مەدەنىيەت، مائارىپ، ئاقارتىش ئىشلىرىغا تېخىمۇ كۆڭۈل بۆلگەن. تاھىر بەگ ئەپەندىنىڭ رەھبەرلىكىدە پىچاندا ناھىيىلىك ئۇيغۇر ئۇيۇشمىسى، لۈكچۈندە بىۋاسىتە تارماق ئۇيغۇر ئۇيۇشمىسى قۇرۇلغان. ئۇيغۇر ئۇيۇشمىلىرى رەئىسى، مۇئاۋىن رەئىسلەر ۋە بەشتىن يەتتىگىچە دائىمىي ھەيئەتلەردىن تەشكىللەنگەن، كاتىبات، تەشكىلات، تەشۋىقات، مەدەنىيەت، مالىيە لاۋازىمەت قاتارلىق بۆلۈملەر تەسىس قىلىنغان، ھەر بىر بۆلۈمگە بۆلۈم باشلىقلىرى، بۆلۈم ئەزالىرى، تەكشۈرگۈچى مۇپەتتىشلەر قويۇلغان. ئۇيغۇر ئۇيۇشمىسىنىڭ كىرىمى يۈرتتىن توپلانغان. ئۇيغۇر ئۇيۇشمىلىرىنىڭ ئاساسلىق ۋەزىپىسى خەلق ئاممىسىنىڭ مەدەنىي ھاياتىنى جانلاندۇرۇش، مائارىپ، ئەدەبىيات - سەنئەت ئىشلىرىنى باشقۇرۇش، مەكتەپ ئېچىش ۋە باشقۇرۇش، خەلق ئاممىسىنىڭ ساۋاتىنى چىقىرىش، مەكتەپلەرنىڭ خىزمىتىنى تەكشۈرۈش قاتارلىقلاردىن ئىبارەت بولغان. بۇنىڭ بىلەن پۈتۈن پىچان ناھىيىسى تەۋەسىدە پەننىي مەكتەپلەر تېزلىك بىلەن كۆپەيگەن. پەننىي مەكتەپلەرگە قوبۇل قىلىنغان ئوقۇغۇچىلارنىڭ مەيدىسىگە ئۈزۈنلۈكى ئون سانتىمېتىر، كەڭلىكى بەش سانتىمېتىر كېلىدىغان سېرىق رەختكە قارا سىياھ بىلەن قومۇش قەلەمدە يېزىلغان «ئۇيغۇر بالىسى» دېگەن بەلگە چاپلانغان. مەيدىسىگە بۇنداق بەلگە چاپلانغان بالىلار باشقا بالىلارغا قارىغاندا

ئەركىنرەك يۈرگەن. ئۇلار بىرەر مەھەللىگە بېرىپ قالسا كىشىلەر ھۆرمەت بىلدۈرگەن. ئۇيغۇر ئۇيۇشمىلىرى يەنە مەكتەپ ئوقۇغۇچىلىرىنىڭ كىيىملىرىنىڭ بىر خىل بولۇشىنى كاپالەتلەندۈرگەن. شۇ چاغدا ئوغۇل ئوقۇغۇچىلارنىڭ كىيىم - كېچىكى كۆك، قىز ئوقۇغۇچىلارنىڭ كوپتىسى قىزىل، يوپكىسى كۆك بولغان، شۇ ۋاقىتلاردا پۈتۈن پىچان بويىچە مەكتەپلەردە ئانا تىل، ھېساب، تارىخ، جۇغراپىيە، ھۆسنخەت، تەنتەربىيە، شېئىر دەرىسلىرىنى ئوقۇتۇش بىرلىككە كەلگەن. ناھىيىلىك ئۇيغۇر ئۇيۇشمىسى ھەر يىلى 4 - ئاينىڭ 12 - ، 13 - ، 14 - كۈنلىرىنى پائالىيەت كۈنى قىلىپ بېكىتىپ، شۇ كۈنلەردە پۈتۈن ناھىيىدىكى ئوقۇتقۇچى، ئوقۇغۇچىلارنى پىچانغا يىغىپ، ئەدەبىيات - سەنئەت، نۇتۇق سۆزلەش، تەنتەربىيە پائالىيەتلىرىگە ئۇيۇشتۇرغان. يىغىلىشتا ياخشى مەكتەپ، ياخشى ئوقۇغۇچى، ياخشى ئوقۇتقۇچىلار تەقدىرلەنگەن. يىغىلىش ئاخىرلاشقاندا بارلىق ئوقۇتقۇچى، ئوقۇغۇچىلارنى كوچا نامايىشىغا ئۇيۇشتۇرغان. نامايىشتا مەتىلى ئەپەندىنىڭ:

ئەي ۋەتەن، مىللەت،
ئويغان غەپلەتتىن.
قۇتۇلايلى بىز،
زۇلۇم - كۈلپەتتىن.

رەڭدار ئېچىلسۇن،
مەكتەپ گۈللىرى.
سولمىسۇن مەڭگۈ،
دوستلۇق گۈللىرى.

ئەي ۋەتەن، مىللەت،
ئويغان غەپلەتتىن.

قۇتۇلدۇق ئەمدى،
زۇلۇم - كۈلپەتتىن.

بۇ نەتىجەڭ قولغا كەلدى،
جۈرئەت، غەيرەتتىن.
ئوقۇغىن، كېيىن قالما،
غەيرىي مىللەتتىن.

دېگەندەك مەكتەپ مارشلىرى ياڭرىغان.

شۇ ۋاقىتلاردا سانايىنەپسە تەشكىلاتلىرى، ئۇيغۇر ئۇيۇشمىلىرى يېزا، كەنت، مەھەللىلەردە تالاي قېتىم «سامساق ئاكاڭ قاينايدۇ»، «ئاچىل»، «زەينەپكە تۆھمەت»، «ئۆگەي ئانا»، «ئۆلۈك ساتتى»، «ئۆرگىلەي پەلەك» قاتارلىق دراما، كومېدىيە، ناخشا - ئۇسسۇللارنى ئويناپ خەلقنى ئويغاتقان. بەزى ئويۇن مەيدانلىرىدا ئويۇن كۆرگۈچىلەرنىڭ سانى 2000 دىن ئېشىپ كەتكەن.

جاللات شېڭ شىسەي بىر مەزگىل گۈللەنگەن مىللىي مائارىپ ئىشلىرى، ئۇيغۇر ئۇيۇشمىلىرى، سانايىنەپسە ئەدەبىيات - سەنئەت گۇرۇپپىلىرىنىڭ ئۆزىنىڭ چىرىك ھاكىمىيىتىگە تەھدىت شەكىللەندۈرۈۋاتقانلىقىنى ھېس قىلىپ، بۇنىڭغا قارشى ئېقىم پەيدا قىلىپ قالماي، زور دەرىجىدە قىرغىن قىلىشنى يولغا قويغان ۋە تاھىرىبەگ ئەپەندىنى باھانە - سەۋەبلەر بىلەن ئۈرۈمچىگە يۆتكەپ كەتكەن. 1936 - يىلى تاھىرىبەگ ئەپەندى شىنجاڭ ئۆلكىلىك ھۆكۈمەتنىڭ ئىچكى ئىشلار نازىرى بولغان. 1937 - يىلى كۈزدە ئىنقىلاب پېشقاسى خوجىنىياز قاتارلىقلار بىلەن بىرلىكتە شېڭ شىسەي تەرىپىدىن قولغا ئېلىنغان. 1938 - يىلى 2 - ئايدا تاھىرىبەگ ئەپەندى خوجىنىياز

ھاجىلار بىلەن بىللە ئۆلتۈرۈلگەن. ①

مەخسۇت مۇھىتى يۈرۈش - تۇرۇش، ئىدىيە جەھەتتە يېڭىلىقپەرۋەر بولۇش بىلەن بىرگە تۇرمۇش مىزانى جەھەتتىمۇ خۇراپىي، كونا ئادەتلەرگە جەڭ ئېلان قىلىپ، يېڭىچە تۇرمۇش شەكىللىرىنى تەشەببۇس قىلاتتى. ئەينى يىللاردا يۇرت، چوڭلىرى ۋە بايلارنىڭ كۆپ خوتۇنلۇق بولۇشى ئادەتتىكى ئىش بولۇپ، مەخسۇت مۇھىتى ئاياللارنى پەس كۆرىدىغان بۇ خىل ئادەتكە قارشى تۇرۇپ، پەقەت بىر قېتىملا توي قىلىپ، بىر ئايال بىلەنلا ئۆمرىنى ئۆتكۈزگەنىدى.

مەخسۇت مۇھىتىنىڭ ئايالى زەينەپ پەرسا ئاستانىدىكى مەشھۇر باي پەرسا دورغىنىڭ قىزى بولۇپ، گۈزەل رۇخسارى بىلەن نامى يىراق - يېقىنغا پۇر كەتكەنىدى. ئەينى يىللاردا لۈكچۈن ۋاڭلىقىنىڭ كالىرى پات - پات ئاتلىق شەھەر، يېزىلارنى ئارىلاپ، ۋاڭ ئۈچۈن توقال ۋە كېنىزەكلىككە قىز تاللايتتى. ئۇلار پەسەنتىگە كەلگەن چىرايلىق قىزلارنى كۆرگەندە قامچىسى بىلەن بۇ قىزلارنىڭ بېشىغا بوش ئۇرۇپ قويايتتى. شۇنىڭ بىلەن بۇ قىز ۋاڭغا مەنسۇپ بولۇپ، ئوردىغا ئېلىپ بېرىلاتتى، بۇ قىزلارنى باشقىلارنىڭ ئەمرىگە ئېلىشىغا رۇخسەت قىلىنمايتتى. زەينەپ پەرسا غىمۇ دەل ۋاڭنىڭ كالىرى (تۇرپان ۋاڭلىرىنىڭ خاس مەھرەملىرى) نىڭ كۆزى چۈشۈپ، بېشىغا قامچا ئۇرۇپ قويدۇ. لېكىن، تەقدىرنىڭ ئاجايىپ ئورۇنلاشتۇرۇشى بىلەن قىزلار ئوردىغا ئېلىپ مېڭىلغاندا زەينەپ پەرسا ئۇنتۇلۇپ قالدۇ. شۇ ئارىدا مەخسۇت مۇھىتىنىڭ ئۇنىڭغا كۆزى چۈشۈپ، بۇ ئويىنى مۇھىت ھاجىغا ئېيتىدۇ. مۇھىت ھاجى پەرسا دورغا ئائىلىسىگە ئەلچى كىرگۈزىدۇ. لېكىن، پەرسا دورغا «مۇھىتلار ئائىلىسىدىكىلەر ئەزەلدىن كۆپ خوتۇن ئالىدۇ، مەن

① مۇھىمەت راخمان، مۇھىمەت ئىسىن «زۇلىمەتلىك يىللاردا چاقىنغان يۇلتۇز»، «تۇرپان گېزىتى»، 2001 - يىلى 9 - فېۋرالدىكى سانى.

قىزىمنىڭ بۇنداق ئائىلىگە كىرىپ خورلۇق تارتىپ قېلىشىنى خالىمايمەن» دەپ ئەلچىلەرنى قايتۇرۇۋېتىدۇ. مەخسۇت مۇھىتى قايتا - قايتا ئەلچى كىرگۈزۈپ، ئۆزىنىڭ ھەرگىزمۇ زەينەپتىن باشقا خوتۇن ئالمايدىغانلىقى ھەققىدە ۋەدە بېرىپ، ئاخىرى قاسم پەرسانى ماقۇلغا كەلتۈرىدۇ ۋە زەينەپ پەرسانى نىكاھىغا ئالىدۇ. مەخسۇت مۇھىتى زەينەپ پەرسا بىلەن تاكى شېھىت بولغانغا قەدەر ئىناق ئۆتۈپ، پاتەم مۇھىتى، ئەنۋەر مۇھىتى، ئابدۇرېشىت مۇھىتى، ئىبراھىم مۇھىتى، سائادەت مۇھىتى قاتارلىق پەرزەنتلەرگە ئاتا بولىدۇ.

مەخسۇت مۇھىتى ئادەتتىمۇ باش كىيىم كىيمەي چېچىنى مايلاپ يانغا تارىۋالدىغان، كىچىك بۇرۇت قويۇپ، گالىستۇك تاقاپ، كاستۇم - بۇرۇلكا كىيىپ يۈرىدىغان، چوڭ - چوڭ كۆزلىرىدىن تەپەككۈر ئۇچقۇنلىرى چاقناپ تۇرىدىغان، بىر كۆرگەن كىشىدە جىددىي تۇيغۇ بېرىدىغان كىشى بولۇپ، ئاستانىدە ناھايىتى ئاز تۇراتتى. سودا ۋە ھەر خىل پائالىيەتلەر بىلەن رۇسىيە، چۆچەك تەرەپلەردە كۆپرەك تۇرۇپ قالاتتى. ئاستانىگە كەلگەن ۋاقىتلىرىدا غوجامئالدى مەھەللىسىگە جايلاشقان چوڭ قورۇسىدىن چىقىپ، كوچىلارنى ئارىلاپ قوياتتى. ئەجنەبىچە كىيىنىپ، يالاڭۋاشتا يۈرگەن مەخسۇت مۇھىتىنى كۆرگەن دىنىي ئۆلىمالار ئۇنى ئىچى - ئىچىدىن قاغاپ كېتەتتى. مەھەللىدىكىلەر بولسا ئۇنى مەخسۇت «يالاڭۋاش» دەپ ئاتايتتى، ئۇ كوچىغا چىقسا بالىلار چۇرقىرىشىپ ئۇنىڭ كەينىگە كىرىۋالاتتى.

مۇھىت ھاجى ئەينى يىللىرى ئاستانىنىڭ يۇقىرى مەھەللىسىدىكى 30 مو كۆلەمدىكى چوڭ باغنى بىر بەگدىن سېتىۋالغان بولۇپ، بۇ باغ ئىچىدىن ئىككى ئېرىقتا سۇ ئېقىپ ئۆتىدىغان، سورتلۇق ئۆرۈك، ئانار، نەشپۈت، ئۈزۈملەر مەي باغلاپ پىشىپ تۇرىدىغان، ساپ ھاۋالىق، گۈزەل باغ بولغان.

1925 - يىلى مۇھىت ھاجىنىڭ پەرزەنتلىرى مىراسلارنى بۆلۈشكەندە مەخسۇت مۇھىتىنىڭ تەلىپىگە بىنائەن بۇ باغ بىر كارىز ھېسابلىنىپ، مەخسۇت مۇھىتىغا تەقسىم قىلىنغان. شۇنىڭدىن كېيىن مەخسۇت مۇھىتى ياز كۈنلىرى ئاستانىگە كەلسلا ئوقۇتقۇچىلارنى، دوستلىرىنى، قۇرداشلىرىنى يىغىپ بۇ باغدا بەزمە، باراۋەت ئۆتكۈزىدىغان بولغان. بىر قېتىم مەخسۇت مۇھىتىنىڭ دوستى، شائىر تۇرسۇن ۋاھىدى بۇ باغقا كەلگەندە باراۋەت ئىشتىراكچىلىرى ئۇنى بۇ باغ ھەققىدە بىر پارچە شېئىر يېزىپ بېقىشنى تەۋسىيە قىلغان. تۇرسۇن ۋاھىدى بىر خالىي ئۆيگە كىرىپ كېتىپ، ئاز ۋاقىت ئۆتكەندىن كېيىن چىقىپ، باغ ھەققىدە يازغان پاساھەتلىك شېئىرنى كۆپچىلىككە ئوقۇپ بەرگەن، كېيىن بۇ شېئىر باغنىڭ دەۋازىسىغا نەقىش قىلىپ ئويۇلغان.

1931 - يىلى 4 - ئايدا قۇمۇل تاغلىرىدىن كۆتۈرۈلگەن يالقۇن شىددەت بىلەن ئۇلغىيىپ، پۈتۈن شىنجاڭ قوزغىلاڭ يالقۇنى ئىچىدە قالدى. ئەسلىدە قۇمۇلنىڭ ئەڭ چەت يۇرتلىرىنىڭ بىرى بولغان شوپۇلدا تۇرۇشلۇق چېرىكلەرنىڭ باشلىقى جاك جىسا، بۇ يۇرتنىڭ دورغىسى سالى دورغىنىڭ قىزىنى مەجبۇرىي خوتۇنلۇققا ئالماقچى بولغان. يامان ئىشنى كۆرسە چىدىمايدىغان، ھەققانىيەتچى، قورقۇمسىز، چېرىكلەرنىڭ جەبىر - زۇلۇملىرىدىن جاق تويغان سالى دورغا بۇنىڭدىن قاتتىق غەزەپكە كېلىپ، مەھەللىدىكى پالگانلارنى تەشكىللەپ جاك جىسانى ۋە ئۇنىڭ چېرىكلىرىنى ئۆلتۈرگەن ھەم گازارمىنى تارتىۋالغان، شۇنىڭ بىلەن پۈتۈن 12 تاغ قوزغىلىپ، قوزغىلاڭغا ئاۋاز قوشقان. كېيىنچە 1907 - يىلىدىكى تورپاقلار قوزغىلىڭى ۋە 1912 - يىلىدىكى تۆمۈر خەلىپە قوزغىلىڭىغا قاتنىشىپ، باتۇر، قورقۇمسىز، مەرگەنلىكى بىلەن ئەل ئىچىدە «پالۋان» دەپ شۆھرەت قازانغان، دۈشمەنلەرنىڭ تۇتقۇن قىلىشىدىن پاناھلىنىش

ئۈچۈن تۇرپان، بارىكۆل، ئالتاي، سەئۇدى ئەرەبىستانى، رۇسىيە قاتارلىق جايلاردا 1923 - يىلىغىچە تۇرۇپ، ھەربىي مەشىقلەرگە قاتنىشىپ قايتىپ كەلگەن تاراتلىق خوجىنىياز ھاجى قوزغىلاڭنىڭ داھىيسى بولۇپ قالغان. ئەينى ۋاقىتتىكى جىڭ شۇرىن ھۆكۈمىتى كەينى - كەينىدىن ئەسكەر ئەۋەتىپ، قوزغىلاڭنى باستۇرماقچى بولغان بولسىمۇ، ئېغىر مەغلۇبىيەتكە ئۇچراپ، قوزغىلاڭچىلار تېخىمۇ كۈچىيىپ كەتكەن ۋە ئىنقىلاب يالقۇنى قۇمۇل تاغلىرىدىن ھالقىپ، ئىدىقۇت بويلىرىغا، تەڭرىتېغى ئېتەكلىرىگە تۇتاشقان. بۇ چاغدا مەخسۇت مۇھىتى بىلەن ئابدۇخالىق ئۇيغۇر قۇمۇل قوزغىلاڭچىلىرىغا مەدەت بېرىش ئۈچۈن دەرھال ئىككى پارچە خەت يېزىپ، ئاستانىلىك يۈسۈپ موڭغۇل^① ئارقىلىق قۇمۇلدىكى خوجىنىياز ھاجىغا ئەۋەتكەن. قۇمۇل قوزغىلاڭچىلىرى ئۇلارنىڭ خېتىنى كۆرۈپ زور ئىلھام ئالغان. مەخسۇت مۇھىتىنىڭ خېتىدە قۇمۇل خەلقىنىڭ زۇلۇمغا قارشى قەھرىمانانە كۈرەشلىرىدىن ئىلھاملانىپ، تۇرپان، پىچان، توقسۇن ۋە جەنۇبىي شىنجاڭنىڭ بەزى جايلىرىدىمۇ ئىنقىلاب ئۇچقۇنلىرى يېنىشقا باشلىغانلىقى، ئىلى، ئالتاي تەرەپلەردىنمۇ ھۆكۈمەتكە خەۋپ يېتىۋاتقانلىقى، جىڭ شۇرىننىڭ قېشىدا ھېچقانچە چېرىك قالمىغانلىقتىن، ئۈرۈمچىنى قوغداش ئۈچۈن ئۇزۇنغا قالماي قۇمۇلدىن چېرىك يۆتكەشكە مەجبۇر بولىدىغانلىقى، مۇشۇنداق پايدىلىق ئەھۋالدا، قۇمۇل قوزغىلاڭچىلىرى بىر نەچچە ئاي چىداشلىق بېرىدىغان بولسا،

① تۇرپان ئاستانىدىن بولۇپ، مەخسۇت مۇھىتى ئۇنى ئۈرۈمچىدىكى سودا، ماشىنا ھەيدەش ئىشلىرىغا ياردەملەشتۈرگەن، شۇڭا يۈسۈپ شوپۇر دەپ ئاتالغان. ئۇ ئاشلىق توشۇغۇچى ئېشەكچى قىياپىتىدە چۆل - جەزىرلەرنى بېسىپ ئۆتۈپ، چىغىر يوللارنى پىيادە بېسىپ، مەخسۇت مۇھىتىنىڭ ئىككى قېتىملىق خېتىنى خوجىنىياز ھاجىغا يەتكۈزگەن. 2 - قېتىم قۇمۇلغا بارغاندا خوجىنىياز ھاجى ئۇنى قۇمۇلدا تېلىپ قېلىپ، تاشقى موڭغۇلىيەگە ئوقۇشقا ئەۋەتكەن. شۇنىڭدىن كېيىن بۇ كىشى يۈسۈپ موڭغۇل دەپ ئاتالغان. ئۇ 1937 - يىلى ئوقۇش پۈتتۈرۈپ قايتىپ كەلگەندىن كېيىن ئۆلكىلىك ئۇيغۇر ئۇنۋىنىسىدا سانائەت بىلەن مۇدىرى بولۇپ ئىشلىگەن. كېيىنكى چاغلاردا شېڭ شىيەننىڭ تۈرمىسىدە بىر قانچە يىل يېتىپ چىقىپ، 1950 - يىللىرى ئۈرۈمچىدە كېسەل بىلەن ۋاپات بولغان.

غەلبىنى چوقۇم كاپالەتكە ئېرىشتۈرۈش مۇمكىنلىكى تەپسىلىي بايان قىلىنغان. شائىر ئابدۇخالىق ئۇيغۇرنىڭ خېتىدە قۇمۇل قوزغىلاڭچىلىرىغا يالقۇنلۇق سالام ۋە مەدھىيىلەردىن كېيىن مۇنداق دېيىلگەن: «بۈگۈنكى قۇمۇل تاغلىرى، بۇ تاغلاردا تىز بىلەن تەڭ قار كېچىپ، دۈشمەن ئوقىغا قارشى كۆكرەك كېرىپ ئارىسلاندىك كۈرەش قىلىۋاتقان ئۇيغۇر ئوغلانلىرى شىنجاڭدىكى ئېزىلگەن مىللەتلەرنىڭ ئۈمىد مەشئىلى بولۇپ قالدى. ئىلاھىم بۇ مەشئەل تېخىمۇ يورۇغاي، ئۇنىڭ يالقۇنى بىلەن ئازادلىق تاغلىرى ئېتىپ، باراۋەرلىك، ئەركىنلىك باھارى باشلانغاي، بىزنىڭ كۆزىمىز سىلەردە. قەلبىمىز سىلەردە! قاننىم بولسا، شۇ تاغلار تامان ئۇچۇپ بارسام، شۇ باتۇر ئوغلانلار قاتارىغا قوشۇلۇپ، لاچىندەك پەرۋاز قىلسام، ھېچبولمىسا باتۇر ئەزىمەتلەرنىڭ جەڭ تۇلپارىغا قارايدىغان ئات باقارى بولسام كاشكى! ئەلھەمدۇللىلا شۈكرى، ئۇيقۇلۇق ئىدىقۇتمۇ ئويغانماقتا. ئويغانماقتىلا ئەمەس، كۆزىنى ئېچىپ ئالەمگە بېقىپ قولىدىكى كويىزا، پۈتىدىكى كىشەننى كۆرۈپ، غەزەپ بىلەن سىلكىنمەكتە. قوزغىلىشقا ئىنتىلمەكتە. يېقىن ئارىدا قۇمۇل تاغلىرىدىكىگە ئوخشاش بۇ يەردىمۇ جەڭ سادالىرى ياڭرايدۇ.

جان ئۆلۈم خەۋپىدە قالدى، كۆزلىرىمدىن ياندى ئوت،
ئۆلمىسەم غازى، ئەگەر ئۆلسەم شېھىتلەردىن ھېساب.
كۆرگۈلۈكنى كۆرگۈلۈك، يا ئابدۇخالىق ئۆلگۈلۈك،
ئىككىسىنىڭ بىرىگە تۇرماق، ھەر جانغا بولسۇن شۇ
خىتاب.

دەپ ئۆزۈمنى شۇ جەڭگە ئاللىقاچان ئاتاپ قويغانمەن. ئىلاھىم، پات ئارىدا دىدار كۆرۈشۈپ، بىرلىكتە جەڭ قىلىشنى نېسىپ قىلغاي، ئامىن!» بۇ خەت قۇمۇل قوزغىلاڭچىلىرىغا ناھايىتى

زور ئىلھام بولدى. 1932 - يىلى ئەتىيازدا مەخسۇت مۇھىتى ئابدۇخالىق ئۇيغۇر بىلەن بىرلىكتە خوجىنىياز ھاجىغا يۈسۈپ موڭغۇل ئارقىلىق يەنە خەت ۋە سوۋغا - سالام ئەۋەتىپ، تۇرپاندا قوزغىلاڭ شارائىتىنىڭ پىشىپ قالغانلىقىنى، خوجىنىياز ھاجى تۇرپانغا چىقسا، بىللە ئىنقىلاب قىلىش نىيىتىنى بىلدۈرگەن. مەخسۇت مۇھىتى خوجىنىياز ھاجىنى قوللاش بىلەن بىرگە تۇرپاندا قوزغىلاڭ كۆتۈرۈشكە جىددىي تەييارلىق قىلغان. بۇ مەزگىلدە يەنى 1932 - يىلى يازنىڭ ئاخىرى جىن شۇرىنىڭ ئۈرۈمچى ۋە باشقا شەھەرلەردىن قۇمۇلغا يۆتكىگەن ئەسكەرلىرى تۇرپاندىن تۈركۈم - تۈركۈملەپ ئۆتۈشكە باشلىغانىدى. بۇنىڭ بىلەن ئۈرۈمچىدىن قۇمۇلغىچە بولغان ئارىلىققا خۇددى ھېسىپ تىققاندەك ئەسكەرلەر تولۇپ كەتتى. ئۇلار تۇرپاندىن ھارۋىلىق، ئېشەكلىك ۋە پىيادە بولۇپ چېچىلاڭغۇ، روھسىز ھالدا قۇمۇلغا قاراپ مېڭىشاتتى. يولدا ئۇچرىغانلىكى دېھقانلارنىڭ ھارۋىلىرىنى تارتىۋالاتتى، ئېشەكلىرىگە مىنىۋالاتتى. يېزا يوللىرىدا ئۇدۇل كېلىپ قالغان ئادەملەرنىمۇ ئۇرۇپ، تىللاپ نەرسە، كېرەكلىرىنى بۇلاڭ - تالاڭ قىلاتتى. بىچارە دېھقانلار ئۇلارغا چىش يېرىپ بىر نېمە دىيەلمىسىمۇ، لېكىن قۇمۇل تەرەپتىن كېلىۋاتقان «قۇمۇلغا بارغان چېرىكلەرنى تاغلىق باتۇرلار بىرىنىمۇ قويماي قىرىپ تاشلاپتۇدەك» دېگەندەك خەۋەرلەرنى زوق - شوق بىلەن بىر - بىرىگە يەتكۈزۈشەتتى. شۇنچە نۇرغۇن چېرىكنىڭ يېمەك - ئىچمەك، بوغۇز، يەم - خەشەكلىرى دېھقانلارنىڭ ئۈستىگە يۈكلەنگەچكە خەلقنىڭ زىمىسىدىكى سېلىق، زۇلۇم تېخىمۇ ئېغىرلاشتى. بۇ مەزگىلدە يەنە جىڭ شۇرىن تۇرپانغا بىر لۇيچاڭلىق، پىچانغا بىر لۇيچاڭلىق ئەسكەر تۇرغۇزۇپ، خەلقنىڭ ئۈستىدىن تېخىمۇ زورلۇق - زومبۇلۇق يۈرگۈزدى. تۈرلۈك قانۇنسىز باجلارنى ئۈستى - ئۈستىگە ئېلان قىلىپ، خەلقنىڭ ئاجىز ئىقتىسادىنى تېخىمۇ ۋەيران قىلدى.

«سەي مەي» (ئاشلىق يۆتكەش سېلىقى) دېگەن بىر بالايىئاپەتنى چىقىرىپ، دېھقانلارغا نۇرغۇن ئاشلىقنى تۇرپاندىن قۇمۇلغا سېلىق ھېسابىدا مەجبۇرىي توشۇتۇپ، مىڭلىغان، تۈمەنلىگەن دېھقانلارنى ئات - ئۇلاغ، ھارۋىلىرىدىن ھەتتا ئۆي - ماكان، بالا- چاقىلىرىدىنمۇ ئايرىپ، خانىۋەيران قىلىۋەتتى. بۇ ھەقتە شۇ ۋاقىتتىكى تۇرپان دېھقانلىرى ئارىسىدا مۇنداق قوشاقلار چىققاندى:

سەي مەي دېگەن بۇ ئاپەت،
بېشىمىزغا بالا بولدى.
ئۆي - ماكاندىن ئايرىلىپ،
يېتىشىمىز تالا بولدى.
قەرزدار بولۇپ بەگلەرگە،
يېيىشىمىز قامچا بولدى.

ئۇنىڭ ئۈستىگە بەگ، شاڭخۇلار يۇرت خەلقىدىن بۇ سېلىقلارنى يەنە نەچچە ھەسسە كۆپەيتىپ يىغىۋالاتتى. دېمەك، جىڭ شۇرىن ھاكىمىيىتى ۋە يەرلىك بەگلەرنىڭ زۇلۈمى دەستىدىن خەلق تاقەت قىلغۇسىز دەرىجىگە بېرىپ يەتتى. خەلق قۇمۇل دېھقانلار قوزغىلىڭىغا ھېسداشلىق قىلغاچقا، ھەممە يەردە:

«ئاجىل - ئاجىل، گۈل ئاجىل - ئاجىل،
ئاجىلمىساڭ گۈل قايدا - ئاجىل.
ئاجىلغاندا بىر گەپ بار ئاجىل،
ئاجىلىپسەن ھەريانغا ئاجىل.»

دېگەن ناخشا ياڭراپ تۇراتتى. شۇ كۈنلەردە يەنى 12 - ئايدا بىردىنلا «خوجىنىياز ھاجى قۇمۇلدىن پىچانغا چىقىپتۇدەك» دېگەن گەپ تارقىلىپ كەتتى.

زالىم ھۆكۈمەتكە غەزەپ - نەپرىتى تېشىپ، يار ئېلىپ كېتىش ئالدىدا تۇرغان تۇغاندەك دولقۇنلاپ تۇرغان دېھقانلار دەرھال تۆمۈرچى ئۈستىلارغا مىلتىق ياسىتىشقا باشلىدى، قولى سەل قىسقراق دېھقانلار ئورغاقلارنى تۈزلەپ قىلىچ ياساپ، تاياق - توقماقلارنى تەييار قىلىپ تەق تۇرۇشتى. دەل مۇشۇنداق يۈرسەتنى كۈتۈپ تۇرغان ئاستانە خەلقىنىڭ يولباشچىسى، قابىل تەشكىلاتچىسى مەخسۇت مۇھىتى خوجىنىياز ھاجىنىڭ پىچانغا كەلگەن - كەلمىگەنلىكىنى، پىچاندا نېمە ئىشلار بولۇۋاتقانلىقىنى بىلىپ بېقىش ئۈچۈن ئىمىن باي، نىياز ۋاجىدى، ھەمدۇللا ۋاجىدىلار بىلەن بىرگە پىچانغا يۈرۈپ كەتتى. ئەسلىدە مەخسۇت مۇھىتى تىجارەت ئىشى بىلەن 1930 - يىلى رۇسىيەگە كەتكەن بولۇپ، موسكۋادا تۇرۇۋاتقان مەزگىلدە «پراۋدا» گېزىتىدىن قۇمۇل دېھقانلار قوزغىلىڭى ھەققىدىكى خەۋەرنى كۆرۈپ، 1931 - يىلى ئىيۇلدا چۆچەك ۋە ئۈرۈمچى ئارقىلىق تۇرپانغا قايتىپ كەلگەندى. ئۇلار لۈكچۈنگە بېرىپ ئەھۋالنىڭ باشقىچە ئىكەنلىكىنى، پىچانغا چىققان خوجىنىياز ھاجى بولماستىن ما جۇڭيىڭنىڭ ئۆز بېشىمچىلىق بىلەن چىققان ما شىمىڭ باشلىق 20 - 30 دەك خۇيزۇ، ئۇيغۇر ئەسكىرى ئىكەنلىكىنى، ئۇلارنىڭ پىچانغا تېگىش قىلىپ ئاللاماي، پىچاندىكى قىسىملارنىڭ لۇيچاڭ شۇن فايۇ تەرىپىدىن قاتتىق زەربە يەپ، لۈكچۈننىڭ دىغار يېزىسىغا قېچىپ بېرىپ نېمە قىلىشىنى بىلەلمەي تەمتىرەپ يۈرگەنلىكىنى بىلدى. جاللات شۇن فايۇ ما شىمىڭنى مەغلۇپ قىلغاندىن كېيىن پىچاندا زور قىرغىنچىلىق يۈرگۈزۈپ، مىڭدىن ئارتۇق پۇقرانىڭ جېنىغا زامىن بولغانىدى.

بۇ چاغدا ئاستاندىكى قېنى قىزىق بىرنەچچە دېھقان بىر قىسىم كىشىلەرنىڭ قۇتراتقۇلۇقى بىلەن تاياق - توقماقلىرىنى كۆتۈرۈپ، ئاستاندىكى بىر قانچە ئۆيلۈك گۆرۈكەش، جازانخور، ئەپپۈنكەش خەنزۇلارنىڭ ھويلىسىغا باستۇرۇپ

كېرىپ، قارا پۈزۈل (قارا سىرلانغان دۇكان) لىرىغا ئوت قويۇپ، داڭزىلىرىنى (قەرز دەپتەلىرىنى) كۆيدۈرۈپ، ئۆي ئىگىلىرىنى ئۇرۇپ يارىلاندى، ئۇنىڭدىن باشقا ئاددىي پۇقرا بولغان بىر قانچە خەنزۇ ئائىلىسىگە تەھدىت سالىدى. بۇ ئەھۋالدىن خەۋەر تاپقان مەخسۇت مۇھىتى دەرھال نەق مەيدانغا يېتىپ كېلىپ، ئۇلارنى توساپ: «ئۇلارمۇ سىلەرگە ئوخشاش پۇقرا، قولۇڭلاردىن كەلسە سىلەرگە زۇلۇم سالغان زالىم ھۆكۈمەتنى يوقىتىڭلار، قولىدا تۆمۈرنىڭ سۈنۈقى يوق تىنچ پۇقرالارنى بوزەك قىلىش نومۇس ئەمەسمۇ!» دەپ، بۇ كىشىلەرنى پەيلىدىن ياندۇردى ۋە ئۆزى قاراپ تۇرۇپ بۇ بىرقانچە ئۆيلۈك خەنزۇنى ئۆز ھويلىسىغا كۆچۈرۈپ كەلدى، كېيىن ئۇلارنى ھارۋا بىلەن تۇرپاندىكى تۇغقانلىرىنىڭ يېنىغا يەتكۈزۈپ قويدى. بۇ خەنزۇلارنىڭ ئىچىدىكى سۇڭ چىسەن ئىسىملىك بىرەيلەن كېيىنكى ۋاقىتلارغىچە ھېيت - ئايەملەردە تۇرپان شەھىرىدىن ئاستانە يېزىسىغا كېلىپ، مەخسۇت مۇھىتى ئائىلىسىدىن ھال سوراپ تۇردى. 1938 - يىلى مۇھىتىلار ئائىلىسىدىن ئەنۋەر مەخسۇت، ئابدۇرېشىت مەخسۇت قاتارلىق يەتتە كىشى شېڭ شىسەي تۈرمىسىگە قامالغاندا، ئۇلارنىڭ ئۇرۇق- تۇغقانلىرى ئۈرۈمچىگە چىقىپ، تۈرمىگە يوتقان - كۆرپە، كىيىم - كېچەك قاتارلىق نەرسىلەرنى ئېلىپ بېرىپ، ئۇلار بىلەن كۆرۈشەلمەي قايتىپ كەلگەن. بۇنىڭدىن خەۋەر تاپقان سۇڭ چىسەن تۇرپاندىن ئۈرۈمچىگە ئالايىتەن چىقىپ، تونۇشلىرى ئارقىلىق نۇرغۇن پۇل خەجلەپ، تۈرمىدىكى مەخسۇت مۇھىتىنىڭ پەرزەنتلىرى ۋە تۇغقانلىرى بىلەن كۆرۈشكەن ۋە ئۇلارغا لازىملىق تۇرمۇش بۇيۇملىرىنى يەتكۈزۈپ بەرگەن. مۇھىتى ئائىلىسىدىكىلەر سۇڭ چىسەنگە رەھمەت ئېيتقاندا ئۇ «ئىلگىرى مەخسۇتباي بىزگە كۆپ ياخشىلىق قىلغان، ئەمدى ياخشىلىقنى قايتۇرۇش نۆۋىتى بىزگە كەلگەن ئوخشايدۇ» دېگەن.

مەخسۇت مۇھىتىنىڭ ما شىمىڭ مەسىلىسىدە بېشى قاتتى . ئۇنى ئاستانىگە تەكلىپ قىلاي دېسە ، ئۇنىڭ تۈزۈك ئادىمى يوق ئىدى ، تەكلىپ قىلماي دېسە ، ئاستانىدىكى دېھقانلار كۆتۈرۈلۈپ كەتكەن بولغاچقا ، چېرىكلەرنىڭ ئاستانىگە باستۇرۇپ كېلىشى مۇقەررە ئىدى . ئاخىرى ئۇ ماشىمىڭنى تەكلىپ قىلىش قارارىغا كەلدى . نېمە قىلىشنى بىلەلمەي گاڭگىراپ تۇرغان ما شىمىڭغا بۇ تەكلىپ ياغدەك يېقىپ ، ئالدىراپ - سالدېراپ ئاستانىگە كەلدى . بۇ يەردىكى مۇھىتىلارنىڭ ھويلىسى قوزغىلاڭنىڭ باش شتابى بولۇپ قالدى .

ئاستانە خەلقىنىڭ قوزغالغانلىقىدىن خەۋەر تاپقان تۇرپان بازىرىدىكى ما فۇمىڭ لۇيچاڭ خەلقىنى باستۇرۇشقا بىر لايىھە ئەسكەر ئەۋەتتى . ئەسكەرلەرنىڭ كېلىۋاتقانلىقىنى ئاڭلىغان خەلق دەرھال قوللىرىغا تاياق - توقماق ئېلىپ ، مەخسۇت مۇھىتىنىڭ قورۇسى ئالدىغا يىغىلدى . مەخسۇت مۇھىتى باشقىلار بىلەن كېڭەشكەندىن كېيىن دۈشمەننى مەھەللە ئىچىگە ئالداپ ئېلىپ كىرىپ ئاندىن جايلاش ، ھەببۇل ، ئابدۇكېرىم ، نىياز قارىي قاتارلىق ئۈچ مەرگەننى ئەششا سېپىلى (قەدىمكى قۇچۇ شەھىرىنىڭ قالدۇق سېپىلى) ئۈستىگە ئورۇنلاشتۇرۇش ، قالغانلار كوچا بويىدىكى ئۆگزىلەرگە ، تام كەينىلىرىگە جايلىشىشنى قارار قىلدى . خەلق «يا ئۆلۈم ، يا كۆرۈم» دېيىشىپ ، تەييار بولۇپ تۇرۇشتى . چېرىكلەر ئاستانە بىلەن قاراغوجا ئوتتۇرىسىدىكى چوڭ يول بىلەن شىمال تەرەپتىن مېڭىپ ئاستانىگە كەلگەندە سېپىل ئۈستىدىكى مەرگەنلەر ئۇلارغا قارىتىپ ئوق چىقىرىشقا باشلىدى . ئوق ئاۋازىنى ئاڭلىغان خەلق تەرەپ - تەرەپتىن يوپۇرۇلۇپ چىقىپ ، چېرىكلەرگە ھۇجۇم قىلدى . سېپىل ئۈستىدىكى ئۈچ مەرگەن چېرىكلەردىن يەتتىننى ئېتىپ ئۆلتۈرگەندە ئۇلار قورققىنىدىن ئۆزلىرىنى قويدىغان يەر تاپالماي ، شەرق تەرەپكە قاراپ قېچىشتى . بۇ چاغدا ئۇلارنىڭ

ئالدىدىن قاراغوجا خەلقى چىقىپ توستى. ئالەمنى مالەم قىلغۇدەك سۈر - ھەيۋە بىلەن كەلگەن تەكەببۇر چېرىكلەر كەلكۈندەك يوپۇرۇلۇپ كېلىۋاتقان خەلقنىڭ غەزەپ - نەپرەتى، قەھرىمانلىقىنى كۆرۈپ، شۇنچىلىك قورقۇپ كەتتىكى، بىر قىسىملىرى ئۆزلىرىمۇ تۇيماي ئىشتانلىرىغا چىقىرىۋېتىشتى. ئۈچ - تۆت چېرىك ئۈر - ئۇرغا قالغان چاشقانداك تىترىگىنىچە بىر چوڭ ئېرىقنىڭ يوغان چوشىغا (سۇ چۈشۈپ ئويماق قىلىۋەتكەن جاي) مۆكۈۋالغاندى، بىر نەچچە دېھقان ئۇلارنى قوغلاپ كەلدى. چېرىكلەر قورقۇپ ھوشىنى يوقاتقان بولۇپ، مىلتىقلىرىنى پىدائىيلارغا تەڭلەپ تۇرسىمۇ، تەيكىنى بېسىشقىمۇ جۈرئەت قىلالىدى. پىدائىيلار ئۇلارنى چۈش ئىچىدە كەتمەن، گۈرچەكلىرى بىلەن ئۇرۇپلا جەھەننەمگە ئۇزاتتى. يەنە بىر قانچە چېرىك كالا ھارۋىسى بىلەن قېچىۋىدى، ھارۋىسى يول بويىدىكى شورلۇققا پېتىپ قېلىپ، ئۇلارمۇ پىدائىيلارنىڭ قولىغا چۈشتى. نەتىجىدە چېرىكلەرنىڭ ئاز بىر قىسمىنىڭلا قېچىپ قۇتۇلغىنىنى ھېسابقا ئالمىغاندا قالغانلىرى ئاساسەن دېگۈدەك يوقىتىلدى، ئۇلارنىڭ مىلتىقلىرى، ئۈچ ھارۋىدىكى ئوق - دورىلىرى ۋە خەلقنى جازالاش ئۈچۈن ئېلىپ كەلگەن جادۋىلىرى غەنىمەت ئېلىندى. شۇ ئارىدا دىغاردىن بارىدىغان يەر تاپالماي شۈمشىپ كەلگەن ماشىمىڭ بىر دومىلاپلا ئۆزىنى «سىلىڭ» دەپ ئېلان قىلىپ، رەسمىي قوزغالغان خەلق، نەچچە يۈزلىگەن مىلتىق، بىر قانچە ھارۋا ئوققا ئىگە بولۇۋالدى ۋە مەخسۇت مۇھىتى ۋە ئاستانلىك نىياز شەرىپى، سەمەت ھاجى، قاراغوجىلىق ئىمىن باي (ئىمىن كالا)، پولات، مۇخپۇل خەلىپە، ئاخۇن مۆمىن، ياڭخىلىق ئىبراھىم دورغا، مۇرتۇقلۇق ئىسكەندەر قاتارلىقلارغا تۇەنجاڭ، يىڭجاڭ، لىەنجاڭلىق مەنسەپلىرىنى بەردى. شۇ چاغدا تۇرپان يېڭىشەھەردىكى خەلقنى زۇلۇمدىن قۇتقۇزۇشقا نىيەت قىلىپ كېلىۋاتقان مەرىپەتپەرۋەر، تەرەققىيپەرۋەر زاتلاردىن

ھەمدۇلا داموللام، ھېسامىدىن زۇپەر، ئابدۇخالىق ئۇيغۇر، تۆمۈر جىساھاجى قاتارلىقلار مەخسۇت مۇھىتىغا «يېڭىشەھەرگە تېگىش قىلىڭلار، بىز ئىچىدىن ماسلىشىمىز» دېگەن مەزمۇندا خەت ئەۋەتتى. مەخسۇت مۇھىتى باشچىلىقىدىكى ئوتتەك يېنىپ تۇرغان مىڭلىغان قوزغىلاڭچىلار ئىككى كۈن ئىچىدە تۇرپان شەھىرىنىڭ سېپىلىغا چىقىدىغان ئۇزۇن شوتلارنى ياساپ، ئاتلىق، ھارۋا ۋە ئېشەكلىرىنى تەييارلاپ، تاياق - توقماقلىرىنى ئېلىپ، تۇرپان شەھەر ئىچىگە ھۇجۇم قىلىشقا ئاتلاندى. بېسىپ ئۆتكەن يېزىلاردا پىدائىيلار قوشۇلۇپ، قوزغىلاڭچىلارنىڭ سېپى ئۇلغىيىپ باردى.

تۇرپاندا ئەسلىدە بىر يىڭ ئەسكەر تۇراتتى، كېيىنكى ۋاقىتتا جىڭ شۇرىن چۆچەكتىن ما فۇمىڭنى يۆتكەپ كېلىپ، بىر لۈي ئەسكەر تۇرغۇزىدىغان بولغانىدى. قوزغىلاڭ مەزگىلىدە ما فۇمىڭ ئەسكەرلىرىنىڭ بىر لىيەنى توقسۇندا، قالغانلىرى ئاساسەن كۈنشەھەردە تۇراتتى. تۇرپان شەھىرى كۈنشەھەر ۋە يېڭىشەھەر دەپ ئىككىگە ئايرىلىدىغان بولۇپ، كۈنشەھەر سېپىلىنىڭ ئىچىدە ناھىيىلىك ھۆكۈمەت، ئىدارىلەر، ھەربىيلەر ۋە خەنزۇ پۇقرالار؛ يېڭىشەھەرنىڭ ئىچى ۋە سىرتىدا، كۈنشەھەر سېپىلىنىڭ سىرتىدا ئاساسەن ئۇيغۇرلار، ئاز ساندا خۇيزۇ پۇقرالار بار ئىدى. كونا شەھەر بازىرى چيەنلۇڭنىڭ 46-يىلى (مىلادىيە 1782 - يىلى) چىڭ سۇلالىسى ھۆكۈمىتى تۇرپاندا لەشكەر بېشى تۇرغۇزغاندا بىنا قىلىشقا باشلىغان بولۇپ، يەرلىك كىشىلەر تەرىپىدىن «خەنچىڭ» دەپ ئاتالغان. شەھەر سېپىلىنىڭ ئېگىزلىكى تۆت مېتىر، قېلىنلىقى ئۈچ مېتىر بولۇپ، خاڭ بىلەن چىڭداپ ياسالغان، سېپىلىنىڭ تۆت قوۋۇقى بار بولغان. شەرقىي قوۋۇقنىڭ ئورنى ھازىرقى شەھەرلىك تەمىنات - سودا كوپىراتىپىنىڭ ئورنىدا (بۇ يەر ھازىرمۇ «كۈنشەھەر شەرقىي قوۋۇق كەنتى» دەپ ئاتىلىدۇ)، غەربىي

قوۋۇق ھازىرقى مەركىزىي تۆت كوچىنىڭ ئورنىدا، جەنۇبىي قوۋۇق ھازىرقى 1- مېھمانخانىنىڭ ئورنىدا (بۇ يەر ھازىرمۇ «جەنۇبىي قوۋۇق» دەپ ئاتىلىدۇ)، شىمالىي قوۋۇق ھازىرقى شەھەرلىك پار بىلەن تەمىنلەش شىركىتىنىڭ ئورنىدا بولغان. 1871 - يىلى ئەنجانلىق فېئودال ئاقسۆڭەك ياقۇببېگ^① شىنجاڭنى ئىشغال قىلغاندىن كېيىن، ئىككىنچى ئوغلى ھەققولى بەگنى تۇرپانغا ئەۋەتىپ، كۈنشەھەرنىڭ غەربىدە يەنە بىر يېڭى شەھەرنى بىنا قىلغان. بۇ شەھەرنىڭ كۆلىمى 800 مو ئەتراپىدا يەنى كونا شەھەرنىڭ كۆلىمىگە ئوخشاش بولۇپ، شىمالدىن جەنۇبقا تارراق، غەربتىن شەرققە ئۇزۇنراق، تۆت چاسا شەكىلدە بولغان. شەھەرگە شەرقىي قوۋۇق ۋە غەربىي قوۋۇقتىن ئىبارەت ئىككىلا قوۋۇق ئورنىتىلغان بولۇپ، قوۋۇق دەرۋازىلىرى قېلىن ياغاچتىن چەمبەرلىنىپ، ناھايىتى مۇستەھكەم ۋە چىداملىق ياسالغان. سېپىلنىڭ ئېگىزلىكى سەككىز مېتىر بولۇپ، ئەتراپىغا كەڭلىكى تۆت مېتىر، تېرەنلىكى 3.5 مېتىر كېلىدىغان خەندەك قېزىلغان، سېپىلنىڭ ئۈستى بىر ھارۋا ماڭغۇدەك كەڭلىكتە ياسالغان. شەھەر سېپىلنىڭ تۆت بۇرجىكىگە ھەيۋەتلىك ئېگىز پوتەي، قاراۋۇلخانلار سېلىنغان. بۇ شەھەر يەرلىك كىشىلەر تەرىپىدىن «ئۇيغۇرلار شەھىرى» دەپ ئاتالغان.

قوزغىلاڭچىلار خەۋەرلەشكۈچىلەرنى ئالدىن ئەۋەتىپ، شەھەر ئىچىدىكى ئابدۇخالىق ئۇيغۇر، ھەمدۇللا داموللام قاتارلىقلارنىڭ ماسلىشىشى بىلەن تۈن قاراڭغۇسىدا يېڭىشەھەر

① تاشكەنت ۋىلايىتىنىڭ چىمكەنت دېگەن يېرىدىن بولۇپ، قوقان خانلىقىدا قۇشبېگ بولغانلىقى ئۈچۈن «ياقۇببېگ قۇشبېگى» دەپ نام ئالغان، كېيىن بەدۆلت دەپ نام چىقارغان. 1864 - يىلى قىشتا بۈزۈكخان بىلەن بىرگە قەشقەرگە باستۇرۇپ كىرىپ، قەشقەر، يېڭىسار، يەكەن، خوتەن، ئاقسۇ، ئۈچتۇرپان، كۇچا قاتارلىق جايلارنى قولغا كىرگۈزۈۋېلىپ، «يەتتە شەھەر دۆلىتى» نى قۇرغان ۋە ئۆزىنى «بەدۆلت»، «ئاتالىق غازى» دەپ ئاتىغان. كېيىن چىڭ سۇلالىسىنىڭ گېنېرالى زورۇڭتاي تەرىپىدىن يوقىتىلغان.

سېپىلىنىڭ ئىچىگە جىمجىت كىرىۋالدى. يېڭىشەھەرنىڭ غەربىي ۋە شەرقىي دەۋرۋازلىرىنى باقمىدىغان ما قۇمىڭنىڭ بىر لوي ئەسكىرى ئاللىقاچان كۈنئەھەرگە قېچىپ كەتكەن بولۇپ، شەھەر خەلقى قوزغىلاڭچىلارنى قىزغىن قارشى ئالدى. يۇرت مۆتىۋەرلىرىدىن ھەمدۇللا داموللام، ھېسامىدىن زۇپەر، ئابدۇللا داموللا نەئىمى، تۆمۈر جىسا، سەييۇل يىڭجاڭ، ئابدۇمىيىن ھاجى، ئابدۇخالق ئۇيغۇر، ئابدۇسەمى زىخۇي، سايىم ئاخۇن، يۈسۈپ رەئىس، شېرىپ ھاجى قاتارلىقلار قوزغىلاڭچىلارنى بىر ئېغىزدىن قوللاپ، ئۆزلىرى باشلامچىلىق بىلەن ئاتلاندى ۋە شەھەر خەلقىنى سەپەرۋەر قىلدى. بۇ ئىشتىن ئاللىقاچان خەۋەر تاپقان باغرى، بۇيۇق، يار، يەمشى، يارغول قاتارلىق شەھەر ئەتراپى رايونلىرىدىكى ئامما تۈركۈم - تۈركۈملەپ كېلىپ، قوزغىلاڭچىلارنىڭ سېپىگە قوشۇلدى. مەخسۇت مۇھىتىنىڭ باش قوماندانلىقىدا ھەمدۇللا ئەلەم ئاخۇنۇم، مەھمۇت مۇھىتى، ھېسامىدىن زۇپەر، ما شىمىڭلاردىن تەركىب تاپقان ۋاقىتلىق قوماندانلىق شتابى تەشكىل قىلىنىپ، ئابدۇخالق ئۇيغۇر شتابىنىڭ مەسلىھەتچىلىكىگە ھەم كاتىبات ئىشلىرىغا تەيىنلەندى، ھېسامىدىن زۇپەر شەھەر مۇداپىئە ئىشلىرىغا مەسئۇل قىلىندى. كۆپ ئۆتمەيلا ئۈرۈمچىدىن بىر تۈركۈم ئەسكەرنىڭ قوزغىلاڭنى باستۇرۇش ئۈچۈن كېلىۋاتقانلىق خەۋىرى يېتىپ كەلدى. بۇنىڭغا قارىتا مەخسۇت مۇھىتى، ھەمدۇللا داموللام قاتارلىق قوماندانلار دۈشمەننى توسۇپ زەربە بېرىش ھەققىدە جىددىي تەدبىر تۈزدى. ھەمدۇللا داموللام ئۆزىنىڭ تۇرپاندىكى مۇتلەق نۇپۇزى، تەسىرى بىلەن شاگىرتلىرىدىن ئابدۇللا رەئىس، جاپپار ئىمام، پالات ئىمام، غوجىئەخمەت ئىمام، ئامسىلىم خەلپەت، يۈسۈپ رەئىس قاتارلىق كىشىلەرنى دەرھال ھەر قايسى يېزا - بازارغا ماڭدۇرۇپ، تۇرپاننىڭ ھەممە يېرىگە خۇددى يورۇق يۇلتۇزلاردەك تارقىلىپ كەتكەن تالىپلىرىدىن

پايدىلىنىپ، كەڭ خەلقنى دۈشمەنگە قارشى تۇرۇشقا تەشكىللەپ، يارغولدىن تارتىپ، مۇنۇر ھاجى قۇملۇقى ۋە قىبلە قوۋۇق (غەربىي قوۋۇق) نىڭ سىرتىدىكى خۇيزۇلار زاراتگاھلىقىغىچە مۇداپىئە سېپى قۇردى.

ھەمدۇللا داموللام (تارىختا ھەمدۇللا ئەلەم، ھەمدۇللا ئاخۇنۇم دەپمۇ ئاتالغان) 19 - ئەسىرنىڭ ئاخىرى 20 - ئەسىرنىڭ باشلىرىدا ئىدىقۇت ۋادىسىدا ياشاپ ئۆتكەن مول بىلىملىك دىنىي ئۆلىما، مەرىپەتپەرۋەر، تەرەققىيپەرۋەر زات، جامائەت ئەربابى، خەلق قوزغىلىڭىنىڭ تەدبىرلىك تەشكىلاتچىسى بولۇپ، ئۇ 1866 - يىلى تۇرپان شەھىرىنىڭ چاتقال يېزىسى قاۋانلار كارىزى مەھەللىسىدە موللا ئەيسا ئىسىملىك ئوقۇمۇشلۇق دېھقان ئائىلىسىدە دۇنياغا كەلگەن.

موللا ئەيسا جەمەتى ئەسلىدە ئەمگەكچان، باتۇر، چېلىشقا ماھىر، بەستلىك كىشىلەردىن بولۇپ، ھېيت - بايرام، نورۇز كۈنلىرىدە قەيەردە چېلىش بولسا، ئۇلار شۇ يەردە چېلىشقا چۈشۈپ، يانپېشى يەرگە تەگمىگەن نى - نى چېلىشچى پالۋانلارنى يىقىتىپ، داڭق قازانغان، شۇڭا خەلق ئۇلارنى «قاۋۇللار» دەپ ئاتىغان. شۇنىڭدىن كېيىن بۇ جەمەتنىڭ كولىغان كارىزلىرىمۇ ئۇلارنىڭ لەقىمى بىلەن «قاۋۇللارنىڭ كارىزى» دەپ ئاتىلىپ، «قاۋۇللار» دېگەن نام ئۇلارنىڭ جەمەت نامى بولۇپ قالغان. كېيىن قاۋۇللاردىن چېلىشتا يېڭىلىپ، دولىسى يانچىلىپ، قوۋۇرغىسى ئېگىلىپ كەتكەن ۋاڭ - غوجاملارنىڭ خاس چېلىشچىلىرى قاۋۇللارغا ھەسەت قىلىپ، ئۇلارنىڭ لەقىمىنى «قاۋانلار» دەپ ئۆزگەرتىپ، گەپ تارقىتىۋەتكەن. شۇنىڭدىن كېيىن «قاۋۇللار كارىزى» مۇ بارا - بارا «قاۋانلار كارىزى» غا ئۆزگىرىپ قالغان.

موللا ئەيسانىڭ ئەبەيدۇللا، ھەمدۇللا، ھەيۋۇللا ئىسىملىك ئۈچ ئوغلى بار بولۇپ، بۇ ئوغۇللارنىڭ ھەممىسىلا

ئەجدادلىرىنىڭ خۇسۇسىيىتىگە ۋارىسلىق قىلىپ، بەستلىك، ئەمگەكچان، چېلىشچى بولۇپ چوڭ بولغان. بالىلارنىڭ ئىككىنچىسى بولغان ھەمدۇللا كىچىكىدىن باشلاپ زېرەك، غەيرەتلىك، ئىشچان بالا بولۇپ يېتىشكەن بولۇپ، ئېتىز - ئېرىق، ئۆي - ئىشلىرىغا يېقىندىن ياردەملىشىپ، دېھقانچىلىق، ئۆي - كار ئىشلىرىغىمۇ پىشىپ بارغان. ئاتىسى موللا ئەيسانىڭ ئالاھىدە كۆڭۈل بۆلۈشى، ئۆزىنىڭ ئوتتەك قىزغىنلىقى بىلەن 8 يېشىدىن 15 يېشىغىچە ئەينى ۋاقىتتىكى تۇرپاندىكى نوپۇزلۇق بىلىم يۇرتى بولغان باغرى مەدرىسىدە ئوقۇغان. مەدرىسىنى تاماملاپ قايتىپ كەلگەندىن كېيىن ئاتىسىنىڭ دېھقانچىلىق ئىشلىرىغا ياردەملەشكەن. ئۇ چېلىشلاردا داۋاملىق نۇسرەت قازىنىدىغان بولغاچقا، چېلىشتا ئۇتقانلارغا بېرىلىدىغان كالا، ئات بېشى قاتارلىق تارتۇقلارغا ئېرىشىپ، دوست - بۇرادەرلىرىنىڭ ئىچىدىمۇ ئالاھىدە ھۆرمەتكە سازاۋەر بولغان. دېھقانچىلىقنىڭ بوش ۋاقىتلىرىدا ئۇ بوۋىسى ئىلياس ئاخۇندىن قالغان قارا ئوۋ مىلتىقىنى يېنىغا ئېسىپ، قارا چىلان تورۇق ئېتىغا مىنىپ، لامپا گۇڭشاڭ، چىگىبۇلاق قاتارلىق جايلاردا ئوۋ ئوۋلاپ ئۆزىنى چېنىقتۇرغان. موللا ئەيسا ئاكا بۇ ئىشچان، ئەقىللىق ئوغلىغا ھەۋىسى كېلىپ، ھەر خىل سەپەرلەرگە، مەشرەپلەرگە بىللە ئېلىپ بېرىپ، ئۇنىڭغا تارىخىي ۋەقەلەرنى، چۆچەك، رىۋايەتلەرنى ئېيتىپ بېرىپ، ئەتراپلىق يېتىلىشىگە كۆڭۈل بۆلگەن.

بىر كۈنى ياش ھەمدۇللا ئۆيىدىكى قارا چىلان تورۇق ئېتىمىنى يار - يار كۆتەك ھارۋىغا قېتىپ، مەھەللىسىدىكى بىر قانچە دوستلىرى بىلەن بىرگە كۆمۈر ئېلىپ كېلىش ئۈچۈن چىچان قارا يۈزى كۆمۈر كانغا قاراپ ماڭغان. ئۇلار ئۈزۈمچىلىك يېزىسىنىڭ سۇ بېشى كەنتىدىن ئۆتۈپ تۆگە داۋىنىغا كەلگەندە خاڭدا ئىشلىتىش ئۈچۈن سەيسىگە ئادەم، ئات - ھارۋا تۇتقىلى

چىققان يامۇلىنىڭ تۆت - بەش چېرىكى ئۇلارنىڭ ئالدىدىن چىقىپ، نان - ئوزۇق، ئات - بوغۇزلىرىنى تارتىۋالماقچى بولغان. بۇ خىل يولسىزلىققا چىداپ تۇرالمىغان ھەمدۇلا گوگەن (ھارۋا تىرەيدىغان توقماق) نى قولغا ئېلىپ، ھارۋىدىن سەكرەپ چۈشۈپ، چېرىكلەر بىلەن يالغۇز ئېلىشىپ، ئۇلارنى بىردەمدىلا ئۇرۇپ ياتقۇزۇۋەتكەن ۋە ئامالسىز ھالدا ئات - ھارۋىسىنى ھەمراھلىرىدىن ماڭغۇزۇۋېتىپ، ئۆزى ھازىرقى سىڭگىم پېزىسىنىڭ مۇرتۇق غولى تەۋەسىدىكى ھەزرىتى مەۋلانا غوجامغا (ھازىر «مۇرتۇق غوجام» دەپ ئاتىلىدۇ) كېلىپ پاناھلانغان. موللا ئەيسا ئاكا نۇرغۇن سۈرۈشتۈرۈش ئارقىلىق ئوغلىنىڭ مەۋلانا غوجام ئەتراپىدا قېچىپ يۈرگەنلىكىنى ئۇقۇپ، بىر كېچىسى بۇ يەرگە كېلىپ، ئوغلى بىلەن قۇچاقلىشىپ كۆرۈشكەن. موللا ئەيسا ئوغلى ھەمدۇللانى ئېلىپ، كېچىدە يولغا چىقىپ، ئۇنى يار مەدرىسىگە ئەكىلىپ ئورۇنلاشتۇرۇپ قويغان. ھەمدۇللا بۇ يەردە تالا - تۈزگە كۆپ چىقماي، كۆپىنچە ۋاقىتتا ھۇجرىسىدا ئولتۇرۇپ ئىلىم تەھسىل قىلغان. كېيىن بۇ يەردە بىرگە ئوقۇغان ساۋاقداشلىرىدىن ئايدىڭكۆللۈك غوجۇمتاجىم، چاتقاللىق مەززاخۇنۇملار بىلەن بىرگە ئىلىم تەھسىل قىلىش ئۈچۈن قەشقەرگە قاراپ يولغا چىققان. ئۇلار نۇرغۇن جەبىر - جاپالارنى، مۈشكۈلچىلىكلەرنى باشتىن ئۆتكۈزۈپ، قەشقەرگە كېلىپ، بۇ يەردىكى ئالىي بىلىم يۇرتى بولغان خانلىق مەدرىسىگە ئوقۇشقا كىرگەن. بۇ يەردە ئۇلار پۈتكۈل ئوتتۇرا ئاسىياغا تونۇلغان قەشقەرلىك كاتتا ئالىم، ئۇستا ناتىق، مىللەتپەرۋەر مائارىپچى، تالانتلىق شائىر ۋە پاراسەتلىك ئۇستاز ئابدۇقادىر داموللام بىلەن ساۋاقداش بولۇپ ئوقۇغان. بۇ جەرياندا ھەمدۇللا داموللام ئابدۇقادىر داموللامنىڭ قەتئىي تىز پۈكمەي ئىلىم - مەرىپەت ئۆگىنىش ئىرادىسى، مەرىپەتپەرۋەرلىك، تەرەققىيپەرۋەرلىك روھىنىڭ تەسىرىگە ئۇچراپ ئۇنىڭ بىلەن

يېقىن دوستلۇق ئورناتقان. تۆت يىل ئوقۇپ خانلىق مەدرىسىنى پۈتتۈرگەندىن كېيىن ئىككى يۇرتىدىشى غوجۇمىتاجىم بىلەن مەززاخۇنۇم تۇرپانغا قايتىپ كەتكەن، ھەمدۇللا داموللام بولسا تېخىمۇ مۇكەممەل مەلۇماتقا ئىگە بولۇش ئۈچۈن بەلنى تېخىمۇ مەھكەم باغلاپ، ئابدۇقادىر داموللام بىلەن بىرگە بۇخاراغا قاراپ يولغا چىققان ۋە بۇخارا، قوقەنتلەردە تۆت يىل ئوقۇغان. تۆت يىل جەرياندا ھەمدۇللا داموللام قۇرئان، ھەدىس، ئىلمىي تەجۋىد، ئاكايد قاتارلىق ئىسلام تەلىماتلىرىنى ياخشى ئۆگىنىپلا قالماستىن، ئەرەب، پارس، ئوردۇ تىللىرىنى، ئەدەبىيات، تارىخ، ئىلمىي مەنتىق قاتارلىقلارنى، كلاسسىكلارنىڭ ئەسەرلىرىنىمۇ پىششىق ئۆگەنگەن ۋە ئۆز دەۋرىنىڭ ئۆلىمىسى بولۇپ يېتىشىپ چىققان.

ھەمدۇللا داموللام ئوقۇشىنى تاماملاپ تۇرپانغا قايتىپ كەلگەندىن كېيىن يار مەدرىسىدە بالا ئوقۇتقان، كېيىن يېڭىشەھەردىكى زۇپەرھاجىم مەسچىتىگە كېلىپ بالا ئوقۇتقان، بۇ جەرياندا يېڭىشەھەردىكى سەدىللا قارىيىھاجىم ئۇنىڭ ئەڭ يېقىن دوستى ۋە مەسلىھەتچىسى بولۇپ قالغان.

زۇپەر ھاجىمنىڭ مەسچىتى (يېڭى قازىخانا) 1913 - يىلى تۇرپاندىكى مەشھۇر مەرىپەتپەرۋەر باي زۇپەر ھاجىمنىڭ پۈتۈن مەبلەغىنى چىقىرىشى ئارقىسىدا يېڭىشەھەردىكى ئاقسارايىنىڭ غەربىي تەرىپىگە ئۇيغۇر بىناكارلىق ئۇسلۇبىدا سېلىنغان بولۇپ، قىشلىق ۋە يازلىق مەسچىت، پېشايۋانلىق ئايۋانچا، 200 دىن ئوشۇق كىشى سىغىدىغان قازىخانا (مەھكىمە شەرىئىي) دىن تەركىب تاپقان. بۇ مەسچىتنى زۇپەر ھاجىمنىڭ ئوغلى قادىر زۇپەرى ئۆزبېكىستاننىڭ مەركىزى تاشكەنتكە سودا ئىشى بىلەن چىققاندا تاشكەنت، سەمەرقەنت، بۇخارا لاردىكى مەسچىتلەرنى كۆرۈپ، ئاتىسىغا بۇ ھەقتە تەكىلىپ بېرىپ سالدۇرغان بولغاچقا، بىناكارلىق ئۇسلۇبى ئۆزگىچە، نەپىس، ئەسلىھەلىرى بىر قەدەر

تولۇق بولغان. ئەينى ۋاقىتتىكى قازىلاردىن ئابلىتىپ ئاخۇنۇم، ھەمدۇللا داموللام قاتارلىقلار كۈندە ئوقۇلىدىغان بەش ۋاخ نامازدىن باشقا، ھەپتىدە بىر ئوقۇلىدىغان جۈمە نامىزى، يىلدا بىر قېتىم كېلىدىغان ئىككى ھېيت نامىزىنىمۇ مۇشۇ مەسچىتتە ئوقۇشنى بېكىتكەن، نەتىجىدە بۇ مەسچىتنىڭ شۆھرىتى يەنىمۇ ئاشقان.

ئەسلىدە تۇرپاندىكى قازىخانا ھازىرقى قازىخانا مەسچىتىدە بولۇپ، زۇپەر ھاجىم مەسچىتى سېلىنغاندىن كېيىن قازىخانا بۇ جايغا يۆتكىلىپ، 1913 - يىلىدىن 1945 - يىلىغىچە قازىخانلىق ۋەزىپىسىنى ئۆتىگەن ۋە يېڭى قازىخانا دەپمۇ ئاتالغان.

ھازىرقى قازىخانا مەسچىتى (يەنى كونا قازىخانا) 1747 - يىلى يېڭىشەھەردىكى ئۇيغۇر مۇسۇلمانلىرى زىچ ئولتۇراقلاشقان جايغا جامائەتتىن مەبلەغ توپلاپ سېلىنغان بولۇپ، ئىگىلىگەن كۆلىمى 2750 كۋادرات مېتىردىن ئاشىدۇ. بۇ مەسچىت تۇرپان شەھىرى بويىچە كۆلىمى بىر قەدەر چوڭ، تارىخى ئۇزۇن، ئىسلام بىناكارلىق ئۇسلۇبىنى ئالاھىدە گەۋدىلەندۈرگەن، مەشھۇر مەسچىتلەرنىڭ بىرى بولۇپ ھېسابلىنىدۇ. ياقۇپبەگ 1870 - يىلى تۇرپان يېڭىشەھەرنى بەرپا قىلغاندا مۇشۇ مەسچىتنى ئاساس قىلىپ سېپىل سوقتۇرغان. 1810 - يىللىرىدىن 1901 - يىلىغىچە بۇخارادا ئون نەچچە يىل ئىلىم تەھسىل قىلغان مەشھۇر دىنىي ئۆلىما، مەرىپەتپەرۋەر زات ئابلىتىپ مۇدەررىس ئاخۇنۇم مۇشۇ قازىخاندا دىنىي مەكتەپ ئېچىپ، نۇرغۇنلىغان شاگىرتلارنى، دىنىي ئۆلىمالارنى، ئىلىم ئەھلىلىرىنى يېتىشتۈرگەن. ئابلىتىپ مۇدەررىس ئاخۇنۇم 1901 - يىلى قازا تاپقاندىن كېيىن بۇخارا، قوقەنتلەردە ئوقۇپ كەلگەن ئەۋەيدۇللا مۇدەررىس ئاخۇنۇم ئۇنىڭ ئىلىم تارقىتىش ئىشىغا ۋارىسلىق قىلغان. كېيىن ھەمدۇللا داموللام تالىپلارنى ئۆزى سالدۇرغان مەدرىسگە يۆتكەپ، ئوقۇتۇش ئۇسۇلىنى ئىسلاھ قىلىپ،

ئابلېتىپ مۇدەررىس، ئەۋەيدۇللا مۇدەررىس قاتارلىق ئۆلىمالار ياققان مەرىپەت چىرىغىنى يەنىمۇ نۇرلاندۇرغان.

1945 - يىلى نوھ ئاخۇن خەلىپەتنىڭ تەشەببۇسى بىلەن چاتقاللىق مەشھۇر باي ئەدەيتۇللا ھاجىم پۈتۈن مەبلەغىنى چىقىرىپ، ئەسلىدىكى مەسچىتنى چېقىپ تاشلاپ، پىششىق خىش بىلەن ئىككى قەۋەتلىك، ئاستى - ئۈستى تاختايلىق، يازلىق، قىشلىق قىلىپ مەسچىت سالدۇرغان. 1983 - يىلى تۇرپان ۋىلايەتلىك پارتكوم، مەمۇرىي مەھكىمىنىڭ تەستىقى ۋە مەبلەغ ئاجرىتىشى بىلەن قازىخانا مەسچىتى ئۈچىنچى قېتىم چوڭ رېمونت قىلىنغان. ①

1877 - يىلى بەدۆلەت ياقۇپبەگ زوزۇڭتاي تەرىپىدىن مەغلۇپ بولۇپ، ئۆزى قۇرغان يېڭىشەھەر بازىرى قايتا چىڭ سۇلالىسى قوشۇنلىرىنىڭ قولىغا ئۆتكەندىن كېيىن بىر قىسىم چېرىكلەر قازىخانا مەسچىتىنىڭ غەربىي شىمال تەرىپىگە بىر بۇتخانا سېلىۋالغان. شۇنىڭ بىلەن بىر كۈچىدا بۇتخانا بىلەن مەسچىت بىر - بىرىگە قارىشىپ تۇرىدىغان ھالەت شەكىللەنگەن. بۇتخانا ئازادلىقتىن كېيىن چېقىۋېتىلگەن. قازىخانا مەسچىتى بولسا كېيىنكى يىللاردا ساخاۋەتلىك كىشىلەر تەرىپىدىن قايتا - قايتا رېمونت قىلىنىپ ۋە بېزىلىپ، ھازىرقىدەك ئۆزگىچە تۈسكە، ھەيۋەتلىك ھالەتكە كەلگەن.

1895 - ، 1896 - يىللىرى ھەمدۇللا داموللام سەدىللا قارىيىھاجىمنىڭ مەسلىھەتى بىلەن تۇرپاننىڭ شۇ ۋاقىتتىكى سودا - تىجارەت، ئىلىم - مەرىپەت مەركىزى بولغان يېڭىشەھەر بازىرىدىن، تاشكەنتتىن كېلىپ ئولتۇراقلىشىپ قالغان مەۋلانباي ھاجىمنىڭ قولىدىن 400 سەر ئاق كۈمۈشكە يەر سېتىۋېلىپ، ئۆي - جاي سالدۇرغان، يەنە مەۋلانباي ھاجىم بىلەن بىرلىشىپ،

① زۇپەر ھاجىم مەسچىتى بىلەن قازىخانا مەسچىتى ھەققىدىكى ماتېرىيالنى ھاجى ياقۇپ ئۆمەرى تەمىنلىگەن.

ئويماندەنىڭ غەربىي يان تەرىپىگە مەدرىسە ياساتقان، مەۋلانباي ھاجىم ئۆزبېكىستانلىق كاتتا باي، ساخاۋەتلىك كىشى بولۇپ، ئۇنىڭ ئۈرۈمچى، گۈچۈڭ، تۇرپانلاردا نۇرغۇن مىراسلىرى بار ئىدى. مەۋلانباي ھاجىم مىڭ دانە قوينى سېتىپ قۇرۇلۇشقا كېرەكلىك ئەسلىھەلەرنى ھازىرلاپ بەرگەن، مەدرىسە ھەم قورۇ-جاينى ياسىتىشقا ئۈچ يىلغا يېقىن ۋاقىت كەتكەن. مەدرىسە پۈتكەندىن كېيىن ھەمدۇللا داموللام بۇ مەدرىسىدە ئۇزۇن يىل مۇدەررىسلىك قىلىپ، تۇرپان، پىچان، توقسۇنلاردىن ئىلىم ئۆگەنگىلى كەلگەن كۆپلىگەن تالىپى ئىلىملەرنى تەربىيەلەپ چىققان. ئۇ ئوقۇتۇش ئۈسۈلى جەھەتتە قەشقەردىكى ئابدۇقادىر داموللامغا ئوخشاش خەلقنى نادانلىق، جاھالەتتىن قۇتۇلدۇرۇش، مەدرىسىلەردىكى ئۇزۇن زامانلاردىن بۇيان داۋام قىلىپ كېلىۋاتقان قاتمال ئوقۇتۇش ئۈسۈلىنى ئىسلاھ قىلىش، تالىپلار 15 يىللاپ ئوقۇسىمۇ بىلىم ئېلىش ئۇياقتا تۇرسۇن ئەرەب، پارس تىلى تەرجىمانى بولۇشىڭمۇ ھۆددىسىدىن چىقالماي، يېرىم يولدا توختاپ قالىدىغان ئەھۋاللارنى ئۆزگەرتىشنى، «ئۈسۈلى جەدىت ۋاجىپ، ئۇنى ئوقۇش زۆرۈر» دېگەن قاراشنى تەشەببۇس قىلىپ، ئۆزىنىڭ تەرەققىيپەرۋەر روھىنى نامايان قىلغان. يۇرتنىڭ زەردارلىرى بىر قىسىم يەر، باغ، مال - ۋارانلىرىنى بۇ مەدرىسىگە ۋەخپە قىلىپ، تالىپلارنىڭ خاتىرجەم ئوقۇشىنى كاپالەتكە ئىگە قىلغان. بۇ مەدرىسىدە نۇرغۇن ئەھلى ئىلىملەر يېتىشىپ چىقىپ، ئىدىقۇت ۋادىسىنى ئىلىم نۇرى بىلەن يورۇتۇشتا مۇھىم رول ئوينىغان. ئۇ 1910 - يىلى توققۇز ياشقا كىرگەن ئابدۇخالىق ئۇيغۇرنى ئوقۇشقا قوبۇل قىلىپ، ئۇنىڭدىن ئىمتىھان ئېلىپ كۆرۈپ، ئۇنىڭ زېرەكلىكىگە ۋە زېھنى ئوچۇقلۇقىغا قايىل بولغان. ئابدۇخالىق ئۇيغۇرنىڭ ئىلىم ئۆگىنىشكە بولغان ئوتتەك قىزغىنلىقىنى نەزەردە تۇتۇپ، ئۇنىڭغا تىل، ئەدەبىيات، ئىلمىي تەجۋىد، ئەبجەد ھېساب قاتارلىق

دەرسلەرنى ئۆتۈشتىن سىرت، ئەرەب، پارس تىللىرىدىنمۇ مەخسۇس دەرس ئۆتكەن. ھەمدۇللا داموللام ئۇنى تۆت يىل تەربىيىلەپ، ئابدۇخالىق ئۇيغۇرنىڭ مەسۇم قەلبىگە ئىلىم - ھېكمەتنىڭ، غۇرۇر، ئېتىقادنىڭ ئۇرۇقىنى تەرگەن.

ھەمدۇللا داموللام خەلق ئارىسىدا زور شۆھرەتكە ئىگە، كۆڭلى - كۆكسى كەڭ، ۋەتەنپەرۋەر، خەلقسۆيەر زات، ئاۋامنىڭ مەنپەئەتى ئۈچۈن جان كۆيدۈرىدىغان جامائەت ئەربابى، يۇرت كاتتىسى، ئەل ئاتىسى بولۇپ، ئەينى ۋاقىتتىكى يەرلىك ھۆكۈمەت ھەمدۇللا داموللامنىڭ خەلق ئىچىدىكى ئابرويىنى كۆزدە تۇتۇپ، ئۇنى قازىلىق قىلىپ، خەلق ئىچىدىكى دەۋا - دەستۇر ئىشلىرىنى بىر تەرەپ قىلىشقا تەكلىپ قىلغان. ھەمدۇللا داموللام قازىخاندا ھەر كۈنى ئۈزۈلمەي بولۇپ تۇرىدىغان دەۋلەت دەستەك، تالاش - تارتىش، ماجرالارنى بىر تەرەپ قىلغان، ئەرزۇ - ھال، داد - پەرياد ئېيتىپ كەلگۈچىلەرنىڭ دەردىنى ئاڭلىغان. مۇرەككەپ، چىگىش دەۋا ئىشلىرىنى مەيلى باي، مەيلى گاداي بولۇشىدىن قەتئىينەزەر شەرىئەت ئەھكامىدىكى قانۇن - ماددىلار بويىچە ئەدلى - ئادالەت بىلەن بىر تەرەپ قىلىپ، ئادىل ھۆكۈم چىقارغان، ۋاقىت چىقىرىپ، جامائەتچىلىك ئىشلىرىغىمۇ كۆڭۈل بۆلگەن. بۇنىڭ بىلەن ھەمدۇللا داموللام خەلقنىڭ يەنىمۇ يۇقىرى ھۆرمىتىگە ئېرىشىش بىلەن بىرگە يەرلىك ھۆكۈمەتمۇ بەزى ئىشلاردا يول قويۇشقا مەجبۇر بولىدىغان، ھېيىقىدىغان ئۆلىماغا ئايلانغان.

ھەمدۇللا داموللام دېھقان ئائىلىسىدىن كېلىپ چىققان زات بولغانلىقى ئۈچۈن بىر قولىدا ئىلىم - مەرىپەت مەشغۇلىنى تۇتقان بولسا، يەنە بىر قولىدا كەتمەن، گۈرجەكنى تۇتۇپ، دېھقانچىلىق، باغۋەنچىلىك ئىشلىرى بىلەن شۇغۇللانغان. بىر قىسىم ئىقتىسادنى نامرات تالىپلارنىڭ ئوقۇشى ئۈچۈن ياردەم قىلغان. ئۇ ئىلمى ئېھسان قىلىش ۋە قازىلىق مۆھۈر ھەققىدىن

كىرگەن تاپاۋىتىنى كارىز چېپىش، بوز يەر ئېچىش قاتارلىق دېھقانچىلىق، باغۋەنچىلىك ئىشلىرىغا سەرپ قىلغان. ئۇ چاتقال، ئايدىڭكۆل يېزىلىرىدىكى پاقا بۇلاق، لامپا گۇڭشاڭ، چىگەبۇلاق قاتارلىق جايلاردا ۋەيران بولغان كارىزلارنى ئەسلىگە كەلتۈرۈپ، يېڭىدىن كارىزلارنى چېپىپ، نۇرغۇن بوز يەر ئېچىپ، تۇرپاننىڭ ئەينى ۋاقىتتىكى دېھقانچىلىق ئىگىلىكىنىڭ يۈكسىلىشى ئۈچۈن كۆرۈنەرلىك ھەسسە قوشقان، ئەينى ۋاقىتتىكى ھەر خىل سىياسىي، ئىجتىمائىي ئۆزگىرىشلەر تۈپەيلىدىن ۋەيران بولۇش گىردابىغا بېرىپ قالغان خەلق ئىگىلىكىنى قايتىدىن گۈللەندۈرۈشتە مۇھىم رول ئوينىغان. ئۇ بۇ كارىز ۋە يەرلەرنى ئۇرۇق - تۇغقانلىرى ۋە نامرات، يېتىملارنىڭ پايدىلىنىشىغا بېرىپ، تۇرپان خەلقىنىڭ يۈكسەك ئىززەت، ھۆرمىتىگە سازاۋەر بولغان. نامرات دېھقانلارغا ئۆز قېرىندىشىدەك كۆيۈنۈپ، ئىگە چاقسىز كىشىلەرنى ئۆز يېنىدىن پۇل چىقىرىپ ئۆي - ئوچاقلىق قىلىپ قويغان، كارىزغا ئىشلەۋاتقان دېھقانلارغا ئۆزى نان، گۆش قاتارلىقلارنى يەتكۈزۈپ بەرگەن. بۇ جايلاردىكى ھەمدۇللا داموللام ئاچقان كارىزلار شۇنىڭدىن بۇيان «ئاخۇن كارىزى»، «داموللا كارىزى» دەپ ئاتالغان بولۇپ، بىر ئەسىرگە يېقىن مۇساپىنى بېسىپ ئۆتۈپ، ھەمدۇللا داموللامنىڭ پاك روھى بىلەن سۇغىرىلغان ئابىھايات سۈيى بىلەن ئىدىقۇت ۋادىسىنى گۈللەندۈرۈپ كەلگەن بۇ كارىزلار ھازىرمۇ شۇ ناملار بىلەن ئاتىلىپ كەلمەكتە، بۇ كارىزلارنىڭ بىر قىسمى ھازىرمۇ توختاۋسىز شىرىلداپ ئېقىپ، زېمىننى ياشارتماقتا.

ھەمدۇللا داموللامنىڭ قورۇسى تۇرپان يېڭىشەھەرنىڭ ئالدى كوچىسىغا قاراشلىق مەدرىسىنىڭ كەينىدىكى تىللاھاجىم كوچىسىغا جايلاشقان بولۇپ، چوڭ دالانلىق ئۆيلەردىن تەركىب تاپقان. ھەمدۇللا ھاجىم بۇ يەردە ھۆرنەخان، ھاشىخان، زەينەپخان، دوسۇسخان قاتارلىق ئاياللىرى، مۇھەممەت قارىي

ئىسىملىك ئوغلى ۋە بىر قانچە قىزلىرى بىلەن بىرگە تۇرغان. بۇ ھويلىنىڭ چوڭ دەرۋازىسى جەنۇبقا قارىغان بولۇپ، غەرب تەرەپتە ئابدۇخالىق سەيپۇڭ (مۇدەرىس)، غوجابدۇللا ھاجىم، ئاقسارايدىكى غوپۇر قارىم، مۇھەممەت ساندۇقچى قاتارلىق كىشىلەرنىڭ، شەرق تەرەپتە ھاشىم خەلىپەت، نى شەنجاڭ، ئۇدۇلدا بولسا تىللا ھاجىم، ئىمىن ھاجى داموللام قاتارلىقلارنىڭ قورۇلىرى جايلاشقان، ھەمدۇللا داموللام ئىمىن ھاجى داموللامنىڭ ئىنىسى كېرەم ئاخۇن بىلەن ناھايىتى يېقىن ئۆتكەن. يۇقىرىدا تىلغا ئېلىنغان كىشىلەرنىڭ ھەممىسى دېگۈدەك تۇرپانغا تونۇلغان ئالىم، ئۆلىمالار، تىجارەتچى ۋە ئۇستا كاسىپلار بولۇپ، مۇشۇنداق شارائىتتا ھەمدۇللا ھاجىمنىڭ پەرزەنتلىرى بۇ مەدەنىي كۈچىدا ئۆزلىرىنىڭ مەنىلىك ساۋاقلار بىلەن تولغان بالىلىق چاغلىرىنى ئۆتكۈزگەن. ھەمدۇللا ھاجىم، بولۇپمۇ ئوغلى مۇھەممەت قارىنى تەربىيەلەشكە ئالاھىدە ئەھمىيەت بەرگەن. مۇھەممەت قارى 1905 - يىلى تۇغۇلغان بولۇپ، ھەمدۇللا داموللام ئويمان دەننىڭ يېنىغا ساندۇرغان «داموللامنىڭ مەدرىسىسى» نى باشقۇرغان، ئۈرۈمچىدىكى تونۇلغان كاتتا تاتار ئۆلىما ئابلەق ھەزرىتىدە ئىلىم تەھسىل قىلغان، پەننىي ۋە دىنىي ئىلىملەردە تېز ئىلگىرىلەپ داموللا بولغان، 1994 - يىلى قازا قىلغان.

ھەمدۇللا داموللام ئوغلى مۇھەممەت قارىغا نۇرغۇن پايدىلىق ئۈگۈتلىرىنى، قوليازما ماتېرىياللارنى ۋە ئاق سۇبوغا ۋەسىيەت يېزىپ قالدۇرۇپ كەتكەن، ئەپسۇس بۇ ماتېرىياللار «مەدەنىيەت ئىنقىلابى» دا ئىسيانچىلار تەرىپىدىن كۆيدۈرۈۋېتىلگەن.

مەرھۇم ھەمدۇللا داموللامنىڭ تەربىيىسىدە ئىلىم تەھسىل قىلغان، ئۇنىڭ پەندى - نەسىھەت، ئۈگۈتلىرىدىن بەھرە ئالغان كىشىلەرنىڭ كۆپىنچىسى مىللىتىمىزنىڭ ئېسىل ئەنئەنىۋى

مەدەنىيەتكە، گۈزەل ئەخلاق - پەزىلىتىگە ۋارىسلىق قىلىپ، كەڭ خەلق ئاممىسىنىڭ قوللىشىغا، ھۆرمىتىگە سازاۋەر بولۇپ كەلدى.

ئەڭ مۇھىمى ھەمدۇللا داموللام ئەينى يىللاردا تۇرپاندا يۈكسەك ئابروىغا ئىگە ئالىم بولۇش سۈپىتى بىلەن، خەلقنى نادانلىق، خۇراپاتلىقتىن قۇتقۇزۇش زۆرۈرلۈكىنى تونۇپ يېتىپ، خەۋپ - خەتەرگە قارىماي، ئۆز خىراجىتى بىلەن يېڭى مائارىپنى يولغا قويۇشقا ئاتلانغان. مەخسۇت مۇھىتى، ئابدۇخالىق ئۇيغۇر قاتارلىقلارنى زور كۈچ بىلەن قوللىغان، ئىقتىسادىي جەھەتتىن ياردەم بەرگەن. مۇتەئەسسىپ كۈچلەرنىڭ يېڭىچە مەكتەپلەرگە زىيانكەشلىك قىلىشىدىن قوغدىغان. بۇ ھەقتە خېۋىر تۆمۈر ئەپەندى «بالدۇر ئويغانغان ئادەم» ناملىق كىتابىدا مۇنداق يازىدۇ: «شائىر ئابدۇخالىق ئۇيغۇر يېڭىشەھەردە مەكتەپ ئېچىش قارارىغا كېلىپ، لېتىپ ئەپەندى بىلەن بىرگە شۇ چاغدىكى تۇرپاندىكى نوپۇزلۇق ئالىم، دىنىي ئۆلىما ھەمدۇللا داموللامدىن مەسلىھەت ئېلىش ئۈچۈن بۇ زاتنىڭ يېنىغا كىردى. ھەمدۇللا ئەلەم ئاخۇنۇم ئۆلىما ئىدى. ئىلىمدە چوڭقۇر، بىلىم دائىرىسى كەڭ، تالىپلارغا قاتتىق تەلەپچان بولۇپ، ئوقۇشتا ياد ئېلىش ئەمەس، بەلكى چۈشىنىپ ئوقۇشنى، شۇنىڭدەك بىرەر قابىلىيەت، ھۈنەر ئىگىسى بولۇشنى قۇۋۋەتلەيتتى. ھۈنەر بىلمەستىن خاس دىنىي ئوقۇش بىلەن قالساڭلار تەمەخور بولۇپ قالسىلەر، دەپ تالىپلارغا تەربىيە بېرەتتى. ئۆزى دۇئاگۈيلىق قىلمايتتى، سەدىقە - ئېھسانغا قىزىقمايتتى. مۇدەررىسلىك كىرىمىدىن تاشقىرى، دېھقانچىلىق، باغۋەنچىلىك ئىشلىرى بىلەن شۇغۇللىنىپ، قوشۇمچە كىرىم قىلاتتى. بۇ خۇسۇسىيەتلىرى بىلەن تۇرپان تەۋەسىدە مۇتلەق ھۆرمەتكە ئىگە ئىدى. بۇ ئالىم يەنە پەننىي ئوقۇش جەھەتتىمۇ مۇئەييەن ئىجابىي كۆز قاراشقا ئىگە ئىدى. شۇڭا، مېھمانلارنىڭ مەقسىتىنى چۈشىنىپ ئۇلارنىڭ

كۆڭلىگە خوپ كېلىدىغان پىكىرلەر بىلەن خۇش قىلماقتا ئىدى.

— قەشقەر تەرەپتە «چۈجىنىڭ شۇملۇقىدىن توخۇنىڭ ئەمچىكى يوق» دەيدىغان تەمسىلىنى كۆپ قوللىنىدۇ، — دېدى ئاخۇنۇم مەنىلىك سۆز باشلاپ، — بىزدە تولا ئىشلار ئۆزىمىزنىڭ شۇملۇقىدىن بولىدۇ. ئەگەر شۇنداق بولمايدىغان بولسا، مەرىپەت ئىشلىرىمىز خېلى راۋاج تاپقان بولار ئىدى. بىزدە مەرىپەت ئىشلىرى بۇنىڭدىن خېلى يىللار بۇرۇن باشلانغان. مەخسۇتباينىڭ مىنگونىڭ 2 - يىلى ئاستانىدە ئاچقان مەخسۇدىيە مەكتىپى، كېيىنكى يىللاردا چۆچەك، گۈچۈك، ئۈرۈمچى، تۇرپانلاردا، غۇلجا، قەشقەر، كۇچا، ئاتۇش قاتارلىق جايلاردا ئېچىلغان يېڭى مەكتەپلەر گۈلدەك ياشناپ كەتكەنىدى. ئەپسۇسكى، ئۆز ئىچىمىزدىن چىققان قاغا - قۇزغۇنلار بۇ گۈللەرنى نابۇت قىلدى.

20 - يىللاردا قەشقەردە ئابدۇقادىر داموللام باشلىغان مەرىپەتپەرۋەرلىك، تەرەققىيپەرۋەرلىك ئىشلىرىمۇ كىچىك ئىشلاردىن ئەمەس ئىدى. مەرھۇم داموللام مەدرىسىلەردە كۈندىن ئادەتلىنىپ كېلىۋاتقان ئوقۇتۇش ئۇسۇللىرىغا ئىسلاھات يۈرگۈزۈپ، ئىلگىرى 10 - 15 يىلدا تەھلىل قىلىنىۋاتقان ئىلىمنى تۆت - بەش يىلدا ھاسىل قىلىش ئۇسۇللىرىنى قوللىنىشتەك ئىجابىي تەشەببۇسلارنى قىلغان، چەت ئەل دىن ئوغرىلىرىغا قارشى كۈرەش قىلغان. ئىسلام دىنىنىڭ سەدىقە - ئېھسان، ئۆشەرە - زاكات ئالىدىغان تىجارەتكە ئايلىنىپ قېلىشتەك ئادەتلىرىنى سۆكۈپ، توغرا يوللارنى تەرغىب قىلغان بولسىمۇ، ئەپسۇسكى ئىچكى دۈشمەنلەر مەرھۇمنى شېھىت قىلدى. ئالىمنىڭ ئۆلگىنى ئالەمنىڭ ئۆلگىنى، بۇ بىزدە چوڭ پاجىئە، چوڭ يوقىتىش بولدى. بۇ جەھەتلەرنى چۈشىنىشلىك بولسا كېرەك!

— چۈشىنىشلىك، چۈشىنىشلىك، — دېدى مېھمانلار قايغۇلۇق بىر تۈستە باشلىرىنى ئىرغاڭلىتىپ.

— بىزنىڭ تارىخىمىز ئەنە شۇنداق پاجىئەلەردىن مۇجەسسەم بولغان. يۇرتقا، مىللەتكە بىرەر پايدىلىق ئىش قىلماقچى بولسا، ئۇنى ھىمايە قىلغۇچىلار ئاز، ھەسەت قىلغۇچىلار كۆپ. بۇ پاجىئەلىك ئاقىۋەتلەرنىڭ كېلىپ چىقىش مەنبەسى ئەنە شۇ ھەسەتچىلەرنىڭ كۆپلۈكىدە. ئۇلار كۈچىنىڭ بارىچە پىستىنە قوزغاپ، ئاخىر ھۆكۈمەتكە ئەرز - شىكايەت كۆتۈرۈپ بارىدۇ. ئۇلارنىڭ ئەرز - شىكايەتلىرى بىزنى مۇجادىلە ئىختىلاپ غوۋاسىغا سېلىپ، ئىدارە قىلىش تەدبىرىنى قوللانغان ھۆكۈمەتنىڭ مۇددىئاسىغا ئۇيغۇن بولغانلىقتىن، ئېتىبارغا ئېلىنىدۇ. شۇنىڭ بىلەن يۇرتقا، خەلققە مەنپەئەتلىك ياخشى ئىشلىرىمىز بۇزغۇنچىلىققا ئۇچرايدۇ، گۈللىرىمىز تۈزۈيدۇ. بۇنىڭ نۇرغۇن - نۇرغۇن دەلىل - ئىسپاتلىرىنى ئۆز كۆزىمىز بىلەن كۆرۈپ كېلىۋاتىمىز. تارىخىمىزدا كۆرۈلگەن ئېچىنىشلىق ئاقىۋەتلەرگە باغرىمىز ئېزىلىدۇ، ئىچىمىز سىيرىلىدۇ. مەنمۇ بۇنداق پاجىئەلىك ئىشلارنى كۆرۈپ كەلگۈچى، ئېچىنىپ كەلگۈچى شاھىتلارنىڭ بىرى. ئومۇمىي ئېتىبار بىلەن قارىغاندا، بىزنىڭ جەمئىيىتىمىز قېلىن جاڭگاللىق. بۇ جاڭگال ئىچىدىن يول تېپىش ئاقىللىق. تەۋرەپ قېلىش، يول تاپالماسلىق ئەقىلسىزلىق بولار؟ بۇنىڭغا سىزىلەر قانداق قارايسىزلىرىكى؟! — ناھايىتى توغرا ھۆكۈم بولدى. بەرگەن چۈشەنچىلەرگە رەھمەت! — دېدى مېھمانلار تەڭلا ئورنىدىن قوزغىلىپ.

— قوزغالمىڭىز، ئولتۇرۇڭىز، دېدى ئاخۇنۇم مەنمۇ بولغان ھالدا، — سىزىلەرنىڭ ھازىر تۈرتۈمچىلەپ ئىش كۆرىمىز دېگىنىڭىزنىڭىزنى ئىلمىيراق قىلىپ ئېيتساق، تەشەببۇسكارلىق بىلەن ئىش قىلىمىز دېگەنلىك بولىدۇ، ئەسلىي مەقسەت شۇنداققۇ؟

— شۇنداق، شۇنداق.

— تەشەببۇسكارلىق دېگىنىمىز، ئىچىدىن قايناش دېگەن

مەندە. تەشەببۇسكارلىق بىلەن ئىش قىلىش دېگەنمىز، ئالدىنقىلارنىڭ ئىشىغا ۋارىسلىق قىلىش دېگەندىن ئىبارەت. ئەۋلاد دېگەن ئالدىنقىلارنىڭ ئىشىنى داۋاملاشتۇرىدۇ، راۋاج تاپتۇرىدۇ. شۇنداق قىلغاندىلا ئاندىن ئەۋلاد ھېسابلىنىدۇ. تارىخنى بۇزۇپ ئالدىنقىلارنىڭ يولىنى روناق تاپتۇرمىغان ئەۋلادنى قانداقمۇ ئەۋلاد دېگىلى بولسۇن!؟ سىزىلەر تارىخنى ئالغا سۈرمەكچى، راۋاج تاپتۇرماقچى بولۇۋاتىسىزىلەر، سىزىلەرگە شۇنداق باھا بەرسەم مۇبالىغە بولماس!

مېھمانلار بۇ يۇقىرى باھانى ئاڭلاپ، ئوڭايىسىزىلانغاندەك بولۇپ بىر - بىرىگە قارىشىپ جىم ئولتۇرۇشتى. ئاخۇنۇم سۆزىنى داۋاملاشتۇراتتى:

— تارىخنى بىلىش — تەجرىبە - ساۋاق ئېلىش بىلەن باراۋەر. يېقىنقى مەرىپەت تارىخىمىزدىن ئېيتقاندا، شارائىت بىلەن ھېسابلىشىش تولىمۇ مۇھىم ئىش. بىزدە خۇراپاتلىقلار كەڭ يىلتىز تارتقان، ھۆكۈمەت سىياسىتى خەلقنى نادان قالدۇرۇپ جاھالەتتە تۇتۇش ئۈچۈن خۇراپاتلىقلارغا كەڭ يول بېرىدۇ ۋە ئۇنى ھىمايە قىلىدۇ. بۇ ئىككىسى بىزنىڭ ئىشلىرىمىزغا توسقۇنلۇق كەلتۈرگۈچى شارائىت. بىز بۇ تەرەپلىرىگە ئېتىبار بېرىشىمىز كېرەك. شارائىتقا بويسۇنغان ئاساستا، قەدەممۇ قەدەم شارائىتنى ئۆزگەرتىش، پايدىسىز شارائىتنى پايدىلىق شارائىتقا ئايلاندۇرۇش كېرەك. سىزىلەرنىڭ ئاچماقچى بولغان مەكتىپىڭىزلەردە پەننىي ئوقۇش بىلەن دىنىي ئوقۇش ئوخشاش ئېلىپ بېرىلىشى، قىسقىسى، ئىغۋا تۇغدۇرغۇچىلار تەكشۈرۈپ كەلگەندە، دىنىي مەكتەپ ياكى پەننىي مەكتەپ ئىكەنلىكىنى پەرق ئېتەلمەيدىغان دەرىجىدە بولۇشى، ئۆرپ - ئادەتكىمۇ، ھۆكۈمەتنىڭ سىياسىتىگىمۇ تەگمەيدىغان بولۇشى لازىم. مانا بۇنىڭ ئۆزى چاتقاللىق ئىچىدىن يول تېپىپ، ئاقىللىق بىلەن ئىش قىلىش بولىدۇ! ئابدۇخالىق ئۇيغۇر ۋە

ھېسامىدىن زۇپەرلەر ھەمدۇللا داموللامنىڭ يۇقىرىقىدەك يول كۆرسىتىشى بىلەن يېڭىشەھەر ئويمانىدەندە يېڭىچە مەكتەپ ئېچىپ، نۇرغۇن بالىلارنى تەربىيىلىگەن.

ھەمدۇللا داموللام يۈز - كۆزلىرى يۇمىلاق، شالاڭ ساقلىنى ھىلال ئاي شەكلىدە ياستىمۇالدىغان، توغرىلىق كەلگەن، بەستلىك، سۆلەتلىك كىشى بولۇپ، يازلىقى قىزىل دۇخاۋا دوپپا، ئاق خەسەدە كىيىم كىيىپ يۈرەتتى، بىر كۆرگەن كىشىدە ئىختىيارسىز ھۆرمەت ۋە ئەيمىنىش تۇيغۇسى پەيدا قىلاتتى.

ھەمدۇللا داموللام ئەڭ ئاخىرىدا چىرىك جىڭ شۇرىن ھاكىمىيىتىنى ئاغدۇرۇپ تاشلاش، خەلقنى نامراتلىق، خورلۇق، زۇلۇمدىن قۇتۇلدۇرۇش ئۈچۈن ئىنقىلاب قىلىش زۆرۈرلۈكىنى تونۇپ يېتىپ، مىللەتنىڭ تەقدىرى يولىدا ئۆز ھاياتى بىلەن قىلچە ھېسابلاشماي، مەردانلىق بىلەن قولغا قورال ئالدى ۋە خەلق ئىچىدىكى زور ھۆرمىتى، تەدبىرلىكلىكى، مەرگەنلىكى بىلەن تۇرپان قوزغىلاڭچىلىرىنىڭ رەھبەرلىرىدىن بىرى بولۇپ قالغانىدى.^①

مەخسۇت مۇھىتى، ھەمدۇللا داموللام، ھېسامىدىن زۇپەر قاتارلىق قوزغىلاڭ رەھبەرلىرى كۆپ ئويلىنىش ئارقىلىق ئۇرۇشنىڭ «توققۇزى رەڭ، بىرى جەڭ» بولۇشتەك ئەھۋالىغا ئاساسەن ئەقىل ئىشلىتىپ دۈشمەنلەرگە قارىتا «ئوت قالاپ كۈتۈۋېلىش» ھىيلىسىنى ئىشلىتىشنى مۇزاكىرە قىلدى. ئۇلار دۈشمەنلەرگە قارىتا ئىككى خىل تەييارلىق قىلىپ، «ئوت قالاپ كۈتۈۋېلىش» تىن ئامان قالغان دۈشمەنلەر قىبلە قوۋۇققا باستۇرۇپ كەلسە، ئۇلارنى يوقىتىش ئۈچۈن قوۋۇقنىڭ بويىدىكى ئىككى قەۋەتلىك دەڭلەرنىڭ ئۈستىگە مەرگەنلەرنى

① ھەمدۇللا داموللام ھەققىدىكى ماتېرىيالنى ئۇنىڭ نەۋرىسى، تۇرپان شەھىرىنىڭ ياز يېزىسىدىن پېنىسىگە چىققان ئوقۇتقۇچى مەخسۇت مۇھەممەت ئەمىنلىگەن.

ئورۇنلاشتۇردى. بۇ چاغدا قوزغىلاڭچىلارنىڭ قولىدا ئاستانىگە باستۇرۇپ كەلگەن بىر لىيەن ئەسكەرنىڭ قولىدىن تارتىۋالغان 100 گە يېقىن قورال، ھېسامىدىن زۇپەر ھۆكۈمەت خىزمىتىگە ياردەملىشىۋاتقان، شەھەر تىنچ ۋاقىتتا «شەھەر قوغداش خىزمىتىگە ياردەملىشىمىز» دەپ ناھىيىلىك ھۆكۈمەتتىن ئېلىپ چىقىۋالغان 70 تال قورال ۋە ئوۋچىلار، مەرگەنلەرنىڭ قوراللىرى بولۇپ، خېلى كۆپ قورال بار ئىدى.

ئەينى يىللاردا تۇرپانغا ئۈرۈمچىدىن كېلىدىغان، يارغولىدىن ئۆتىدىغان غەربىي يول بويىدا «چاڭبى» دەيدىغان مۇراسىم سۈپىسى بار بولۇپ، بۇ يەر تۇرپاندىكى ئەمەلدارلار ئۈرۈمچىدىن كەلگەن ھۆكۈمەت خادىملىرىنى كۈتۈۋالىدىغان جاي ئىدى. قوزغىلاڭچىلار بۇ جايغا مەھەللىدىن نۇرغۇن ئوتۇن توشۇپ كېلىپ، 50 نەچچە يەرگە گۈلخان يېقىشقا تەييارلىق كۆردى. جىڭ شۇرىنىڭ ئۈرۈمچىدە «زاپاس قوشۇن» قىلىپ ساقلاۋاتقان، ئاتالمىش «چاڭشىڭيىڭ» دەپ ئاتالغان (دائىم غالىب كەلگۈچى باتالىون) 500 كىشىلىك جازا قوشۇنى تۆتىنچى كۈنى كەچقۇرۇندا تۇرپان چېگرىسى ئىچىدىكى كىندىك دېگەن يەرگە كېلىپ ئورۇنلىشىپ، تۇرپان خەلقى ئۇيقۇغا غەرق بولغاندا يۇرت ئىچىگە كىرىپ، ئۇلۇغ - ئۇشاقنىڭ ھەممىسىنى قەتلە قىلىشنى پىلانلىدى. شۇڭا، بۇ ئۆتەڭدە ئانچە ئۇزۇن تۇرمايلا، ئۆزلىرىنى ۋە ئات - ئۇلاغلىرىنى چالا - بۇلا ئوزۇقلاندۇرۇپ، تۈن قاراڭغۇسىدا يۇرت ئىچىگە قاراپ ئىككى يۆنىلىش بويىچە يولغا چىقتى. ئۇلارنىڭ ھەر بىر بۆلىكى تەخمىنەن 250 ئادەمدىن تەركىب تاپقان بولۇپ، بىر بۆلىكى غەربىي يول بىلەن، يەنە بىر بۆلىكى شەرقىي جەنۇبىي يول بىلەن شەھەرگە كىرمەكچى بولدى. سۈبھى بىلەن تەڭ دۈشمەن رازۋېدچىلىرىدىن ئالتە - يەتتىسى ئالدىنقى «چاڭبى» غا راۋېدكا قىلىشقا كەلدى. بۇ 1932 - يىلى 12 - ئاينىڭ 27 - كۈنى بولۇپ، بۇ چاغدا پىدائىيلار

چاچاڭ، يارغول مەھەللىلىرىدە ئۈرۈمچىدىن كېلىۋاتقان دۈشمەننى توسۇشقا تەييارلىنىپ بولغانىدى. دۈشمەن رازۋېدچىلىرىنى ئىلگىرى چاتقال يېزىسىدا «جىسا» بولۇپ، ھۆكۈمەت خىزمىتىنى ئىشلىگەن، ئەلھال ھازىرقى ۋاقىتتا قوزغىلاڭنىڭ رەھبەرلىرىدىن بىرى بولۇپ قالغان تۆمۈر جىساھاجى ئەمەلدار قىياپىتىدە گىرىم قىلىپ قىزغىن كۈتۈۋالدى.

ئادالەتپەرۋەر، قەيسەر ئىنقىلابچى تۆمۈر جىساھاجى 1870- يىللاردا تۇرپان شەھىرىنىڭ چاتقال يېزىسى كۆنچى كارىز كەنتىدە دېھقان ئائىلىسىدە تۇغۇلغان بولۇپ، بالىلىق مەزگىلىدە دىنىي مەكتەپتە ئوقۇپ ئاز - تولا ساۋاتىنى چىقارغان. كىچىكىدىن باشلاپ دېھقانچىلىق ئەمگىكى بىلەن شۇغۇللىنىپ، ياشلىق مەزگىللىرىدىن باشلاپ داڭلىق چېلىشچى، ئۇستا ئوغلاقچى، جانىز بولۇپ يېتىشكەن. يۇرتىمۇ يۇرت يۈرۈپ، چېلىش، ئوغلاق تارتىش پائالىيەتلىرىگە قاتنىشىپ، تونۇلغان پالۋانلارنى يېڭىپ كەلگەچكە يۇرت ئىچىدە داڭقى چىقىشقا باشلىغان، ياۋاشنى بوزەك قىلمايدىغان، ياماندىن قورقمايدىغان خاراكتېرى بىلەن كەمبەغەللىرىگە زۇلۇم سالغان باي، زومىگەرلەرنىڭ ئەدىپىنى بەرگەچكە، خەلقنىڭ ھۆرمىتىگە ئېرىشكەن. كېيىن شۇ ۋاقىتتىكى ھۆكۈمەت ئۇنىڭ يۇرت ئىچىدىكى ئابروىنى كۆزدە تۇتۇپ، ئۇنى «جىسا» (ئەسلىي «جىنچا» يەنى «رازۋېدكا قىلغۇچى» دېگەن سۆزدىن كېلىپ چىققان بولۇپ، ھۆكۈمەتكە ۋاكالەتەن ئوغرى، قىمارۋاز، جېدەلخورلارنى، يۇرت ئىچىدىكى ماجرالارنى بىر تەرەپ قىلاتتى) قىلىپ قويغان. تۆمۈر جىسا ئەر - داۋا ئىشلىرىدا ھەققانىي مەيداندا، يوقسۇللار تەرەپتە تۇرغاچقا، ئەينى دەۋردىكى ھۆكۈمەت ئۇنى ھەج سەپىرىگە ئەۋەتمەپتەن، ئۇنىڭدىن قۇتۇلماقچى بولغان ۋە ئۇنى جىسالىقتىن قالدۇرۇۋەتكەن. تۆمۈر جىساھاجى ھەج سەپىرىدىن قايتىپ

كەلگەندىن كېيىن 1925 - يىللار ئەتراپىدا تۇرپان يېڭىشەھەردىكى ئاقسارايىنىڭ يېنىدا ئولتۇرۇشلۇق كىچىك ئاتىسىنىڭ يېنىغا كۆچۈپ چىقىپ، ئۇششاق تىجارەت بىلەن شۇغۇللانغان. بۇ يەردە ھەمدۇللا داموللام، ئابدۇخالىق ئۇيغۇر، ھېسامدىن زۇپەر قاتارلىقلار بىلەن تونۇشۇپ، ئىدىيە جەھەتتە زور دەرىجىدە ئىلگىرىلىگەن. ئۆزىنىڭ باتۇر، قورقۇمسىز، ئادالەتپەرۋەر، ناھەقچىلىقنى كۆرسە چىداپ تۇرالمىدىغان، گاڭگۈڭ مەجەز - خاراكتېرى، گەۋدىلىك بوي - بەستى، ئامبال، قازىلارنىڭ كۆپلىگەن ناھەق دېلولىرىغا، خەلق ئىچىدىكى ناھەقچىلىقلارغا ئارىلىشىپ، ھەققانىيەتنى ياقلىغانلىقىدەك ئىش - ھەرىكەتلىرى بىلەن يېڭىشەھەر بازىرىدا خېلى زور تەسىرگە ئىگە بولغان. تۇرپان دېھقانلار قوزغىلىڭى پارتلىغاندىن كېيىن ھەمدۇللا داموللام، ئابدۇخالىق ئۇيغۇرلارغا ئەگىشىپ، قوزغىلاڭغا ئاكتىپ ئاۋاز قوشقاندى. ①

دۈشمەن رازۋېدىكىچىلىرى تۇرپان يامۇلىدىكىلەرنىڭ قەھرىتان سوغۇقتا ئۆزلىرىنى قارشى ئېلىش ئۈچۈن «چاچاڭبى» نىڭ ئەتراپىغا ئوتۇنلارنى دۆۋىلەپ، ئەسكەرلەرنىڭ ئىسسىنەۋېلىشى ئۈچۈن كۈتۈپ تۇرغانلىقىنى كۆرۈپ، ئىنتايىن خۇشال بولۇپ كەتتى ۋە كەينىگە يېنىپ ئاساسىي قوشۇنغا خەۋەر قىلدى. ئەتراپ يېڭىدىن يورۇشقا باشلىغاندا چېرىكلەر سوغۇقتا غال - غال تىترىشىپ يېتىپ كېلىپ، ھەر تەرەپكە شولا چېچىپ تۇرغان گۈلخانغا ئۆزلىرىنى ئاتتى ۋە ھارغىنلىق، ئاچلىق دەستىدىن مىلتىقلىرىنى مۇرىلىرىدىن ئېلىشقىمۇ ئېرىنىپ، مۈگىدەشكە باشلىدى. دەل مۇشۇ پۇرسەتنى كۈتۈپ ئەتراپتا يوشۇرۇنۇپ تۇرغان قوزغىلاڭچىلار «ياپىر!» دېگەن بىرلا بۇيرۇق بىلەن دۈشمەنگە تاشلىنىپ، ئۇلار ئۆزلىرىنى ئوڭشىۋالغۇچىلا

① تۆمۈر جىساھاننىڭ تەرجىمىھالىنى ئەدەب ھىمىت نىياز تەمىنلىگەن.

ھۇجۇمغا ئۆتۈپ، دۈشمەننىڭ ئاساسىي قىسمىنى تەسلىم قىلدى. ئۇر - ئۇرغا قالغان دۈشمەنلەرنىڭ بىر قىسمى قېچىپ قىبلە قوۋۇقىنىڭ يېنىغا كەلگەندە بۇ يەردىكى سىندىر شاڭيونىڭ دەنى ۋە نور شاڭيونىڭ دەنىنىڭ ئېگىز قالغانلىرىنىڭ كەينىدە يوشۇرۇنۇپ تۇرغان مەرگەنلەر دۈشمەنلەرنى بىرلەپ، بىرلەپ ئېتىپ يەر چىشلەتتى. قېنى قىزىپ كەتكەن بىر قىسىم مەرگەنلەر دالانلارنىڭ ئۈستىدىن سەكرەپ چۈشۈپ، دۈشمەنلەر بىلەن گىرەلەشمە جەڭ قىلىپ، ئۇلارنى پاكپاكىز يوقاتتى. ئابدۇخالىق ئۇيغۇر باشچىلىقىدىكى يەنە بىر ئىترەت تولۇق قوراللىنىپ، شەرقىي جەنۇبى يولىدىن كېلىۋاتقان دۈشمەنلەرنى توسۇپ زەربە بېرىپ، غەلبە قازاندى.

بۇ قېتىمقى ئۇرۇشتا نۇرغۇن ئوق - دورا غەنىمەت ئېلىنىپ، قوزغىلاڭنىڭ دەسلەپكى غەلبىسى قولغا كەلتۈرۈلدى. ئەلۋەتتە، بىر كۈلكنىڭ بىر يىغىسى بار دېگەندەك، بۇ قېتىمقى ئۇرۇشتا تۇرپان قوزغىلىڭىنىڭ مۇھىم رەھبەرلىرىدىن بىرى، مەخسۇت مۇھىتى، ئابدۇخالىق ئۇيغۇر قاتارلىقلارنىڭ جانىگەر دوستى ھېسامىدىن زۇپەرگە ئوق تېگىپ 43 يېشىدا شېھىت بولدى. بۇ ئىنقىلاب ئۈچۈن زور يوقىتىش ئىدى. شائىر ئابدۇخالىق ئۇيغۇر بۇ قېتىمقى غەلبىدىن ئىلھاملانىپ ۋە دوستى ھېسامىدىن زۇپەرنىڭ ۋاپاتىغا قايغۇرۇپ «مۈزلىدى» ناملىق شېئىرىنى يازدى:

سوغ - زىمىستان قەھرىتاندا يولدا داۋان مۈزلىدى،
پوتلا چېرىك يولغا چىقتى، چىقتى بوران مۈزلىدى،
قار - شىۋىرغان ئۇردى - سوقتى، بولدى سەرسان
مۈزلىدى،

ليەنجاڭ، يىڭجاڭ جىڭگوك بولدى ۋەيران مۈزلىدى،
پاختىلىق تامبال ئىچىدە جايى پىنھان مۈزلىدى.

جىڭ شۇرىن غەزەپ بىلەن ھەربىيگە بۇيرۇق قىپتۇمىش،
«تۇرپانلىق زىۋازىلار» نى جادۇغا باس دەپتىمىش،
ئەللىك ھارۋا دادۇي - رىنما جادۇلارنى ئاپتۇمىش،
بۇ بۇيرۇقنىڭ ئىجراسىغا بەش يۈز چېرىك كەپتۇمىش،
ياۋغا قارشى سوغ كۈچەپ نەچچە چەندان مۇزلىدى.

موسۇل مۇھىت ئاڭلاپ بۇنى ئۈرۈمچىدىن ماڭدى شۇئان،
چىقتى چىغىدەڭدىن چېرىك سەيىپىدا سوقتى بوران،
كەلدى تۇرپانغا خەۋەر چېرىك ئاشقۇنچە داۋان،
رۇسلىنىپ «قارشى ئېلىش» قا چىقتۇق ئالدىغا تامان،
تاڭ سەھەر يارغول ئارا بۇ ھەربىي پەرمان مۇزلىدى.

تاقابىل تۇرۇشقا بىزدە نەيزە - ئورغاق تەييار ئىدى،
جاللاتلارنىڭ ئالدىدا بىزگە ھەقىقەت يار ئىدى،
جان تىكىپ ئاتلاندى يۇرت، توسماق ئۇنى بىكار ئىدى،
«توققۇزى رەڭ، بىرى جەڭ» دېگەن قەدىم سۆز بار ئىدى،
ئالدىدۇق دۈشمەننى بىز ئۇر - ئۇردا چاشقان مۇزلىدى.

بامدات بىرلە رەپىق ھېسامىدىن بولدى شېھىت،
«ۋەكافا بىلاشەھىت» دەپ رەسۇلۇم ئاللاغا ئېيت،
ئەھلى تۇرپان ھازىدا ئايرىلدى ئوغلىدىن ئىست!
ھەقىقەت قۇربانىسەن ئاللا نېسىپ قىلسۇن بېھىش،
كۈنگىمۇ بولدى مۇسبەت، تۇتۇلدى ئاسمان مۇزلىدى.

ئاقارغان تاڭ سۈبھىگە چۈشتى قىزىل قان جىلۋىسى،
ئۇچۇقۇپ بولدى شۈكەم پالەچ چېرىكنىڭ ھەممىسى،
پاك - پاكىز چۈشتى قولغا ئوق ۋە مىلتىق جەمئىيىسى،
قالدى جان قايغۇسىدا لويى، ئامبال، توڭچىسى،

مىسىلى كەچ كۈزدە چىۋىندەك ھالى پەرىشان مۇزلىدى.

بۇ قېتىمقى جەڭنىڭ ئەينەن كۆرۈنۈشى بولغان، جىڭ شۇرىن چېرىكلىرى شەرمەندىلەرچە مەغلۇبىيىتى قاتتىق مەسخىرە ئاستىغا ئېلىنغان بۇ شېئىر پىدائىيلارنىڭ چىن يۈرىكىدىكى ھېسسىياتىنى ئەكس ئەتتۈرگەچكە، ئېغىزدىن - ئېغىزغا كۆچۈپ يادلىنىپ، بۈگۈنكى كۈنگە قەدەر يېتىپ كەلدى. بۇ قېتىمقى «دۈشمەننى ئوت قالاپ كۈتۈۋېلىش» ئۇرۇشى جىڭ تەدبىرىنىڭ ئۆزگىچىلىكى، قوزغىلاڭچىلارنىڭ ئىنتايىن زور جاسارەت بىلەن دۈشمەننى تەلتۆكۈس يوقاتقانلىقى، دەسلەپكى ئۇرۇش بولۇشىغا قارىماي ئېلىنغان ئولجىنىڭ كۆپلۈكى بىلەن مەشھۇر بولۇپ قالدى.

كونىشەھەردىكى جىڭ شۇرىن ئەسكەرلىرى قوزغىلاڭچىلارنىڭ يېڭىشەھەرنى ئىشغال قىلىۋالغانلىقىنى بىلگەندىن كېيىن كونىشەھەر دەرۋازىسىدىن چىقىش ئۇياقتا تۇرسۇن، بەلكى شەھەرنىڭ ئىچكى ۋە تاشقى دەرۋازىلىرىنى ئىچىدىن خىش بىلەن قىرلاپ ئېتىۋەتتى. بۇ ئۇلارنىڭ ئۈرۈمچىدىن ياردەم كېلىشىنى ساقلاپ يېتىشى بولۇپ، بۇ ئىش قوزغىلاڭچىلارنىڭ كۈچ توپلىۋېلىشىغا ياخشى پۇرسەت يارىتىپ بەردى. يېزىلاردىكى دېھقانلار شەھەرگە توسالغۇسىز كىرىپ چىقىپ، ئىختىيارىي پىدائىي بولدى ۋە شەھەرنى ئوزۇق - تۈلۈك بىلەن تەمىنلەپ تۇردى. دەل شۇ چاغدا مەخسۇت مۇھىتىنىڭ ئاكىسى موسۇلباي ئۈرۈمچىدىن جىڭ شۇرىن ئەسكەرلىرىنىڭ قوزغىلاڭنى باستۇرۇش ئۈچۈن كېلىۋاتقانلىقىنى مەلۇم قىلدى، گۈچۈڭدىنمۇ نۇرغۇن ئەسكەرنىڭ تۇرپانغا قاراپ كېلىۋاتقانلىقى ھەققىدە خەۋەر كەلدى.

جىڭ شۇرىن ئەسكەرلىرى ئۈرۈمچى ۋە گۈچۈڭ تەرەپلەردىن تۇرپان خەلقىنى باستۇرۇش ئۈچۈن كېلىۋاتىدۇ، دېگەن شۇم

خەۋەر تۇرپان ۋەزىيىتىنى جىددىيلەشتۈرۈۋەتتى، چۈنكى بۇ قېتىم كېلىۋاتقان دۈشمەنلەر مۇنتىزىم قوراللانغان، جەڭگىۋارلىقى ئۈستۈن ئەسكەرلەر بولۇپ، ئۇلارنى ھەرگىزمۇ سەل چاغلىغىلى بولمايتتى.

خەلق بىر تەرەپتىن قوزغىلاڭ رەھبەرلىرىنىڭ دۈشمەنگە قارشى تۇرۇشتا قانداق چارە - تەدبىرلەرنى بەلگىلەپ چىققانلىقىنى ئاڭلاشقا تەشنا بولسا، يەنە بىر تەرەپتىن ئۆيلىرىنى شەھەر ئىچىدىن سېپىل تېشىغا كۆچۈرۈش تەييارلىقىنى قىلىۋاتاتتى. ما شىمىڭ، مەخسۇت مۇھىتى، مەھمۇت مۇھىتى، موسۇل مۇھىتى، ھەمدۇللا داموللام باشلىق يۇرت مۆتمۈەرلىرى تۇرپانغا يېقىن كېلىپ قالغان دۈشمەنگە قانداق تاقابىل تۇرۇش، دۈشمەننى قانداق تارمار قىلىش ھەققىدە ھەمدۇللا داموللامنىڭ ھويلىسىدا بىر كېچە مۇزاكىرە قىلىشتى. چۈنكى، بۇ ھويلا قوزغىلاڭچىلارنىڭ سىلىڭبۇ شتابى بولۇپ قالغانىدى.

دەسلەپتە مەخسۇت مۇھىتى سۆز قىلىپ: «ھازىر بىزنىڭ بىر سائەت ۋاقتىمىز بىر جىڭ ئالتۇندىنمۇ قىممەت. دۈشمەنگە قارشى تۇرىمىزمۇ - تۇرمايمىزمۇ دېگەن مەسىلە مەۋجۇت ئەمەس، دۈشمەنگە قەتئىي قارشى تۇرىمىز. بۇ جەھەتتە ھەممەيلەن بىر ياقىدىن باش چىقىرىشىمىز لازىم. ھازىر كېچە دەپمەي، شەھەر ئىچى ۋە شەھەر سىرتىدىكى ئاھالىگە ئەھۋالنى ئۇقتۇرۇپ، خەلقنى ئۇرۇشقا ئاتلاندىرۇشىمىز لازىم» دېدى. ھەمدۇللا داموللام ۋە باشقىلار مەخسۇت مۇھىتىنىڭ پىكىرىنى قۇۋۋەتلىدى. ما شىمىڭ بولسا: «خەلقنى سەپەرۋەرلىككە كەلتۈرمەي بولمايدۇ بۇ ياخشى پىكىر. لېكىن، ھازىرقىدەك دۈشمەن شەھەرگە يېقىنلىشىپ قالغان ۋەزىيەتتە، بىز شەھەرگە سولىنىپ تۇرۇپ دۈشمەنگە قارشى تۇرىمىز دېگەندىن كۆرە، شەھەرنى تاشلاپ چىقىپ، دۈشمەن شەھەرگە كىرگەندىن كېيىن ھۇجۇم قىلىپ، پارتىزان ئۇرۇشى قىلساق ئۇتۇقلۇق بولىدۇ» دېدى. بەزىلەر بۇ

سۆزنى ئاڭلاپ ئارسالدا بولغاندا مەخسۇت مۇھىتى يەنە سۆز قىلىپ: «كېلىۋاتقان دۈشمەننىڭ ئالدىنى توسماي، شەھەرنى ئۇلارغا تاشلاپ بېرىش خەلقنىڭ ئىنقىلاب ئوتىغا سۇسەپكەنلىك بولىدۇ» دېگەن پىكىردە چىڭ تۇردى. ئاخىرى، ھەممەيلەن مەخسۇت مۇھىتىنىڭ پىكىرىگە قوشۇلۇپ، ئاز بىر قىسىم كىشىلەرنى تۇرپان يېڭىشەھەرنى ساقلاشقا قالدۇرۇپ، قوزغىلاڭچىلارنىڭ كۆپ قىسمىنى گۇچۇڭدىن كېلىۋاتقان چىڭ شۇرىن ئەسكەرلىرىنى تارمار قىلىشقا قارىتىش، شۇ ئارقىلىق تۇرپان كۈنئەھەردىكى چىڭ شۇرىن ئەسكەرلىرى گۇچۇڭ ۋە ئۈرۈمچىدىن ياردەمگە ئەسكەر كېلىۋاتقانلىقىنى بىلىپ بولغۇچە، ئۇلارنى ئالدىن تارمار قىلىش قارار قىلىندى.

ئەتىسى قوزغىلاڭچىلار ئۈرۈمچى تەرەپ بىلەن كۈنئەھەرگە كۆزەتچى قويۇپ، گۇچۇڭدىن كېلىۋاتقان 700 دۈشمەننى توسۇشقا ئاتلاندى. قوزغىلاڭچىلار دۈشمەنلەر بىلەن شاپتۇلۇقتا ئۇچرىشىپ، ئۇرۇشنى باشلىۋەتتى. بۇ يەردە بىر كۈن جەڭ بولغان بولسىمۇ، 700 دۈشمەننىڭ قوراللىرى خىل بولغاچقا، توختىماي ئېتىلىۋاتقان پىلىموت ئوقلىرى دەستىدىن پىدائىيلار ئالغا بېسىش تۇرماق، ھەتتا بېشىنى كۆتۈرۈشكۈمۇ ئامال قىلالىدى، ئۇلارنى تۈپتۈز سايدا توسۇۋېلىش ئىمكانىيىتى تېخىمۇ يوق ئىدى. ئاخىرى پىدائىيلارنىڭ بىر قىسمى شېھىت بولۇپ، قالغانلىرى ئۈدۈل تۇرپان يېڭىشەھەرگە كېلىپ يىغىلدى.

ما شىمىڭ بۇ مەغلۇبىيەتنى ئاڭلاپلا گەنسۇغا قېچىشقا تەييارلاندى. بۇ خەۋەر بىردەمدىلا قۇلاقتىن - قۇلاققا ئاڭلىنىپ، پىدائىيلار ئارىسىدا تەۋرىنىش پەيدا بولدى. شۇ ئارىدا گۇچۇڭدىن كەلگەن 700 ئەسكەردىن باشقا، ئۈرۈمچىدىنمۇ 800 ئەسكەرنىڭ كېلىۋاتقانلىقى ھەققىدە مەلۇمات كەلدى. ئەگەر بۇ ئىككى قىسىم بىرلىشىپ يېڭىشەھەرگە ھۇجۇم قىلسا، يەنە مىڭلىغان

ئەسكەرلەر كۈنشەھەردىن چىقىپ ئۇلارغا ھەمدەمدە بولسا، بۇ قارا كۈچلەرنىڭ تۇرپان خەلقىنى قىرىپ تاشلىشى قاش بىلەن كىرىپكىنىڭ ئارىلىقىدىكى ئىش بولۇپ قالغانىدى. بۇ دەل 1933-يىلى 1- ئاينىڭ 6- كۈنى ئىدى. مۇشۇنداق ھالقىلىق ۋەزىيەتتە ما شىمىڭ ئۆزى سىلىڭبۇ قىلىۋاتقان ھويلىنىڭ ئوتتۇرىسىغا چىقىپ: «مەن قەتئىي گەنسۇغا كېتىمەن!» دەپ شەھەرنى تاشلاپ قېچىش ئۈچۈن ئېتىنى توقۇپ تەييارلاندى. مەخسۇت مۇھىتى بىلەن ھەمدۇللا ئەلەم ئۇنىڭ بۇ ھەرىكىتىگە نارازى بولۇپ، ئۇنى بۇ يولدىن توسۇپ: «ئەگەر ئامما ئىچىگە باشلىقلار قېچىپتۇ، دېگەن خەۋەر تارقالسا، ئامما ئىچىدە قالايمىقانچىلىق يۈز بېرىدۇ، غەيرەت بوشايدۇ. سىزغۇ گەنسۇغا كېتەرسىز، بىز تۇرپان خەلقى نەگە بارىمىز؟ بىز بۇ ئۇرۇشتا ئۆلۈپ تۈگىسەك تۈگەيمىزكى، ھەرگىزمۇ قاچمايمىز. سىز بىر ئادەم، نەگە كېتىمەن دېسىڭىز كېتەلەيسىز. بىزدە «سەۋەب قىلساڭ زاول يوق، قىلالمىساڭ ئامال يوق، دەيدىغان ماقال بار، سەۋەب قىلىپ باقايلى، ئالدىراپ كەتمەيلى. ھازىر شەھەرنى تاشلاپ قېچىشقا تېخى بالدۇر. بىز ئىشنىڭ نەتىجىسىگە قاراپ باقايلى» دېدى، بۇ ۋاقىتتا ئاستا - ئاستا تاڭمۇ ئېتىپ قالدى. مەخسۇت مۇھىتى بىلەن ھەمدۇللا ئەلەم يەنە بىر تەرەپتىن ما شىمىڭغا ئانچە ئىشىنىپ كەتكىلى بولمايدىغانلىقىنى ھېس قىلىپ، «ئىشنى ئۆزىمىز باشلىدۇق، ئەمدى ئۆزىمىز باشقا ئېلىپ چىقىماي بولمىدى» دېيىشىپ، ھەر ئىككىلەن بېلىگە ئاق باغلاپ سېپىل ئۈستىگە چىقىپ ئايلىنىپ يۈرۈپ، ئاممىغا مەدەت بەردى. «بەلى مەھكەم باغلاڭلار، ئۇرۇشتا ئۆلسەك - شېھىت، قالساق - غازى. بىز ئۈچۈن ھەر يەردە خۇدا ھازىر ۋە نازىر، خۇدا بىزگە نۇسرەت ئاتا قىلغاي، قورقماڭلار، قورققاننى ئەجەل قوغلايدۇ، ئامىن!» دەپ دۇئا قىلدى. دۈشمەننى يېڭەلمەسە قىرىلىپ تۈگەيدىغانلىقىنى كۆز ئالدىغا كەلتۈرگەن پىدائىيلار «تەۋەككۈل»

دەپ مەيدانغا چۈشۈپ، «ياشقىمۇ بىر ئۆلۈم، قېرىغىمۇ بىر ئۆلۈم، ياشاش ئۈچۈن ئۆلۈمدىن قورققان بىلەن بولمايدۇ» دېيىشىپ قايتىدىن غەيرەتكە كېلىشتى ۋە مىلتىقلىرىنى سۈرتۈپ ئۇرۇشقا تەييارلاندى.

تاڭ يورا - يورۇمايلا، ئۈرۈمچى تەرەپتىن كەلگەن بىر ئاپتوموبىل يېڭىشەھەرنىڭ تېخى ئېچىلمىغان غەربىي دەرۋازىسى ئالدىغا كېلىپ توختىدى. پىدائىيلار بۇ ماشىنىنىڭ خاتا كېلىپ قالغانلىقىنى پەملەپ، دەرھال دەرۋازىنى ئېچىپ بەردى. ئاپتوموبىل شەھەرگە كىرىشى بىلەنلا، دەرۋازىنى ئېتىۋېلىپ، ئاپتوموبىلنى ئوتتۇرىغا ئالدى. ئاپتوموبىلدىكى جۇڭغا پۈركىنىپ ئولتۇرغان جىڭ شۈرىننىڭ يەتتە - سەككىز ئوفىتسىرى ھالدا تاڭ بولۇشۇپ، ئاپتوموبىلدىن چۈشتى. پىدائىيلار دەرھال ئۇلارنىڭ يان قوراللىرىنى ئېلىۋېلىپ، ئۇلارنى ماشىنىنىڭ بىلەن مەخسۇت مۇھىتىنىڭ ئالدىغا ئاپىرىپ تاپشۇرۇپ بەردى. ئەسلىدە ئۇلار ئۈرۈمچىدىن كېلىۋاتقان جىڭ شۈرىن ئەسكەرلىرىنىڭ باشلىقلىرى بولۇپ، ئەسكەرلىرىدىن بۇرۇنراق يولغا چىقىپ، تۇرپان يېڭىشەھەرنىڭ قولىدىن كەتكەنلىكىنى ئۇقماي، شەھەر ئىچىگە كىرىپ قالغانىدى. ئۇلارنىڭ نەرسە - كېرەكلىرىنى ئاخشۇرغاندا، ئۇنىڭ ئىچىدىن جىڭ شۈرىننىڭ تۇرپاندىكى ھەربىيلەرگە ئەۋەتكەن بۇيرۇقى چىقتى. بۇيرۇقتا: «تۇرپاندىكى قوزغىلاڭ قىلغانلارنىڭ يەتتە يېشىدىن 70 يېشىغىچە ھەممىسىنى جادۇدا توغراڭلار، بۇنىڭ ئۈچۈن سىلەرگە ئاتايىتىن جادۇ چۈشەردىم» دېيىلگەنىدى. بۇ بۇيرۇقنى ئاڭلاپ، پىدائىيلارنىڭ دۈشمەنگە بولغان غەزەپ - نەپرىتى تېخىمۇ ئاشتى. ئۇلار «بىز دۈشمەننى تۈگەتمەسەك، دۈشمەن بىزنى تۈگىتىدىكەن. بۇنىڭدىن باشقا چىقىش يولى يوق» دېگەن قاراشقا كەلدى. ئۈرۈمچىدىن يولغا چىققان ئەسكەرلەرمۇ ھېلىقى باشلىقلىرىنىڭ ئارقىسىدىن يېڭىشەھەرنىڭ غەربىي دەرۋازىسىغا يېتىپ كەلدى، ئۇرۇش

باشلاندى. جىڭ شۇرىننىڭ چېرىكلىرى ھە دېگەندىلا ھەيۋە كۆرسىتىپ، «شا، شا» دېيىشكىنىچە ھۇجۇم باشلىدى. قوزغىلاڭچىلارنى كۆزگە ئىلماي: «زىۋازلار مىلتىقچىلارنى تاپشۇرۇپ تەسلىم بولۇڭلار!» دېيىشىپ، خۇلىگەنلىك قىلىشتى. بۇنىڭدىن قاتتىق غەزەپكە كەلگەن پىدائىيلار قوماندانلاردىن سېپىل سىرتىغا چىقىپ ئۇرۇشۇشنى تەلەپ قىلدى. مەخسۇت مۇھىتى بىلەن ھەمدۇللا داموللام يەر شارائىتىنى بىلىدىغان مەرگەنلەرنى تاللاپ، ئۇلارغا دۇئا قىلىپ، ئۇلارنى دەرۋازىنىڭ سىرتىدا ئۇرۇش قىلىشقا چىقاردى. شۇنىڭ بىلەن بىللە مەھەللە مەسچىتلىرىگە ۋە يېزىلارغا ئۇرۇشقا ئاتلىنىش ھەققىدە ئۇقتۇرۇش قىلىنىپ، پۈتۈن شەھەر ۋە يېزا خەلقى سەپەرۋەرلىككە كەلتۈرۈلدى. ئىككى تەرەپتىن ھەدەپ ئوق ئېتىلىشقا باشلىدى، سېپىل ئۈستىدىكى ۋە پەستىكىلەرنىڭ ھەممىسى مەرگەنلەرنىڭ ئوق چىقىرىشىغا ماسلىشىپ چۇقان كۆتۈردى. نۆۋەت بىلەن سېپىلنىڭ تېشىغا چىقىش كۆپەيدى، بىر نەچچە سائەتكە بارماي ھېرىپ - چارچاپ ماغدۇرى ئۈزۈلگەن، تۇرپان قوزغىلاڭچىلىرىنىڭ سانى، قوراللىنىش ئەھۋالىدىن قىلچە خەۋىرى بولمىغان، خەلقنىڭ ھەيۋىتىدىن قورقۇپ كەتكەن جىڭ شۇرىن ئەسكەرلىرى كەينىگە قاراپ قېچىشقا باشلىدى، ئۇلار چېكىنگەن ھامان شەھەر ئىچىدىكى تەق بولۇپ تۇرغان خەلق شەھەر دەرۋازىسىدىن ئۆرۈلگەن تۈستىدىن ئېتىلىپ چىققان قىياندەك يوپۇرلۇپ چىقتى. شەھەر تېشىدىكى خەلقىمۇ پىدائىيلارغا ماسلىشىپ جىڭ شۇرىن ئەسكەرلىرىنى خۇددى چاشقانىنى قوغلىغاندەك ئېتىزمۇ ئېتىزمۇ سۈرۈپ قوغلاپ ماڭدى. شۇنداق قىلىپ، ئۈرۈمچىدىن تۇرپانغا چۈشكەن جىڭ شۇرىن ئەسكەرلىرى ئۇزاق بەرداشلىق بېرەلمەيلا تارمار بولدى. كېيىنكى مەلۇماتلارغا قارىغاندا، بۇ 800 ئەسكەرنىڭ 20 نەچچىسى ھارۋىلىرىنىڭ ئاتلىرىنى چىقىرىپ مىنگەن پېتى ئۈرۈمچىگە

قېچىپ كەتكەن، قالغانلىرى ئۇرۇشتا ئۆلگەن ياكى ھەر تەرەپتە پىتىراپ تۇرغان. شۇ قېتىمقى ئۇرۇشتا قوراللاردىن باشقا، 40 ھارۋىغا يېقىن ئوق ۋە باشقا سايمانلار ئولجا ئېلىندى. دېمەك، بىر تەرەپتىن كەلگەن ئاپەت تۈگىتىلدى، لېكىن گۇچۇڭ تەرەپتىن كېلىۋاتقان ئاپەتتىن تېخى خەۋەر يوق ئىدى. شۇنداق بولسىمۇ، بۇ قېتىمقى غەلبىدىن كېيىن پىدائىيلارنىڭ روھى كۆتۈرۈلۈپ پەلەككە يەتتى، ئۇلار نۇرغۇن قورال ۋە ئوق - دورىغا ئىگە بولدى. شۇ كۈنى تاياق - توقماق، ئورغاق - پالتا كۆتۈرۈپ، پىدائىي بولۇپ قوزغىلاڭغا قاتناشقان، ھاياتىدا تۇنجى قېتىم قورالغا ئىگە بولغان دېھقان ياشلىرى قاتتىق ھاياجانلىنىپ، مىلتىقلىرىنى سىلاپ، ئۆزلىرىنى چوڭ بىر باتۇر جەڭچىگە ئايلىنىپ قالغاندەك ھېس قىلىشتى. ئەتىسى گۇچۇڭدىن تۇرپانغا كېلىۋاتقان 700 دەك ئەسكەرنىڭ «تۇرپان قولىدىن كېتىپتۇ» دېگەننى ئاڭلاپ، يوغاتتېرەك ئارقىلىق گۇچۇڭغا قايتىپ كەتكەنلىكى مەلۇم بولدى. بۇ قېتىمقى ئۇرۇش تۇرپان قوزغىلاڭچىلىرى قاتناشقان ئىككىنچى چوڭ ئۇرۇش بولۇپ، بۇ ئۇرۇشنىڭ غەلبىسى پىدائىيلارغا غايەت زور ئىلھام بولدى.

تۇرپان كۈنىشەھەر سېپىلى پۇختا ھەم ئېگىز بولۇپ، ئەتراپى خەندەك بىلەن ئورالغان، خەندەك بىلەن ھېسابلىغاندا ئېگىزلىكى ئون مېتىرغا يېتەتتى. سېپىلنىڭ ئىچىدە ما لۇيچاڭنىڭ كۈچى ھېچقانداق خورسىغان، قاتتىق مۇداپىئەدە تۇرۇۋاتقان بىر بىرىگادا ئەسكىرى بار ئىدى. قوزغىلاڭچىلار 1933- يىلى 1 - ئاينىڭ 7 - كۈنى تاڭ ئېتىشتىن بۇرۇن ھۇجۇم قىلىشنى پىلانلىدى. مەھمۇت مۇھىتى باشچىلىقىدىكى پىدائىيلار بۇ قېتىمقى جەڭنىڭ تۇنجى ئوقىنى ئېتىپ، غەربىي قوۋۇقتىن كۈنىشەھەرگە ھۇجۇم باشلىدى. ئۇرۇش ئىنتايىن قاتتىق بولۇپ، ئەتراپنى قازاندا قوماچ قورۇغاندەك ئوق ئاۋازلىرى

قاپلاپ كەتتى. پىدائىيلار شوتا قويۇپ، سېپىل ئۈستىگە چىقىشقا ھەرىكەتلەنگەن بولسىمۇ، سېپىل ئۈستىدىن يامغۇردەك تۆكۈلۈۋاتقان ئوقلار بۇنىڭغا ئىمكان بەرمىدى. ئەمدىكى چارە دەرۋازىغا ئوت قويۇش ئىدى، لېكىن بۇ ئىشنى ئاسانغا چۈشمەيتتى. چۈنكى، بىرىنچىدىن، خەندەكنىڭ تېشىدىن دەرۋازا تۈۋىگىچە بولغان ئارىلىق 150 مېتىردىن ئارتۇقراق ئوچۇقچىلىق بولۇپ، سېپىل ئۈستىدىن ئېتىلىۋاتقان يامغۇردەك ئوقلار ئارىسىدىن ئۆتۈپ دەرۋازىغا يېقىنلىشىش ئەلۋەتتە ئاسان ئەمەس ئىدى. ئۇنىڭ ئۈستىگە شەھەرنىڭ غەربىي دەرۋازىسى يېڭىشەھەردىن كېلىدىغان يولغا ئۇدۇلمۇ ئۇدۇل بولمىغاچقا، خەندەكتىن ئۆتۈپ يەنە بىر ئاز يول يۈگۈرۈپ مېڭىشقا توغرا كېلەتتى؛ غەربىي دەرۋازا دەپ ئاتالغان بۇ خەندەك دەرۋازىسى شەھەرنىڭ غەربىدە بولغان بىلەن، شەھەرنىڭ رەسمىي چوڭ دەرۋازىسى غەربىي جەنۇبتا ئىدى. ئەگەر بۇ دەرۋازىنىڭ يېنىغا بارالسىلا دالدا بولغۇدەك يېرى بار ئىدى - دە، تەمتىرىمەي خالىغانچە ئوت قويۇشقا بولاتتى. ئىككىنچىدىن، شەھەر دەرۋازىسى يالاڭ قەۋەت دەرۋازا ئەمەس، قوش قەۋەت دەرۋازا بولۇپ، تاشقى دەرۋازىنىڭ كۆيدۈرۈلۈشى كۇپايە قىلمايتتى. مۇشۇنداق بىر قاتار قىيىنچىلىقلار بولسىمۇ، دەرۋازىغا ئوت قويۇشقا بارىدىغان پىدائىيلار مەيدانغا سەكرەپ چۈشتى. بۇ پىدائىيلار كىرىسىن تۇڭلىرىنى كۆتۈرۈپ دەرۋازىغا قاراپ يۈگۈرگەندە، قالغان پىدائىيلار دەرۋازىنىڭ ئۇدۇلىدىكى كونا ئۆيلەرنىڭ ئۆگزىسىدىن ۋە قالغان تۆشۈكلىرىدىن سېپىل ئۈستىگە قارىتىپ ئوق ئېتىپ تۇردى.

بىر نەچچە قېتىم تەكرار ھۇجۇم قىلىشلاردىن كېيىن، بىر نەچچە كىشى چىقىم بولغان بولسىمۇ، ئاخىرى پىدائىيلاردىن تېتىرلىق مەڭلىك باقىنىڭ ئوغلى ئابدۇللا دۈشمەن ئوقلىرىدىن ئەپچىللىك بىلەن ئۆزىنى قاچۇرۇپ، گاھىدا يالغان ئۆلۈك بولۇپ

يېتىۋېلىپ، دۈشمەننى بخۇدلاشتۇرۇپ، ئاخىرى دەرۋازا تۈۋىگە بېرىۋالدى ۋە كىرىسىنى دەرۋازىغا چېچىپ ئوت قويۇۋەتتى. قوزغىلاڭچىلار ئابدۇللاننىڭ باتۇر، پەملىكىلىكىدىن سۆيۈنۈپ، چۇقان سېلىشتى. دەرۋازا گۈرۈلدەپ كۆيۈپ، قاناتلىرى سىڭايان بولۇشقا باشلىغاندا، قورقۇپ كەتكەن چېرىكلەر تەسلىم بولغانلىقىنى بىلدۈرۈپ، سېپىل ئۈستىدە ئاق بايراق چىقاردى، شۇنىڭ بىلەن قايناۋاتقان قازانغا سوغۇق سۇ قويغاندەك ئەتراپ جىمىپ، ئوق ئېتىش توختىدى. ئازراق ۋاقىت ئۆتكەندىن كېيىن ما لۇيچاڭ ئىككى ئادەمنى باشلاپ، سېپىل قوۋۇقىدىن چىقىپ كەلدى. ما لۇيچاڭنىڭ ئىسمى ما فۇمىن، لەقىمى ما داخەنزە بولۇپ، ئۇ ئېگىز بويلۇق، ساددا ئادەم ئىدى. ئادەتتە كوچىلارغا چىقىپ، كىشىلەرگە ئارىلىشىپ يۈرەتتى، ئات تاقىلاۋاتقان تۆمۈرچى دۇكانلىرىغا كىرىپ، تۆمۈرچىلەر بىلەن چاقچاقلىشاتتى. ئۇ ئەسلىدە چۆچەكتە تۇرغان بولۇپ، جىڭ شۇرىن ھۆكۈمىتى 1932 - يىلى ئۇنى يۆتكەپ كېلىپ، تۇرپاننى مۇداپىئە قىلىش ۋەزىپىسىنى تاپشۇرغانىدى. ما داخەنزە بىلەن مەھمۇت مۇھىتىنىڭ بوي - بەستى تەڭ دېگۈدەكلا ئىدى، لېكىن ماداخەنزى ئىنچىكە ئېگىز، مەھمۇت مۇھىتى ئۈستىخانلىق ئېگىز ئىدى. شۇ كۈنى ھەمدۇللا ئەلەم ئاخۇنۇم، مەخسۇت مۇھىتى، مەھمۇت مۇھىتى، ما شىمىڭ، ئابدۇخالىق ئۇيغۇرلارنىڭ قاتنىشىشى بىلەن سۆھبەت ئۆتكۈزۈلۈپ، ئەتىسى ئەتىگەندە پىدائىيلارغا ئوق چىقارماي يېڭىشەھەرگە چىقىپ كېتىش بۇيرۇقى بېرىلدى. دېمەك، دۈشمەنلەر تەسلىم بولۇپ، قورال تاپشۇرىدىغان بولغانىدى.

تەسلىم بولغانلارنىڭ قورال - ياراغلىرى، ما شىمىڭنىڭ بۇيرۇقى بىلەن يېڭىشەھەرگە يۆتكەپ كېلىندى. بۇ چاغدا كىشىلەر ئارىسىدا: «بۇ ما شىمىڭنىڭ نېمە قىلغىنى، ئۆردەكنىڭ گۆشىنى يەپ غازنىڭ پېيىدە بولغاندەك، ئۆتكەندىمۇ

دۈشمەندىن غەنىمەت ئالغان قوراللارنى تىزىمغا ئېلىش باھانىسى بىلەن بىزدىن يىغىۋېلىپ قايتۇرۇپ بەرمەي، يېڭىدىن ئەسكەرلىككە ئالغانلارغا تارقىتىپ بەردى. ئەمدى يەنە بىزگە قورال يېتىشمەپۇتسا، كۈنشەھەردە تەسلىم بولغانلارنىڭ قورالىنى يېڭىشەھەرگە توشۇتۇپ بېسىۋالدى. ئەگەر قورال كېرەك بولسا دۈشمەن بىلەن ئۆزلىرى ئۇرۇشۇپ ئالسا بولمامدۇ» دېگەندەك غۇلغۇلا پەيدا بولدى. بۇنى ئاڭلىغان مەخسۇت مۇھىتى ئاممىغا: «ئىش ئۆملۈكتە، كۈچ بىرلىكتە. بۇنداق گەپلەرنى قىلمىغان ياخشى. دۈشمەن تېخى كۆز ئالدىمىزدا تۇرۇپتۇ. بىز بىر - بىرىمىزدىن مىلتىق تالىشىپ ئىتتىپاقسىزلىق تۇغدۇرساق، دۈشمەن پايدىلىنىپ كېتىدۇ» دەپ تەسەللى بەردى. شۇ ئارىدا ئاستاندىن (ناھىيىنىڭ 30 كىلومېتىر شەرقىدە) «ئورۇس ئەسكەرلىرى يۈرتىمىزنى بېسىپ كەتتى، تېزدىن ياردەمگە كەلسۇن» دېگەن خەۋەر كەلدى.

بۇ خەۋەر كېلىش بىلەنلا، مەخسۇت مۇھىتى تۇرپان بازىرىدا ئۇرۇش قىلىۋاتقان كىشىلەرنىڭ بىر قىسمىنى چاقىرتىۋېلىپ، ئاستانگە يولغا سالدى. ئاستانە، قاراغوجا، ياغى، سىڭگىم ۋە مۇرتۇقلاردىن مىڭلىغان ئادەم يېرىم - ياتا قوراللانغان بولسىمۇ، ھەممىسى تۇرپان بازىرىغا توپلانغانىدى. ئۇ چاغدا ھەممەيلەننىڭ دىققىتى ئۈرۈمچى ۋە گۇچۇڭ تەرەپلەردىن كېلىدىغان دۈشمەنلەرگە، شۇنىڭدەك، تۇرپان كۈنشەھەر ئىچىدىكى دۈشمەن ئەسكەرلىرىگە مەركەزلىشىپ، پىچان تەرەپتىن كېلىدىغان دۈشمەن ئەسكەرلىرىگە ئانچە كۆڭۈل بۆلمىگەندى. بۇ خەۋەر ئاممىغا چوڭ خۇشاللىقتىن كېيىن يەنە بىر بالايىئاپەتنىڭ يېتىپ كەلگەنلىكىنى ھېس قىلدۇردى. چۈنكى، كۆپلىگەن كىشىلەرنىڭ ئاتا - ئانا ۋە بالا - چاقىلىرى ئاستاندىە قالغانىدى. 50 كە يېقىن كىشى تەييارلىقنى پۇختا قىلىپ، بىرىنچى تۈركۈم بولۇپ ئاتلىق يولغا چىقتى. پىدائىيلار جىڭ شۇرىنىڭ ئۈرۈمچىدىن چۈشكەن

800 ئەسكىرىنى تارمار قىلىپ، نۇرغۇن قورال - ياراغقا ئىگە بولغان ۋە تۇرپان كۈنئىشەھەردىكى ئەسكىرلەرنى تەسلىم قىلىپ، 1500 تال مىلتىق، 300 ئات، چوڭ - كىچىك ئىككى ئاپتوموبىل ۋە باشقا قوراللارنى ئولجا ئالغان بولسىمۇ، ئۇرۇشقا رەسمىي قاتناشقان يەنە خېلى جىق كىشىلەرنىڭ ئات ياكى مىلتىقى يوق ئىدى. مىلتىقى بارلارنىڭ ئوقى يوق بولۇپ، بەزىدە بىر مىلتىقنىڭ تۈۋىگە بىر قانچە ئادەم توپلىشىپ قالاتتى.

ئاستانىگە كەلگەندىن كېيىن، ئىشنىڭ تېگى - تەكتى مەلۇم بولدى: ئەسلىدە قۇمۇلغا قاراپ كېتىۋېتىپ، ما شىمىڭنىڭ پىچانغا ھۇجۇم قىلغانلىقىدىن خەۋەر تېپىپ، ئارقىغا قايتىپ، ما شىمىڭنى مەغلۇپ قىلغان، ما شىمىڭ دىغارغا قېچىپ كەتكەندىن كېيىن پىچان خەلقىنى قانلىق قىرغىن قىلىپ، 1000 دەك ئادەمنىڭ جېنىغا زامىن بولغان جاللات لۇيچاڭ شۇن فايۇ بىلەن ئاق ئورۇس بابىنگوتنىڭ ئەسكىرلىرى تۇرپان خەلقىنى قىرىشقا كەلگەن بولۇپ، يولدا ئۇچرىغانلا كىشىنى ئېتىپ ئۆلتۈرگەن. ئۇلار ئاستانە يېزىسىنىڭ شەرق تەرىپىدىن يېڭىتۇر مەھەللىسىگە يېقىنلاشقاندا، خەلقلەر تاياق - توقماق بىلەن ئۇلارنىڭ ئالدىنى توسغانىدى. سېتىمەت بارتو، مېچۇل، ئابدۇكېرىم، ئۆلمەت مەزىنىنىڭ ئوغلى نىياز قارىي دېگەن مەرگەنلەر تۇرپان بازىرىغا بارماي، ئۈچ تال مىلتىق بىلەن ئاستانىدە قېپقالغانىدى، بۇلاردىن سېتىمەت بارتو مەڭگۈ بۇلاقلق بولۇپ، مۇھىتىلار ئائىلىسىدىكىلەر بىلەن مۇناسىۋىتى يېقىن ئىدى، ئۇلارنىڭ مەڭگۈ بۇلاقتىكى كارىزلىرىغا قارايتتى. ئۇ كارىزلارنى باشقۇرۇش جەريانىدا ئوۋچىلىق بىلەن شۇغۇللىنىپ، ئۈستى مەرگەن بولۇپ يېتىشكەندى. سېتىمەت بارتو دۈشمەنلەر يېڭىتۇرنىڭ كىرىش ئېغىزىدىكى كۆۋرۈككە يېقىنلاشقاندا شۇ ئەتراپتىكى بىر ئۆگزىگە چىقىۋېلىپ، چۈنچىنىڭ ئىچىدە دۈشمەنلەرنى قارىغا ئېلىپ تەييار بولۇپ تۇرغان. دۈشمەنلەر

كۆۋرۈكتىن ئۆتكەندە بىر رۇس ئوفتسبېرى ئەسكەرلىرىنى ئەتراپىغا يىغىپ، مەھەللىگە ھۇجۇم قىلىشقا بۇيرۇق بەرگەن، شۇ ئەسنادا چۈنجىنىڭ ئىچىدە قارىغا ئېلىپ تۇرغان سېتىمەت پالۋان بىر پاي ئوق بىلەنلا، ھېلىقى ئوفتسبېرنىڭ كۆكرىكىگە تەگكۈزۈپ، ئۇنى جەھەننەمگە ئۇزاتقان ۋە يەنە بىرقانچە پاي ئوقتا بىر نەچچە دۈشمەن ئەسكىرىنى يەر چىشلەتكەن. چۆچۈپ كەتكەن رۇس قاچاق ئەسكەرلىرى دەرھال ئۆزلىرىنى دالدغا ئېلىپ، سېتىمەت پالۋاننى كۆزەتكەن. شۇ مەزگىللەردە ئاق ئورۇسلار ئۇرۇش تەجرىبىسىگە باي، قوراللىرى خىل بولۇپ، يىراقتىن چەنلىيەلەيدىغان دۇربۇنلۇق قوراللىرى بار ئىدى. ئۇلار سېتىمەت پالۋاننىڭ ئوق ئېتىۋاتقان ئورنىنى بىلىۋالغاندىن كېيىن دۇربۇنلۇق مىلتىق بىلەن قارىغا ئېلىپ، سېتىمەت پالۋاننى ئېتىۋەتكەن، ئوق چۈنجىنىڭ تۆشۈكىدىن ئۇچۇپ كىرىپ، مەرگەننىڭ پېشانىسىگە تەگكەن. ئاستانىدە قېپقالغانلار ئاممىنىڭ ئاۋانگارتى بولۇپ ئوتتۇرىغا چىقىپ، دۈشمەنلەرنى توسىغان بولسىمۇ، لېكىن دۈشمەنلەرنىڭ سانى كۆپ (تەخمىنەن بىر تۈەن) بولغاچقا، ئاخىرى يېڭىتۇر مەھەللىسىگە بېسىپ كىرىپ، سېپىل ئۈستىنى ئىگىلىۋالغانىدى. (بۇ سېپىل «ئىدىقۇت» دەۋرىدىكى ئۇيغۇر خانلىرى ئىسلام دىنىغا كىرىشتىن ئىلگىرى ئاستانىنىڭ ئوتتۇرىسىغا سېلىنغان، كېيىن «تەيزالڭ» دەپ ئاتالغان ئىبادەتخانىغا بارىدىغان يول ئىدى). ئۈچ مەرگەن يېزىنىڭ يەر شارائىتىنى ياخشى بىلگەنلىكتىن، دۈشمەننىڭ ھېلى ئوڭ تەرىپىدىن چىقسا، ھېلى سول تەرىپىدىن چىقىپ، ھېلى ئالدىغا ئۆتۈۋالسا، ھېلى كەينىدە قېلىپ، ئۆزلىرىنى دۈشمەنگە كۆپ ئادەم قىلىپ كۆرسىتىپ، دۈشمەننى بىر سوتكا توسۇپ تۇرغان. قورالسىز خەلقنىڭ بىر قىسمى يېڭىتۇر مەھەللىسىنىڭ ئاغزىدىكى مەدرىسە ئالدىغا توپلىنىپ، چۇقان - سۈرەن كۆتۈرۈپ، ھەيۋە قىلىپ، دۈشمەنلەرنىڭ جەڭگىۋارلىقىنى

سۇندۇرغان؛ يەنە بىر قىسمى تېمى ئېگىز ھويلىلارغا توپلىنىپ، دۈشمەن كەلگەندە ئۆگزىگە چىقىپ تاش بىلەن بولسىمۇ ئۇرۇشقا تەييارلىق قىلغان؛ پەرسا قىزى ئوغلى ئىبراھىم قاتارلىق بەزى تەجرىبىسى بار كىشىلەر ئاق ئورۇسلارنىڭ كەينىدىن كېلىۋاتقان ھارۋىلاردا ئوق بارلىقىنى بىلىپ، ئۇلارنىڭ يولىغا ئۆستەڭ سۈيىنى قويۇۋەتكەن، گەرچە قىش پەسلى بولسىمۇ، سۇ دەرھال مۇز تۇتۇپ كەتمەي، يولغا ئېقىپ چىقىپ، پاتقاق پەيدا قىلغان. ھارۋىلار پاتقاققا پېتىپ قېلىپ، زادىلا ماڭالمىي قالغان. پىدائىيلار ئاستانىگە يېتىپ بېرىپلا ئۇرۇشقا كىرىشىپ كەتتى، ئۇلارغا ھەر تەرەپتىن ئارقىمۇ ئارقا ياردەم كېلىشكە باشلىدى. بىر نەچچە سائەتتىن كېيىن مەخسۇت مۇھىتى يېتىپ كەلدى. دۈشمەنلەر پىدائىيلارنىڭ تۇرپان بازىرىدىن كېلىۋاتقانلىقىنى بىلىپ تۇراتتى. بىر كۈن قاتتىق ئۇرۇش بولغاندىن كېيىن ئورۇسلار يېرىم كېچىدە جىم - جىتلا يوقىلىپ كەتتى.

كېيىن ئاق ئورۇسلارنىڭ ئاستانىدىن قاراغوجىنىڭ يالقۇنتاغقا يېقىن يۇقىرىقى باداملىق دېگەن يېرىگە چېكىنىپ ئورۇنلاشقانلىقى مەلۇم بولدى. پىدائىيلارمۇ دەرھال ئاستانە ۋە قاراغوجا ئاممىسى بىلەن بىللە ئاتلىنىپ، ئورۇسلارنى تۆت تەرەپتىن قورشىۋالدى. لېكىن، ئۇلارغا ھۇجۇم قىلىشقا ئەپلىك بىرلا جەنۇب تەرەپنى ھېسابقا ئالمىغاندا، قالغان ئۈچ تەرەپ تۈپتۈز ساي بولۇپ، ئۇلارغا يېقىن بارغىلى بولمايتتى. پىدائىيلار ئورۇسلار بىلەن ئۇرۇشۇۋېتىپ، مەخسۇت مۇھىتىنىڭ پىكرى بويىچە، ئۇلارغا ئەلچى ئەۋەتىپ، ئۇلارنى قورال تاپشۇرۇشقا دەۋەت قىلدى. شۇ چاغلاردا سىڭگىم يېزىسىدا پاختا تېرىشنى تەجرىبە قىلىۋاتقان پالتاۋىسكى ئىسىملىك بىر ئورۇس بار ئىدى. ئۇ، خەلق قوزغىلىڭى مەزگىلىدە خەلق بىلەن بىللە يۈرۈپ قوزغىلاڭغا ھېسداشلىق قىلغاچقا، ئۇنىڭغىمۇ بىر تال قىسقا

مىلتىق بېرىلگەندى، مەخسۇت مۇھىتى بىلەن مەھمۇت مۇھىتى شۇ ئورۇسنى ئەلچى قىلىپ ئەۋەتتى.

مەخسۇت مۇھىتى ئۇنىڭغا: «سىز بېرىپ ئورۇس ئەسكەرلىرىگە دەڭ، ئۇلار دەرھال قورال تاپشۇرسۇن، بىز ئۇلارنىڭ ھېچ نەرسىسىگە تەگمەيمىز، ھاياتىغا چوقۇم كاپالەتلىك قىلىمىز، قەيەردە تۇرۇشنى خالىسا، شۇ يەردە تۇرسا بولىدۇ. بىز ئۇلارنى تۇرمۇشقا لازىملىق نەرسىلەر بىلەن تەمىنلەيمىز. بىز جىڭ شۇرىن ھاكىمىيىتىنى ئاغدۇرۇپ، ئۈرۈمچىنى قولغا ئالغاندىن كېيىن، ئۇلارنى چۆچەك، غۇلجىلاردىكى ئائىلىلىرىگە ياخشىلاپ يولغا سېلىپ قويىمىز» دەپ تاپىلىدى. پالتاۋىسكى بېرىپ ئورۇس ئەسكەرلىرىنىڭ باشلىقلىرى بىلەن سۆزلەشكەندىن كېيىن، ئۇلار ئۈچ ئادىمنى ئەلچى قىلىپ ئەۋەتتى، ئۇلار كېلىپ مەخسۇت مۇھىتى بىلەن كۆرۈشۈشنى تەلەپ قىلدى، بۇ كۆرۈشۈشتە مەھمۇت مۇھىتىمۇ بىللە بولدى. مەخسۇت مۇھىتىنىڭ نامى ئورۇسلارغا بەكرەك تونۇش ئىدى. چۈنكى، مەخسۇت مۇھىتى سوۋېت ئىتتىپاقى بىلەن سودا ئالاقىسى قىلغان بولۇپ، چۆچەكتە ئۇنىڭ ئۆي - جايلىرى بار ئىدى. ئۇ، موسكۋاغا بارسا چۆچەك ئارقىلىق باراتتى. چۆچەكتە تۇرغان ئورۇسلار بۇنىڭدىن خەۋەردار بولغاچقا، ئۇلار مەخسۇت مۇھىتى بىلەن سۆھبەتلىشىشنى تەلەپ قىلغانىدى. ئۇلار مەخسۇت مۇھىتىغا: «سىلەر بىزنى (قورال تاپشۇرۇڭلار، دەپسىلەر، بىز روسىيىدىن كېلىپ، جۇڭگو پۇقراسى بولۇپ، جىڭ شۇرىن ھۆكۈمىتىگە بويسۇنۇۋاتىمىز. يۇرت كىمىنىڭ بولسا، بىز شۇنىڭ پۇقراسى، سىلەرنىڭ ئىشىڭلار ئاخىر نەگە بېرىپ توختايدۇ، بۇنى كىم بىلىدۇ؟ ئۆزىمىزگە كەلسەك، بىز سىلەرگە ئوق ئاتماي چەتتە قاراپ تۇرساق قانداق دەپسىلەر؟ ئەگەر ئۇنداق قىلماي، قوراللارنى سىلەرگە تاپشۇرۇۋەتسەك، سىلەرنىڭ ئىشىڭلار باشقا چىقماي قالسا، جىڭ شۇرىن بىزنىڭ كاللىمىزنى ئالىدۇ» دېدى.

ئۇلار شۇنداق دەپسەمۇ، لېكىن بىر قىسىم قوراللارنى تاپشۇرۇپ، قالغىنىنى ئويلاپ كۆرىدىغانلىقىنى ئېيتىپ قايتىپ كەتتى. «ئاق ئورۇسلار» دەپ ئاتالغان بۇ ئورۇس ئەسكەرلىرى ئەسلىدە، 1917- يىلى سوۋېت كومپارتىيىسى چىرىك چاررۇسىيە ھۆكۈمىتىنى ئاغدۇرۇپ تاشلىغاندا سوۋېت قىزىل ئارمىيىسى تەرىپىدىن سۈرۈپ - توقاي قىلىنغان، جاھىللىق بىلەن قارشىلىق كۆرسىتىپ ئاخىرى شىنجاڭ چېگرىسى ئىچىگە قېچىپ كىرگەن ئەكسىلىنىقلاپچى كولچاك ۋە دوتوق قاتارلىقلارنىڭ قاچاق ئەسكەرلىرى بولۇپ، ئەينى ۋاقىتتا شىنجاڭ چېگرىسىدىكى ئاق ئورۇسلارنىڭ سانى 10 مىڭدىن ئېشىپ كەتكەن ئىدى. ئۇلار كېيىن جىڭ شۇرىن، شېڭ شىسەي ھۆكۈمەتلىرى ئۈچۈن خىزمەت قىلىپ، خەلق قوزغىلاڭلىرىنى قانلىق باستۇرغان، خەلقنى ۋەھشىيلىك بىلەن قىرغان، مەخسۇت مۇھىتى، ئابدۇخالىق ئۇيغۇرغا ئوخشاش تالايلغان ئوت يۈرەك ئىنقىلابچىلارنىڭ ئۆلۈمىگە سەۋەبچى بولغانىدى.

ئورۇسلار بىلەن سۆزلىشىش جەريانىدا، ئىككى كۈن ئوق ئېتىلماي، جىمجىتلىق ھۆكۈم سۈرگەنىدى. پىدائىيلار «ئورۇسلار ئەمدى بىز بىلەن ئۇرۇش قىلماي، قورالنى تاپشۇرۇپ بېرەر» دەپ خىيال قىلىپ، بىپەرۋالىق بىلەن خاتىرجەم ئۇخلىدى، ئەمما ئۈچىنچى كۈنى ئۇلارنىڭ تامامەن پىچانغا چېكىنىپ كەتكەنلىكى مەلۇم بولدى. پىچاندىن قوزغىلاڭچى خەلقنى باستۇرۇشقا كەلگەن بۇ ئورۇس ئەسكەرلىرى ئاستانىدە بىر نەچچە كۈن توسىلىپ يېتىپلا يەنە نېمىشقا توساتتىن پىچانغا چېكىنىدۇ؟ كېيىن مەلۇم بولۇشىچە: جىڭ شۇرىن قوزغىلاڭ كۆتۈرگەن تۇرپان خەلقىنى باستۇرۇش ئۈچۈن، ئۈرۈمچىدىن 800 ئەسكەرنى تۇرپانغا يولغا سېلىش بىلەن تەڭ، گۈچۈڭ ۋە پىچاندىكى قوشۇنلىرىغا تۇرپان خەلقىنى باستۇرۇش توغرىسىدا بۇيرۇق بەرگەن. بۇ قوشۇنلار تۇرپانغا ئەسلىدە تەرەپ - تەرەپتىن

بىرلا ۋاقىتتا يېتىپ بېرىشنى مەقسەت قىلغان بولسىمۇ، قوزغىلاڭچىلار گۈچۈڭدىن ئەسكەر كېلىۋاتقانلىقىدىن ئالدىن خەۋەر تېپىپ، ئۇلارنىڭ ئالدىنى توسايىمىز دەپ توسۇپ بولالماي، تۇرپان يېڭىشەھەرگە قايتقاندا، ئۇلار «تۇرپان قولدىن كېتىپتۇ» دەپ چۈشىنىپ، گۈچۈڭغا قايتىپ كەتكەن. دەل شۇ كۈنى ئۈرۈمچىدىن كەلگەن ئەسكەرلەر ئۈدۈل تۇرپان يېڭىشەھەرگە كىرىپ ھۇجۇمغا ئۆتكەن بولسىمۇ، بىر كۈن ئۇرۇشۇپلا تارمار بولغۇچە ئارىلىقتا تۇرپان كۈنئەھەردىكى ما فۇمىن لۇيچاڭ ھېچ نەرسىدىن خەۋەرسىز ئادەمدەك سېپىل ئىچىگە سولىنىپ ياتقان. پىدائىيلار كۈنئەھەردە ھۇجۇم قىلغان ئىككى كۈن ئىچىدە، يەنى ما فۇمىن قوراللىرىنى تاپشۇرۇۋاتقان چاغدا، شۇن فايۇ لۇيچاڭ پىچاندىن ئەسكەرلىرىنى باشلاپ تۇرپانغا كېلىۋېتىپ، تۇرپان بازىرىغا 30 كىلومېتىر كېلىدىغان ئاستانگە كەلگەندە ئەسكەرلىرىگە: «سەلەر يۇرت ئىچىدىكى ھارۋا يولى بىلەن مېڭىڭلار» دەپ بۇيرۇق بېرىپ، ئۆزى بەش ئەسكەر باشلىقى بىلەن كىچىك ئاپتوموبىلدا سايدىكى تۈزلەڭ ئارقىلىق تۇرپان بازىرىغا ماڭغان. دەل مۇشۇ چاغدا ئۇيغۇر يىگىتلىرى ئۆزلىرىنىڭ باتۇرلۇقى، پەم - پاراستى بىلەن جاللات شۇن فايۇنى قولغا چۈشۈرۈپ، بۇ قېتىمقى ئىنقىلابنىڭ تارىخىغا كىشىنى سۆيۈندۈرگۈدەك بىر شانلىق سەھىپىنى قىستۇرغانىدى. ئەسلىدە ئاستانە قوزغىلاڭچىلىرى تۇرپانغا مېڭىش ئالدىدا مەخسۇت مۇھىتى بىرقانچە ئوۋچى، مەرگەن يىگىتنى ئاستاننى قوغداشقا قالدۇرغانىدى. خۇددى لاۋۇلداپ تۇرغان ئوتقا ئوخشايدىغان، قېنى قىزىپ تۇرغان بۇ يىگىتلەر ئۆزلىرىنىڭ ئالدىنقى سەپتىكى ئۇرۇشقا قاتنىشالمىغانلىقىدىن، دۈشمەنلەرنى يەر چىشلىتىپ، ئەركەككە خاس باتۇرلۇقىنى نامايان قىلىش پۇرسىتىدىن مەھرۇم قالغانلىقىدىن تىت - تىت بولۇپ، قوزغىلاڭ رەھبەرلىرىدىن ئاغرىنىپ يۈرگەندى. شۇ كۈنلەردە ئۇلار ئوۋ قىلىش ئۈچۈن

مەھەللىنىڭ شىمال تەرىپىدىكى يول بويىغا چىقىپ، يىراقتىن توپا توزۇتۇپ كېلىۋاتقان كۈنكىنى كۆرۈپ قالغان ۋە ئۆزلىرىنى دالدىغا ئېلىشقان. كۈنكا ئىلغا قىلغىلى بولغۇدەك يەرگە كەلگەندە كۈنكىدىكىلەرنىڭ جىڭ شۇرىنىڭ ئوفتسېرلىرى ئىكەنلىكى مەلۇم بولغان. يىگىتلەر بۇنى يىراقتىنلا پەملىگەن بولۇپ، شۇ دەۋرلەردە جىڭ شۇرىنىڭ ئوفتسېرلىرىنىڭلا مۇشۇنداق كۈنكىلىرى بار ئىدى. مۇشۇ دەقىقىلەردە ئۇلارنى قىزىقتۇرۇۋاتقىنى ئۆزلىرى تۇنجى قېتىم كۆرۈۋاتقان ئاجايىبات كۈنكا بولماستىن، كۈنكىنىڭ ئۈستىدىكى ئولجا ئىدى. تەڭرى ئۇلارغا ئۆز قەھرىمانلىقلىرىنى كۆرسىتىشكە پۇرسەت يارىتىپ بەرگەندى. ئۈچ يىگىت بىردەك «ھەممەيلەن ئۆلۈپ كەتسەكمۇ ئۇلارنى يوقاتماي قويمايمىز» دەپ ئەھدە قىلىشقان. ماشىنا يېقىنلاپ كەلگەندە دۆڭلۈكنىڭ كەينىگە مۆكۈپ ياتقان مەرگەنلەرنىڭ بىرى بىر پاي ئوق ئېتىپلا، ماشىنىنىڭ چاقىنى تېشىۋەتكەن، ماشىنا بىر تەرەپكە قىسىيىپ توختاپ قالغان. بۇ ئادەمزاتسىز سايلىقتا يۈز بەرگەن تۇيۇقسىز زەربىدىن چۆچۈپ كەتكەن دۈشمەنلەر دەرھال قوراللىرىنى چىقىرىپ، قالايمىقان ئوق ئېتىپ، ماشىنىنىڭ كەينىگە يوشۇرۇنۇشقان. يەنە بىر مەرگەننىڭ بىر پاي ئوقى بىلەن بىر ئوفتسېر يەر چىشلىگەن. ئاللىقاچان روھى چىقىپ كەتكەن، ئۆزلىرىگە كىمىنىڭ، قانچە ئادەمنىڭ ھۇجۇم قىلىۋاتقانلىقىنى بىلەلمىگەن ئالتە ئوفتسېر، مەرگەنلەرنىڭ ماشىنىنىڭ كامېرىنى چەنلىيەلگۈدەك ئۈستىلىقىدىن ئۆلۈم ۋەھىمىسىگە چۈشۈپ، قوللىرىنى كۆتۈرۈپ تەسلىم بولغان. مەرگەنلەر ئۇلارنىڭ قوراللىرىنى تارتىۋېلىپ، ئاپتوموبىلغا ئوت قويۇۋېتىپ، ئۇلارنى تۇرپان بازىرىغا پىيادە ھەيدەپ بارغان. خەلق ئاممىسى ئۇلارنىڭ پىچان خەلقىنى ۋەھشىيلەرچە قىرغان جاللات شۇن فايۇ ۋە ئۇنىڭ مۇھىم ئوفتسېرلىرى ئىكەنلىكىنى بىلىپ، مەرگەن يىگىتلەرنىڭ

باتۇرلۇقىغا ئاپىرىن ئوقۇشقان. شۇن فايۇ قاتارلىقلارنى كوچا ئايلاندۇرۇپ، ئاندىن مىلىتىق بىلەن ئېتىپ ئۆلتۈرگەن. شۇن فايۇنىڭ ئاستانىدىكى ئەسكەرلىرى بولسا تۇرپان بازىرىغا كەتكەن باشلىقلىرىدىن بىر نەچچە كۈنگىچە خەۋەر ئالالماي، پىدائىيلار بىلەن سۆھبەتلىشىش ۋاقتىنى قەستەن ئۇزارتىپ تىڭلاپ باققان. شۇنىڭدىمۇ ھېچبىر خەۋەر ئالالمىغاندىن كېيىن، «تۇرپان قولىدىن كېتىپتۇ» دېگەن پەرەز بىلەن ئارقىسىغا قايتىپ كەتكەندى.

يىغىپ ئېيتقاندا، جىڭ شۇرىنىڭ تۇرپانغا ئۈچ تەرەپتىن كېلىدىغان ھەربىي قوشۇنى بىرلا ۋاقىتتا كېلىپ بىرلىشەلمىدى. چۈنكى، ئۇ چاغلاردا قاتناش شارائىتى ناچار، خەۋەرلىشىش سايمانلىرى يوق ئىدى. ئەگەر بەختكە قارشى 4000 ئەسكەر تۇرپانغا بىرلا ۋاقىتتا كەلگەن بولسا، تۇرپان ئوت دېڭىزىغا ئايلانغان بولاتتى. خەلق پىدائىيلىرى ھەققانىيەت تەرەپتە تۇرغان، ئۆلۈمدىن قورقمىغانلىقتىن، ئاخىرى غەلىبىگە ئېرىشتى.

1933 - يىلى 1 - ئاينىڭ ئوتتۇرىلىرىدا ئاق ئورۇسلار قاراغوجا يېزىسىدىن پىچانغا چېكىنگەندىن كېيىن، پىدائىيلارمۇ ئۇلارنىڭ ئىزىدىن پىچانغا قاراپ ماڭدى. خەلق ئاممىسى مەخسۇت مۇھىتىنىڭ «پىيادە كىشىلەر قېپقالسۇن» دېگىنىگە ئۇنىماي، ئاتلىق ۋە ئېشەكلىك كىشىلەردىن باشقا، يۇرت - يۇرتتىن كەلگەن پىيادە كىشىلەرمۇ مەخسۇت مۇھىتىغا ئەگىشىپ ماڭدى. پىدائىيلار ئاۋۋال لۈكچۈنگە باردى، لۈكچۈن قەدىمكى پايتەخت بولغاچقا مۇستەھكەم سېپىلى بار شەھەر بولۇپ، شەھەرنىڭ ئوتتۇرىسىغا ۋاڭ ئوردىسى، ئوردىنىڭ ئەتراپىغا ۋاڭ ئەۋلادلىرىنىڭ ئائىلىلىرى جايلاشقاندى. بۇ چاغدا ئاق ئورۇسلار لۈكچۈندە تۇرۇشلۇق خۇ يىڭجاڭنى ئەسكەرلىرى بىلەن پىچانغا ئېلىپ كەتكەندى (لۈكچۈن پىچان ناھىيىسىگە قاراشلىق بىر رايون بولسىمۇ، ئۇ يەردە بىر يىڭ ئەسكەر تۇراتتى، پىچاننىڭ

ناھىيە بازىرىدا شۇن تۇەنجاڭنىڭ بىر تۇەن ئەسكىرى تۇراتتى). مەخسۇت مۇھىتى لۈكچۈنگە يېتىپ بېرىشى بىلەنلا، يۇرت مۆتىۋەرلىرىدىن نىياز پەرسا ھاجى (سەنغۇچىڭ نىياز دەپمۇ ئاتىلاتتى)، ئەخمەت نىياز ھاجى، شېرىپ بەگ، ئولتىپ خان، ئىمىن ئاخۇن، باتۇر ئاكا، قاسىم دورغا (لەمبىنىلىك)، قاسىم ھاجى (سۈبېشلىق)، سۇلايمان ئاخۇن قاتارلىق كىشىلەر پىدائىيلارنى قارشى ئېلىپ، ئۇلارنى قىزغىن كۈتۈۋالدى ۋە ئاممىنى سەپەرۋەر قىلىپ، پىدائىيلار بىلەن بىللە پىچانغا قاراپ ماڭدى. ئىنقىلاب ئوتى ئولغىيىش بىلەن لۈكچۈننىڭ ئاخىرقى ۋاڭلىرىدىن مۇھەممەت سېيىت ۋاڭ، ئىسكەندەر ۋاڭلارمۇ قوزغىلاڭغا قاتناشتى. ۋاڭ ئەۋلادلىرى خەلقنىڭ قوزغىلاڭ قىلغانلىقىنى ياقىتۇرمىغان بولسىمۇ، ئەمما ئاممىنىڭ ئىنقىلابىي ھەرىكىتىگە ئاشكارا قارشى چىقالمىدى. كۆرۈنۈشتە قارشى ئالغاندەك قىلىسىمۇ، كۆڭلىدە قىزغىنلىق يوق ئىدى.

ئەلۋەتتە بۇ يەردە ئىدىقۇت دىيارىدىكى قەدىمىي مەدەنىيەت تارىخىغا ئىگە بولغان مەشھۇر يۇرت لۈكچۈننىڭ تارىخى ھەققىدىمۇ ئازراق توختىلىشقا توغرا كېلىدۇ. بۇ ھەقتە تارىخچى ئابدۇرېشىت ئەخمەت يازغان، «پىچان تارىخ ماتېرىياللىرى» نىڭ 16 - قىسمى قىلىپ ئىشلەنگەن «لۈكچۈننىڭ قىسقىچە تارىخى» دا مۇنداق بايانلار بار: «غەربىي يۇرتتىكى ئۇرۇقداش قەبىلىلەر ئۆز ئالدىغا بەگلىكلەرنى قۇرغان مەزگىلدە لۈكچۈندىكى ئۇرۇقداش خۇ قەبىلىسى خۇ خۇ بەگلىكىنى قۇرۇپ، لۈكچۈننى ئاستانە قىلدى. لۈكچۈندە خۇ خۇ بەگلىكىنىڭ قۇرۇلغان دەۋرى مىلادىيىدىن ئىلگىرىكى 206 - يىللارغا توغرا كېلىدۇ. «خۇ خۇ» ئاتالغۇسىدىكى خۇ شۇ دەۋردە لۈكچۈندە ياشىغان خۇ فامىلىلىك بىر قەبىلە باشلىقىنىڭ نامى. خۇ بولسا، قەدىمكى لۈكچۈندە ياشىغان قەدىمىي مىللەت ئۇيغۇرلارنىڭ نامى بولۇپ ھېسابلىنىدۇ. ئۇ دەۋردە قەدىمكى ئۇيغۇرلار خۇلار (غۇزلار) دەپ

ئاتلاتتى. قەدىمىي لۈكچۈن شەھىرى مىلادىيىدىن بۇرۇنقى 4 - ئەسىرلەردە ئادەملەر توپلىشىپ ئولتۇراقلىشىپ، دېھقانچىلىق بىلەن شۇغۇللىنىشقا باشلىغاندىن تارتىپ شەھەر تۈسىگە كىرگەن. غەربىي، شەرقىي خەن سۇلالىلىرى دەۋرىدە لۈكچۈن بەگلىكى خەن سۇلالىسىنىڭ غەربىي يۇرتقا ئۆتتىدىغان مۇھىم قاتناش تۈگۈنى، شۇنداقلا غەربىي يۇرتنىڭ شەرقىي دەۋرىسى بولۇش سۈپىتى بىلەن مۇھىم ئىستراتېگىيەلىك ئورۇننى ئىگىلىگەن، بۇ مەزگىلدە لۈكچۈن مىسلىسىز كۈچىيىپ كەتكەن ھونلار بىلەن خەن سۇلالىسىنىڭ تالىشىش نۇقتىسىغا ئايلىنىپ، گاھىدا خەن سۇلالىسىغا، گاھىدا ھونلارغا تەۋە بولغان. ۋېي، جىن سۇلالىلىرى دەۋرىدە لۈكچۈن ليۇ جۇڭ دەپ ئاتىلىپ، قۇچۇ ئايمىقى (ۋىلايىتى) گە قاراشلىق قۇچۇ، تىيەندى، خىنجى، گاۋنىڭ قاتارلىق تۆت ناھىيىنىڭ ئىچىدىكى تىيەندى ناھىيىسىنىڭ باشقۇرۇشىدا بولدى. تاڭ سۇلالىسى مەزگىلىدە قۇچۇ خانلىقى قارمىقىدىكى ليۇ جۇڭ ناھىيىسى يەنى لۈكچۈن ناھىيىسى قۇرۇلدى. قۇچۇ ئۇيغۇر خانلىقى مەزگىلىدە لۈكچۈن شەھىرى خانلىقىنىڭ مۇھىم سىياسىي، ئىقتىساد - مەدەنىيەت مەركىزىگە ئايلىنىپ، بەگلىك تۈزۈمىدىكى شەھەر بولدى. چاغاتاي خانلىقى دەۋرىدە يەكەن بىلەن لۈكچۈن خانلىقىنىڭ ئىككى ئاستانىسى بولۇپ شەكىللەندى. چاغاتاي ئەۋلادلىرىدىن بولغان سۇلتان يۈنۈسخاننىڭ ئوغلى ئەھمەدخان شەرقىي چاغاتاي خانلىقىنىڭ شەرقىي قىسمىدا ئون يىلغا يېقىن كۈرەش قىلىش ئارقىلىق شەرقىي قىسمىنى بىرلىككە كەلتۈرۈپ، مىلادىيە 1490 - يىلى لۈكچۈننى خانلىقنىڭ رەسمىي پايتەختى قىلىپ بېكىتتى ۋە لۈكچۈندىكى ھەشەمەتلىك خان ئوردىسى قۇرۇلۇشىنى باشلىدى. خانلىق ئوردىسىنىڭ ئورنى لۈكچۈن شەھىرىدە قەدىمكى دەۋرلەردە ھونلار قۇرغان قاراۋۇلخاننىڭ ئورنى بولۇپ، شەرقىي چاغاتاي خانلىقىنىڭ ئالدىنقى خانلىرى بۇ يەردە دەسلەپكى خان

ئوردىسىنى قۇرغانىدى. بۇ قېتىم لۈكچۈندىكى خان ئوردىسى ئەھمەدخان تەرىپىدىن كېڭەيتىپ قۇرۇلدى. ئوردىنىڭ ئۇزۇنلۇقى 170 چى، كەڭلىكى 130 چى بولۇپ، ئۇلىنى 45 چى ئېگىزلىكتە پىششىق توپا بىلەن سوقۇپ، ئۈستىگە ھەشەمەتلىك قىلىپ بىر قەۋەتتىن ئىككى قەۋەتكىچە ئۆي سالدى. كەڭلىكى 85 چى، ئۇزۇنلۇقى 165 چى دائىرىسىگە ھەشەمەتلىك قىلىپ لەمپە ياسىدى. ئوردا سىرتىدىن بەش چوڭ ئىشىك ئارقىلىق ئىچىگە كىرىپ، 41 تاش پەلەمپەيدىن چىقىپ، ئاسما كۆۋرۈك ئارقىلىق ئوردىغا كىرگىلى بولىدىغان، ئاسما كۆۋرۈك تارتىۋېتىلسە ئوردىغا كىرگىلى بولمايدىغان قىلىپ لايىھىلەندى. ئېگىزگە ۋە پەسكە بولۇپ، خان ئوردىسىغا قاراشلىق 260 ئېغىز ئۆي سېلىندى. پەستىكى ئۆيلەرگە خان مۇلازىملىرى ئورۇنلاشتۇرۇلدى. ئوردا ئىچىدە بولسا خاننىڭ ھەرەمخانىسى، تەختخانىسى، شاھنىشىن (خاننىڭ مەخسۇس مەسچىتى) ۋە سۇ تارتىدىغان قۇدۇق قاتارلىقلار ئورۇنلاشتۇرۇلدى. خان ئوردىسىنىڭ تېگىدە يەنە زىندان، ئوردا كەينىدىكى باغقا چىقىدىغان لەخمىلەرمۇ بار ئىدى. خان ئوردىسى مىلادىيە 1494-، 1495- يىللىرى رەسمىي پۈتۈپ، خان جەمەتى ئوردىغا كۆچۈپ كىرىپ سەلتەنەت سۈردى. خان ئوردىسى ئېگىز بولۇپ، شەھەر سىرتىدىن قارىسا خېلى يىراقلارغا كۆرۈنەتتى. شۇڭا، تارىختا لۈكچۈن خان ئوردىسى كىشىلەر تەرىپىدىن «ئېگىز ئوردا» دەپ ئاتالدى. ئەھمەدخان ئېگىز ئوردىنى پۈتكۈزگەندىن كېيىن شەھەر سېپىلىنى ئەسلىدىكى شەكلى ئاساسىدا كېڭەيتىپ ئېگىزلىتىپ، سېپىل ئۈستىدە مەپە قاتنىغۇدەك ھالەتنى شەكىللەندۈردى. شەھەرنىڭ تۆت تېمىنىڭ ئوتتۇرىسىغا يۇقىرىقى قوۋۇق (شەرقىي قوۋۇق)، تۆۋەنكى قوۋۇق (غەربىي قوۋۇق)، ئۆلەڭ قوۋۇق (جەنۇبىي قوۋۇق)، يېڭىشەھەر قوۋۇقى (شىمالىي قوۋۇق) قاتارلىقلارنى، سېپىل ئۈستىگە قاراۋۇلخانلارنى

ئورۇنلاشتۇردى. 1495 - يىلى ئەھمەدخان يەنە ھەيۋەتلىك لۈكچۈن خانلىق مەدرىسىنى پۈتكۈزۈپ، بۇ يەرنى شەرقىي چاغاتاي خانلىقىنىڭ ئىسلام مەدەنىيىتىنى تارقىتىدىغان مەركەزىگە ئايلاندۇردى. ئەھمەدخان دەۋرىدە خانلىقنىڭ قول ھۈنەرۋەنچىلىك، سودا، سېتىق ئىشلىرىمۇ زور تەرەققىياتلارغا ئېرىشتى. مەنسۇرخان شەرقىي چاغاتاي خانلىقىغا خان بولغاندىن كېيىن ئۆمرىنىڭ ھەممىسىنى دېگۈدەك لۈكچۈندە ئۆتكۈزۈپ، 40 يىلدىن ئارتۇقراق خانلىق تەختىدە ئولتۇردى. بۇ مەزگىلدە ئۇ خانلىق تەختىنى زور دەرىجىدە مۇستەھكەملەش بىلەن بىرگە، مىلادىيە 1538 - يىلى خانلىق مەدرىسىنى رېمونت قىلىپ، پەشتىقنى ھەيۋەتلىك قىلىپ قايتا ياساتتى. پەشتاقنىڭ ئىككى تەرىپىگە ئېگىزلىكى 100 چىدىن قىلىپ، ئىككى مۇنار سالىدى، بۇ تارىختا «لۈكچۈن مۇنارى» دەپ ئاتالدى. (لۈكچۈن مۇنارى كېيىنكى پېغىلىقلاردا گۇمران بولغاندىن كېيىن، مىلادىيە 1998 - يىلىغا كەلگەندە لۈكچۈندىكى جامائەتنىڭ نەچچە يۈز مىڭ يۈەن مەبلەغ توپلىشى بىلەن مۇنار قۇرۇلۇشى باشلىنىپ، 2000 - يىلى 7-ئايدا ئەسلىدىكى مۇنارغا ئوخشاش بولغان، ئېگىزلىكى 27 مېتىر كېلىدىغان قوش مۇنار، ھەيۋەتلىك پەشتاق ياساپ پۈتتۈرۈلۈپ، ئەينى يىللاردىكى خانلىق مەدرىسىنىڭ شۆھرىتى ئەسلىگە كەلتۈرۈلدى) كېيىن لۈكچۈن خانلىقى شەرقىي چاغاتاي خانلىقىغا قاراشلىق زېمىنلار بىلەن بىرگە سەئىدىيە خانلىقىنىڭ تېررىتورىيىسىگە ئۆتتى. سەئىدىيە خانلىقىنىڭ قۇرغۇچىسى سەئىدخان ئەھمەد خاننىڭ ئۈچىنچى ئوغلى بولۇپ، مىلادىيە 1487 - يىلى لۈكچۈندە تۇغۇلغان، بالىلىق چاغلىرىنى لۈكچۈن خان ئوردىسىدا بىلىم تەھسىل قىلىش بىلەن ئۆتكۈزگەنىدى. شۇنىڭدىن كېيىن سەئىدىيە خانلىقىنىڭ ئەۋلادلىرىدىن مەھمۇت سۇلتان، مۇھەممەت ئالىپ باتۇر (باھادىر) سۇلتان، خۇدا بەردى سۇلتان، ئابدۇرېھىم سۇلتان، ئابدۇللا سۇلتان، ئەبۇل

مۇھەممەد سۇلتان، ئىبراھىم سۇلتان، باباق سۇلتان، ئابدۇرەشىد سۇلتان قاتارلىقلار مىلادىيە 1678 - يىلىغا قەدەر لۈكچۈندە نائىب بولۇپ تەختتە ئولتۇردى. كېيىن سوپىلار نەسەبىدىن بولغان ئىمىن خوجا لۈكچۈننىڭ بېگى ئابدۇل ئەھمەد بەگدىن ھوقۇقنى تارتىۋېلىپ، لۈكچۈن خان ئوردىسىغا كۆچۈپ كەلدى. شۇنىڭ بىلەن ئىمىن خوجىنىڭ لۈكچۈندىكى بەگلىك ھۆكۈمرانلىقى باشلىنىپ، ئىمىن خوجا تارىخ سەھنىسىدىن ئورۇن ئالدى. ئىمىن خوجا لۈكچۈنگە ۋاڭ بولغاندىن كېيىن مىلادىيە 1765 - يىللىرى لۈكچۈن ئېگىز ئوردىسىنى بىر قېتىم ئومۇميۈزلۈك رېمونت قىلدۇردى. (ئېگىز ئوردىنىڭ كۆلىمى ئون مو ئەتراپىدا بولۇپ، ئوردىنىڭ قىرغىقىنى بويلاپ، بەل بىلەن تەڭ كەلگۈدەك قالغان ياسالغان، ئىككى كۆزەتچى قالقانىنىڭ ئەتراپىدا كېچە - كۈندۈز مۇھاپىزەتتە تۇرغان. ئۇنىڭسىزمۇ قوۋۇقتىن باشقا جايدىن ئوردىغا كىرىش ئەسلا مۇمكىن ئەمەس بولۇپ، يەردىن ئون مېتىرغا يېقىن كۆتۈرۈپ سېلىنغان ئوردا يەر يۈزى بىلەن 41 تاش پەلەمپەي ئارقىلىق تۇتاشتۇرۇلغان. پەلەمپەينىڭ ئەڭ يۇقىرى قىسمى بىلەن ئېگىز ئوردىنىڭ دەرۋازىسى تۇتىشىدىغان جايدا تۆت مېتىر كەڭلىكتىكى بوشلۇق بولۇپ، بۇ يەرگە بىر ئاسما كۆۋرۈك ئورنىتىلغان. كەچ كىرىشى بىلەن بىلەنلا ئاسما كۆۋرۈك ئارغامچا بىلەن كۆتۈرۈۋېتىلسە، ھېچقانداق جان - جانىۋار ئوردىغا كىرەلمەيدىغان قىلىپ ياسالغان. ئېگىز ئوردىنىڭ دەرۋازىسى شەرققە قارىغان، دەرۋازىغا چىقىدىغان پەلەمپەيلەر، 20 - 30 مېتىر ئارىلىققىچە سوزۇلغان بولۇپ، لۈكچۈن شەھىرىنىڭ يۇقىرىقى قوۋۇقىدىن كىرگەن كىشى شەھەر مەركىزىدىكى ئېگىز ئوردىنىڭ دەرۋازىسىغا ئۇدۇل يۈزلىنىدىغان ھالەت شەكىللەندۈرۈلگەن. ئىمىن ۋاڭ دەۋرىدە ھېيت - ئايەم مەزگىللىرىدە «گاڭنىڭ ناغىرى» دەپ ئاتىلىدىغان تۆت چوڭ ناغرا، قوش سۇناي ئېگىز ئوردىنىڭ ئۈستىدە

چېلىنسا، ئاۋام خەلق پەستە تۇرۇپ قىزغىن ئۇسسۇلغا چۈشكەن. ئېگىز ئوردا شېڭ شىسەي تەرىپىدىن ۋەيران قىلىنغان بولسىمۇ، ئوردىنىڭ مۇستەھكەم ئۇل خارابىسى ھازىرغىچە ساقلانغان بولۇپ، شىنجاڭ ئۇيغۇر ئاپتونوم رايونلۇق خەلق ھۆكۈمىتى 1999 - يىلى 7 - ئايدا بۇ يەرنى «ئاپتونوم رايون دەرىجىلىك مەدەنىيەت يادىكارلىقلىرىنى قوغداش ئورنى» دەپ بېكىتكەن) چىڭ سۇلالىسى مەركىزىي ھۆكۈمىتى ئىمىن خوجىنىڭ ئىزچىل تۈردە چىڭ سۇلالىسى مەركىزىي ھۆكۈمىتىگە سادىق بولۇپ، ۋەتەننىڭ بىرلىكىنى قوغداشتىكى تۆھپىسىنى نەزەردە تۇتۇپ، ئەسلىدىكى جاساق تۈزۈمىنى ۋاڭلىق دەرىجىسىگە كۆتۈردى ھەم مىلادىيە 1758 - يىلى لۈكچۈن ۋاڭلىق ھاكىمىيىتىنى تىكلدى. ۋاڭلىققا تەۋە بولغان يەرلەرنى ئىمىن خوجىغا ئەۋلادتىن - ئەۋلادقا باشقۇرىدىغان سۇيۇرغال قىلىپ بەردى. ئەفرىدۇن ۋاڭ (ئىمىن خوجىنىڭ ئەۋرىسى) 1827 - يىلىدىن 1873 - يىلىغىچە 46 يىل لۈكچۈندە جۇنۋاڭ بولۇپ تۇرۇش جەريانىدا لۈكچۈن كونا شەھەرنى ئۆزگەرتىپ ياستىپ، شەھەرنى كېڭەيتىپ سېپىل سالدۇردى ۋە تۇرپان كونا شەھەر قۇرۇلۇشىنى كېڭەيتىپ قۇرۇش ئىشلىرىغا تۆھپە قوشتى. ئىمىن خوجا ۋە ئۇنىڭ ئەۋلادلىرى 1933 - يىلىغىچە ھېسابلىغاندا لۈكچۈن شەھىرىگە 211 يىل ھۆكۈمرانلىق قىلدى. 1835 - يىلى قەشقەردە ھاكىمبەگ بولۇپ تۇرۇۋاتقان ئىمىن خوجىنىڭ نەۋرىسى زوھۇرىددىن ھېكىمبەگ لۈكچۈن ۋاڭى ئەفرىدۇن (زوھۇرىددىن ھېكىمبەگنىڭ بىر نەۋرە ئىنىسى، مۇھەممەد سەئىد ۋاڭنىڭ ئوغلى) نىڭ تەلىپىگە بىنائەن ئۆزى قەدىرلەپ ئىشلىتىۋاتقان ئوردا دىۋان بېگى، شائىر ئابدۇرېھىم نىزارىنى لۈكچۈنگە ئەۋەتتى. ئابدۇرېھىم نىزارى ئۇزۇن يوللارنى بېسىپ لۈكچۈنگە كەلگەندىن كېيىن ئەينى ۋاقىتتىكى تۇرپان ئويمانلىقىنىڭ سىياسىي، ئىقتىسادىي، مەدەنىيەت مەركىزى بولغان لۈكچۈن شەھىرىنىڭ ئومۇمىي

ئەھۋالى بىلەن تەپسىلىي تونۇشۇپ، بۇ يەردىكى ئالىم، ئۆلىمالار بىلەن ھەمسۆھبەتتە بولغان. لۈكچۈندىكى مەزگىلدە «لۈكچۈن ۋاڭى ئەفرىدۇننىڭ قەشقەر ھاكىمىيىتىگە زوھۇرىدىنغا يوللىغان سالىمى»، «مۇھەممەت سەئىد ۋاڭى ھەققىدە قىسسە»، «ئەسھابۇلكەھفى ھەققىدە قىسسە» قاتارلىق ئەسەرلەرنى ۋە «رابىئە سەئىدىن»، «ۋامۇق - ئۇزرا» قاتارلىق داستانلاردىن تەركىب تاپقان چوڭ ھەجىملىك مەشھۇر ئەسەر «خەمسە» نى يېزىپ پۈتتۈردى. ئەپسۇسكى، بۇ ئەسەرلەرنىڭ ئەفرىدۇن ۋاڭىغا تەقدىم قىلىنغان نۇسخىسى 1933 - يىلى شېڭ شىسەي لۈكچۈن ۋاڭى ئوردىسىنى بومباردىمان قىلغاندا كۆيۈپ كەتكەن. (شائىر ئابدۇرېھىم نىزارى ئۆزى قەشقەرگە بىللە ئېلىپ كەتكەن نۇسخىسى دەۋرىمىزگىچە يېتىپ كەلدى).

قوزغىلاڭ باشلانغاندىن تارتىپ، قوزغىلاڭچىلار تەمىناتىنىڭ مۇقىم مەنبەسى بولمىغاچقا، ھەر كىم ئۆزىنىڭ يەيدىغىنى ۋە ئات-ئۇلاغ بوغۇزىنى ئۆزى تەييارلاپ ئېلىۋالاتتى ياكى بىرەر يۇرتقا بارسا، ھۆكۈمەت ساڭلىرىدىكى ئاشلىقلارنى يېمەكلىك ۋە مال بوغۇزى قىلاتتى. شۇنداق بولسىمۇ، قول ئىلكىدە بار كىشىلەر قاراپ تۇرماي، قوزغىلاڭچىلارنى بەش - ئوندىن بۆلۈۋېلىپ بىر نەچچە كۈن باقاتتى ۋە ئات - ئېشەكلىرىگە يەپ خەشەك بېرەتتى، لۈكچۈندىمۇ شۇنداق بولدى.

پىچاندا ئاق ئورۇسلار بىلەن شۇن فايۇننىڭ قالدۇق ئەسكەرلىرىدىن مىڭغا يېقىن ئەسكەر بار بولۇپ، ئۇلار ئېغىر - يېنىك پىلموت، توپ - زەمبىرەك، مىلتىقلار بىلەن قوراللانغان، ئۇرۇش قىلىش تەجرىبىسىگە باي، ئاق ئورۇس ئەسكەرلىرى مۇنتىزىم تەربىيىلىنىپ، بىرىنچى قېتىملىق دۇنيا ئۇرۇشىغا قاتناشقان بولغاچقا بۇنداق دۈشمەننى ھەرگىزمۇ سەل چاغلىغىلى بولمايتتى. شۇڭا، قوزغىلاڭ رەھبەرلىرى قىسىملارنى قايتىدىن تەرتىپكە سېلىپ، باش شتابنى يېڭىدىن

تەشكىللەپ، تەشكىلىي تۈزۈملەرنى چىڭىتتى. بۇ قېتىمقى تەرتىپكە سېلىشتا مەخسۇت مۇھىتى باش قوماندان، ھەمدۇللا ئەلەم ئاخۇنۇم، موسۇلباي، ئىمىن باي ھاجىلار باش مەسلىھەتچى، ما شىمىڭ شىجاڭ، مەھمۇت مۇھىتى لۇيچاڭ بولۇپ تەيىنلەندى. مۇھىتىلارنىڭ ئاستانىدىكى قورۇسى قوماندانلىق باش شتابى قىلىپ بېكىتىلدى. جايلارنى ئاساس قىلغان ھالدا، تۈەن، يىڭ، ليەنلەر قۇرۇلۇپ، تۇرپان قىسىملىرىغا ئابدۇللا داموللا تۈەنجاڭ (تۇرپانلىق)، ئاستانە قىسىملىرىغا نىياز تۈەنجاڭ (ئاستانىلىك)، قاراغوجا قىسىملىرىغا پولات تۈەنجاڭ (قاراغوجىلىق)، لۈكچۈن قىسىملىرىغا ئىبراھىم تۈەنجاڭ (ياڭخىلىق)، توقسۇن قىسىملىرىغا ئابدۇسەمىي يىڭجاڭ (يەمشىلىك)، سىڭگىم، مۇرتۇق قىسىملىرىغا ئىسكەندەر ليەنجاڭ (مۇرتۇقلۇق) لىققا تەيىنلەندى. تايىپ زاھىرى، ھاپىز مىراب، سېتىنىياز ليەنجاڭ قاتارلىق 12 كىشى يىڭجاڭلىققا بەلگىلەندى. خۇيزۇ قوزغىلاڭچىلىرىمۇ ما شىمىڭنىڭ باشچىلىقىدا تۈەنلەرگە ئايرىلىپ قوماندانلار بېكىتىلدى. بۇ قوماندانلار ئۆز يۇرتلىرىدىن كەلگەن جەڭچىلەرگە ياخشى يېتەكچىلىك قىلىش بىلەن بىرگە ھەر قايسى قىسىملار ئۆز ئارا ماسلىشىپ، زىچ ئىتتىپاقلىشىپ، بىر تۇتاش قوماندانلىققا قەتئىي بويسۇنۇش، قاراملىق، ئۆز بېشىمچىلىق قىلماسلىق، تۈزۈملەرگە قەتئىي رىئايە قىلىش تەلەپ قىلىندى. ئالدىنقى جەڭلەردە دۈشمەندىن ئولجا ئېلىنغان قوراللار مەرگەنلەردىن ئىمتىھان ئېلىنىپ، نىشانغا تەڭكۈزەلگەنلىرىگە بېرىلدى، ئوق - دورىلارنى تۈەن، يىڭ رەھبەرلىرى تەمىنلەش، مىلتىق يېتىشمىگەنلىرى قىلىچ، نەيزە، ئورغاق، توقماق تۇتۇش، بىرمۇ كىشى قورالسىز جەڭگە كىرمەسلىك قارار قىلىندى. شۇ كۈندىن باشلاپ قوزغىلاڭچىلار رەسمىي ئەسكەر دەپ ئاتىلىدىغان بولدى. ئۇرۇش تاكتىكىسى جەھەتتە پۇختا،

ئەتراپلىق ئورۇنلاشتۇرۇپ، پۈتۈن قوشۇننىڭ جاسارىتىنى ئۆستۈرۈش ئۈچۈن قورقۇمسىز، باتۇر، پەملىك 200 چەۋەنداز ياشتىن پىدائىيلار قوشۇنى تەشكىل قىلىنىپ، ئۇلارغا «زەربىدار قوشۇن» دەپ نام بېرىلدى. بۇ ياشلار بىلەن بىرگە قىزىل، ئاق يەك بەلگىسى تاقاپ، ھەر قانداق ئۇرۇش مەيدانىدا سەپنىڭ ئالدىدا مېڭىپ، يولۋاستەك ھۇجۇمغا ئۆتۈپ، دۈشمەن سېپىنى قاچىدەك يېرىپ ماڭدى. تەرتىپكە سېلىش ئىشلىرى بىر ھەپتە داۋاملاشقاندىن كېيىن 1931 - يىلى 1 - ئاينىڭ 8 - كۈنى پىچانغا ئومۇميۈزلۈك ھۇجۇم باشلاندى. ھۇجۇم پىلانى بويىچە مەھمۇت شىجاڭ قىسىملىرى شەھەرنىڭ غەربىي جەنۇب تەرىپىدىن ئۈرۈمچى - تۇرپان يولىنى كونترول قىلىپ، ماشىنىنىڭ قىسىملىرى شەرقىي تەرەپتىن قۇمۇل يولىنى توسۇپ ھۇجۇمغا ئۆتتى. دۈشمەن پۈتۈن ئەسكەرىي كۈچىنى سېپىل ئۈستىگە يۆتكەپ، سېپىل دەرۋازىسىنى مەھكەم تاقاپ، ئىچىدىن تام قوپۇرۇپ سىرتقا ھۇجۇم قىلماسلىق، سىرتتىن ھۇجۇم قىلماسا ئوق چىقارماسلىق تەكلىپىنى قوللاندى. سېپىل تاملىرىنى دالدا قىلىپ، جاھىللىق بىلەن قارشىلىق كۆرسەتتى. قوزغىلاڭچى پىدائىيلار دەسلەپتە شوتىلارنى كوتۇرۇپ، ئوقتەك ئېتىلىپ سېپىل تۈۋىگە يۈگۈرگەن بولسىمۇ، دۈشمەنلەر يامغۇردەك ئوق ياغدۇرۇپ، باتۇرلارنى ئەجەل ئوقىغا يەم قىلدى. بۇنىڭ بىلەن پىدائىيلارنىڭ تېخىمۇ غەزىپى كېلىپ، كېچە - كۈندۈز نۆۋەتلىشىپ سېپىلغا باتۇرلۇق بىلەن ھۇجۇم قىلىۋەردى. لېكىن ھەر قېتىملىق ھۇجۇم قۇربان بېرىشلەر بىلەن ئاخىرلىشىپ، 800 دەك باھادىر ئەزىمەت جەڭدە شېھىت بولدى. چۈنكى، دۈشمەننىڭ قوراللىرى خىل، ئوت كۈچى كۈچلۈك، مۇداپىئە شارائىتى ياخشى ئىدى، بولۇپمۇ ئاق ئورۇس ئەسكەرلىرى تەجرىبىلىك بولغاچقا، پىدائىيلارنى ۋەھشىيلىك بىلەن ئوققا تۇتۇپ، سېپىلغا يېقىن كەلتۈرمىدى. بۇ ئۇرۇشتا

لەمبىن، چۇۋانقىر، خاندو يېزىلىرىدىن كەلگەن مەتنىياز داموللا باشچىلىقىدىكى 300 دىن ئارتۇق جەڭچى ئاجايىپ زور پىداكارلىق كۆرسەتتى. بۇ جەڭچىلەرنى مەتنىياز داموللا يېتەكچىلىق قىلىپ، جەڭگە تەشكىللىگەن بولۇپ، ئۇلارنىڭ ئىچىدە داموللامدا ئىلىم تەھسىل قىلغان 30 تالىپمۇ بار ئىدى. مەتنىياز داموللا كۆك ئاتقا مىنىپ، ئاق سەلە ئوراپ، بېلىگە كەمەر تاقاپ، قولغا ئۆزى ياسىغان قىلىچنى تۇتقان ھالدا جەڭگە ئات سالغاندا، ئۇنىڭ تالىپلىرى تېخىمۇ جەسۇر روھ بىلەن ئۈستازىنى قوغداپ، «ئۇررا!» ساداسى بىلەن جەڭگە كىردى. كۆك ئاتلىق داموللىنىڭ جەڭگە كىرگەن ۋاقىتتىكى قىياپىتى، روھىي ھالىتى باشقا جەڭچىلەرگىمۇ قاتتىق تەسىر كۆرسىتىپ، كۆپلىگەن پىدائىيلار ۋىشىلداپ ئۇچۇۋاتقان ئوقلارغا پەۋا قىلماي، سېپىلغا ئۆزىنى ئاتتى. قوزغىلاڭ رەھبەرلىرى بۇنداق ئاشكارا ھۇجۇمغا ئۆتكەندە چىقىمنىڭ كۆپ بولۇپ كېتىدىغانلىقىنى ھېس قىلىپ، چۇقان - سۈرەن بىلەن ئات چاپتۇرۇپ مېڭىش تاكتىكىسىنى ئۆزگەرتىپ، مەرگەنلەر يوشۇرۇن ھالدا سېپىل تۈۋىگە يېقىنلاپ بېرىپ، سېپىل تۆشۈكچىلىرىدىكى دۈشمەنلەرنى يوقىتىش تەدبىرىنى تۈزدى. دەسلەپتە بۇ خىل تاكتىكىنىڭ ئۈنۈمى بولغان بولسىمۇ، دۈشمەنلەرمۇ قۇۋۇلۇق قىلىپ، سېپىل تۆشۈكچىلىرىگە باش كىيىملەرنى ئەكىلىپ، ساختا كۆرۈنۈش پەيدا قىلىپ، پىدائىيلارنىڭ ئوقىنى خورائىتى. قوزغىلاڭچىلار شوتا قويۇپ، سېپىلغا يامىشىش، دەرۋازىغا ئوت قويۇشقا ئۇرۇنۇپ كۆرگەن بولسىمۇ، دۈشمەننىڭ ئوت كۈچىنى مەرگەزلەشتۈرۈشى بىلەن بۇ ئۇسۇللار قانچىلىغان پىدائىينىڭ قۇربانى بىلەن ئاخىرلاشتى. بىرىنچى ئايدىكى قەھرىتان سوغۇقتا پىدائىيلار ئايدالادا گۈلخانلارنى يېقىپ، نۆۋەت بىلەن ئوت سۇنۇپ تاڭ ئاتقۇزدى. بۇ قېتىمقى ئۇرۇشنىڭ باش مەسلىھەتچىسى، تۇرپاندىكى ئىلىمگە كامىل، يۇقىرى ئابرويلۇق زات ھەمدۇللا

(داموللام) ئەلەم ئاخۇنۇم پەرىشتىدەك پاكىز، مويسىپىت قىياپىتى بىلەن جەڭچىلەرنىڭ ئارىسىغا كىرىپ، ئاجايىپ پاساھەتلىك نۇتۇقلارنى سۆزلەپ، جەڭچىلەرگە ئىلھام بەردى. باش قوماندان مەخسۇت مۇھىتى كېچە - كۈندۈز ئارام ئالماي، كۆك بوز ئاتقا مىنىپ، سېپىلنىڭ تۆت تەرىپىدىكى ئەسكەرلەرنىڭ ئەھۋالىنى ئىگىلەپ، ئۈنۈملۈك تەدبىرلەرنى بەلگىلەپ، پىدائىيلارغا ياخشى قوماندانلىق قىلدى. ئەتراپتىكى يۇرتلاردىكى نىياز باي، ئىسمائىل باي، توختى ئىمام، مويدىن باي قاتارلىق ھاللىق ئائىلىلەر ئۇن، قوي، كالا، نان قاتارلىق نەرسىلەرنى ئېلىپ كېلىپ پىدائىيلاردىن ھال سوراپ، ئۇلارغا ياردەم بېرىپ تۇردى.

ھەر كۈنى تاڭ قاراڭغۇسىدا ما شىمىڭنىڭ ئەسكەرلىرى كانايىلارنى چېلىپ ھۇجۇمنى باشلىسا، بۇ تەرەپتىكىلەرمۇ ئۇلارغا ماسلىشىپ ھۇجۇم قىلاتتى. تاڭ ئېتىشى بىلەن ھۇجۇم توختاپ، ئاشۇۋاقتى بىلەن يەنە كالتە جەڭلەر باشلىناتتى. مۇشۇنداق قايتا-قايتا ھۇجۇم، دەھشەتلىك ئۇرۇش 12 - كۈنگە قەدەم قويغاندا دۈشمەنلەر ساراسىمىگە چۈشتى. قوزغىلاڭچىلارنىڭ تىز پۈكەس روھى، پىداكارلىقى، باتۇرلۇقى ئۇلارنى قورقۇتقاندى. دەل مۇشۇنداق ھالقىلىق پەيتتە يەنى 1933 - يىلى 1 - ئاينىڭ 19 - كۈنى شېڭ شىسەينىڭ 4500 كىشىلىك مۇنتىزىم قوشۇنى پىچاندىكى دۈشمەنلەرگە ياردەم بېرىش ئۈچۈن تۇيۇقسىز كېلىپ قالدى. شۇ ئايلاردا جەنۇبىي شىنجاڭ بويىچە، قەشقەردىن باشقا شەھەرلەرنىڭ ھەممىسى قوزغىلاڭچىلارنىڭ قولىغا ئۆتكەن، شەرقىي شىنجاڭنىڭ ئەڭ مۇھىم تۈگۈنى ھېسابلانغان پىچان ناھىيىسى ئېغىر تەھلىكە ئاستىدا قالغان ۋەزىيەت شەكىللەنگەن ئىدى. بۇ ۋەزىيەتتىن ئالاقىرادە بولغان جىڭ شۇرىن ھۆكۈمىتى شەرقىي يولنىڭ «غالب سەركەردىسى» شېڭ شىسەينى قايتۇرۇپ كېلىپ، تۇرپان قوزغىلاڭچىلىرىنى باستۇرۇشقا ئەۋەتكەندى.

قۇمۇلنىڭ تاراتى ئېغىزىدىن بارىكۆل ئارقىلىق پىچانغا كەلگەن شېڭ شىسەي قوشۇنلىرىنىڭ قورال - ياراغلىرى تولۇق ۋە خىل بولۇپ، پىلىموت، زەمبىرەكلىرى، ھەتتا برونېۋىك ماشىنىلىرىمۇ بار ئىدى. ئۇلار كېلىپلا قوزغىلاڭچىلارنىڭ ئارقا تەرىپىدىن توپ، زەمبىرەكلەر بىلەن قاتتىق ھۇجۇم باشلىدى. قوزغىلاڭچىلارمۇ ئۇلارنىڭ ھەيۋىسىدىن قورقۇپ قالماي، قاتتىق قارشىلىق كۆرسەتتى. لېكىن برونېۋىك، زەمبىرەك، پىلىموت بىلەن قوراللانغان دۈشمەنلەرگە مىلتىق، نەيزە، قىلىچ، ھەتتا تاياق - توقماق بىلەن تەڭ كەلگىلى بولمايتتى. جەڭ قىزىغاندا ئارقىغا مۆكۈپ، غەلبە يېقىنلاشقاندا ئالدىغا ئۆتۈۋالدىغان، غەنىمەت ئېلىشقا ئامراق ما شىمىڭ نۆۋەتتىكى ۋەزىيەتنىڭ ئۆزىگە پايدىسىز ئىكەنلىكىنى ھېس قىلىپ، قوشۇنلىرىنى باشلاپ، تۇرپانغا قاراپ قاچتى. مۇشۇنداق ئەھۋال ئاستىدا باش قوماندان مەخسۇت مۇھىتى ئورۇنسىز قۇربان بېرىشتىن ساقلىنىش ئۈچۈن قوزغىلاڭچىلارنى لەمچىنگە چېكىنىشكە بۇيرۇق بەردى.

جاللات شېڭ شىسەي قۇرۇق قالغان پىچان شەھىرىگە كىرگەندىن كېيىن ئۈچ كۈن قەتلىئام يۈرگۈزۈپ، بىگۇناھ پۇقرالارنى رەھىمسىزلىك بىلەن قىردى، رۇس ئەسكەرلىرىنىڭ غالجىرانە قىرغىنچىلىقىغا يول قويدى. ئۇلار ئۆيىمۇ ئۆي دېگۈدەك ئاڭتۇرۇپ، ئەرلەرنى قىلىچ بىلەن چېپىپ، نەيزە تىقىپ، بەدەن ئەزالىرىنى كېسىپ، ئۆلتۈردى. ياش ئاياللارنى ئەرلىرىگە، ئاتا-ئانىسىغا كۆرسىتىپ تۇرۇپ باسقۇنچىلىق قىلدى، كۆكسىلىرىنى كېسىپ قىيىندى. بوۋاقلارنى نەيزە ئۇچىغا سانجىپ، يەرگە ئېتىپ، قىيناپ ئۆلتۈردى. ئۇلار لەمچىن، لۈكچۈن، ياڭخىلاردا يول بويى ئىنسان قېلىپىدىن چىققان ئۇسۇللار بىلەن بىگۇناھ خەلقنى قىرغىن قىلىپ، 6000 غا يېقىن كىشىنىڭ جېنىغا زامىن بولدى. مانا بۇ پىچان تارىخىدا يۈز بەرگەن، جاللات شۇن

فايۇ، شېڭ شىسەيلەرنىڭ باش رېژىسسورلۇقىدىكى چوڭ قىرغىنچىلىق ئىدى.

شېڭ شىسەي پىچاندا تۆت - بەش كۈن دەم ئېلىپ، ئەسكەرلىرىنى رەتكە سالغاندىن كېيىن، ئۆزىنىڭ 4000 ئەسكىرىگە پىچاندىكى ئاق ئورۇس ئەسكەرلىدىن 500 نى قوشۇپ، 4500 ئەسكەر ۋە زامانىۋى قوراللار بىلەن تۇرپان قوزغىلاڭچىلىرىنى كەينىدىن قوغلاپ تۇرپانغا قاراپ يولغا چىقتى. پىدائىيلارمۇ يەنىلا قىلچە تىز پۈكەستىن مەخسۇت مۇھىتىنىڭ يېتەكچىلىكىدە يول بويى شېڭ شىسەي ئەسكەرلىرى بىلەن جەڭ قىلىپ ماڭدى. ئۇلار لەمجىندە دۈشمەننىڭ برونېۋىك ماشىنىسى ماڭىدىغان يولغا بىر قانچە ئورا كولاپ ئۈستىنى يېپىپ، ئۆزلىرى مۇداپىئەلىنىدىغان ئورۇنلارنى تەييارلىدى ۋە مەرگەنلەردىن 30 نى تاللاپ يول بويىدىكى ئىستىھكاملارغا بۆكتۈرمىگە قويدى. شېڭ شىسەي پىچانغا كەلگەننىڭ ئالتىنچى كۈنى توپ زەمبىرەكلىرىنى ئېتىپ لەمجىنگە يېتىپ كەلدى. ئۇنىڭ ئالدىن يۈرەر قىسمى بولغان 200 دەك رۇس ئەسكىرى لەمجىن تەۋەسىگە كىرىشى بىلەن مۆكۈنۈپ ياتقان مەرگەنلەر بىر پاي ئوقىدا بىرنى يىقىتىپ، 50 — 60 قا يېقىن رۇس ئەسكىرىنى يەر چىشلەتتى. نەتىجىدە شېڭ شىسەي بۇ يەردە ئىلگىرىلىيەلمەي، بىر سوتكىغا يېقىن تۇرۇپ قېلىشقا مەجبۇر بولدى. شۇ ئارىدا ئۈرۈمچىدىن قوش قاناتلىق بىر ئايروپىلان كېلىپ، ئۇرۇش مەيدانى ئۈستىدە ئايلىنىشقا باشلىدى، پىدائىيلارنىڭ ھەممىسى توپلىشىپ تۇرغان يەردىن تارقىلىپ ئۆزلىرىنى دالدىغا ئالدى. لېكىن، بىر قىسىم پىدائىيلار ھەم ھەيرانلىق ھەم تېڭىرقاش ئىچىدە ئايروپىلاننىڭ كۈچىگە سەل قاراپ ۋە ئىشەنمەي: «قورقماڭلار، بومبا تاشلايدىغان بولسا تاشلاپ باقسۇن، ئاسماندا ئۇچۇپ كېتىۋاتقان قاغىنىڭ پوقى كىمىنىڭ بېشىغا چۈشۈپتۇ» دېيىشىپ، نادانلىق بىلەن ئاسمانغا قاراپ تۇرۇشتى. يەنە بەزىلەر ئايروپىلاننى ئېتىپ

چۈشۈرمىز دەپ، ئۇنى قارىغا ئېلىپ ئوق چىقاردى. چۈنكى، مۇتلەق كۆپچىلىك پىدائىيلارنىڭ ئايروپىلاننى تۇنجى قېتىم كۆرۈشى ئىدى. ئايروپىلان ئۇرۇش مەيدانىنى ئىككى قېتىم ئايلىنىپ، ئىككى يەرگە بومبا تاشلاپ، ئۈرۈمچى تەرەپكە قايتىپ كەتتى.

پىدائىيلار لەمچىندە دۈشمەن بىلەن بىر كېچە - كۈندۈز ئۇرۇش قىلغاندىن كېيىن، سىڭگم ئېغىزغا چېكىنىپ مۇداپىئە تەييارلىقنى كۆردى. ئەتىسى دۈشمەنلەر چوڭ يول بىلەن پىدائىيلارنى قوغلاپ كەلدى. ئۇلارنىڭ بىر قىسمى سىڭگمىنىڭ ساقا تەرىپىگە بۆلۈنۈپ، يەنە بىر قىسمى مۇرتۇقنىڭ يېزەكلىك تەرىپىگە بۆلۈنۈپ، ئوتتۇرىدىكى ئات باغلاش خوجام (سىڭگم ئېغىزى ئىچىدىكى ئىدىقۇت تېغىنىڭ بىر تۆپىلىكى، بۇ يەردە ھەزرىتى ئەلى مىنگەن تۇلپارنىڭ بىر تۇۋىقىنىڭ ئىزى بار، دەپ رىۋايەت قىلىنىدۇ) دېگەن تۆپىلىككە زەمبىرەكلىرىنى ئورۇنلاشتۇرۇپ، زەمبىرەكلىرىنىڭ ياردىمى بىلەن ئىدىقۇت تېغىنىڭ شىمال تەرىپى بىلەن تاغقا ئۆمىلەپ چىقىشقا باشلىدى. پىدائىيلار بۇ ئېگىز تاغنىڭ ئۈستىگە ئاللىقاچان چىقىپ جايلىشىۋالغان بولغاچقا، دۈشمەننى ئالغا باستۇرماي توسۇپ تۇردى. دەل شۇ پەيتتە ئاق ئورۇس ئەسكەرلىرى سىڭگم يېزىسىنىڭ ساقا مەھەللىسىدىن ئارقىغا قايتىپ، سۈپىشى دېگەن يەرگە بېرىپ، ئاندىن ئىدىقۇت تېغىنىڭ شىمالىدىن جەنۇب تەرەپتىكى تۇيۇق يېزىسىغا چۈشۈپ، پىدائىيلارنىڭ ئارقا تەرىپىدىن ھۇجۇم قىلىشقا باشلىدى. پىدائىيلار ئامالسىز چېكىنىشكە مەجبۇر بولدى ۋە تۇرپاننىڭ ناھىيە بازىرىغا قايتىپ ئۇرۇشقا تەييارلىق قىلىشنى قارار قىلدى.

سىڭگم ئېغىزى بىلەن ناھىيە بازىرىنىڭ ئارىلىقى 40 كىلومېتىر كېلىدىغان بولۇپ، شېڭ شىسەي قوشۇنى بۇ ئارىلىقتا

ئۇچرىغانلا ئادەمنى ياش - قېرى، ئەر - ئايال دېمەي ئېتىپ - چېپىپ ماڭدى. مەخسۇت مۇھىتى ۋە ھەمدۇللا داموللام باشچىلىقىدىكى خەلق پىدائىيلىرى قانچىلىك كۈچى بارلىقىدىن قەتئىينەزەر، قىلچە ئىككىلەنمەي، دۈشمەننى تۇرپان بازىرىغا ھەرگىز كىرگۈزمەيمىز دېگەن ئىرادە بىلەن، ناھىيە بازىرىنىڭ شەرقىگە جايلاشقان مۇنار ئەتراپىدىكى قاڭقا مەھەللىسىدىن تارتىپ باغىر ۋە بۈيلۇققىچە سەپ تۈزۈپ تۇردى، دۈشمەنلەر كېلىشى بىلەن ئۇرۇش باشلاندى. لېكىن، رەسمىي تەشكىللەنمىگەن ۋە ھەربىي تەلىم - تەربىيە كۆرمىگەن پىدائىيلار شۇنچە ناچار قوراللار بىلەن دۈشمەننى توسۇش يولىدا جان بېرىۋاتسا، ما شىمىڭنىڭ خېلى ھەربىي تەلىم - تەربىيە كۆرگەن ئەسكەرلىرى بىرەر سائەت ئۇرۇش قىلا - قىلمايلا سەپنى قويۇپ بېرىپ، ياخشى ئات، ياخشى مىللىق ۋە يېتەرلىك ئوقلار بىلەن تۇرپان بازىرىغا كىرمەي، ئۈدۈل توقسۇنغا، ئاندىن كېيىن قارا شەھەرگە قاراپ قاچتى. بۇ ئەھۋالنى كۆرگەن پىدائىيلاردىمۇ تەۋرىنىش بولدى. نەتىجىدە، تۇرپان بازىرىدىكى خەلق پىدائىيلىرىنىڭ ئۈلگۈرەلىگەنلىرى تاغ - چۆللەرگە قاچتى، ئۈلگۈرەلىمگەنلىرى شېڭ شىسەينىڭ زەمبىرەك ئوقلىرى ئاستىدا قالدى. مەخسۇت مۇھىتىمۇ سەركەردىلىرىنى باشلاپ توقسۇنغا چېكىندى. ھەمدۇللا داموللاممۇ ئۇرۇشقا خىراجەت قىلىش ئۈچۈن خوتۇن، بالا - چاقا، نەۋرىلىرىنىڭ زىبۇزىننەتلىرىنى ئېلىپ، بىر ياغلىققا تۈگۈپ بېلىگە چىگكەندىن كېيىن توقسۇنغا كېلىپ، چوڭ قىزى ئايخاننىڭ ئۆيىگە چۈشتى. بالا - چاقىلىرىنى ئايدىڭكۆلنىڭ پاقبۇلاق كەنتىدىكى كارىزلىرىنى باشقۇرۇۋاتقان ساۋۇت ھاجى، پالتاخۇن، ئابدۇراخمان قارىيلارنىڭ ئۆيلىرىگە كۆچۈرۈپ ئەكىلىپ قويۇپ، ئۇلارغا بېلىگە چىگىۋالغان بىر يۈزى كەشتىلىك ھەرەم ياغلىقىنى كۆرسىتىپ تۇرۇپ: «مەن جەڭدە ئالمادىس شېھىت بولۇپ

كەتسەم، مۇشۇ ياغلىقتىن مېنى تونۇۋېلىڭلار» دەپ ۋەسىيەت قىلدى. بۇ قېتىم توقسۇنغا چېكىنگەنلەر ئىچىدە توقسۇن شا يېزىسلىق قاسىم مىراب، قاراسۇلۇق شەمەيدىل، ئىسمايىل ئاخۇن قاتارلىقلارمۇ بار بولۇپ، قاسىم مىرابنىڭ ئاتىسى ئۈزۈن توختى موللىنى جىڭ شۈرىنىڭ ئەسكەرلىرى ئېتىۋەتكەن بولغاچقا، قاسىم مىراب كۈچلۈك غەزەپ - نەپرەت، قىساس ئوتىنىڭ دەۋىتى بىلەن قوزغىلاڭغا قاتناشقان ۋە ھەمدۇللا داموللامغا ئەگىشىپ، بىرقانچە قېتىملىق جەڭلەردە قەھرىمانلىق كۆرسەتكەنىدى. ئۇلار توقسۇنغا چېكىنگەندە جىڭ شۈرىنىڭ 150 كە يېقىن ئەسكىرى ئۇلارنىڭ كەينىدىن قوغلاپ كەلدى. قاسىم مىراب باشچىلىقىدىكى ئون نەچچە پالۋان دۈشمەن بىلەن ئۇرۇشا - ئۇرۇشا چېكىنىپ كېتىۋېتىپ، دۈشمەننىڭ 20 نەچچە ئادىمىنى يوقاتتى، قاسىم مىرابنىڭ ئاتقان ئوقى دۈشمەننىڭ ئالدىدا كېتىۋاتقان بايراقچىسىغا تېگىپ، ئۇنى يەر چىشلەتتى. بۇنىڭ بىلەن دۈشمەنلەر تېخىمۇ ۋەھشىيلىشىپ، قوزغىلاڭچىلارنى تاپ باستۇرۇپ قوغلاپ ماڭدى. پالۋانلار ئاستا-ئاستا چېكىنىپ، شا يېزىسىنىڭ گۇڭشاڭ تەۋەسىدىكى يەر تۈگمەنگە قاپسىلىپ قالدى، بۇ چاغدا ئۇلارنىڭ ھەراھلىرىمۇ جەڭدە قازا تېپىپ، پەقەت قاسىم مىراب، شەمەيدىل، ئىسمايىل ئاخۇن ئۈچەيلەنلا قالغانىدى. بۇ ئۈچ قەھرىمان تۈگمەنگە ياخشى جايلىشىۋالغاندىن كېيىن «ئۆلسەك شېھىت، قالساق غازى، دۈشمەنگە قەتئىي تەسلىم بولمايمىز، ئاخىرقى تىنىقىمىز قالغۇچە ئېتىشىمىز» دەپ قەسەم قىلىشىپ، جەڭگە تەييارلاندى. ئۇلار ئالدى بىلەن تۈگمەن ئۆيلىرىنىڭ ئىچىدىكى لىمىتاق، ئويۇق (يوتقان - كۆرپە، چىنە - قاچىلارنى تىزىش ئۈچۈن ئۆي تاملرىنىڭ ئىچىگە ياساپ قويۇلىدىغان ئويۇقچىلار) لارنى تېشىپ، دۈشمەننى قارىغا ئېلىش ئورنى ياسىدى. كىمگىزلىرىنى سۇغا چىلاپ ھۆل قىلغاندىن كېيىن، ئوتتۇرىدىن تۆشۈك

ئېچىپ، ئۈستىگە كىيىۋېلىپ، دۈشمەن ئوقىنىڭ خەتىرىدىن مۇداپىئەلەندى. بۇ ئۈچ پالۋان مۇشۇ تەقىلىدە تۈگمەننى قورشىۋالغان 130 غا يېقىن دۈشمەن بىلەن يېرىم كۈن قەھرىمانلارچە جەڭ قىلدى. دۈشمەن ھەرقانچە قاتتىق ھۇجۇم قىلىمۇ، ئەپلىك ئورۇننى ئىگىلەپ، جان تىكىپ كۈرەش قىلىۋاتقان پالۋانلارنى مەغلۇپ قىلالمىدى، ئەكسىچە بۇ ئۈچ قەھرىمان ئاتقانلا ئوقىنى نەق جايىغا تەڭگۈزۈپ، 40 تەك دۈشمەننى جەھەننەمگە ئۇزاتتى. دۈشمەنلەر بىرقانچە گراناتنى تۇڭلۇكتىن تۈگمەننىڭ ئىچىگە ئېتىۋىدى، پالۋانلار گراناتلارنى دەرھال تۇتۇۋېلىپ، تېزلىك بىلەن ئېدىشتىكى سۇغا تاشلاپ، گراناتنىڭ ئوتىنى ئۆچۈرۈۋالدى. دۈشمەنلەر ئاخىرى بارغانچە ئازلاپ كېتىۋاتقان ئادەملىرىگە قاراپ بېقىپ، بۇ ئۈچەيلەننى بويسۇندۇرالمايدىغانلىقىغا كۆزى يەتتى - دە، قۇيرۇقىنى خادا قىلىپ چېكىنىشكە مەجبۇر بولدى. دۈشمەنلەر قايتقاندىن كېيىن قاسم مىرەپ ئۈچەيلەن تۈگمەندىن چىقىپ، مەھمۇت مۇھىتى باشچىلىقىدىكى چوڭ قوشۇنغا قوشۇلۇپ، يەنە نۇرغۇن جەڭلەرگە قاتناشتى.

شۇنىڭدىن كېيىن، قوزغىلاڭچىلار بىلەن ماشىمىڭ قوشۇنى ئوتتۇرىسىدىكى ئىتتىپاقلىققا دەز كەتتى. قوزغىلاڭ باشلانغاندىن تارتىپ بىر نەچچە ئايغىچە بولغان جەرياندا، پىدائىيلار ماشىمىڭنىڭ ئادالەتسىزلىك بىلەن قىلىۋاتقان ئىشلىرىغا غۇلغۇلا قىلىشىپ كەلگەنىدى. مەخسۇت مۇھىتى بولسا ئومۇمىي ۋەزىيەتنى كۆزدە تۇتۇپ، نارازى بولغۇچىلارغا «چوڭ دۈشمەن ئالدىمىزدا تۇرۇپتۇ، بىز يەنىلا ئىتتىپاق بولايلى» دەپ نەسىھەت قىلىپ كەلگەنىدى. ماشىمىڭنىڭ بۇ قېتىم تۇرپان بوسۇغىسىغا كەلگەن دۈشمەنلەرگە ياخشى قورال - ياراقلارنى ۋە تەربىيە كۆرگەن ئەسكەرلىرى بىلەن قارشى تۇرماي، توقسۇنغا قېچىپ كېتىشى پىدائىيلارنىڭ نارازىلىقىنى تېخىمۇ كۈچەيتىۋەتتى.

مۇشۇنداق ئەھۋالدا قوزغىلاڭ رەھبەرلىرى كېلىشىش ئارقىلىق مەھمۇت مۇھىتى باشچىلىقىدىكى نەمەت خەلپەت، ئابدۇللا داموللا نەئىمى، ئابدۇمىيىن ھاجى، نىياز شەرىپى، سەمەت ھاجى، غوپۇر ئارزى ھاجى، ئەمەت مەخسۇم، مۇتئۇللا ئاخۇن، ھەمدۇل ئاخۇن، ئابدۇسەمى زىخۋى قاتارلىقلار ئەسكەرلىرى بىلەن قاراشەھەرگە چېكىنىش، مەخسۇت مۇھىتى باشچىلىقىدىكى ھەمدۇللا داموللام، قۇربان سەئىدى، ئىبراھىم دورغا، پولات تۈەنجاڭ، ئولتېپ بەگ، مەتسايىت ۋاڭ، ئىسكەندەر ۋاڭ قاتارلىق 200 چە ئادەم قۇمۇلغا كىرىپ، خوجىنىياز ھاجىنى تۇرپانغا تەكلىپ قىلىپ ئاچىقىش قارار قىلىندى. بۇ قارار بويىچە 1933 - يىلى 2 - ئاينىڭ 4 - كۈنى مەخسۇت مۇھىتى لۈكچۈننىڭ جەنۇبىدىكى دىغار دېگەن يەردىن قارىسىغا ئۇدۇللاپ مېڭىپ، چۆل - باياۋانلارنى كېزىپ قۇمۇلغا كىرىپ كەتتى. مەھمۇت مۇھىتى قارا شەھەرگە قاراپ يولغا چىقتى.

شېڭ شىسەي تۇرپان بازىرىدا بىر ئايدىن ئارتۇق تۇرۇپ، تۇرپان، توقسۇن، پىچانلاردا گۇمانلانغان كىشىلەرنىڭ ھەممىسىنى تۇتۇپ، خۇماردىن چىققۇچە ئۆلتۈرگەن. بەزى ئادەملەرنى ئالداپ «ھۆكۈمەت سىلەرگە ئىشىنىدۇ، خىزمەت كۆرسىتىڭلار. خىزمەت كۆرسەتسەڭلار ئورنۇڭلارنى ئۆستۈرىمەن. كىمدە قورال بار، مەلۇم قىلىڭلار» دەپ ئىشقا سالغان، ئىشقا سېلىپ بولغاندىن كېيىن ئۇلارنىمۇ ئۆلتۈرۈپ، ئۈرۈمچىگە چىقىپ كەتكەن.

1933 - يىلى 2 - ئاينىڭ ئوتتۇرىلىرىدا، مەخسۇت مۇھىتى باشچىلىقىدىكى 200 چە ئادەم قۇملۇق - چۆللەرنى كېزىپ، شېڭ شىسەي ئەسكەرلىرى بار جايلاردىن ئەگىپ ئۆتۈپ، مىڭ بىر مۇشەققەتلەردە قۇمۇلنىڭ سۇمقاغا يېزىسىغا يېتىپ باردى، شېڭ شىسەي قۇمۇل تېغىدىن پىچانغا كەتكەندىن كېيىن، خوجىنىياز ھاجى تاغدىن تۈزلەڭگە چۈشۈپ، قوشتىكەن كارىزىنى ماكان

تۇتۇپ، سۇمقاغىدىكى جىڭ شۇرىن ئەسكەرلىرىگە ھۇجۇم قىلىۋاتقانكەن. تۇرپان، پىچان، توقسۇندىن بارغان پىدائىيلار خوجىنىياز ھاجىنى تاۋاپ قىلىپ، بىر كۈن دەم ئالغاندىن كېيىن، قۇمۇللۇق پىدائىيلار بىلەن بىللە سۇمقاغا سېپىلىغا ھۇجۇمغا ئۆتتى. مەخسۇت مۇھىتى باشلىق مۆتىۋەرلەر ئۆزلىرىنىڭ قۇمۇلغا كېلىشتىكى مۇددىئا - تەلەپلىرىنى بايان قىلىش ئۈچۈن قوشتىكەن كارىزىدا قېپقالدى.

مەخسۇت مۇھىتى مۇۋاپىق پەيتتە خوجىنىياز ھاجىغا مەقسىتىنى بايان قىلىپ مۇنداق دېدى: «مەن تۇرپان، پىچان، توقسۇنلۇقلارغا ۋاكالىتەن خوجىنىياز ھاجىمنى تۇرپان، پىچان، توقسۇنغا تەكلىپ قىلىپ كەلدىم. خوجىنىياز ھاجىم باشلىق قۇمۇل خەلقىنىڭ جىڭ شۇرىن ھۆكۈمىتىنىڭ زۇلمىغا قارشى قوزغىلاڭ قىلىپ تۇرۇش قىلىۋاتقانلىقىغا ئىككى يىل بولۇپ قالدى. قۇمۇل خەلقىنىڭ كۈرىشىدىن ئىلھاملانپ ۋە ئۇنىڭغا ئاۋاز قوشۇپ، بىز ئۈچ ناھىيە خەلقىمۇ قوزغالدىق. ئەمدى قوزغىلاڭ بىر ۋىلايەت بىلەنلا چەكلىنىپ قالماي، پۈتۈن شىنجاڭ بويىچە كۆتۈرۈلۈشى كېرەك. شۇنداق قىلغاندىلا جىڭ شۇرىن ھاكىمىيىتىنى ئاغدۇرۇۋەتكىلى بولىدۇ. خوجىنىياز ھاجىمنىڭ نامى پۈتۈن شىنجاڭغا مەشھۇر. تۇرپان، پىچان، توقسۇن خەلقى خوجىنىياز ھاجىمنىڭ — يۇرتىغا بېرىشىنى قىزغىن قارشى ئالىدۇ. ھاجىم يۇرتىمىزغا چىقىپ مەلۇم يەردە باش بولۇپ تۇرۇپ بەرسە، ئىشنى بىز قىلىمىز. ھاجىمنىڭ تۇرپانغا بارغىنىنى جەنۇبىي شىنجاڭ خەلقى ئاڭلىسا، ئۇلارمۇ پۈتۈنلەي قوزغىلىپ كېتىدۇ». خوجىنىياز ھاجىم بۇ تەلەپنى ئاڭلىغاندىن كېيىن: «بىز ئىلگىرى تۇرپانغا چىقىپ كەتسەك، قۇمۇلدا يەنە جىڭ شۇرىننىڭ بىرقانچە مىڭ ئەسكىرى تۇرسا، ئۇلار يۇرتنى ئاياغ - ئاستى قىلىپ، خەلق ئۈستىدىن قىرغىنچىلىق يۈرگۈزىدۇ، دەپ ئەندىشە قىلغاندۇق. ئۈچ كۈندىن بۇيان بەش

شەھەر، 12 تاغ باشلىقلىرى ۋە يۇرت مۆتىۋەرلىرى مەسلىھەتلىشىپ، ئاخىرى بىر قىسىم كۈچنى تۇرپانغا چىقىرىش قارارىغا كەلدۇق» دەپ جاۋاب بەردى.

مەخسۇت مۇھىتى قوشتىكەن كارىزى يېنىدىكى بىر قۇملۇقنىڭ ئۈستىدە يانپاشلاپ يېتىپ قۇربان سەئىدىگە ئۆزىنىڭ خوجىنىياز ھاجىنىڭ تۇرپانغا تەكلىپ قىلىشتىكى مەقسىتىنى چۈشەندۈرۈپ مۇنداق دېگەندى: «خوجىنىياز ھاجىنى تۇرپانغا ئېلىپ چىقىپ، شەھەرگە كىرمەي چالغان تېغىدا تۇرغۇزۇپ، سىلگىبۇنى شۇ يەردە قۇرىمىز. ئۆزىمىز بۆلۈنۈپ پارتىزان ئۇرۇشى قىلىپ، ئۇرۇشنى جەنۇبىي شىنجاڭغىچە كېڭەيتىپ، جەنۇبىي چوقۇم قوزغىتىشىمىز كېرەك. ئاندىن مەن ئۇچتۇرپان چېگرىسىغا بېرىپ سوۋېت ئىتتىپاقىدىن ياردەم سورايمەن. ئۇلار بىزگە چوقۇم ياردەم بېرىدۇ.» خوجىنىياز ھاجى بىر ھەپتىدىن كېيىن بىر قىسىم ئادىمى بىلەن تۇرپانغا بارىدىغانلىقىنى ئۇقتۇردى. تۇرپانغا خوجىنىياز ھاجىنىڭ يېقىنلىرىدىن قۇربان دورغا، نىياز دورغا، پازىل دورغا، سالھ دورغا، سوپى ئاخۇن ۋە باشقىلار بولۇپ جەمئىي 100 نەچچە ئادەم بارماقچى بولغانىدى. ئەمەلىيەتتە 85 ئادەم، ئۈچ ناھىيىدىن بارغان 200 ئادەمنى قوشقاندا جەمئىي 300 گە يېقىن ئادەم تۇرپانغا قاراپ يولغا چىقتى.

مەخسۇت مۇھىتىنىڭ پىكرى خوجىنىياز ھاجىنى پىچانغا ئېلىپ چىققاندىن كېيىن، شەھەرگە باشلاپ كىرمەي چالغان تېغىغا ئېلىپ چىقىش ئىدى، چۈنكى خوجىنىياز ھاجى تاغدا ئۇرۇش قىلىپ كۆنگەن بولۇپ، شەھەر ئىچىگە سولىنىپ قالسا ئۆزلىرىگە پايدىسىز ئەھۋال يۈز بېرىشى مۇمكىن ئىدى. لېكىن،

لۈكچۈن ۋاڭى مەتسايىت^① ئىنىسى ئىسكەندەر ۋاڭلار «شەھەر سېپىلى پۇختا، ئوزۇق تولۇق، شۇڭا قىسقا مۇددەت تۇرۇپ ئۆتسەڭلار» دەپ خوجىنىياز ھاجىنى لۈكچۈندىكى ئوردىسىغا تەكلىپ قىلىپ تۇرۇۋالدى. خوجىنىياز ھاجى ئۇلارنىڭ تەكلىپىنى رەت قىلالماي، لۈكچۈنگە ھەممەيلەننى باشلاپ باردى. (نەتىجىدە، تەدبىرلىك قوماندان مەخسۇت مۇھىتى ئويلىغان پاجىئە ئاخىرى يۈز بېرىپ، ئۇنىڭ خوجىنىياز ھاجىنى شەھەرگە ئەكىرمەسلىك پىكرىنىڭ ناھايىتى توغرا ئىكەنلىكى ئىسپاتلاندى. لېكىن، بۇ ھەقىقەت مەخسۇت مۇھىتىنىڭ قۇربان بولۇشىدىن ئىبارەت تارىختىكى زور پاجىئە ھېسابىغا ئىسپاتلاندى).

لۈكچۈن شۇ چاغدا سېپىلى بار شەھەر بولۇپ، شەرقىي دەريۋازىسى — يۇقىرىقى قوۋۇق، شىمالىي دەريۋازىسى — يېڭىشەھەر قوۋۇقى، غەربىي دەريۋازىسى — تۆۋەنكى قوۋۇق، جەنۇبىي دەريۋازىسى — ئۆلەڭ قوۋۇقى دەپ ئاتىلاتتى. جىڭ شۇرىنىڭ لۈكچۈندىكى ئەسكەرلىرى پىچانغا يۆتكىلىپ كەتكەچكە، لۈكچۈندە ئەسكەر قالمىغانىدى. شەھەرنىڭ غەرب تەرىپىدە ۋاڭ ئوردىسى بولۇپ، خوجىنىياز ھاجى شۇ ئوردىغا چۈشتى. خوجىنىياز ھاجىنىڭ لۈكچۈنگە كەلگەنلىكىنى ئاڭلىغان تۇرپان، پىچان، توقسۇن خەلقلرى لۈكچۈنگە ۋەكىل ئەۋەتىپ، خوجىنىياز ھاجىنىڭ قوزغىلىڭىنى ھىمايە قىلىدىغانلىقىنى بىلدۈردى. خوجىنىياز ھاجىنى تاۋاپ قىلىپ، پىدائىي بولىدىغانلار، ئۆزىنى تىزىمغا ئالدۇرىدىغانلارنىڭ ئايىغى

① تولۇق ئىسمى مۇھىمەت سەئىد ۋاڭ بولۇپ، ئىسمى ۋاڭنىڭ چوڭ ئوغلى. 1933-يىلى 3 - ئايدا ئىسمىن ۋاڭ كۆپۈپ ئۆلگەندىن كېيىن مەتسايىت ۋاڭ «پاشا خوجا» نامى بىلەن ۋاڭلىقنىڭ مال - مۈلكىگە ۋارىسلىق قىلغان. 1911-يىلىدىكى شىنخەي ئىنقىلابىدىن كېيىن جىڭ سۇلالىسى ھۆكۈمىتى تەختتىن چۈشكەنلىكى ئۈچۈن ھۆكۈمەت دائىرىلىرى مەتسايىت ۋاڭغا قانۇنلۇق ھالدا ۋاڭلىق مەنەسپى بەرمىگەن، پەقەت ۋاڭلىقنىڭ مال - مۈلكىگە ۋارىسلىق قىلغانلىقى ئۈچۈنلا خەلق ئەنئەنىۋى ئادەت بويىچە ئۇنى مەتسايىت ۋاڭ بىزىدە «ساجىڭ ۋاڭ» دەپ ئاتاپ كەلگەن. 1951 - يىلى ئىنىسى ئىسكەندەر ۋاڭ بىلەن بىرگە ئۆلۈم جازاسى بېرىلگەن، 1984 - يىلى ئۇلارنىڭ نامى ئىسلىكە كەلتۈرۈلگەن.

ئۈزۈلمىدى. مەخسۇت مۇھىتى قۇربان سەئىدىنى قارا شەھەرگە ماڭدۇرۇپ، مەھمۇت مۇھىتىنىڭ تېزىدىن قوشۇن باشلاپ تۇرپانغا كېلىشى ھەققىدە خەت ئەۋەتتى. ئۆزلىرى شەھەر مۇداپىئەسىنى مۇستەھكەملەپ، شەھەر قوۋۇقلىرىنى تاقاپ، قېلىن تام قوپۇردى. لۈكچۈن سېپىلى پىچان شەھەر سېپىلىدىن نەچچە ھەسسە چوڭ ۋە ئېگىز ئىدى، خوجىنىياز ھاجى پۈتۈن ئەسكەرلەرنى سېپىل ئۈستىگە ئورۇنلاشتۇرۇپ، ھوشيارلىقنى كۈچەيتتى.

شېڭ شىسەي «تاغ قاپلىنى» دەپ ئاتالغان خوجىنىياز ھاجىنىڭ لۈكچۈن ئوردىسىغا كىرىپ سولانغانلىقىنى ئوقۇپ «تاغلىق، تۈزلەڭلىكلەردە ئۇرۇش قىلىپ ئۈگەنگەن خوجىنىياز ئەمدى قولۇمدىن قېچىپ قۇتۇلالامدىكىن» دەپ چوت سوقتى - دە، دەرھال ئاق ئورۇسلاردىن تەركىب تاپقان توپچى قىسىم ۋە ئېغىر - يېنىك پىلىموتلىرىنىڭ ھىمايىسىدە لۈكچۈنگە يېتىپ كېلىپ، شىددەتلىك ھۇجۇم باشلىدى. پىدائىيلار شەھەر سېپىلىنىڭ ئۈستىدە ئىستىھكاملىرىنى مەھكەم ساقلاپ، دۈشمەن بىلەن جان تىكىپ ئۇرۇشتى. ئۇرۇشنىڭ ئىككىنچى كۈنى خوجىنىياز ھاجى ۋاڭ ئوردىسىنىڭ ئۈستىدە ئۇرۇش ۋەزىيىتىنى كۆزىتىپ تۇرغاندا، دۈشمەن تەرەپ خوجىنىياز ھاجىنىڭ ئوردا ئۈستىدە بارلىقىنى بىلگەندەكلا، ئوردىنى زەمبىرەك بىلەن ئوققا تۇتتى. توپ ئوقلىرى شەھەر مەركىزىدىكى 500 يىلغا يېقىن تارىخقا ئىگە بولغان، تالايلىغان شاھ، سۇلتان، بەگ، ۋاڭلارنىڭ سەلتەنەتگە ئىلىق ئاشيان بولغان، قىممەتلىك مەدەنىي مىراس ئېگىز ئوردىنى كۈمپەيكۈم قىلىپ تاشلىدى، ھەممىلا ياقىنى گۈمبۈرلىگەن ئاۋازلار قاپلىدى. ئوردا توپ ئوقىدا ۋەيران بولغاندا ئوردىنىڭ كاتىپى نىياز كاھ ئۆزى كۆز قارىچۇقىدەك ئاسراپ كېلىۋاتقان، نەچچە يۈز يىللىق تارىخ خاتىرىلەنگەن قوليازىلار، مۇھىم تارىخىي ھۆججەتلەر، ئابدۇرېھىم نىزارى، ئەخمەت باقى

ئاخۇنلۇق قىسۇرى قاتارلىق مەشھۇر ئۆلىمالارنىڭ قىممەتلىك ئەسەرلىرىدىن ئايرىلىشقا كۆزى قىيماي، بۇ مىراسلار بىلەن بىرگە ۋەيران بولۇشنى تاللىۋالدى ۋە ئەسەرلەرنى قۇچاقلىغىنىچە كۆيۈپ كەتتى. بۇ ئوتتا يەنە مەتسايت ۋاڭنىڭ ئاتىسى ئىمىن ۋاڭ^① نىڭمۇ تۇتاقلىق كېسىلى قوزغىلىپ قېلىپ، ئوتتا كۆيۈپ ئۆلدى.

دۈشمەنلەر شەھەرنى قاتتىق توپقا تۇتقاندىن كېيىن، ئۇلارنىڭ پىيادە قىسىملىرى سېپىل ئەتراپىدىكى ئازگال، ئېرىق، قەبرىستانلىق قاتارلىق ئەۋزەل ئورۇنلارنى دالدا قىلىپ، سېپىلغا قىستاپ كېلىشكە باشلىدى. خوجىنىياز ھاجى ۋە مەخسۇت مۇھىتىلار مەرگەنلەرنى ئەۋەتىپ، بىر تال ئوقنىمۇ زاپە كەتكۈزمەي، سېپىلغا يېقىنلىشىپ كېلىۋاتقان 100 گە يېقىن ئاق ئورۇس ئەسكىرىنى جەھەننەمگە ئۇزاتتى. دەل شۇ چاغدا سېپىل ئۈستىدە خوجىنىياز ھاجى بىلەن يانمۇ يان تۇرغان ئولتۇپ بەگكە ئوق تېگىپ قۇربان بولدى. (بەزى ماتېرىياللاردا دېيىلىشىچە بۇ ئوق كەينى تەرەپتىن يەنى سېپىل ئىچىدىن ئېتىلغان بولۇپ، ئوردىنىڭ ھەربىي ئىشلىرىغا مەسئۇل بولغان سۇلتان مامۇت ۋاڭنىڭ ئىككىنچى ئوغلى گۇڭ خوجىنىڭ مەرگىنى ئاتقانكەن. ئەسلىدە شۇ كۈنى دۈشمەنلەر شەھەرنى ئىسكەنجىگە ئېلىۋاتسا گۇڭ خوجا بىر كارىدا يوق ئوردا ئىچىدە ئەپپۇن چېكىپ ياتقان. بۇنىڭدىن نەپەرەتلەنگەن خوجىنىياز ھاجى ئۇنىڭغا بىرقانچە ئېغىز قاتتىق گەپ قىلغان. گۇڭ خوجا بۇنى ئاداۋەت قىلىپ، ھاجىنى قەتلئام قىلماقچى بولۇپ، مەرگىنىنى ئىشقا سالغان، لېكىن بۇ ئائۇستا مەرگەن ھاجىنى ئاتمەن دەپ ئۇنىڭ يېنىدا تۇرغان ئولتۇپ ئاكىنى ئېتىپ قويغان) شۇنىڭدىن كېيىن مەخسۇت

① سۇلتان مامۇت ۋاڭنىڭ چوڭ ئوغلى. 1900 - يىلىدىن 1933 - يىللارغىچە ۋاڭلىق قىلغان زالىم ۋاڭ. ئۇنىڭ تۇتاقلىق كېسىلى بار بولغاچقا، خەلق ئۇنى «سارڭ ۋاڭ» دەپمۇ ئاتايتتى.

مۇھىتى «ھاجى ئاكام سېپىل ئۈستىدە تۇرمىسا» دەپ ئىلتىماس قىلىپ، خوجىنىياز ھاجىنى باشقا يەرگە كۆچۈردى. سېپىل ئۈستىدە يەنە ياش ۋاقتلىرىدا چېلىشچىلىق، ئوۋچىلىق بىلەن يۈرىكى پىشىپ، ماھارىتى ئۆسۈپ كەتكەن ھەمدۇللا داموللام يوغان سەللىسىنى بىر يانغا يۆلەپ قويۇپ، تېرە پەلەي كىيگەن قوللىرى بىلەن مىلتىقنىڭ پايىنىكىنى چىڭ تۇتۇپ، سېپىل تۆشۈكىدىن دۈشمەنگە توختىماي ئوق ئېتىۋاتاتتى. قوزغىلاڭچىلار قاتتىق قارشىلىق كۆرسەتكەن بولسىمۇ، ئەسكىرىي كۈچنىڭ ئاجىزلىقى، ئوق - دورا، يېمەك - ئىچمەكنىڭ قىسلىقى تۈپەيلىدىن دۈشمەنلەر بارغانچە قىستاپ سېپىلغا يامىشىپ چىقىشقا باشلىدى. خوجىنىياز ھاجى قۇربان بولۇپ كېتىۋاتقان پىدائىيلارغا، توپ ئوقىدا بىگۇناھ قىرىلىۋاتقان پۇقرالارغا قاراپ، ئۇرۇشنىڭ ئۈچىنچى كۈنى يەنى 3 - ئاينىڭ 8 - كۈنى قوزغىلاڭچىلارغا شەھەرنى تاشلاپ چىقىپ كېتىشكە بۇيرۇق بەردى. شەھەردىن چېكىنىپ چىقىشقا پەقەت جەنۇب تەرەپتىكى ئۆلەڭ قوۋۇقلا ئىمكانىيەت بېرەتتى. چۈنكى، شىمال، شەرق، غەرب تەرەپلەردىكى باشقا قوۋۇقلار كېسەك بىلەن ئېتىۋېتىلگەن بولۇپ، دۈشمەنلەر بۇ قوۋۇقلارغا يېقىن كېلىپ قالغان، ئۇلارنىڭ بۇ قوۋۇقلارنى ئۆرۈپ شەھەرگە باستۇرۇپ كىرىشىگە ئازلا قالغانىدى. شۇڭا، ئاتلىق ۋە پىيادىلەر بولۇپ، ھەممەيلەن ئۆلەڭ قوۋۇقى ئىچىگە توپلاندى، ئادەم كۆپ، چېچىلاڭغۇ بولغاچقا، تەييارلىق ئانچە تېز بولمىدى. دەل مۇشۇنداق ھايات-ماماتلىق پەيتتە مەخسۇت مۇھىتى ئالدى بىلەن خوجىنىياز ھاجىنىڭ قوۋۇقتىن چىقىپ كېتىشىنى تەلەپ قىلدى. چۈنكى، بۇ چاغدا دۈشمەنلەر تۆت قوۋۇقنىڭ ئەتراپىغا بۆلۈنۈپ كەتكەن، قوزغىلاڭچىلارنىڭ قايسى قوۋۇقتىن، قاچان قېچىپ چىقىدىغانلىقىنى بىلمەيدىغان بولغاچقا، ئۆلەڭ قوۋۇق ئالدىدا ئوت كۈچى ئاجىز، خەتەر بىر قەدەر ئاز ئىدى. بۇنداق ئەھۋالدا

بىرىنچى تۈركۈمدە سېپىلدىن چىققانلار، دۈشمەنلەر بۇ قوۋۇقنىڭ ئەتراپىغا يىغىلىپ بولغۇچە، بىخەتەر جايغا بېرىۋالالايتتى. شۇڭا، مەخسۇت مۇھىتى خوجىنىياز ھاجىنىڭ ئۈنمىغىنىغا قويماي، قوۋۇق ئالدىغا ئىتتىرىپ، «ئۆزلە قاپلاننىڭ بېشىغا ئوخشايدۇ، باش ئۈزۈلسە، تەن تۈگىشىدۇ. ئۆزلەگە خەتەر يەتسە بىزنىڭ ئەمدىلا باشلىغان نۇسرەتلىك ئىشلىرىمىز يوققا چىقىدۇ. شۇڭا، ئۆزلە ھايات قالمىسىلا بولمايدۇ، چاپسان بولسىلا» دېدى. خوجىنىياز ھاجى سەپىدىشى مەخسۇت مۇھىتىنىڭ ئۆزىنى بېغىشلاش روھىدىن تەسلىنىپ، كۆزى قىيىمىغان ھالدا خوشلىشىپ، ئۆزىنىڭ قۇمۇلدىن بىرگە چىققان يېقىن كىشىسى نىياز دېھقان بىلەن بىرگە قول پىلىموتلىرىدىن يامغۇردەك ئوق ياغدۇرغىنىچە قوۋۇقتىن ئات سېلىپ چىقتى. قوۋۇق ئېچىلىشى بىلەنلا كەلكۈندەك ئېتىلىپ چىقىۋاتقان قوزغىلاڭچىلار، دەسلەپتە ئانچە زىيانغا ئۇچرىمىدى. نىياز دېھقان ئىككى ئوغلى ۋە ئون نەچچە مەرگەن بىلەن بىللە ئىككى قولىدىكى ئىككى تاپانچىدىن توختىماي ئوق ئېتىپ، يېقىن كەلگەن چېرىكلەرنى يەر چىشلىتىپ، خوجىنىياز ھاجىنى قوغدىغىنىچە قوۋۇقتىن خېلى ئۇزاپ كەتتى. لېكىن، كۆپ ئۆتمەيلا باشقا قوۋۇقلارنىڭ ئەتراپىدىكى ئاق ئورۇسلار ئۆلەك قوۋۇقنىڭ ئالدىغا ئۈلگۈرۈپ كېلىپ، پىلىموتلىرىنى ئىككى يانغا تىكلەپ، شەھەر ئىچىدىن قېچىپ چىقىۋاتقان كىشىلەرنى ئوققا تۇتۇشقا باشلىدى، قوۋۇقتىن چىقىۋاتقانلار بولسا خۇددى ئورغاق تەگكەن قوناق شېخىدەك يىقىلماقتا ئىدى. شەھەرنىڭ جەنۇب تەرىپى تېزلىغۇ ئېتىزى بولغاچقا، شەھەردىن چىققان كىشى قارىغا ئېلىنىپلا تۇراتتى. ئاتلىق كىشى ئۆزىنى دالدىغا ئالغۇدەك ئورۇن يوق ئىدى. ئورۇس ئەسكەرلەر ئەگەر ئېتىپ ئۈلگۈرىدىغانلا بولسا، قوۋۇقتىن چىققان بىرمۇ ئادەم ياكى ئات ھەرگىز ساق قالمىتتى. قوزغىلاڭچىلارنىڭ ئاخىرى ئۈزۈلۈپ، دۈشمەنلەر

سېپىل ئىچىگە باستۇرۇپ كىرگەندە، مەخسۇت مۇھىتىنى پىدائىيلارنىڭ ھەممىسىنىڭ چىقىپ بولغانلىقىنى كۆرۈپ ئاندىن ئات چاپتۇرۇپ، قوۋۇقتىن چىقتى. ئۇ قوۋۇقتىن چىقىپ، 50 مېتىردەك مېڭىپ، گاسىلكامنىڭ ئېرىقىنىڭ بويىغا كەلگەندە ئېتىغا ئوق تېگىپ يىقىلىپ چۈشتى. ئۇ توپا - تۇمان ئىچىدە يەنىلا چەبەسلىك بىلەن ئورنىدىن تۇرۇپ ماڭماقچى بولدى، كەينى تەرەپتە ئاق ئورۇسلار تەرىپىدىن دەھشەتلىك قىرىلىۋاتقان پۇقرالارغا قاراپ بىر دەقىقە تۇرۇپ قالدى. بۇ چاغدا دۈشمەنلەر مەخسۇت مۇھىتىنىڭ ئەتراپىنى يىراقتىن قورشاپ كېلىۋاتقان بولسىمۇ، ئۇنىڭ كۆزلىرىدە قورقۇشتىن ئەسەرمۇ يوق ئىدى، بەلكى بىگۇناھ قىرىلىۋاتقان خەلقىگە بولغان چەكسىز ئېچىنىش تۇيغۇسى ئەكس ئېتىپ تۇراتتى. دەل مۇشۇ دەقىقىدە ئارقا - ئارقىدىن ئۇچۇپ كەلگەن ئىككى تال ئوق ئۇنىڭ كۆكرىكىگە قالدى. خەلقنىڭ بۇ قەھرىمان ئوغلى ئاسمان - پەلەك كۆتۈرۈلگەن چاڭ - توزان ئىچىدە يوغان كۆزلىرى ئوچۇق قالغان پېتى ئاستا قىيسىيىپ يىقىلدى. . .

ھەمدۇللا داموللام مەخسۇت مۇھىتىنىڭ سەل ئالدىدا لۈكچۈنلۈك تاھىر كىگىزچىنىڭ ئوغلى ئۆمەر قارىم بىلەن ئاق بوز ئېتىنى ئۇچقاندەك چاپتۇرۇپ، قوۋۇقتىن چىققاندى. ئۇ يىگىرمە قەدەمچە مېڭىپ، سېپىل سىرتىدىكى جۈجەمنىڭ دالدىسىغا كەلگەندە ئاق ئورۇس مەرگەنلىرى ئاتقان بىر پاي ئوق داموللامنىڭ پېشانىسىگە تەگدى، داموللام «ئاللاھ» دېگىنىچە پەلەي كىيگەن جانسىز قولى بىلەن پېشانىسىنى تۇتۇپ، ئاستا قىغىيىپ ئاتتىن يىقىلىپ چۈشتى، قولىدىكى پەلەي قىپقىزىل قانغا بويالدى. شۇ قېتىمقى جەڭدە يەنە لۈكچۈندىكى كاتتا دىنىي زات رېقىپ قازىئاخۇنۇم، تۇرپان قوزغىلاڭچىلىرىنىڭ رەھبەرلىرىدىن بىرى بولغان تۆمۈر جىساھاجىنىڭ ئوغلى سىمراخۇن قاتارلىقلارمۇ شېھىت بولدى. ئورۇس ئەسكەرلىرى

ئېتىزلىقتا يەر توپلاۋاتقان غېنى، سېتى ئىسىملىك ھېچبىر گۇناھسىز ئىككى دېھقان يىگىتىنىمۇ ئېتىپ تاشلىدى. دۈشمەنلەر چېكىنگەندىن كېيىن تاھىر كىگىزچى ئوغلى ئۆمەر قارىنىنى ئىزدەپ سېپىل سىرتىغا چىقىپ، ئوغلىنىڭ ھەمدۇللا داموللام بىلەن يۆلەنگىنىچە شېھىت بولغانلىقىنى كۆرۈپ، بۇ ئىككىيلەننىڭ جەستىنى شۇ يەردىكى بىر كونا يەرلىككە ئەكىرىپ قويۇپ، ھەمدۇللا داموللامنىڭ ئۆلۈمىنى ئۇنىڭ تۇيۇقتىكى كۈيئوغلى ھەمدۇللا قارىيىھاجىغا خەۋەر قىلدى. ئۇلار ھەمدۇللا داموللامنىڭ مېيىتىنى ئالغىلى لۈكچۈنگە كەلگەندە لۈكچۈن خەلقى «بۇ ئۇلۇغ زات لۈكچۈندە شېھىت بولدى، شۇڭا بىز ئۇنىڭ مېيىتىنى مۇشۇ يەرگە قويۇپ، مازار تىكلەيمىز» دەپ مېيىتىنى بەرگىلى ئۈنمىدى. ئامالسىز قالغان ھەمدۇللا قارىيىھاجىم بىلەن ئابلا رەئىس ئاخۇنۇملار ئىككى ئاتقا چىغرىق ياساپ، ئۇنىڭ مېيىتىنى كېچىسى ئوغرىلىقچە تۇيۇققا يۆتكەپ كېلىپ، ئەسەبۈلكەھق غوجام مازىرىنىڭ يېنىغا دەپنە قىلدى. ئەڭ تەسىرلىك يېرى ھەمدۇللا داموللام شېھىت بولۇپ، ئۈچىنچى كۈنى ئۇنىڭ قەدىناس ئاق بوز ئېتى ياۋداق ھالدا لۈكچۈندىن قېچىپ، تۇرپاندىكى ئۆيىگە قايتىپ كەلدى، ھەمدۇللا داموللامنىڭ قانلىق پەلىمى ئايلىسى ئايخانغا يادىكار بولۇپ قالدى.

دۈشمەننىڭ ئوت كۈچى ئاز ۋاقتىدا ئۆلەك قوۋۇقتىن سالامەت چىقىپ، دىڭجا كارىزنىڭ ئالدىدا مەخسۇت مۇھىتى قاتارلىق ھەمراھلىرىنى ساقلاۋاتقان خوجىنىياز ھاجى بىرەر سائەتتىن كېيىن مەخسۇت مۇھىتنىڭ شېھىت بولغانلىقىنى ئاڭلاپ كۆزلىرىدىن يامغۇردەك ياشلىرىنى تۆككىنىچە: «ۋاي مەخسۇت، ۋاي مەخسۇت، سەن ئۆلگۈچە مەن ئۆلسەم بولماسمىدى، سېنىڭ گېپىڭنى ئاڭلاپ مۇشۇ لەنەت تەگكۈر شەھەرنىڭ ئىچىگە كىرمىگەن بولسام سەندىن ئايرىلىپ

قالماستىم! ئېست، قېرىندىشىم، مېنى دەپ شېھوت بولدۇڭغۇ، ئېست!» دەپ يىغلاپ كەتكەن. باشقا ئەسكەرلەرمۇ مېھرىبان، چېۋەر، مەرد يولباشچىسى مەخسۇت مۇھىتىنىڭ ۋاپاتىغا قان - قان يىغلاپ ھازا ئېچىشقان. لېكىن، دۈشمەنلەر قوغلاپ كېلىۋاتقاچقا، مەخسۇت مۇھىتىنىڭ جەستىنى تېپىشقا ئامالسىز قېلىپ، تۇرپانغا چېكىنگەن.

ئەتىسى شېڭ شىسەي ئەسكەرلىرى لۈكچۈنگە كىرىپ شەھەرگە ئوت قويغان ۋە ۋاڭ ئوردىسىنى تامامەن كۆيدۈرۈۋەتكەن. ئەسكەرلەر ئۈچ كۈنگىچە كوچىدا ئوچرىغانلا ئادەمنى چاپ - چاپ قىلغان، خەلقنىڭ ئۆيلىرىنى بۇلاڭ - تالاڭ قىلغان. بۇ جاللاتلار شۇ قېتىم ئەر - ئايال، قېرى - ياش، كىچىك بالا بولۇپ تەخمىنەن 1500 جاننى چېپىپ ئۆلتۈرگەن. مەخسۇت مۇھىتىنىڭ جەستىنى باشقىلاردىن ئالاھىدە پەرقلەنىپ تۇرىدىغان قىياپىتىدىن، رۇسىيەدە تىكىلگەن موۋۇت پەلتوسى، خۇرۇم ئۆتۈكىدىن تونۇۋېلىپ، بېشىنى كېسىپ سازايى قىلغان ۋە تۇرپان يېڭىشەھەر بازىرىنىڭ قوۋۇق دەرۋازىسىغا ئېسىپ قويغان. شېڭ شىسەي لۈكچۈندە ئۈچ كۈن قىرغىن قىلغاندىن كېيىن قوشۇنىنى باشلاپ، تۇرپانغا بېرىپ، ئۇ يەردىمۇ قىرغىنچىلىق قىلغان، دەل مۇشۇ قىرغىنچىلىقنىڭ ئەڭ دەھشەتلىكى، مەخسۇت مۇھىتى قۇربان بولۇپ بەشىنچى كۈنى يەنى 13 - مارت كۈنى يۈز بەرگەن. بۇ كۈنى شېڭ شىسەينىڭ ئاق ئورۇس جاللاتلىرى ئوت يۈرەك شائىر ئابدۇخالىق ئۇيغۇر باشلىق تۆمۈر جىساھاجى، نەمتۇلھاجى، ئاۋۇت ئاكا، ئاقشۇ تۇڭگان، نىياز چوقۇر قاتارلىق 17 كىشىنى يېڭىشەھەر بازىرىدىكى قازىخانا مەسچىتىنىڭ ئالدىدا، بۇتخانىنىڭ يېنىدا قىلىچ بىلەن چېپىپ ئۆلتۈرگەن.

شېڭ شىسەي ئۈرۈمچىگە كېتىشى بىلەنلا قوزغىلاڭچىلار مەخسۇت مۇھىتىنىڭ باشسىز جەستىنى ئاستانىگە قايتۇرۇپ

كەلدى. ئۇنىڭ بېشى يېڭىشەھەر شەھەر سېپىل دەرۋازىسىغا ئېسىقلىق بولۇپ، بۇ يەرنى دۈشمەنلەرنىڭ ئىككى ئەسكىرى كېچە كۈندۈز قوغدايتتى. مۇشۇنداق ئەھۋالدا مەخسۇت مۇھىتىنىڭ ئۆيىدە ئىشلەپ، ئۇنىڭ نۇرغۇن ياخشىلىقلىرىنى كۆرگەن، غەمخورلۇقىغا ئېرىشكەن سەمەت دېگەن كىشى بىر كېچىسى ئاستانىدىن ئاتلىق تۇرپان بازىرىغا بېرىپ، تۈن قاراڭغۇسىدىن پايدىلىنىپ، سېپىلدىن ئارتىلىپ چۈشكەن ۋە دەرۋازا ئۈستىگە يامىشىپ چىقىپ، مەخسۇت مۇھىتىنىڭ بېشىنى دۈشمەنلەرگە تۇيدۇرماستىن ئېلىپ چۈشۈپ، ئاستانىگە ئېلىپ كەلگەن. شۇنىڭ بىلەن مەخسۇت مۇھىتىنىڭ جەستى ئاستانە غوجامئالدىدىكى «ھەزرىتى ئەلپەتتاھ غوجام مازىرى» غا دەپنە قىلىنغان.

خوجىنىياز ھاجىنىڭ مەخسۇت مۇھىتىنىڭ ۋاپاتىغا بۇ قەدەر قايغۇرۇشىدىكى سەۋەب شۇكى بىرىنچىدىن، «مەخسۇت مۇھىتى شۇ چاغدىكى قوزغىلاڭچىلار ئىچىدە بىلىمى ئەڭ يۇقىرى، تەشكىلاتچانلىقى ھەممىدىن كۈچلۈك، تەدبىر - چارىلىك، ئەقىللىق كىشى بولغان. ئۇ ئاممىنى ئويۇشتۇرۇشتا، تەشۋىقات يۈرگۈزۈشتە، رەھبەرلەرگە خاس ئۆزىنى تۇتۇشتا، ھەر خىل تەبىقىدىكىلەرنى ئىتتىپاقلاشتۇرۇشتا، ۋەزىيەتنى مۆلچەرلەشتە كەم تېپىلمىدىغان ئىقتىدارغا ئىگە قەيسەر ئادەم ئىكەنتۇق. ئۇنىڭ ۋاپاتى شۇ چاغنىڭ ئۆزىدىلا ئەمەس، كېيىنكى ۋەزىيەتلەر ئۈچۈنمۇ قوزغىلاڭچىلارنىڭ چوڭ تالاپتى بولدى.»^① دېمەك، مەخسۇت مۇھىتى ئىلغار پىكىرلىك، چېۋەر، مەرد، پاراسەتلىك، تەدبىرلىك، بىلىملىك يولباشچى بولۇش سۈپىتى بىلەن خوجىنىياز ھاجىنىڭ مۇھىم قولىدىشىغا، كەم بولسا بولمايدىغان قومانداغا ئايلانغانىدى. ئىككىنچىدىن، خوجىنىياز ھاجى بىلەن

① سەيبىدىن ئەزىزى: «ئۆمۈر داستانى»، 1 - قىسىم، 211 - بەت، مىللەتلەر نەشرىياتى، 1990 - يىلى نەشرى.

مەخسۇت مۇھىتى مەدرىسىدە بىللە ئوقۇغان ساۋاقداش، خېلى ئۇزۇن يىللىق تارىخقا ئىگە دوست بولۇپ، ئۇلارنىڭ مېھىرى - مۇھەببىتى چوڭقۇر ئىدى. 1907 - يىلى خوجىنىياز ھاجى قۇمۇلدا زۇلۇمغا قارشى كۆتۈرۈلگەن «تورپاقلار يىغىلىقى» قا قاتناشقانلىقى ئۈچۈن قۇمۇل ۋاڭى شا مەخسۇت تەرىپىدىن تۇتۇش بۇيرۇقى چىقىرىلغان. خوجىنىياز ھاجى بۇ مەزگىلدە پاناھلىنىش ئۈچۈن «توقسۇنلۇق ئىسھاق» دېگەن نام بىلەن تۇرپان ئاستانىگە كېلىپ، مەخسۇت مۇھىتى بىلەن بىر مەدرىسىدە ئوقۇغان. 1917 - يىلى ئۇ يەنە تۆمۈر خەلىپە قوزغىلىڭىغا قاتنىشىپ يەنە تۇتۇش بۇيرۇقى چىقىرىلغاندا، پاناھلىنىش ئۈچۈن ئالتاي ئارقىلىق سوۋېت ئىتتىپاقىغا چىققان. بۇ يەردە تىجارەت بىلەن كەلگەن كونا ساۋاقداشى مەخسۇت مۇھىتى بىلەن ئۇچرىشىپ، ئۇنىڭ ۋاسىتىسى بىلەن رۇسىيىنىڭ ئوتتۇرا ئاسىيادىكى ئۇيغۇرلار ئىچىدە ئەڭ دەسلەپتە قۇرۇلغان «كالتە چاپانلار تەشكىلاتى»، «مەدەنىيەتپەرۋەرلەر تەشكىلاتى» ۋە «ئۇيغۇرلار ئىتتىپاقى» نىڭ ئاساسلىق رەھبەرلىرى ھەمدە 3 - ئىنتېرناتسىئونالنىڭ ئۇيغۇر ۋەكىلى ئابدۇللا روزىباقىيېف قاتارلىقلار بىلەن كۆرۈشكەن ھەم سۆھبەتتە بولغان. مەخسۇت مۇھىتى بىلەن بىرلىكتە شىنجاڭلىق سودىگەرلەر كۆپرەك بولغان شەمىي، زەيسان، توقماق، قاراقول قاتارلىق جايلارغا بېرىپ، شىنجاڭلىق سودىگەرلەر بىلەن ئۇچرىشىپ، شىنجاڭ ۋەزىيىتى ھەققىدە مۇزاكىرە ئېلىپ بارغان. ئۆكتەبىر ئىنقىلابىنىڭ تەجرىبە - ساۋاقلرى بويىچە شىنجاڭدا ئىنقىلاب ئېلىپ بېرىشنى قارار قىلغان. خوجىنىياز ھاجى 1923 - يىلىغىچە رۇسىيىدە تۇرۇپ، ئۆتكۈر سىياسىي پىكىرلىك، يۈكسەك ھەربىي ماھارەتكە ئىگە، ئەقىل - پاراسەتلىك كىشى بولۇپ يېتىلگەن. كېيىن يەنە خوجىنىياز ھاجى ئۈرۈمچىدە مەخسۇت مۇھىتى، تاھىربەگ، ھەيدەر ئەپەندىلەر بىلەن كۆرۈشۈپ، تۇرپاندا قوزغىلاڭ قىلىشنى

مەسلەھەتلەشكەن. دېمەك، خوجىنىياز ھاجى بىلەن مەخسۇت مۇھىتى نۇرغۇن ئىسسىق - سوغۇقلارنى باشتىن كەچۈرۈپ، مەسلەكداش، تەقدىرداش دوستلاردىن بولۇپ قالغان. شۇڭا، مەخسۇت مۇھىتىنىڭ ۋاپاتى خوجىنىياز ھاجىغا قاتتىق ئېغىر كەلگەن.

مىلادىيە 1933 - يىلى 3 - ئاينىڭ 8 - كۈنى ئۇيغۇر خەلقىنىڭ پەخىرلىك ئوغلى، يېڭى مائارىپ ھەرىكىتىنىڭ پېشۋاسى، مول بىلىملىك، يېڭىلىقپەرۋەر، تەرەققىيپەرۋەر زىيالىي، مۇستەبىت ھاكىمىيەتكە قارشى كۆتۈرۈلگەن دېھقانلار قوزغىلىڭىنىڭ سەركەردىسى مەخسۇت مۇھىتى لۈكچۈن مۇھاسىرىسىنى بۆسۈپ چىقىش جېڭىدە، ئۆز خەلقىنى قۇتقۇزۇش، ئىنقىلابنىڭ داھىيىسى خوجىنىياز ھاجىنى قوغداش يولىدا 47 يېشىدا مەردلەرچە قۇربان بولدى. قىممەتلىك ھاياتىنى ئۆز خەلقىنىڭ ئازادلىق ئىشلىرى ئۈچۈن مەردلەرچە تەقدىم قىلدى. ئۇنىڭ ئۆلۈمى دېھقانلار ئىنقىلابى ئۈچۈن، ئۇيغۇر خەلقى ئۈچۈن زور يوقىتىش ئىدى.

مەھمۇت مۇھىتى

مەھمۇت مۇھىتى (خەلق ئارىسىدا مامۇت باي، مەھمۇت شىجاڭ، مامۇت شىجاڭ دەپمۇ ئاتالغان) 1887 - يىلى تۇرپان ئاستانىدە مۇھىتىلار ئائىلىسىدە دۇنياغا كەلگەن. كىچىكىدىن مەدەنىيەتلىك ئاكىلىرىنىڭ ياردىمىدە ساۋاتلىق بولغان ۋە مەدرىسە، كونا مەكتەپلەردە ئوقۇغان. ئاكىلىرى موسۇلباي، مەخسۇت مۇھىتىلارغا ئەگىشىپ، سودا، تىجارەت ئىشلىرىغا ئارىلىشىپ، ئۈرۈمچى، چۆچەك، رۇسىيىنىڭ شەمەي، قازان، موسكۋا، پېتىربورگلارغىچە بارغان، شۇ مەزگىلدە يېڭى ئىلىم پەن ۋە رۇس تىلى ئۆگەنگەن. ئاكىسى مەخسۇت مۇھىتىنىڭ يېڭى مەكتەپ ئېچىش ئىشلىرىغا ياردەملەشكەن. ئىككى ئاكىسى تىجارەت ئىشلىرى بىلەن كۆپرەك سىرتتا يۈرىدىغان بولغاچقا، كېيىنكى مەزگىللەردە ئاساسەن ئاستانىدىكى ئائىلىسىدە بولۇپ، ئائىلىنىڭ دېھقانچىلىق ئىگىلىكىنى، كارىزلىرىنى باشقۇرۇش ئىشلىرى بىلەن مەشغۇل بولغان. مەھەللە جامائىتىگە كۆپرەك ئارىلىشىپ، ئىمانى كامىل، تەقۋادار، ئېتىقادلىق بولۇپ يېتىشكەن. 1932 - يىلىنىڭ ئاخىرى ئاكىلىرى ئاستانىدە قوزغىلاڭ كۆتۈرگەندە ئۇمۇ قوزغىلاڭغا قاتناشقان، ئاكىسى مەخسۇت مۇھىتى باش قوماندان بولغاچقا، ئۇ ئۆزىنى كۆرسىتىپ كەتمەي، بىر تەرەپتىن ئائىلە ئىشلىرىنى باشقۇرسا، يەنە بىر تەرەپتىن تۇرپان، پىچاندىكى ئۇرۇشلارنىڭ ئالدىنقى سېپىدە ئاددىي ئەسكەرلەر بىلەن بىرلىكتە جەڭ قىلغان. ئاكىسى لۈكچۈن ئۇرۇشىدا قازا قىلغاندىن كېيىنلا ئۇ رەسمىي ھالدا قوشۇننىڭ ئالدىغا ئۆتۈپ، ئاكىسى مەخسۇت مۇھىتىنىڭ ئىنتىقامىنى

ئېلىش، ئۇنىڭ ئىزىنى بېسىپ، ئارزۇ - ئارمانلىرىنى ئورۇنداش، قوزغىلىپ كەتكەن خەلقنى توغرا يولغا باشلاپ، زۇلۇمدىن قۇتۇلدۇرۇش ئۈچۈن كۈرەشنى داۋاملاشتۇرۇپ، دېھقانلار قوزغىلىڭىنىڭ سەركەردىسىگە ئايلانغان. خوجىنىياز ھاجىنىڭ ئەڭ ئىشەنچلىك ئادىمى بولۇش سۈپىتى بىلەن تالاي جەڭلەرگە قوماندانلىق قىلىپ، جەڭ ماھارىتى ئۈستۈن، باتۇر، قەيسەر، تەدبىرلىك، سادىقلىقى بىلەن دېھقانلار ئىنقىلابىدىكى ئەڭ مۇھىم شەخس بولۇپ قالغان. بۇ ھەقتە سەيپىدىن ئەزىزى ئەپەندى ئۆزىنىڭ «ئۆمۈر داستانى» ناملىق كىتابىنىڭ 1 - قىسىم، 211- بېتىدە مۇنداق دەپ يازىدۇ: «مەخسۇت مۇھىتىنىڭ ئارمانىنى كېيىنچە ئىنىسى مەھمۇت مۇھىتى داۋام قىلدۇردى. ئۇ ئاكىسى موسۇل مۇھىتى ۋە باشقا پىداكار دوستلىرى بىلەن بىرگە خوجىنىياز ھاجىغا يېقىندىن ياردەملىشىپ، غەلبە بىلەن قەشقەرگىچە يېتىپ باردى ۋە دەرھال يېڭىشەھەردىكى دۈشمەنگە قارشى ئۇرۇشقا قاتنىشىپ كەتتى ھەمدە ئارقىدىن كەلگەن ماجۇڭنىڭ بىلەن ئېلىشتى. ئۇ ئۆزىنىڭ پىداكارلىقى، قەھرىمانلىقى، تەجرىبىلىك، ماھىر قوماندانلىقى بىلەن باشقا قوماندانلاردىن پەرق قىلاتتى، مەن قەشقەردە ئۇنىڭ تەدبىرلىك قوماندانلىقىنى كۆرۈپ قايىل بولغانىدىم». مەھمۇت مۇھىتى بەستلىك كەلگەن، شالاڭ ساقاللىق، تاغنى كۆتۈرگۈدەك تەمكىنى بار، ئېغىر - بېسىق، ھەر بىر گەپنى ئويلاپ قىلىدىغان كىشى ئىدى.

مەخسۇت مۇھىتى لۈكچۈندە شېھىت بولغاندىن كېيىن خوجىنىياز ھاجى مۇھىم تايانچىسىدىن ئايرىلىپ يالغۇز قالغانلىقىدىن قاتتىق قايغۇرۇپ، نېمە قىلىشنى بىلەلمەي، قۇمۇلغا قايتىپ كەتمەكچى بولغان. لېكىن، قايتا - قايتا ئويلىنىش ئارقىلىق مەخسۇت مۇھىتى قاتارلىق قۇربانلارنىڭ قېنى بېھۋەدە ئېقىپ كەتسە، قوزغىلاڭ يېرىم يولدا توختاپ قالسا

بولمايدىغانلىقىنى ھېس قىلىپ، مەخسۇت مۇھىتىنىڭ بىر قورساق قېرىندىشى مەھمۇت مۇھىتىنى قارا شەھەردىن چاقىرىپ، ئۇنىڭ بىلەن بىرلىكتە ئىنقىلابىنى داۋاملاشتۇرۇش قارارىغا كەلگەن ۋە يېنىدىكى جەڭچىلىرىدىن ئەيسا نىياز بىلەن قازاق جەڭچى رېشىنى قارا شەھەرگە مەھمۇت مۇھىتىنى تەكلىپ قىلىپ ئېلىپ كېلىش ئۈچۈن ئەۋەتكەن.

1933 - يىلى 3 - ئايدا خوجىنىياز ھاجى بىلەن مەھمۇت مۇھىتى تۇرپاندا جەم بولغاندىن كېيىن قوشۇنلار قايتىدىن تەرتىپكە سېلىنىپ، پۈتۈن قوشۇنغا مەھمۇت مۇھىتى باش قوماندان بولغان. كېڭەشتە مەھمۇت مۇھىتى باشلىق يۇرت مۆتىۋەرلىرى خوجىنىياز ھاجىغا تۇرپاندا قوزغىلاڭ باشلانغاندىن تارتىپ ھازىرغىچە بولغان بارلىق ئەھۋاللارنى، بولۇپمۇ تۇرپاندىكى بىر قانچە قېتىملىق قوزغىلاڭلار ۋە توقسۇن، قاراشەھەر، بۈگۈر، كۇچادىكى قوزغىلاڭلاردا ئۇيغۇر پىدائىيلىرى قۇربان بېرىپ، دۈشمەندىن تارتىۋالغان قوراللارنى ماشىمىڭنىڭ «تېزىمغا ئالمىز» دېگەن باھانە بىلەن يىغىۋېلىپ، ئۆزىنىڭ ئەسكەرلىرىنى قورالاندۇرۇپ، مۇنتىزىم قوشۇن قۇرۇۋالغانلىقىنى؛ ئۇيغۇر پىدائىيلار بىلەن خۇيزۇ پىدائىيلارغا ئوخشاش مۇئامىلە قىلماي، ئوتتۇرىدا مىللىي ئۆچمەنلىك پەيدا قىلغانلىقىنى سۆزلەپ بەرگەن. خوجىنىياز ھاجى بۇ ئەھۋاللارنى ئاڭلاپ: «مەن بۇلارنىڭ باشقىلارنىڭ جۇۋىسىدا تەرلەيدىغان مىجەزىنى بۇرۇنلا بىلگەن. مەيلى ما شىمىڭ بولسۇن ياكى باشقىسى بولسۇن، ھەممىسى بىر جاڭگالنىڭ بۆرىلىرى. ئىنقىلابىنى بىز قىلساق، قۇرباننى بىز بەرسەك، قورالنى دۈشمەن قولىدىن بىز ئۇرۇشۇپ تارتىۋالساق، ئىنقىلاب مېۋىسىنىڭ ھەممىسىگە ما شىمىڭ ئىگە بولۇۋالامدەكەن؟! بۇنىڭغا ھەرگىز يول قويۇلمايدۇ. ئۇنىڭغا قورال كېرەك بولسا، جىڭ شۇرىن ئەسكەرلىرىدىن ئۆزى تارتىۋالسۇن. سىلەر مېنىڭ گېپىمگە

قوشۇلساڭلار، جىڭ شۇرىن بىلەن مۇشۇ يەردە تۇرۇپ ئۇرۇش قىلىمەن. ئەگەر قوشۇلمىساڭلار، قۇمۇلغا كېتىمەن. ئۇ چاغدا سىلەر ما شىمىڭ بىلەن بىرلىشىپ ئىش كۆرۈڭلار» دېگەن. ئاخىر ھەممە بىردەك: «ھاجىم قايسى تەرەپتە تۇرسا بىز شۇ تەرەپتە تۇرىمىز» دەپ ئىپادە بىلدۈرگەندىن كېيىن، جىڭ شۇرىن ئەسكەرلىرىگە قەيەردىن ھۇجۇم باشلاش ھەققىدە مۇزاكىرە بولۇنغان. جىڭ شۇرىن ئەسكەرلىرى تۇرپاندا قالمىغان بىلەن پىچان، قۇمۇل، مورى، گۇچۇڭ ۋە جىمىسارلاردا بار ئىدى. لېكىن، قۇمۇل ۋە پىچانلاردىكى جىڭ شۇرىن ئەسكەرلىرى ئۇ يەرلەرنى تاشلاپ ئۈرۈمچىنى قوغداشقا كېتىۋاتقانىدى. جىڭ شۇرىن ئەسكەرلىرى ئۈرۈمچىگە توپلىشىپ بولغۇچە پىدائىيلار ئۇلارنىڭ يولىنى كېسىپ تاشلاپ ۋە پارچىلاپ، قورال - ياراغلىرىنى غەنىيمەت ئېلىش ئۈچۈن ئاۋۋال مورىغا قاراپ يولغا چىقتى. خوجىنىياز ھاجى بىلەن مەھمۇت مۇھىتى بىرلەشكەندىن كېيىن، قول ئاستىدىكى پىدائىيلارغا: «تىرىك قولغا چۈشكەن دۈشمەننى ئۆلتۈرمەي، تىرىك پېتى ئېلىپ كېلىسىلەر. مەيلى قايسى تائىمىدىن (مىللەتتىن) بولسۇن، پۇقرالارنىڭ مال - مۈلكىگە دەخلى - تەرۇز قىلىشقا، خوتۇن - قىزلىرىنى ئاياغ - ئاستى قىلىشقا رۇخسەت يوق» دېگەننى قايتا - قايتا جاكارلىدى. دەل شۇ چاغدا خەلق ئاممىسىدىن مەھمۇت مۇھىتىغا بىر ئەرز چۈشتى. ئۇنىڭدا: «شېڭ شىسەي تۇرپاندا قىرغىنچىلىق قىلغاندا بىز ئۆي - ماكانلىرىمىزنى تاشلاپ چىقىپ كەتكەندۇق. جاڭگالدا قېچىپ يۈرسەك، سىزنىڭ ئادەملىرىڭىزدىن بىر قانچىسى بېشىمىزغا مىلتىق تەڭلەپ، ئالتۇن - كۈمۈشلىرىڭلارنى چىقىرىڭلار، دەپ بىزنى قورقۇتۇپ، خوتۇن - قىزلىرىمىزنىڭ ئالتۇن ھالقا، ئۈزۈكلىرىنى تارتىۋالدى» دېيىلگەنىدى. بۇ ئەرزنى كۆرگەن مەھمۇت مۇھىتى دەرھال مۇناسىۋەتلىك ئادەملەرنى ئىزدەپ تاپتۇرۇپ، ئەھۋالنى تەكشۈرۈپ سەككىز

ئادەمنى قولغا ئېلىپ، تۇرپان يېڭىشەھەر ۋە كونىشەھەرلەردە سازايى قىلدۇردى؛ ئۇلارنىڭ باشلامچىلىرى گەرچە ئىلگىرى مەھمۇت مۇھىتىنىڭ ئەڭ يېقىن جەڭچىلىرى بولغان، ئۇرۇشلاردا كۆرۈنەرلىك كۈچ چىقارغان بولسىمۇ، مەھمۇت مۇھىتى قىلچە يۈز - خاتىر قىلماي، ئۇلارنى ھەربىي تۈزۈم بويىچە ئۆلۈمگە ھۆكۈم قىلدى ۋە تۇرپان يېڭىشەھەرنىڭ دەرۋازىسىنىڭ سىرتىدا، مىڭلىغان پۇقرانىڭ ئالدىدا ئۆلۈم جازاسىنى ئىجرا قىلدى. بۇنى كۆرگەن پۇقرالار مەھمۇت مۇھىتىنىڭ ھەقىقەتەن خەلقپەرۋەر، ئادىل كىشى ئىكەنلىكىگە ئاپىرىن ئوقۇشتى. شۇنىڭدىن كېيىن، مەھمۇت مۇھىتى پىدائىيلىرىنى باشلاپ، خوجىنىياز ھاجى بىلەن بىللە پىچاننىڭ كۆكيار دېگەن يېرى ئارقىلىق مورىغا يۈرۈپ كەتتى.

1933 - يىلى 3 - ئاينىڭ ئاخىرلىرىدا خوجىنىياز ھاجى بىلەن مەھمۇت مۇھىتى مورىغا كېتىۋېتىپ، پىچاننىڭ خاندۇ دېگەن يېرىگە بارغاندا، تۇرپاندا قالغان خۇيزۇ مالىيىچىلىرىدىن مەھمۇت مۇھىتىغا بىر پارچە خەت كەلدى. خەتتە: «ساڭا لۇيچاڭلىقنى بىز بەرسەك، قورالنى بىز بەرسەك، ئەمدى نېمىشقا خوجىنىياز بىلەن بىرلىشىپ ئۆزۈڭ خالىغان تەرەپكە كېتىسەن، خەپ توختاپ تۇر!» دېيىلگەندى. مەھمۇت مۇھىتى خەتنى تەرجىمانغا ئوقۇتۇپ بولۇپ: «ھى! سەن تاز دېگۈچە مەن تاز دەۋالاي دەپتۇ - دە، ماڭا مىلتىقنى ما شىمىڭ بېرىپتۇمىش! بۇ مىلتىقلارنى ما شىمىڭ نەدىن ئالغىنىنى دېمەپتۇغۇ؟! قولدىن كەلگىنىنى قىلسۇن!» دېگىنىچە، خەتنى چۆرۈۋېتىپ، خەتكە جاۋابمۇ يازماي، مورىغا كېتىۋەردى. مەھمۇت مۇھىتى ما شىمىڭ بىلەن ئالاقىسىنى ئۈزگەندىن كېيىن، ما شىمىڭ قىسمىغا كىرگەن ئۇيغۇرلار مەھمۇت مۇھىتى تەرەپكە قېچىپ كەلدى. بۇ چاغدا خوجىنىياز ھاجىنىڭ قۇمۇلدىن چىققان پىدائىيلىرى ۋە مەھمۇت مۇھىتىنىڭ تۇرپاندىن كەلگەن

پىدائىلىرى بولۇپ ھەممىسى 1500 گە يېقىن بولۇپ، ھەممىسى ئاتلىق ئىدى. مورىغا پىدائىي بولۇپ بېرىشنى تەلەپ قىلغۇچىلار ناھايىتى كۆپ بولسىمۇ، لېكىن بىرىنچىدىن، مىلتىق يېتىشمەيتتى؛ ئىككىنچىدىن، ئات يېتىشمەيتتى؛ ئۈچىنچىدىن، ئادەم ۋە ئاتلارنىڭ ئوزۇق - تۈلۈك تەمىناتى چوڭ مەسىلە ئىدى. بەزى پىدائىيلارنىڭ ئېتى بولغان بىلەن مىلتىقى يوق بولۇپ، ھەممە پىدائىيلاردىكى مىلتىقلارنىڭ سانى ئاران 500 نەچچە ئىدى. مىلتىقنىڭ ئوقى ھەققىدە سۆز ئېچىش تېخىمۇ مۇمكىن ئەمەس ئىدى. پىدائىيلار سارىغاي داۋىنىدىن ئېشىپ مورىغا بېرىپ، مورىنى جىڭ شۇرىنىڭ بىر لىيەن ئەسكىرىنىڭ بېسىپ ياتقانلىقىدىن خەۋەر تاپتى. پىدائىيلار ئۇلارنى قورشىۋالغاندىن كېيىن، مەھمۇت مۇھىتى ئۇلارغا: «تىنچلىق بىلەن قورال تاپشۇرساڭلار ھاياتىڭلارغا كاپالەتلىك قىلىمىز، شەخسى مال - مۈلكۈڭلارغا تەگمەيمىز، ھەتتا سىلەرنى خورلىمايمىز» دەپ ۋەكىل كىرگۈزدى. جىڭ شۇرىن ئەسكىرلىرى ئېلىشقان بىلەنمۇ كۈچى يەتمەيدىغانلىقىنى ھېس قىلىپ، تەسلىم بولۇپ قورال تاپشۇردى. مەھمۇت مۇھىتى ئۇلارنى بىر يەرگە يىغىپ: «بىز سىلەردىن مىلتىق ۋە ئاتلارنى تاپشۇرۇۋالدۇق، شەخسى نەرسەڭلەرگە تەگمىدۇق، بىز گېپىمىزدە تۇرىمىز. بىزنىڭ ئادەم ئۆلتۈرۈش خۇمارىمىز يوق. سىلەر گۈچۈڭلارغا بېرىپ باشلىقىڭلارغا ۋە چېرىكىڭلارغا ئېيتىڭلار، ئۇلار قورال تاپشۇرسىلا بولدى، قورال تاپشۇرسىلا بالا - چاقا، ئاتا - ئانىلىرى بىلەن خاتىرجەم كۈن كۆرۈشىگە كاپالەتلىك قىلىمىز. ئۇلار دېھقانچىلىق قىلامدۇ، ئىختىيار ئۆزىدە» دەپ ئۇلارغا سىلىق مۇئامىلە قىلىپ، ئۇلارنى ئوبدان كۈتۈپ، ھەممىسىنى ھارۋا بىلەن گۈچۈڭلارغا يولغا سېلىپ قويدى.

ئەتىسى سەھەردە «قۇمۇل تەرەپتىن قۇمدەك ئەسكەر باستۇرۇپ كېلىۋاتىدۇ» دېگەن خەۋەر كەلدى. بۇنى ئاڭلاپ

پىدائىيلار دەرھال قۇمۇل تەرەپكە ئاتلاندى ۋە سارىغايىنىڭ ئۇدۇلىغا يېتىپ بېرىپ، بىر پەي ئەسكەرنىڭ يۈزلىگەن خوتۇن-بالىلارنى مۇھاپىزەت قىلىپ كېلىۋاتقانلىقىنى كۆردى. ئۇلارنىڭ بەزىلىرى ئاتلىق، بەزىلىرى تۆگىلىك، بەزىلىرى ھارۋىلىق ئىدى. پىدائىيلار ئالدىغا ئات سېلىۋىدى، بىر پەي ئەسكەر قېچىپ كەتتى، قالغانلىرى ئەسەرگە چۈشۈپ، قىيا - چىيا قىلىشقا باشلىدى. پىدائىيلار ئۇلارنى تىنچلاندۇرۇپ، خەنزۇچە سۆز بىلىدىغانلار ئارقىلىق سۈرۈشتۈرۈش ئارقىلىق، ئۇلارنىڭ قۇمۇل ۋە پىچانلاردىكى جىڭ شۈرىنىنىڭ ھەربىي ۋە مۈلكىي ئەمەلدارلىرىنىڭ بالا - چاقىلىرى بولۇپ، چوڭ - كىچىك جەمئىي 104 جان ئىكەنلىكى، جىڭ شۈرىنىنىڭ قۇمۇل ۋە پىچاندىكى ھەربىي ۋە مۈلكىي ئەمەلدارلىرى ئۇ يەرلەرنى پۈتۈنلەي تاشلاپ، «ئالدىمىزدا خەتەر يوق» دەپ بالا - چاقىلىرىنى بۇ تەرەپكە ئالدىن ماڭغۇزغانلىقى مەلۇم بولدى. شۇ ئارىدا مەھمۇت مۇھىتى بىلەن خوجىنىياز ھاجى يېتىپ كەلدى. مەھمۇت مۇھىتى بۇلارغىمۇ مورىدا تەسلىم بولغان ئەسكەرلەرگە ئېيتقان سۆزلەرنى ئېيتىپ، ئاخىرىدا: «سىلەر تۆگىلەرگە ئارتقان، ھارۋىلارغا باسقان نەرسىلەرنىڭ قايسىلىرى ھۆكۈمەتكە تەئەللۇق، قايسىلىرى ئۆزۈڭلەرگە تەئەللۇق ئىكەنلىكىنى راستلىق بىلەن ئايرىپ چىقىڭلار» دېدى. ھەر كىم ئۆزىنىڭ كىيىم - كېچەك ۋە ئۆي سەرەمجانلىرىنى ئايرىپ ئالغاندىن كېيىن، بىر نەچچە تۆگىگە ئارتىلغان گەزلىمىلەر (تاۋار - دۇردۇنلار) ھۆكۈمەتكە تەئەللۇق بولۇپ چىقتى. خوجىنىياز ھاجى بىلەن مەھمۇت مۇھىتى مەسلىھەتلىشىپ، ھۆكۈمەتكە تەئەللۇق بۇ گەزلىمىلەرنى «پىدائىيلارنىڭ خىراجىتىگە لازىم» دەپ ئېپتالدى. ئاندىن مەھمۇت مۇھىتى خوتۇن - بالىلارغا: «بىز سىلەرنى ھېچ نەرسە قىلمايمىز، قورقماڭلار. سىلەر قايتىپ بېرىپ ئەرلىرىڭلارغا، ئۇرۇق - تۇغقانلىرىڭلارغا ۋە چېرىكلەرگە ئېيتىڭلار، قولىدىكى

قورالنى تاپشۇرسىلا بولدى» دېدى. ئۇلار ئارىلىقى يېقىن يولدىن ئۆز ئارمىيىسى تەرەپكە قايتۇرۇلدىغان بولدى. بۇنى كۆرۈپ بىر قىسىم پىدائىيلار: «ئۇلارنىڭ خوتۇن - بالىلىرىنى تۇتۇپ تۇرۇپ، قورال تاپشۇرامدۇ، يوق؟ سۆزلىشىپ بېقىش لازىم ئىدى» دېيىشتى. مەھمۇت مۇھىتى: «ياق، ئۇلارنى قايتۇرايلى، دۈشمەنلەر بىزنىڭ مەقسىتىمىزنى چۈشەنسۇن، بىزنىڭ بۇ ئىشىمىز ئۇلارنىڭ ئارىسىدا تەسىر قوزغىماي قالمايدۇ» دەپ ئۇلارنىڭ ھەممىسىنى ئۆز ئورنىغا قايتۇردى.

جىڭ شۇرنىڭ ھەربىي ۋە مەمۇرىي ئەمەلدارلىرىنىڭ بالا-چاقىلىرى يىراقلاپ كەتكەندىن كېيىن، پىدائىيلار شەپە چىقارماي شەرققە قاراپ يۈرۈش قىلدى. لېكىن، دۈشمەنلەرنىڭ ئەسكەرلىرىنىڭ يەنىلا ئالغا ئىلگىرىلەۋاتقانلىقى مەلۇم بولدى. پىدائىيلار بوستان دېگەن تاغ ئېغىزىنىڭ پەس تەرىپىدىكى ساي ئېقىنىغا بارغاندا دۈشمەنلەر بىلەن ئۇچراشتى. دۈشمەن قوشۇنى توختىماي ئوق ياغدۇرۇپ كەلمەكتە ئىدى. پىدائىيلارمۇ تاغ ئېتىكىدىن شىمالىي جۇڭغار تۈزلەڭلىكىگە قاراپ سەپ تارتىپ، قۇمۇلدىن كېلىدىغان يولنى ئوتتۇرىغا ئېلىپ، بىر نەچچە كىلومېتىر ئارىلىقتا ئۇلارنى توستى، ھەر ئىككى تەرەپ بىر تەرەپتىن ئېتىشىسا، يەنە بىر تەرەپتىن مۇداپىئەلىنىدىغان ئورۇننى تەييارلاشقا ئالدىرايتتى، خوجىنىياز ھاجى تاغ باغرىدىن ئورۇن ئالدى. مەھمۇت مۇھىتى تۈزلەڭدىن، يەنى يول ئۈستىدىن ئورۇن ئېلىپ، ئۇرۇشقا قوماندانلىق قىلدى. دۈشمەن ئارمىيىسى كۆپ بولۇپ، ئىككى مىڭدىن ئاشاتتى. چۈنكى، ئۇلار جىڭ شۇرنىڭ قۇمۇل ۋىلايىتى ۋە پىچان ناھىيىسىدىكى ھەممە قالدۇق قوشۇنى بولۇپ، ئۇلارنى لى خەيروۋى سىلىڭ باشلاپ كېلىۋاتقانىدى.

شۇ چاغدا قوماندان مەھمۇت مۇھىتى: «بىزنىڭ ئادىمىمىز ئاز، تۈزلەڭ يەردە دۈشمەنلەر بىزنىڭ سانىمىزنى ئوڭايلا

بىلىۋالالايدۇ، خەلقىمىزدە «توققۇزى رەڭ، بىرى جەڭ» دېگەن گەپ بار، بىز نۇرغۇن ئەلەم (بايراق) تەييار قىلايلى، دۈشمەنلەر ئەلەملىرىمىزنى كۆرۈپ، ئادەملىرىمىزنى كۆپكەن دەپ ئويلاپ قالدۇ، شۇنىڭ بىلەن جەڭ ۋەزىيىتى بىزگە پايدىلىق بولىدۇ» دېدى. پىدائىيلار بۇ چارنى ماقۇل كۆرۈپ، دۈشمەنلەرنىڭ ئائىلە تەۋەلىرىدىن ئېلىۋالغان ھەر خىل تاۋار - دۇردۇنلاردىن بىر مۇنچە ئەلەم ياسىدى. بەزىدە ئون نەچچە ئادەم بىر ئەلەمنىڭ كەينىدىن ماڭسا، بەزىدە 20 — 30 ھەتتا 40 ئادەم بىر ئەلەمنىڭ كەينىدىن مېڭىپ، ساي ئېقىنىنىڭ شەرق تەرىپىدە بىر قانچە كىلومېتىر يەرگىچە ھەر خىل ئەلەملەردىن بىر قانچە ئوننى قادىۋەتتى، ھەتتا بەزى ئادەم يوق يەرلەرگىمۇ ئەلەملەرنى قاداڭ قويدى. پىدائىيلار ئىلگىرى ئەلەم كۆتۈرۈپ باقمىغان بولۇپ، خوجىنىياز ھاجى بىلەن مەھمۇت مۇھىتى بىرلەشكەندىن كېيىنمۇ، بىرەر پارتىيە ياكى تەشكىلات قۇرۇش، قانداق رەڭدە بايراق كۆتۈرۈش توغرىسىدا گەپ - سۆز بولۇنمىغانىدى. مەھمۇت مۇھىتى ھەر قانداق سورۇندا سۆز قىلسا، «بىز ئىلگىرى قاتتىق ئېزىلگەن، بىزگە ئەركىنلىك كېرەك، بىزمۇ ئادەمغۇ، ئاخىر، بىز سۇڭ ۋېن (سۇڭ جۇڭشەن) نىڭ يولىدا مېڭىشىمىز كېرەك» دەيتتى.

پىدائىيلار بوستان دېگەن يەرنىڭ غولىدا دۈشمەن بىلەن بەش كېچە - كۈندۈز ئۇرۇشتى. دۈشمەننىڭ سانى كۆپ، قورالى خىل بولسىمۇ، لېكىن ئۇلار ئاكوپتىن چىقىپ ئىلگىرىلىيەلمىدى، پىدائىيلارمۇ ئالغا باسالماي، بىر ئىزدا تۇرۇپ قالدى. چۈنكى، پىدائىيلارنىڭ تۇرغان جايى تۈپتۈز سايلىق بولۇپ، ئورنىدىن قوزغىلىپلا كەتسە پاناھ بولغۇدەك يەر يوق ئىدى. خوجىنىياز ھاجى كۈندۈزى پىدائىيلار بىلەن بىللە بولۇپ، دۈشمەنگە قارشى جەڭ قىلىشقا قاتناشمىمۇ، كېچىسى ئۇرۇش سېپىنى مەھمۇت مۇھىتىغا قالدۇرۇپ، 30 غا يېقىن ئادىمى بىلەن تاغقا چىقىپ

كېتەتتى. بۇنداق قىلىش مەھمۇت مۇھىتىنىڭ تەلىپى بولۇپ،
 خوجىنىياز ھاجى قورقۇمسىز، قىزىققان كىشى بولغاچقا، جەڭ
 مەيدانىدا پىدائىيلارغا بۇيرۇق بېرىپ قويۇپ، ئۆزى ھەرگىز جىم
 تۇرالمايتتى (قولغا مىلتىق ئېلىپ جەڭگە تەڭ قاتنىشاتتى).
 مەسىلەن، ئۇرۇشنىڭ دەسلەپكى كۈنى لى خەيرۇنىنىڭ
 ئەسكەرلىرى پىدائىيلارنى كۆرۈپ، ئىككى ئوتتۇرىدىكى ئېقىننى
 ئىگىلەشكە ئالدىراپ ماڭدى. خوجىنىياز ھاجى بۇ ئەھۋالنى
 دۇرپۇن بىلەن كۆرۈپ: «دۈشمەن ئېقىننى ئىگىلەشكە ئالدىرىدى،
 چاپسان بولۇڭلار» دېگىنىچە ئۆزى باش بولۇپ ئات سالدى.
 پىدائىيلارمۇ ئۇنىڭ ئارقىدىن ئات سېلىپ، ئېقىننى ئالدىن
 ئىگىلەپ، دۈشمەننى ئارقىغا چېكىندۈردى. شۇ جەرياندا،
 خوجىنىياز ھاجىنىڭ قىسقا جۇۋىسىنىڭ پېشىدىن بىر قانچە يەرنى
 دۈشمەن ئوقى تېشىۋەتتى. شۇنىڭدىن كېيىن، مەھمۇت مۇھىتى
 «خوجىنىياز ھاجىكام ئۇرۇشنىڭ بىرىنچى سېپىدە پىدائىيلار
 بىلەن بىللە ئوق ئاتىسا، چۈنكى ئۇ بىرەر كېلىشمەسلىككە
 يولۇقسا، بارلىق تىرىشچانلىقىمىز بىكارغا كېتىدۇ» دەپ
 ئىلتىماس قىلدى ۋە ئۇ كىشىنى كۈندۈزى ئۇرۇشنىڭ ئارقا
 سېپىدە تۇرغۇزۇپ، كېچىسى تاغقا چىقىرىۋېتىدىغان بولدى.
 بوستاندىكى پىدائىيلار تۇرغان يەرنىڭ سۈيى بولغان بىلەن
 تاماق ئېتىپ يېگۈدەك شارائىتى يوق ئىدى. پىدائىيلار بەش
 كېچە كۈندۈزلۈك ئۇرۇش جەريانىدا، قۇرۇق ناننى غاجىلاپ،
 سوغۇق سۇنى ئىچىشكە مەجبۇر بولدى. ئۇنىڭ ئۈستىگە، مەيلى
 كېچىسى بولسۇن ياكى كۈندۈزى بولسۇن خاتىرجەم ئۇخلىيالماي،
 تولىمۇ ھاردۇق يەتتى. دۈشمەن بىلەن بولغان جەڭدە غەلبە ياكى
 مەغلۇبىيەت ئېنىق ئايرىلماي، سايدا يېتىۋېرىش بەزى
 پىدائىيلارنى زېرىكتۈرۈپ قويدى. پىدائىيلاردا بىر قىسمى
 ئۇرۇشقا قاتناشسا، يەنە بىر قىسمى دەم ئالدىغان ئىمكانىيەت
 بولمىغاچقا، ئۇرۇشقا ھەممەيلەننىڭ تەڭلا قاتنىشىشىغا توغرا

كېلەتتى. دۈشمەنلەرمۇ گۇچۇڭغا ئۆتۈپ كېتەلمىگەچكە، تەمىناتتىن قىسىلىپ قالدى. ئۇنىڭ ئۈستىگە ئۇلارنىڭ ئىچىدىغان سۇ بىلەن بولغان ئارىلىقى يىراق ئىدى. دەل مۇشۇنداق سەۋەبلەر تۈپەيلىدىن مەھمۇت مۇھىتى دۈشمەنلەر بىلەن سۈلھى تۈزۈشنى لايىق تېپىپ، پىدائىيلارنىڭ ئارىسىدىكى خەنزۇچە سۆز بىلىدىغان كونا گۇچۇڭلۇق ياش ئۇيغۇرنى لى خەيرۇيگە ئەلچى قىلىپ كىرگۈزدى. مەھمۇت مۇھىتى ئۇنىڭغا: «سەن بېرىپ ئەسكەر باشلىقلىرىغا ئېيتقىن، ئۇلار قورال تاپشۇرسىلا، بىز ئۇلارنى ھېچ نەرسە قىلمايمىز. خالىسا گۇچۇڭغا كېتىۋەرسۇن. بۇ ھەقتە ئەگەر ئۇلار ئەلچى ئەۋەتسە سۆزلەشسەك بولىدۇ» دەپ تاپىلدى. ئەلچى ئاتقا مىنگىنىچە قولىدىكى ئاق ياغلىقنى پۇلاڭلىتىپ دۈشمەن سېپى تەرەپكە كەتتى، پىدائىيلارمۇ ئوق ئېتىشنى توختاتتى. لېكىن، دۈشمەن تەرەپتىن ئوق ئاۋازى ئاڭلىنىپ تۇراتتى، شۇنداقتىمۇ پىدائىيلارنىڭ ئەلچىسى دۈشمەن سېپىگە سالامەت كىرىپ كەتتى. ئەلچى ئۇلارغا يېقىن بارغاندا، دۈشمەنلەر ئۇنىڭ كۆزىنى تېڭىپ، يانلىرىنى تەكشۈرۈپ، ئاندىن باشلىقلىرىنىڭ يېنىغا ئەكىرىپتۇ. ھەر ئىككى تەرەپتىن ئوق ئېتىش توختاپ، جىمجىتلىق ھۆكۈم سۈردى. شۇ كۈنى كەچقۇرۇن دۈشمەن تەرەپ، ئىلگىرى پىچان ناھىيىسىدە ئىشلىگەن، ئازغىنە ئۇيغۇرچە تىل بىلىدىغان بىر خەنزۇنى پىدائىيلارغا ئەلچى قىلىپ ئەۋەتتى. مەھمۇت مۇھىتى ئۇنىڭ بىلەن سايدىكى ئۇرۇش مەيدانىدا سۆزلەشتى. سۆزلىشىش ئارقىلىق، جىڭ شۇرىن ئەسكەرلىرى پىدائىيلارغا 400 تال مىلتىق بېرىدىغان، پىدائىيلار ئۇلارنىڭ گۇچۇڭغا ئۆتۈپ كېتىشىگە يول قويدىغان بولدى. شۇ كېلىشىمگە ئاساسەن، ئەتىسى قوراللارنى تاپشۇرماق بولۇپ ئەلچى ئۆز ئارمىيىسى تەرەپكە قايتىپ كەتتى.

شۇنىڭدىن باشلاپ ھەر ئىككى تەرەپتە ئوق ئېتىش پۈتۈنلەي

توختىدى. بىراق، ئىش مۇشۇ يەرگە يەتكەندە، پىدائىيلارنىڭ ئارىسىدا باشباشتاقلق بىلەن قاراملىق قىلىش يۈز بەردى؛ بەزىلەر «ئەتە ئۇلار بىزگە ياخشى مىلتىقلارنى بېرەتتىمۇ؟ ئۇلار مىلتىق ئەكەلىپ بەرگۈچە بىز بۇ يەردە ساقلاپ ياتتىمىزمۇ؟ بۈگۈن كېچىدىلا ھۇجۇم قىلىپ ئۇلارنىڭ ھەممە مىلتىقىنى تارتىۋېلىش كېرەك» دەپ غۇلغۇلا قىلىشقا باشلىدى. پىدائىيلارنىڭ كۆپىنچىسى ئېتىزلىقتىن كەتمەننى تاشلاپلا ئىنقىلابقا قاتناشقان دېھقانلار بولغاچقا، ھەربىي بىلىمدىن ساۋاتى يوق، بەلگىلىمە، تۈزۈم كۆز قارىشى ئاجىز ئىدى، كۆز ئالدىدىكى مەنپەئەتنى كۆپرەك ئويلايتتى. شۇنىڭ بىلەن كالتە پەملىك ئادەملەرنىڭ غۇلغۇلىسى ئۈستۈنلۈكنى ئىگىلەپ كېتىپ، شۇ كۈنى كېچىدىلا «قايسى قىسىمنىڭ پىدائىيلىرى ئاۋۋال يېتىپ بارسا، قورالنى شۇلار كۆپ ئالىدۇ» دېگەن كۆز قاراش بويىچە بىر قىسىم پىدائىيلار مەھمۇت مۇھىتىنىڭ بۇيرۇقىسىزلا دۈشمەن ئاكوپىغا بەس - بەس بىلەن ئات سالىدى. مەھمۇت مۇھىتى بۇ ئىشتىن خەۋەرسىز بولغاچقا، تۇيۇقسىز كۆتۈرۈلگەن چۇقان بىلەن باشلانغان ھۇجۇمنى توختىتىشقا ئامالسىز قالدى؛ مەھمۇت مۇھىتى «ھاي - ھاي» دېگىنىچە، ئۆزىگە يېقىن يەردىكى پىدائىيلارنى توسىۋالغان بولسىمۇ، ئۇرۇش سېپى ئۈزۈنغا سوزۇلۇپ كەتكەنلىكتىن، يىراق يەرلەردىكى پىدائىيلار ئاللىقاچان ئۇزاپ كەتكەندى. دۈشمەن تەرەپ كېلىشىم بويىچە ئوق ئاتماي تۇرۇۋاتقان شارائىتتا، پىدائىيلار «ھۇررا» توۋلاپ ئۇلارنىڭ ئاكوپلىرىغا يېقىنلىشىپ قالدى. بۇنى كۆرگەن دۈشمەنلەر توساتتىن شىددەتلىك ئوق ياغدۇردى. شۇنىڭ بىلەن پۈتۈن فرونت بويىچە ئوت ئېچىلىپ كەتتى. پىدائىيلاردىن ئۆلگەنلەر ئۆلۈپ، قالغانلىرى ئەسلىدىكى ئورۇنلىرىغا ئاران قېچىپ كېلىۋالدى. بۇ ئىشقا مەھمۇت مۇھىتى قاتتىق خاپا بولغان بولسىمۇ، بۇ ئىشنىڭ مەسئۇلىيىتىنى قانچە

سۈرۈشتۈرۈپمۇ جاۋابكار كىشىلەرنى تاپالمىدى. كىمىدىلا سورىسا «نېمە بولغىنىنى بىلەلمەي قالدۇق، ھەممەيلەن تەڭلا ھۇجۇمغا ئۆتتى، (ھاي - ھاي) دېسەك ئۈنمىدى» دەپ تۇرۇۋالدى؛ تۈەنجاڭ، لىەنجاڭ بولغانلار تىلىنى بىر قىلىۋېلىپ، بىر - بىرىنى پاش قىلمىدى. مەھمۇت مۇھىتى: «ئەستەغپۇرۇللا! ئەمدى ئىش بۇزۇلدى. ئەتە ئۇلار بىزگە 400 تال مىلتىق ئەمەس، تۆت تال مىلتىقمۇ بەرمەيدىغان بولدى» دەپى - دە، پىدائىيلارنىڭ باشلىقلىرىغا قاتتىق خاپا بولۇپ، غولنىڭ پېشىدىكى خوجىنىياز ھاجى تۇرۇۋاتقان بوستانغا چىقىپ كەتتى، ھەر قايسى پىدائىيلارنىڭ باشلىقلىرىمۇ ئۆز ئورۇنلىرىنى تاشلاپ تاغ تەرەپكە سۈرۈلدى.

تۈن بويى ئوق ئېتىپ چىققان جىڭ شۈرىن ئەسكەرلىرى تاڭ سەھەردە پىدائىيلار تەرەپتە ئەلەملەردىن باشقا ھېچكىم يوقلۇقىنى كۆرۈپ، بىر بېسىپ - ئىككى بېسىپ كېلىپ، قاداپ قويۇلغان ئەلەملەرنى ئولجا ئالدى. ئۇلار ئەلەملەرنى بىرىنچى بولۇپ ئالغان ئەسكەرلىرىگە پۇل مۇكاپات بەرگەن. پىدائىيلار ئەتىگەندە دۇربۇن بىلەن قاراپ، جىڭ شۈرىن ئەسكەرلىرىنىڭ ئۆزلىرى ئىگىلىگەن غولدىن ئۆتۈپ گۇچۇڭ تەرەپكە كېتىۋاتقانلىقىنى كۆردى. پىدائىيلار دۈشمەنلەرگە يەنە ئات سالغانىدى، دۈشمەنلەر پىدائىيلارنى كۆرۈپ چوڭ يولدىن چىقىپ، مورىغا كىرمەي، جۇڭغار تۈزلەڭلىكى بىلەن ئۇدۇل گۇچۇڭنى كۆزلەپ ماڭدى. پىدائىيلار سارىغاغا بېرىپ توپلاشقاندىن كېيىن خوجىنىياز ھاجى كۆپچىلىككە: «سەلەر گەپ ئاڭلىماي، ئۆز بېشىمچىلىق قىلىپ، قوراللىق دۈشمەننى گۇچۇڭغا ئۆتكۈزۈۋەتتىڭلار. ئەمدى دۈشمەنلەر بىلەن ئۆزۈڭلار ئۇرۇشۇۋېلىڭلار، مەن كەتتىم» دېگىنىچە، سارىغايدىن بوستانغا كەتتى. ئۇنىڭ ئارقىدىن مەھمۇت مۇھىتىمۇ قول ئاستىدىكى كىشىلەرگە: «قوزغىلاڭ قىلدۇق، مېنى باشلىق قىلىدىڭلار. نېمىشقا گەپكە كىرمەيسىلەر؟ ئىش ھەل

قىلغۇچ يەرگە كەلگەندە، مېنىڭ بۇيرۇقۇمسىز قاراملىق بىلەن باشباشتا قىلىق قىلىپ، دۈشمەنگە ئورۇنسۇز ھۇجۇم قىلىدىڭلار. نەتىجىدە، مەغلۇپ بولغانغا تەڭ بولدى. بىر تالمۇ مىلتىق ئالماي، دۈشمەننى گۇچۇڭغا ئۆتكۈزۈۋەتتۇق. سىلەر مېنىڭ گېپىمنى ئاڭلىمىغاندىن كېيىن، مەنمۇ خوجىنىياز ھاجى بىلەن بىللە قۇمۇلغا كەتتىم، سىلەر باشقا باشلىق سايلاپ، جىڭ شۇرىن بىلەن ئۆزۈڭلار ئۇرۇشۇۋېلىڭلار» دېدى - دە، مۇھاپىزەتچىلىرى بىلەن خوجىنىياز ھاجىنىڭ كەينىدىن بوستانغا ماڭدى.

مەھمۇت مۇھىتى بوستانغا بارغاندا، خوجىنىياز ھاجى ئاچچىقىدىن يېنىپ، خېلىلا ئوڭلىنىپ قالغانىدى. ئېھتىمال، ئۇ كىشىنىڭ يېنىدىكى ئاقساقاللار مەسلىھەت بەرگەن بولسا كېرەك. خوجىنىياز ھاجى بىلەن مەھمۇت مۇھىتى ئۇ يەردە باشقىلار بىلەن مەسلىھەتلىشىپ، ئاۋۋال تۇرپانغا چۈشۈپ بىر ئاز دەم ئېلىپ ۋە تەييارلىق قىلىپ، ئاندىن گۇچۇڭ تەرەپكە بېرىپ پارتىزانلىق ئۇرۇشىنى داۋاملاشتۇرماقچى بولدى. سارىغايدا قالغان پىدائىيلارمۇ ئاستا - ئاستا بىر - بىرىنىڭ كەينىدىن بوستانغا يېتىپ كېلىشتى، ئاندىن ھەممەيلەن تۇرپانغا چۈشۈپ كېتىشتى. پىدائىيلار جىڭ شۇرىن ئەسكەرلىرى بىلەن بوستاندا ئۇرۇش قىلغاندا، تۇرپاننىڭ قاراخوجا يېزىسىدىكى گاسپىنىڭ ئوغلى ئابدۇللا دۈشمەن تەرەپتە ئەسكەر ئىدى. گۇچۇڭنى ما جۇڭيىڭ ئەسكەرلىرى ئىشغال قىلغاندىن كېيىن، ئۇ گۇچۇڭدىن قايتىپ كېلىپ، پىدائىيلارغا قوشۇلدى ۋە قوزغىلاڭچىلارغا مۇنداق بىر ئەھۋالنى سۆزلەپ بەردى: « سىلەر جىڭ شۇرىن ئەسكەرلىرىنى بوستاندا توسۇۋالغاندا، مەنمۇ شۇ قىسىمدا ئىدىم، بىز قورشاۋدا قېلىپ بەك قورقۇپ كەتتۇق. بىز تۇرغان يەردە سۇ يوق، ئوزۇق - تۈلۈك قىس، روھىمىز بەكمۇ تۆۋەن ئىدى. سىلەر تەرەپتىن ئەلچى كەلگىنىنى بىلىگەن بولساقمۇ، باشلىقلارنىڭ نېمە دېيىشكەنلىكىنى بىلەلمىدۇق. شۇ كېچىسى

سىلەر تۇيۇقسىز ھۇجۇم قىلىش ئالدىدا، باشلىقىمىز «ھېچكىم ئوق چىقارمىسۇن!» دەپ بۇيرۇق قىلغانىدى، بىز ئاكوپلاردا بەخىرامان ياتقاندۇق. كېچىسى سىلەر كۈتمىگەن يەردىن ئومۇميۈزلۈك ھۇجۇم قىلىدىڭلار، بىز ناھايىتى ھودۇقۇپ كەتتۇق. سىلەر بىزگە يېقىنلاپ كەلگەندە، بىز بېشىمىزنى ئاكوپتىن چىقارماي، مىلتىقنى ئاسمانغا قارىتىپ ئېتىۋەردۇق. شۇڭا، سىلەر كۆپ چىقىم تارتىدىڭلار. بىراق، كېيىن يامغۇردەك ئوقلار ئىچىدە ئارقاڭلارغا قېچىشقا مەجبۇر بولدۇڭلار. تاڭ ئاتقاندا قارساق خېلى يېقىن يەرلەردە بىر قانچە ئادەمنىڭ جەستى يېتىپتۇ. بىر ئادەم يارىدار تۇرۇقلۇق، يېتىپ تۇرۇپ بىزگە ئوق ئېتىۋاتقانىكەن. باشلىقىمىز بۇ ئادەمنى تىرىك تۇتۇشقا بۇيرۇق بەردى. ئەسكەرلەر ئۇنى تەرەپ - تەرەپتىن قورشاپ تىرىك تۇتۇۋالدى. لېكىن، ئۇ ئىنتايىن قورقۇمسىز، مەرگەن كىشى ئىكەن، قولغا چۈشۈپ بولغۇچە ئەسكەرلەردىن 17 نى ئېتىۋەتتى. بۇ ئادەمنى باشلىقلار يارىدار پىتى ئېلىپ كەتتى. ئۇلار بۇ ئادەمنىڭ يۈرىكىنى قورۇپ يەيدىكەن، دەپ ئاڭلىۋىدىم، ئاخىرى نېمە بولغىنىنى بىلمىدۇق. ئەتراپىمىزدىكى بىر قانچە ئون يەردە ئەلەم قاداقلق تۇرۇپتۇ، لېكىن بىرمۇ ئادەم يوق. بىز ئىلگىرىلەپ بېرىپ ئەلەملەرنى ئېلىۋالدۇق. ئەلەم ئالغۇچىلارغا مۇكاپات بېرىلدى».

ئابدۇللا سۆزلەپ بەرگەن يارىلىنىپ دۈشمەن قولىغا چۈشۈپ قالغان ھېلىقى كىشى بوستانلىق ھامۇت پالۋان بولۇپ، ئۇ مەھمۇت مۇھىتى مورىغا بارغاندا پىدائىي بولۇپ قوشۇلغانىدى. 1932 - يىلىنىڭ باشلىرىدا خوجىنىياز ھاجى مورىدىن تۇرپانغا چۈشكەندىن كېيىن، جىڭ شۇرىنىڭ قۇمۇلدىكى 4000 كىشىلىك ئارمىيىسى «قۇمۇلنىڭ 12 تېخىدا خوجىنىياز ھاجى بىلەن ئۇرۇش قىلىپ غەلبە قازاندۇق» دەپ داۋراڭ سالغان بولسىمۇ، لېكىن قوزغىلاڭ ئوتىنى پەسەيتەلمەي، ئەكسىچە

تېخىمۇ ئۇلغايتىۋەتتى؛ قوزغىلاڭ ئوتى پۈتۈن شىنجاڭنى قاپلىدى.

1932 - يىلىنىڭ ئاخىرى قۇمۇل تاغلىرىدا جىڭ شۈرىنىنىڭ «ئوغرىلارنى تازىلاش» باش قوماندانى قانخور شېڭ شىسەي «ئوغرىلار تۈگىدى» دەپ داۋراڭ سالغاندا، تۇرپان، پىچان، توقسۇن خەلقلەرى قۇمۇل خەلقىنىڭ قوزغىلىڭىغا ئاۋاز قوشۇپ، بىردەك قوزغىلىپ كەتتى. دېمەك، جىڭ شۈرىنى ئۈچۈن ئېيتقاندا، ئارمىيىلىرىنى قۇمۇل تاغلىرىدا ۋە قۇمۇل شەھىرىدە تۇرغۇزۇشنىڭ ھاجىتى قالمىغانىدى؛ ئۇنىڭ ئۈچۈن ئۈرۈمچىنى ساقلاپ قېلىش تېخىمۇ مۇھىم ئىدى. شۇنىڭ بىلەن جىڭ شۈرىنى شېڭ شىسەيگە قۇمۇلنى تاشلاپ قويۇپ، تۇرپانغا كېلىپ تۇرپاندىكى قوزغىلاڭنى باستۇرۇشقا بۇيرۇق بەردى. شېڭ شىسەي 4000 ئەسكىرى بىلەن پىچان، تۇرپان، توقسۇن ناھىيىلىرىدە 7000 دىن ئارتۇق خەلقنى قىرىپ بولغاندىن كېيىن، 1933 - يىلى 3 - ئاينىڭ 17 - كۈنى ئۈرۈمچىگە قايتىپ كەلدى. ئۇنىڭدىن كېيىن جىڭ شۈرىنىنىڭ قۇمۇلدىكى سىلىڭى لى خەيرۇيمۇ قۇمۇلنى تاشلاپ قويۇپ، قۇمۇل ۋە پىچاندىكى بارلىق ئارمىيە ۋە ھۆكۈمەت خادىملىرىنى باشلاپ گۇچۇڭغا قايتىپ كەلدى. دېمەك، قۇمۇل ۋىلايىتى جىڭ شۈرىنى ئارمىيىسىدىن پۈتۈنلەي خالىي بولۇپ قالدى. جەنۇبىي شىنجاڭنىڭ كۆپ قىسمى قوزغىلاڭ كۆتۈرگەن يەرلىك خەلقنىڭ قولىغا ئۆتۈپ بولدى. ئۈرۈمچىنىڭ نەنسىن ئەتراپىدىكى قوزغىلاڭ كۆتۈرگەن ئۇيغۇر، خۇيزۇ خەلقلەرى ئۈرۈمچىگە توختىماي ھۇجۇم قىلىپ تۇراتتى. سەندۇبا، قۇتۇبى ناھىيىلىرىدىكى خەلقلەرمۇ قوزغىلىپ، ئۈرۈمچىنىڭ شەرق تەرىپى بىلەن شەھەرگە تەھدىت سېلىپ تۇراتتى. ئالتاي، تارباغاتايلاردا قوزغىلاڭ بارغانچە ئەۋج ئالماقتا ئىدى. قاراشەھەردە تۇرۇۋاتقان ما شىمىڭ بۇ پۇرسەتتىن پايدىلىنىپ، دەرھال بىر ئۆمەك تەشكىل قىلىپ، ئۇيغۇر خەلقى

نامىدىن ما جۇڭخېيىنى شىنجاڭغا چىقىشقا تەكلىپ قىلىش ئۈچۈن گەنسۇغا ئەۋەتكەندى. ما جۇڭخېيىڭ تەكلىپىنى ماقۇل كۆرۈپ شىنجاڭغا قاراپ يولغا چىقتى.

ئىنقىلاب ئوتى پۈتۈن شىنجاڭنى قاپلاپ، جىڭ شۈرىن ھاكىمىيىتىنىڭ ئۆلىنى تەۋرىتىپ قويغاچقا، بۇ ھاكىمىيەتنىڭ ئاغدۇرۇلۇپ كېتىشى مۇقىملىشىپ قالغانىدى. مۇشۇنداق ئەھۋالدا، ھۆكۈمەتنىڭ بەزى ئەمەلدارلىرى «ھازىردىن باشلاپ ھەرىكەتلەنمىسەك كېيىن ئۆزىمىزنى قوغدايدىغان يەر تاپالماي قالمىز» دەپ ئويلاپ، مەخپىي ھەرىكەتلەنىشكە باشلىغان. ئاق ئورۇس ئەسكەرلىرىنىڭ خەلقنى قىرغان گۇناھى ئۆزىگە ئايان بولغاچقا، ئۇلارمۇ 1933 - يىلى 4 - ئاينىڭ باشلىرىدا جەنۇبىي شىنجاڭغا قېچىشقا تەييارلانغانىدى. لېكىن، كېيىن ۋەزىيەتكە قاراپ بېقىپ، «مىللىتىنىڭ ئۆچىنى تەختتىن چۈشۈپ كېتىش ئالدىدا تۇرغان جىڭ شۈرىن ھاكىمىيىتىگە قاراتاساق شىنجاڭ خەلقىنىڭ كەڭچىلىك قىلىشىغا ئېرىشىپ قالارمىز» دەپ ئويلىغان. ۋەزىيەتكە قاراپ ھەرىكەتلەنىشكە باشلىغان بۇ ئىككى خىل كۈچنىڭ خىيالى بىر يەردىن چىقىپ قالغانلىقتىن، دۈبەن مەھكىمىسى سەنمۇچۇسى (مەسلىھەتچىلەر باشقارمىسى) نىڭ باشلىقى چىڭ جۇڭ، ئۆلكىلىك ھۆكۈمەتنىڭ باش كاتىپى تاۋ مىنيۇ، ئايروپىلان ئەترىتى باشلىقى لى شاۋتيەنلەر ئاق ئورۇسلارنىڭ باشلىقى گىرومىكىن بىلەن مەسلىھەتلەشكەن، 1933 - يىلى 4 - ئاينىڭ 12 - كۈنى چۈشتىن كېيىن سائەت ئىككىدە چىڭ جۇڭ سەنمۇچۇ نامىدىن «ئورۇس ئەسكەرلەر مەشىق قىلغىلى باردۇ» دەپ ئۇلارنىڭ نەزىيىتىدىن شەھەر ئىچىگە كىرىشىگە بۇيرۇق بەرگەن. ئورۇس ئەسكەرلەرنىڭ 200 چىسى ئۈرۈمچى شەھەر ئىچىگە كىرىپ، دۈبەن مەھكىمىسىگە ئوت ئاچقان؛ قالغانلىرى تۆت ئەتراپقا بۆلۈنۈپ، شەھەرنىڭ تۆت دەۋازىسىنى قامال قىلغان. جىڭ شۈرىن دۈبەن مەھكىمىسىنىڭ

ئارقا تېمىدىن ئارتىلىپ چۈشۈپ قېچىپ كەتكەن. ئورۇس ئەسكەرلەر دۈبەن مەھكىمىسىدىكى ئوق - دورا ۋە خەت - چەكلەرنىڭ ھەممىسىنى تاشقىرىغا توشۇپ كەتكەن. شۇ كۈنى ئۆلكىلىك مائارىپ نازارىتىنىڭ نازىرى ليۇ ۋېنلۇڭ ھەر ساھەدىكى ئابرويلۇق كىشىلەرنى چاقىرىپ، ئورۇس ئەسكەرلەرنىڭ قوماندانلىق شتابىدا مەجلىس ئېچىپ، 22 كىشىلىك ۋاقىتلىق ھۆكۈمەت ھەيئىتى سايلاپ چىققان؛ ليۇ ۋېنلۇڭ ۋاقىتلىق ھۆكۈمەتنىڭ رەئىسلىكىگە سايلانغان.

بۇ چاغدا شېڭ شىسەي جىڭ شۇرنىنىڭ بۇيرۇقى بويىچە نەنسىدىكى «باندىتلارنى تازىلاش» قا چىقىپ كەتكەن بولغاچقا، ئۇنى سەپەر ئۈستىدىن چاقىرتىپ كېلىپ، 4 - ئاينىڭ 14 - كۈنى ھەيئەت ئەزالىرىنىڭ ئىككىنچى قېتىملىق مەجلىسىدە دۈبەنلىككە سايلىغان. شېڭ شىسەي مەجلىس ئورنىغا كىرگەندە، ئۇنىڭ ئەسكەرلىرى مەجلىس ئورنىنىڭ ئەتراپىنى قورشىۋالغان. ھۆكۈمەت تەركىبىدە ئۆزگىرىش بولىدىغانلىقىنى شېڭ شىسەي ئالدىن بىلمىسىمۇ، لېكىن ئۇ ئۆزىنىڭ ھەربىي كۈچىنىڭ تەسىرى بىلەن دۈبەنلىككە سايلانغان بولغاچقا، ھەممە كىشىنىڭ ئۇنىڭغا ئىتائەت قىلىپ كېتىشى ناتايىن ئىدى. شۇڭا، ئۇ ھاكىمىيەت بېشىغا چىقىپلا، «ھەممە مىللەتلەر سىياسىي، ئىقتىساد، مەدەنىيەت، دىنىي ئېتىقاد جەھەتلەردە باراۋەر ۋە ئەركىن» دېگەن شوئارنى ئوتتۇرىغا قويۇپ، «ئۆتمۈشتىكى مىللىي ئېزىلىش، ئىقتىسادىي ئېكسپىلاتاتسىيە، سىياسىي تەڭسىزلىك ۋە مەدەنىيەت جەھەتتىكى غەپلەتتە قالدۇرۇشلار بىكار قىلىنىدۇ» دەپ كەڭ تەشۋىق قىلدى. ئۇ مۇشۇ نۇقتىلارنى چىڭ تۇتۇپ، جايلارغا ئادەم ئەۋەتىپ، تىنچلىق ئورنىتىش ئۈستىدە ئالاقىلىشىۋالغاندىن كېيىن، ئۆزىنىڭ دۈشمەنلىرىنى تۈرلۈك ئۇسۇللار بىلەن پارچىلاشقا كىرىشتى. مەسىلەن، ئۈرۈمچى نەنسىدىكى قىسىمنىڭ باشلىقى ما چۈەنلۇيگە ئالتە ئادەم ئەۋەتىپ،

ئۇنىڭ تىنچلىق ھەققىدە سۆھبەتلىشىش ئۈچۈن ئۈرۈمچىگە
ۋەكىل ئەۋەتىشىنى تەۋسىيە قىلدى. شۇنىڭ بىلەن بىللە، ما
چۈەنلۇينىڭ قول ئاستىدىكى ئوفىتسېر ما دېشاڭخىمۇ تەزدىن
مەخپىي ئادەم ئەۋەتىپ، ئۇنىڭ بىلەن تىل بىرىكتۈردى ۋە ئۇنىڭ
قولى بىلەن ما چۈەنلۇينى ھەم ئۇنىڭ ئىككى لۇيچاڭنى
ئۆلتۈرگۈزدى؛ ئارقىدىنلا ما دېشاڭنى ۋاقىتلىق رەتكە سېلىنغان
1 - شىنىڭ شىجاڭلىقىغا تەيىنلىدى. ما دېشاڭ 1933 - يىلى
1 - ئاينىڭ 1 - كۈنى ئىككى نەپەر تۈەنجاڭى بىلەن ئۈرۈمچىگە
قايتىپ كەلدى. شۇنىڭ بىلەن شېڭ شىسەيگە نەنسىدىن
كېلىدىغان خەۋپ ۋاقتىنچە توختىدى. ما دېشاڭ شېڭ شىسەيگە
تەسلىم بولغاندىن كېيىن، قول ئاستىدىكى ئۇيغۇرلارنى پۈتۈنلەي
قورالسىزلاندۇردى.

ئۇنىڭدىن كېيىن شېڭ شىسەي قاراشەھەردىكى ما شىمىڭغا
تىنچلىققا ئاۋاز قوشۇش، ئۆلكە بىلەن بىرلىشىش توغرىسىدا
ۋەكىل ئەۋەتتى. ئەمما، ما شىمىڭ ما جۇڭيىڭ بىلەن سۆزلىشىپ
كۆرۈشنى باھانە قىلىپ ئېنىق جاۋاب بەرمىدى، ۋەكىللەر
نەتىجىسىز قايتىپ كەلدى.

خوجىنىياز ھاجى مورىدىن تۇرپانغا قايتىپ چۈشۈشىگە،
شېڭ شىسەي ئۇنىڭخىمۇ نەمەت باي باشلىق بىر نەچچە كىشىنى
ۋەكىل قىلىپ ئەۋەتكەنىدى. ئەمما، خوجىنىياز ھاجى شېڭ
شىسەينىڭ تەكلىپىنى رەت قىلدى.

ئىلىدىكى بوز يەر ئۆزلەشتۈرۈش قوماندانى جاك پېييۈەنمۇ
شېڭ شىسەينىڭ دۈبەن بولغانلىقىنى ئېتىراپ قىلماي، ئۇنىڭ
بىلەن تىرىكشىش ھالىتىدە تۇردى.

خوجىنىياز ھاجى بىلەن مەھمۇت مۇھىتى بوستاندىكى
ئۇرۇشتىن كېيىن، قوزغىلاڭغا قاتناشقانلارنىڭ بىر قانچە ئايدىن
بۇيان توختىماي ئۇرۇش قىلىپ قاتتىق ھارغانلىقىنى، شۇنىڭدەك
يېمەك - ئىچمەك ۋە مال بوغۇزغا ئىشەنچلىك كاپالەت يوقلۇقىنى

كۆزدە تۇتۇپ، تۇرپانغا چۈشۈپ ئۆزلىرىنى ئانچە - مۇنچە ئوڭشىۋېلىشنى ئويلىدى. 1933 - يىلى 4 - ئاينىڭ 24 - كۈنى قوزغىلاڭچىلار ئەمدىلا تۇرپانغا كېلىپ تۇرۇشىغا، نەمەت باي باشچىلىقىدىكى تۆت - بەش ئەلچى شېڭ شىسەينىڭ خېتىنى ئېلىپ تۇرپانغا چۈشتى. شېڭ شىسەي خوجىنىياز ھاجىغا ئەۋەتكەن خېتىدە: «سەلەرنىڭ جىڭ شۇرىنىغا قارشى قىلغان قوزغىلىڭىڭلار توغرا ئىدى. مېنىڭمۇ سەلەر بىلەن ئۇرۇشۇش نىيىتىم يوق ئىدى. لېكىن، مەن بىر ھەربىي بولۇش سۈپىتىم بىلەن بۇيرۇقنى ئىجرا قىلماي ئامالسىز بولمىغاچقا، سەلەر بىلەن ئائىلاچ ئۇرۇش قىلدىم. شۇڭا، مەن سىز خوجىنىيازنى قۇمۇلدا قويۇۋەتكەندىم. جىڭ شۇرىنىڭ ئىشلىرى توغرا بولمىغانلىقتىن، بىز ئۇنىڭ ھۆكۈمىتىگە قارشى چىقىپ ئۇنى يوقاتتۇق. ئەمدى سىز ئۈرۈمچىگە چىقىشىڭىز، بىز شىنجاڭنى بىرلىكتە باشقۇرساق» دېيىلگەنىدى. خوجىنىياز ھاجى بۇ خەتنى ئوقۇپ ئىنتايىن خاپا بولۇپ: «ۋۇ، ئانناڭنى! لومودى. مەن ساڭا ئالدىنقى تۆمۈر خەلىپە^① ئەمەس. بۇ لومودى تېخى مېنى قويۇۋەتتىم دەپتۇ، نەدە يۈرۈپ مەن ئۇنىڭغا ئەسەر چۈشۈپتىمەن!» دېگىنىچە ھويلىغا چىقتى. ئۇ ئاچچىقىدا سۆزلەپ، خەتنىڭ مەزمۇنىنى ئەتراپتىكى ھەممە كىشىگە بىلدۈرۈپ بولدى. شېڭ شىسەينىڭ «مەن سىزنى قويۇۋەتتىم» دېگىنىنىڭ جەريانى مۇنداق ئىدى: 1932 - يىلى 12 - ئايدا شېڭ شىسەي خوجىنىياز ھاجى قوزغىلاڭچىلىرىنى قۇمۇل تېغىنىڭ پۈتۈن غولىدا، تۆت ئەتراپى تىك تاغلار بىلەن قورشالغان جايدا 4000 ئەسكەر بىلەن قورشىۋالدى. خوجىنىياز ھاجى بۇ قورشىۋالدىن دەرھال

① تۆمۈر خەلىپە 1891 - يىلى تۇغۇلغان، 1912 - يىلى 3 - ئايدا قۇمۇل دېھقانلىرىغا باشچىلىق قىلىپ، زالىم ۋاڭ شا مەخسۇتنىڭ زۇلۇمىغا قارشى قوزغىلاڭ كۆتۈرگەن. بىر قانچە قېتىم ئەسكەر ئەۋەتىپ قوزغىلاڭنى باستۇرالمىغان ياكى زېڭىشىن 1913 - يىلى 3 - ئايدا خۇيزۇ پاتالىيون كوماندىرى لى شۇفۇنى ئەۋەتىپ، دىنىي ھىيلە بىلەن تۆمۈر خەلىپىنى ئالداپ، ئۇنىڭغا يىڭياڭلىق ۋەزىپىسىنى بېرىپ ئۈرۈمچىگە ئېلىپ كەلگەن. 9 - ئاينىڭ 6 - كۈنى تۆمۈر خەلىپىنى ئېتىپ ئۆلتۈرگەن

قۇتۇلۇشنىڭ ئامالىنى قىلالماي، خەتەرلىك ئەھۋالدا قالدۇ - دە، «قورال تاپشۇرۇلۇشى» دەپ 50 تال مىللىتىنى تاپشۇردۇ. «قالغانلىرىنى ئەتە تاپشۇرىمىز» دەپ قويۇپ، يېرىم كېچىدە مۇزلۇق، قارلىق تاغقا كىمىزلىرىنى يېپىپ، شۇنىڭ ئۈستىدە ئۆمىلەپ يۈرۈپ يول ئېچىپ قورشۇدىن قېچىپ چىقىدۇ. شېڭ شىسەي «خوجىنىياز ھاجىنى قويۇۋەتتىم» دېيىشتە شۇ ۋەقەنى كۆزدە تۇتقانىدى.

خوجىنىياز ھاجى بىلەن مەھمۇت مۇھىتىنىڭ مورىدىن تۇرپانغا چۈشكەن ۋاقتى دەل شېڭ شىسەي ما شىمىڭ قوشۇنى ئىچىگە بۆلگۈنچىلىك سېلىپ، ئۇنىڭ ما دېشاڭ ئىسمىلىك ئوفىتسېرنى تەسلىم قىلغاندىن كېيىن، ئۇنىڭ ئۈرۈمچى نەنەندىكى ما چۈەنلۇي ئىسمىلىك ئوفىتسېرنى ئۆلتۈرگۈزۈپ، ما شىمىڭ قوشۇنى ئارىسىدا قالايمىقانچىلىق پەيدا قىلغان ۋاقت ئىدى. ما شىمىڭنىڭ ما فامىلىلىك يەنە بىر لۇيچاڭى 300 ئاتلىق ئەسكىرى بىلەن نەنەنگىمۇ بارالماي، قاراشەھەرگىمۇ قايتالماي، گاڭگىراپ تۇرپاندا تۇرۇپ قالغانىدى. ئۇلارنىڭ قايسى تەرەپكە (ما چۈەنلۇي تەرەپكە ياكى ما دېشاڭ تەرەپكە) تەۋە ئىكەنلىكى ئېنىق ئەمەس ئىدى. خوجىنىياز ھاجى ئۇلارنىڭ ھېچبىر تەرەپكە بارالمايۋاتقانلىقىنى بىلىپ، ئۇلارغا: «سەلەر بىز بىلەن بىرلىشىپ گۇچۇڭغا ھۇجۇم قىلساڭلار قانداق؟» دەپ تەكلىپ بەردى، ئۇلار مەسلىھەتلەشكەندىن كېيىن ماقۇل بولدى. لېكىن ئۇلارنىڭ ئەسكەرلىرىدىن بىرسى خوجىنىياز ھاجىغا مەخپىي ھالدا: «ئۇلار ھازىرچە خوجىنىياز ھاجىغا قوشۇلغان بولايلى، تاغدىن ئېشىپ شىمالغا ئۆتكەندىن كېيىن ئۆزىمىزنىڭ بىلگىنىنى قىلىمىز، دەپ مەسلىھەتلەشتى» دېگەن خەۋەرنى يەتكۈزۈپ قويدى. خوجىنىياز ھاجى بىلەن مەھمۇت مۇھىتى مەسلىھەتلىشىپ، ئۇلارنىڭ قورالنى يىغىۋېلىش قارارىغا كەلدى. ئاۋۋال سەمەت ھاجى تۇەنجاڭ، پولات تۇەنجاڭلارنى

ماڭغۇزۇپ، ئاندىن باشقا تۈەنلەرنى باشلاپ مېڭىپ، يوغانتېرەكتىكى تاغ ئارىسىغا بارغاندا، ئۇلارنى ئارىغا ئېلىپ ئۇلارنىڭ ئات ۋە قوراللىرىنى يىغىۋالدى. ئۇلارمۇ ھېچقانداق جېدەل - غوۋغا قىلماي، قوراللىرىنى ياۋاشلىق بىلەن تاپشۇرۇپ بەردى. ئاندىن مەھمۇت مۇھىتى ئۇلارغا: «بىز ئۇيغۇرلار تۇرپاندا قوزغىلاڭ قىلىپ دۈشمەندىن مىلتىقلارنى تارتىۋالغاندا، سىلەر ئۇيۇڭلاردىن چىقماي ئولتۇرۇۋالغان. دۈشمەن بىلەن بىز ئۇرۇشۇپ، ھەممە قۇربانلارنى بىز بېرىپ، ئۇنىڭ بەدىلىگە كەلگەن مىلتىقلار ما شىمىڭنىڭ ئادالەتسىزلىكى ۋە ئارىمىزغا بۆلگۈنچىلىك سېلىشى بىلەن سىلەرنىڭ مۇرەڭلەرگە چىقىپ قالدى. لېكىن، سىلەر بىزدىن ئالغان مىلتىقلار بىلەن دۈشمەننى ئاتماي، دۈشمەنگە تەسلىم بولدۇڭلار، ئۆزئارا قىرغىنچىلىق قىلىپ دۈشمەنگە ياردەم بەردىڭلار. ئەمدى بىز سىلەرگە «بىرلىشىپ دۈشمەنگە قارشى تۇرايلى، دېسەك، سىلەر نىيىتىڭلارنى بۇزۇپ، بىزدىن ئايرىلىپ باشقا ياققا قاچماقچى بولۇپسىلەر. بىز دۈشمەنگە قارشى تۇرىمىز. شۇنىڭ ئۈچۈن بىز سىلەردىن مىلتىقلارنى قايتۇرۇۋالدۇق. سىلەرگە مىلتىق كېرەك بولسا، ئۆزۈڭلار دۈشمەندىن تارتىۋېلىڭلار. ئاتلارنى ئېلىۋالدى دەپ قالماڭلار، قوزغىلاڭدىن ئىلگىرى قايسىڭلارنىڭ ئېتى بار ئىدى. سىلەرنىڭ كۆپچىلىكىڭلار تۇرپانلىق، مەنمۇ تۇرپانلىق. ئىلگىرى ھەر قايسىڭلارنىڭ نېمە ئىش بىلەن شۇغۇللانغانلىقىڭلارنى مەن ئوبدان بىلىمەن. ئاتلار ئومۇمغا تەئەللۇق، ئاتلار دۈشمەندىن قولغا چۈشۈرۈلگەن. بىز بۇ ئاتلارنى ئۇرۇشقا ئىشلىتىمىز» دېدى ۋە ئۇلارنى ھارۋىلار بىلەن تۇرپانغا قايتۇردى. ئوفىتسېرلارنىڭ ئات ۋە يان قوراللىرىنى ئۆزىگە قايتۇرۇپ بېرىپ، «قاراشەھەرگە بارامسىلەر ياكى باشقا ياققا بارامسىلەر، ئىختىيارىڭلار» دەپ تۇرپانغا يولغا سالدى. ئۇلارنىڭ ئارىسىدا تۇرپاندىكى قوزغىلاڭنىڭ دەسلىپىدە تۇرپان

كونشەھەردە تەسلىم بولغان لويجاڭ ما فۇمىڭمۇ بار ئىدى، ئۇمۇ تۇرپانغا ئاتلىق كەتتى.

خوجىنىياز ھاجى بىلەن مەھمۇت مۇھىتى ئادەملىرىنى باشلاپ يوغانتېرەكتىن يولغا چىقىپ، پەنۋۇفۇ داۋىنى ئارقىلىق تەڭرىتاغنىڭ شىمالىي ئېتىكىدىكى چەنزىگە يېتىپ باردى، ئاندىن پىدائىيلارغا قوماندانلىق قىلىپ جىمىسارغا ھۇجۇم قىلدى. بۇنىڭدىن گۇچۇڭدىكى لى خەيرۇي سىلىڭ خەۋەر تېپىپ، جىمىسارغا ياردەمگە ئەسكەر ئەۋەتتى. گۇچۇڭ ۋە جىمىساردىن بولۇپ 1500 ئاتلىق ئەسكەر پىدائىيلارغا قايتۇرما ھۇجۇم قىلدى. پىدائىيلار ھەممە يەردە پارتىزانلىق ئۇرۇشى قىلىپ كەلگەن، بۇ جەھەتتىكى تەجرىبىسى مول بولغاچقا، بۆلۈنۈپ تارقىلىپ يۈرۈپ، دۈشمەننى چۆرگىلىتىپ ئۇرۇش قىلدى، لېكىن دۈشمەننى توسۇپ بولالماي، تاغقا قاراپ چېكىندى. پىدائىيلار چېكىنىپ كېتىۋاتقاندا، بەزىلەر خوجىنىياز ھاجى ياكى مەھمۇت مۇھىتىنىڭ رۇخسىتىنى ئالماي، باشباشتاقلق قىلىپ، جىمىسارنىڭ جەنۇبىي دۆڭلۈكىدىكى چۈەنيۇدۇڭ دېگەن چوڭ بۇتخانىغا ئوت قويۇۋېتىپ، بۇ بۇتخانىنىڭ بىر قىسمىنى كۆيدۈرۈۋەتكەنىكەن. جىمىسار ۋە گۇچۇڭدىن كەلگەن لى خەيرۇيىنىڭ ئەسكەرلىرىمۇ پىدائىيلارنى چېكىندۈرۈپ چەنزىگە يېگەن كەلگەندە، مۇسۇلمانلارنىڭ چوڭ مەسچىتىگە ئوت قويۇپ كۆيدۈرۈۋەتتى. باش قوماندان مەھمۇت مۇھىتى بۇ ئىشنى ئۇققاندىن كېيىن بۇنىڭدىن كېيىن قوزغىلاڭچىلارنىڭ بۇنداق باشباشتاقلق قىلىشىنى قاتتىق چەكلىدى. دۈشمەن پىدائىيلارنىڭ ئارقىسىدىن قوغلاپ كەلمەكتە ئىدى، پىدائىيلارمۇ ئاتلىق بولغاچقا، بىردەم قېچىپ، بىردەم ھۇجۇم قىلىپ دۈشمەننى تازا ھاردۇرغاندىن كېيىن، ئاخىر تاغقا بۆلۈنۈپ مېڭىپ، بىر قانچە تۆپىلىككە پۇختا جايلاشقاندىن كېيىن، دۈشمەننى قاتتىق توستى. دۈشمەن داۋاملىق

ئىلگىرىلەشكە كۆزى يەتمەي ئارقىغا قايتتى. بۇ چاغدا پىدائىيلارنىڭ تۇرپاندىن چىققىنىغا ئۈچ كۈن بولغان بولۇپ، پىدائىيلار ئۇ يەردىن تەڭرىتاغنى بويلاپ شەرققە مېڭىپ، تەنپامۇڭ دېگەن يەرگە يېتىپ بارغاندا، گۇچۇڭدىن بىر تۈەن ئاتلىق ئەسكەر كېلىپ پىدائىيلارنى توسۇپ ھۇجۇم قىلدى. ئۇ يەردە خېلىلا قاتتىق ئۇرۇش بولدى، ھەتتا پىدائىيلار دۈشمەنلەر بىلەن گىرەلىشىپمۇ كەتتى، ئاخىر پىدائىيلار غەلبە قىلىپ، دۈشمەننىڭ بىر قىسمى يوقىتىلغاندىن كېيىن قالغان قىسمى گۇچۇڭغا قايتتى. پىدائىيلار ئاز بولسىمۇ بىر قىسىم مىللىتلارنى ئولجا ئالدى. ئۇلار شۇ كۈنى كەچ ئۇزۇن قىر دېگەن تاغنىڭ ئۈستىگە چىقىپ قوندى.

شېڭ شىسەي 1933 - يىلى 4 - ئايدا ئۈرۈمچىدە ھاكىمىيەت بېشىغا چىققاندا جىڭ شۈرىن سىبىرىيە ئارقىلىق ئىچكى جۇڭگوغا قاچقان بولسىمۇ، ئەمما ئۇنىڭ قېپقالغان بەزى قىسىملىرى شېڭ شىسەيگە ئىتائەت قىلماي قارشىلىشىپ يۈردى. مەسىلەن، ئىلىدىكى جىڭ پېييۈەن جىڭ شۈرىننىڭ بىر قىسىم قالدۇق ئەسكەرلىرىنى توپلاپ، شېڭ شىسەيگە ئاشكارا قارشى چىقتى. 1933 - يىلى ماي ئايلىرىدا گۇچۇڭدىكى لى خەيرۇيمۇ شېڭ شىسەيگە ئىتائەت قىلماي، خوجىنىياز ھاجىغىمۇ قورال تاپشۇرماي ئۆز ئالدىغا ئۇرۇش قىلىپ يۈردى.

خوجىنىياز ھاجى گۇچۇڭ ناھىيىسىنىڭ تەنپامۇڭ دېگەن يېرىدىكى ئۇزۇن قىر دېگەن تاغ ئۈستىگە كەلگەندە، خوجىنىياز ھاجىنىڭ ئالدىغا شېڭ شىسەيدىن يەنە تۇرسۇن بابا باشلىق بىر نەچچە ئادەم ۋەكىل بولۇپ كەلدى. ئۇلار يەنە شۇ كونا گەپلەرنى تەكرارلىغان بولسىمۇ، خوجىنىياز ھاجى «ياق» ياكى «ماقۇل» دەپ جاۋاب بەرمەي، «ئويلىشىپ باقايلى» دەپ ۋەكىللەرنى قايتۇردى. بۇ چاغدا ما جۇڭيىڭ گەنسۇدىن شىنجاڭغا كىرگەن ۋە ئەسكەرلىرىنىڭ ئالدى مۇرى ناھىيىسىگە يېقىنلىشىپ

قالغانىدى .

ما جۇڭيىڭ شۇ يىللاردا ئىس - تۈتەكلەر بىلەن تولغان شىنجاڭ تۇپرىقىدا ئاجايىپ زور سەلبىي روللارنى ئوينىغان مۇھىم تارىخىي شەخس بولۇپ، ئۇ گەنسۇ ئۆلكىسىنىڭ خېجۇ شەھىرىدە (ھازىرقى لىڭشيا ناھىيىسى) تۇغۇلغان، مىلىتارىست ما بۇفاڭ ئۇنىڭ ئاتا جەمەت تۇغقىنى. ما جۇڭيىڭنىڭ ئاتىسى ما باۋ نىڭخەي ئارمىيىسى ئاتلىق 11 - دىۋىزىيونىنىڭ كوماندىرى بولۇپ، ئۇلار ئاتا - بوۋىسىدىن تارتىپ، مانجۇ خانلىق قوشۇنىنىڭ تەركىبىدىكى خۇيزۇ قىسىملارنىڭ قوماندانى بولغان. تۇغۇلۇپلا گازارمىدا، جەڭچىلەرنىڭ ئارىسىدا چوڭ بولغان ما جۇڭيىڭ كىچىكىدىن باشلاپ قورال - ياراغ، قىلىچ - نەيزە ئىشلىتىش، مىلىتىق ئېتىش قاتارلىقلارغا ماھىر بولۇپ يېتىشكەن ۋە ھېچ نەرسىدىن قورقمايدىغان، قارام، قارا نىيەت خاراكتېرنى يېتىلدۈرگەن. كېيىن يۇقىرى دەرىجىلىك ئوفىتسېرلار تەربىيىلىنىدىغان ھەربىي مەكتەپتە ئوقۇغان. ئاتىسى كېسەل بولۇپ قالغاندىن كېيىن 17 ياشقا كىرگەن ما جۇڭيىڭ ئاتىسىنىڭ ئورنىغا باتالىيون كوماندىرى بولغان. بۇ چاغدا گەنسۇ ئۆلكىسى فېڭ يۇيشاڭ، ليۇ بوفىڭ قاتالىق يەرلىك مىلىتارىستلارنىڭ زېمىن ۋە ھوقۇق تالىشىدىغان مەيدانغا ئايلىنىپ قالغان بولۇپ، 17 ياشلىق ما جۇڭيىڭ ھوقۇقنى ئېلىپلا فېڭ يۇيشاڭ قاتارلىقلارغا قارشى تۇرۇش شوئارى ئاستىدا ئەسكەر توپلاپ ئۇرۇش قىلغان. شۇ چاغدا كىشىلەر ئۇنىڭغا «گاسلىڭ» (بالا قوماندان) دەپ نام بەرگەن. جياڭ جېيىشى ما جۇڭيىڭ ئارقىلىق گەنسۇدىكى مىلىتارىستلارنى چەكلەش غەرىزىدە ئۇنىڭغا 36 - دىۋىزىيىنىڭ شىجاڭلىق ۋەزىپىسىنى بەرگەن. شۇنىڭدىن كېيىن «گاسلىڭ» غەربىي شىمالدىكى تۆت ئۆلكىنى پاراكەندە قىلىپ، جۇڭگونىڭ يېقىنقى زامان تارىخىدىكى مىلىتارىستلار ئىچىدە بىر سەھىپىنى ئىگىلەپ تۇرغان. كېيىن ئۇ فېڭ يۇيشاڭ تەرىپىدىن

يېڭىلىپ، ئەتراپىغا بىر بۆلۈك باندىتلارنى يىغىپ، تەرەپ - تەرەپكە پىتىراپ، ئوت قويۇش، ئادەم ئۆلتۈرۈش، بۇلاڭچىلىق قىلىش بىلەن شۇغۇللىنىپ، نۇرغۇن ئادەمنىڭ جېنىغا زامىن بولغان. 1930 - يىللاردا كونا قىسىملىرىنى قۇراشتۇرۇپ، خېشى رايونىدىكى مىلىتارىست ما بۇفاڭغا ھۇجۇم قىلغان. بۇ زېمىنغا ھېچكىمنى كىرگۈزمەيدىغان ما بۇفاڭ دەرغەزەپكە كېلىپ، پۈتۈن كۈچىنى سەپەرۋەر قىلىپ، ما جۇڭيىڭغا ھۇجۇمغا ئۆتكەن. يەنە بىر قېتىم قاتتىق مەغلۇپ بولغان ما جۇڭيىڭ بارىدىغان يەر تاپالماي، جىيايۈيگۈنگە چىقىپ كېتىشكە مەجبۇر بولغان. دەل مۇشۇ پەيتتە قۇمۇل دېھقانلار قوزغىلىڭى پارتلاپ، قوزغىلاڭچىلارنىڭ كۈچى ئاجىز بولغاچقا، ما جۇڭيىڭنى شىنجاڭغا تەكلىپ قىلغان. قاتتىق مەغلۇبىيەتتىن بېشى قاتقان ما جۇڭيىڭ بۇ تەكلىپنى جان دەپ قوبۇل قىلىپ، شىنجاڭغا چىققان، شۇنىڭدىن كېيىن ئۇ شىنجاڭ زېمىنىدا قارا نىيىتىنى ئەمەلگە ئاشۇرۇش ئۈچۈن، ئاق كۆڭۈل، ساددا ئۇيغۇر قوزغىلاڭچىلىرىنى يەمچۈك قىلىپ، نەيرەڭۋازلىق بىلەن مال - دۇنيا، ھوقۇق، زېمىنغا ئېرىشكەن. شىنجاڭدا ئىنسان قېلىپىدىن چىققان ۋەھشىيلىك بىلەن سانسىزلىغان بىگۇناھ پۇقرالارنى قىرغان، ھەققانىيەت ئۈچۈن كۈرەشكە ئاتلانغان قوزغىلاڭچىلارغا ئىزچىل ئۆچمەنلىك بىلەن قاراپ ئۇلارغا زور تالاپەت يەتكۈزگەن. 1934 - يىلى 5 - ئايدا سوۋېت قىزىل ئارمىيىسى مارالبېشى تەۋەسىدە ما جۇڭيىڭ قوشۇنلىرىنى ئارام بەرمەي تاپىستى قىلىپ قوغلاپ، ئۈستىدىن ئايروپىلانلار بىلەن بومباردىمان قىلىپ، يەردىن ئوققا تۇتۇپ، تىرىپىرەن قىلىۋەتكەن. ما جۇڭيىڭ سوۋېت ئىتتىپاقى تەرەپ بولىدىغانلىقىنى، ھەرگىز دۈشمەنلەشمەيدىغانلىقىنى، شىنجاڭدا توپلىغان نەچچە يۈز چىڭ ئالتۇننى سوۋېت ئىتتىپاقى بانكىسىغا «ئامانەت» قويىدىغانلىقىنى قايتا - قايتا ئىسھار قىلغان ۋە 6 -

ئاينىڭ 7 - كۈنى شىنجاڭ خەلقىنىڭ قان - تەرى، ھاياتى بەدىلىگە كەلگەن، ئون نەچچە چارەك (شۇ چاغدا بىر چارەك 16 جىڭ ئىدى) تىللا، ئون نەچچە چارەك زىخچە ئالتۇن، نەچچە يۈز توننا كۈمۈش قاتارلىق نەرسىلەرنى ئېلىپ، قەشقەردىكى ئەركەشتام چېگرىسى ئارقىلىق سوۋېت ئىتتىپاقىغا قېچىپ كەتكەن. شۇنىڭدىن تارتىپ، «ئون يەتتە يېشىدا (بالا سەر كەردە) دەپ ئاتىلىپ، خۇاڭخې دەرياسىنىڭ غەربىي قىرغىقىدىن پامىر ئېتىكىگىچە بولغان كەڭ زېمىندا گاھ بوراندەك گۈركرەپ، گاھ چاقماقتەك يالتىراپ، (قەدىمى يەتكەنلىكى يېرىدىن ئوت ۋە قان چاچرىتىپ جاھانغا پاتىمىغان بۇ بوز ئاتلىق ئادەم،)» شىنجاڭ تۇپرىقىدىن يوقالغان بولسىمۇ، ئۇنىڭ سايىسى بولغان ما خوسەن، چولاق زىخۇي، ما فۇيۈەن قاتارلىق قولچوماقلىرى خېلى يىللارغىچە قەشقەر، خوتەن دىيارلىرىدا خەلقنى زۇلۇم دەرياسىغا پاتۇرۇپ كەلگەن.

ماجۇڭنىڭ ئىككىنچى قېتىم شىنجاڭغا كىرگەندە خوجىنىياز ھاجىنىڭ ئالدىغا ئەمدى كىم بىلەن بىرلىشىپ، كىمگە قارشى تۇرۇش مەسىلىسى يەنە ئىلگىرىكىدەك ما جۇڭنىڭ بىلەن بىرلىشىپ، شېڭ شىسەيگە قارشى تۇرۇش كېرەكمۇ ياكى شېڭ شىسەي ھۆكۈمىتى بىلەن بىرلىشىپ، ما جۇڭنىڭغا قارشى تۇرۇش كېرەكمۇ؟ دېگەن مەسىلە قويۇلدى. شېڭ شىسەي ھۆكۈمىتى بىلەن بىرلىشەي دېسە، شېڭ شىسەي قۇمۇل، پىچان، تۇرپان، توقسۇن قاتارلىق جايلاردا نەچچە مىڭلىغان ئۇيغۇرلارنى رەھىمسىزلىك بىلەن قىرغان جاللات. خوجىنىياز ھاجى قۇمۇل ۋە پىچانلاردا ئۇنىڭ بىلەن ئۇدا ئىككى يىل ئۇرۇش قىلدى، ئۇنىڭ ئەمدىكى ياغلىما سۆزلىرىگە ئىشەنگىلى بولمايتتى. خوجىنىياز ھاجى «ئۆتمۈشتە تۆمۈر خەلىپە ئېزىلىشكە قارشى قوزغىلاڭ كۆتۈرگەندە، مۇستەبىت ياكى زېڭشىڭ ھۆكۈمىتى (ئۆتكەن ئىشقا سالاۋات) دەپ، تۆمۈر خەلىپىنى ئۈرۈمچىگە

ئالداپ ئاپىرىپ يوشۇرۇن قەتلىئام قىلغان. شېڭ شىسەي «جىڭ شۇرىننىڭ بۇيرۇقىنى ئىجرا قىلدىم، دەپ، ھازىرقى قوزغىلاڭچىلارغا كۈچى يەتمەي، قولىدا تۆمۈرنىڭ سۇنۇقى يوق بىگۇناھ پۇقرانى قىردى. ئەمدى ئۇ دىلىدىكى زەھەرنى يوشۇرۇپ «شېكەر سۆزلىرى، نى ئوتتۇرىغا چىقارغىلى تۇردى. ئۇنىڭ جىڭ شۇرىندىن نېمە پەرقى بار. بەربىر قارا ئىتمۇ ئىت، ئاق ئىتمۇ ئىت. ئۇ مېنىمۇ سىيلاپ - سىيىپ تۇزاققا چۈشۈرۈپ، تۆمۈر خەلىپىنىڭ كاللىسىنى ئالغاندەك كاللامنى ئالماي قالمايدۇ. ئۇنىڭ ھىيلىدىن ھالۋا ياساپ قىلغان چىرايلىق سۆزلىرىگە ئىشەنگىلى بولمايدۇ» دەپ ئويلىدى. شۇڭا، شېڭ شىسەي بىلەن بىرلىشىش خوجىنىياز ھاجىنىڭ ئىرادىسىگە خىلاپ ئىدى.

ئۇ ما جۇڭيىڭ بىلەن يەنە بىرلىشەي دېسە، ئۇنىڭغىمۇ تازا كۆڭۈل توختىتالمىدى. چۈنكى، 1931 - يىلى قوزغىلاڭ باشلانغاندا جىڭ شۇرىننىڭ ئۆلكە بويىچە 64 مىڭ ئەسكىرى بار ئىدى. خوجىنىياز ھاجى شۇنىڭغا قارىماي، جىڭ شۇرىنغا قارشى كۈرەشكە ئاتلانغان ۋە يولۋاس، ئىسمايىل قاتارلىق كىشىلەرنى گەنسۇدىكى ما جۇڭيىڭنى ياردەمگە تەكلىپ قىلىشقا ئەۋەتكەنىدى.

1931 - يىلى 5 - ئايدا ما جۇڭيىڭ بىرىنچى قېتىم 500 ئەسكىرى كۈچ، 90 نەچچە تال مىلتىق بىلەن ئەنشىدىن قۇمۇلغا چىقىپ، شەھەرگە ھۇجۇم قىلدى. ئۇ يەنە، قۇمۇل ئۇيغۇرلىرىدىن 500 كىشىنى ئەسكەرلىككە قوبۇل قىلىپ، ئۇلارغا قىلىچ ۋە نەيزە تۇتقۇزۇپ، ئۇلارنى قوشۇننىڭ ئالدىغا سېلىپ، سېپىلغا چىقىشقا مەجبۇرلىدى. نەتىجىدە، يۈزلىگەن ئۇيغۇر ياشلىرى قىرىلىپ كەتتى. ئۇلارنىڭ ئاتا - ئانىلىرى خوجىنىياز ھاجىغا ئەھۋال ئېيتىپ نارازىلىقىنى بىلدۈرگەندە، خوجىنىياز ھاجى ما جۇڭيىڭغا خەلقنىڭ تەلىپىنى يەتكۈزۈپ: «مىلتىقى يوق ئەسكەرلەرنى سېپىلغا چىقىشقا زورلىمىساڭلار» دېسە، ما جۇڭيىڭ خوجىنىياز ھاجىنىڭ سۆزىنى ئىلىككە

ئالمىدى. شۇنىڭ بىلەن ئەسكەرلىرىنىڭ بىر قىسمى ئۆلۈپ تۈگىدى. يەنە بىر قىسمى ما جۇڭيىڭ بىلەن بىللە تاغدىكى خوجىنىياز ھاجىنىڭ يېنىغا ماڭغانىدى. تاغدا جۇدۇن بولۇپ كېتىپ، يىلىڭ كىيىم، يالىڭياغ ئەسكەرلەر يولدا ئىنتايىن قىيىنلاشقاندا، خوجىنىياز ھاجى باشلىق تاغ خەلقى ئۇلارنى چېدىر تىكىپ، قويلارنى سويۇپ، يېمەك - ئىچمەك ۋە كىيىم - كېچەكلەر بىلەن ئوبدان كۈتۈۋالدى. ما جۇڭيىڭ ۋە ئۇنىڭ ئەسكەرلىرى تاغدا ئوبدان ئوزۇقلىنىپ ۋە ئارام ئېلىپ، ئۆزىنى ئوڭشىۋالغاندىن كېيىن جىڭ شۇرىنىڭ بارىكۆلدىن قۇمۇلغا كېتىۋاتقان ئىككى تۈەن ئەسكىرىگە تاغ خەلقىنىڭ ياردىمى بىلەن ھۇجۇم قىلىپ، ئۇلارنى ئەسەرگە ئالدى؛ يەنە ئۇيغۇر، قازاق خەلقلەرنىڭ ياردىمى بىلەن بارىكۆلنى ئىشغال قىلدى. ما جۇڭيىڭ ئولجا ئالغان مىلتىقلار بىلەن ئۆز ئەسكەرلىرىنى قوراللىاندۇرۇپ، ئادەم سانىنى مىڭغا يەتكۈزۈپ، ئۆز قوشۇنىنى كۈچەيتتىكى، خوجىنىياز ھاجى قوشۇنىغا بىر تالمۇ مىلتىق بەرمىدى. ئۇ تېخى خوجىنىياز ھاجى باشلىق بىر قانچە كىشىنى «يىڭجاڭ، لىيەنجاڭ» قىلىدىم دەپ، قۇرۇق ئۆستەڭگە مىرەپ قىلماقچى بولدى. ئۆزىنىڭ ئەسكەرلىرىنى قوراللىاندۇرۇپ ئېشىپ قالغان قوراللارنى تۈگىگە ئارتىپ، «ئۈرۈمچىدىن كېلىۋاتقان دۈشمەنلەرنىڭ ئالدىنى توسۇيمەن» دەپ لودۇڭغا ماڭدى. ئەمما، لودۇڭدىكى ئۇرۇشتا يېڭىلىپ گەنسۇغا قېچىپ كەتتى. ما جۇڭيىڭ لودۇڭغا مېڭىش ئالدىدا، خوجىنىياز ھاجى ئۇنىڭغا: «بىزنىڭ قوراللىرىمىزنىڭ يېتىشمەيۋاتقانلىقىنى بىلىسىز. ئۇرۇشنى بىللە قىلدۇق، ئولجا ئالغان قوراللار ئۆزىڭىزدىن ئېشىپ تۇرسا، ئۇلارنى بىزگە قالدۇرماي كېتەمسىز؟» دېسە، ما جۇڭيىڭ: «مەن ئىچكىرىگە بېرىپ ئەسكەر ئېلىپ يەنە كېلىمەن» دەپ جاۋاب بەردى. خوجىنىياز ھاجى بۇنىڭغا نارازىلىق بىلدۈرگەندىن كېيىن: «ماقۇل، ئەتە كېلىڭلار» دەپ قويۇپ،

يېرىم كېچىدە قېچىپ كەتتى. دېمەك، ما جۇڭيىڭ ئاشنى يەپ بولۇپ قازاننى چاقتى. سەن ئۇل، مەن تىرىلەي دېگەندەك ئىش قىلدى.

ما جۇڭيىڭ يەنە خوجىنىياز ھاجىنىڭ گېپىنى ئاڭلىماي، خەلققە ئېغىرچىلىق سالىدىغان ئىشلارنىمۇ قىلدى. مەسىلەن، ئەنشىدىن قۇمۇلغا كېلىپلا ئۆز ئالدىغا قەغەز پۇل بېسىپ تارقاتماقچى بولغانىدى، خوجىنىياز ھاجى «ئەگەر بۇنداق قىلساق، خەلقنىڭ ئۈستىدىكى ئېغىرچىلىق ئېشىپ كېتىدۇ» دەپ توسسا، ما جۇڭيىڭ خوجىنىياز ھاجىنىڭ گېپىنى بىر تېيىنغا ئالماي، قەغەز پۇلنى باستۇرۇپ تارقىتىۋەردى. نەتىجىدە، مال باھاسى ئۆرلەپ كېتىپ، ئۇنىڭ قەغەز پۇلى خەلقنىڭ قولىدا قۇرۇق قەغەزگە ئايلىنىپ قالدى. 1931 - يىلى 8 - ئايدا ما جۇڭيىڭنىڭ ئاخۇن تۇەنجاڭ دېگەن بىر ئوفىتسىبىرى «ئاغرىپ قالدىم» دەپ ئۆزىنىڭ فۇگۈەنى ۋە ئاشپىزىنى ئېلىپ خوجىنىياز ھاجىنىڭ يۇرتى تاراتغا بېرىپ تۇردى. خوجىنىياز ھاجىنىڭ ئىنىسى يار قارى ئۆزىنىڭ بىر ئېغىز ئۆيىنى ئۇلارغا بوشتىپ بېرىپ، ئۇلارنى ياخشى كۈتىدۇ. ئاخۇن تۇەنجاڭ ئۇ يەردە بىرەر ئاي تۇرغاندىن كېيىن، بىر خەنزۇنىڭ قىزىنى ئۆزىگە خوتۇنلۇققا تېگىشكە مەجبۇرلايدۇ. قىزنىڭ ئاتا - ئانىسى تاراتىنىڭ دورغىسى (بېگى) قۇربانغا ئەرز قىلىدۇ. قۇربان دورغا بۇ ئەھۋالنى خوجىنىياز ھاجىغا مەلۇم قىلىدۇ. شۇ ئارىدا ھېلىقى خەنزۇنىڭ قىزى ئاخۇن تۇەنجاڭنىڭ مەجبۇرلىشىغا قارشىلىق بىلدۈرۈپ ئۆزىنى ئۆلتۈرۈۋالىدۇ. بۇنى ئاڭلىغان خوجىنىياز ھاجى ئاخۇن تۇەنجاڭنى «نەدىن كەلگەن بولساڭ شۇ يەرگە كەت» دەپ ھەيدىۋېتىدۇ. ما جۇڭيىڭ بۇنىڭدىن خەۋەر تېپىپ، خوجىنىياز ھاجىنىڭ كەينىدىن: «ئاخۇن تۇەنجاڭ خوتۇن ئالسا كاپىرنىڭ قىزىنى ئالماقچى بوپتۇ. خوجىنىياز خەلقئالەم ئالدىدا نېمىدەپ مېنىڭ ئوفىتسىبىرىمنى رەسۋا

قىلىدىكەن» دەپ خاپا بولدى.

خوجىنىياز ھاجى ما جۇڭيىڭنىڭ مۇشۇ ئىشلىرىغا قاراپ، ئۇنىڭ ئۆزى بىلەن بىر پىكىردە ئەمەسلىكىنى ئېنىق بىلگەن بولسىمۇ، لېكىن چوڭ دۈشمەننىڭ ئالدىدا چىشىنى چىشلەپ تۇرۇپ، ما جۇڭيىڭ بىلەن بىرلەشمەكتىن باشقا ئامال يوق ئىدى. شۇڭا، ما شىمىڭ قارا شەھەردىن مەھمۇت مۇھىتىنىڭ ئاكىسى مۇسۇل مۇھىتى قاتارلىق بىر قانچە كىشىنى گەنسۇغا ئەۋەتىپ، ما جۇڭيىڭنى شىنجاڭغا ئىككىنچى قېتىم تەكلىپ قىلىپ ئېلىپ چىقتى. ما جۇڭيىڭ قۇمۇلدىن ئۆتۈپ چىگچىڭزىغا كەلگەندە، مۇسۇل مۇھىتىنى تۇرپانغا چىڭ فاك سىلىڭ (شەھەر مۇداپىئە سىلىڭى) قىلىپ ئەۋەتىپ، ئۆزى قوشۇنلىرىنى باشلاپ مورىغا ئاتلاندى.

ما جۇڭيىڭ مورىغا يېقىنلىشىپ قالغاندا، خوجىنىياز ھاجى «ئەگەر مەن ئۆتكەن ئىشلارغا سالاۋات دەپ ما جۇڭيىڭ بىلەن بىرلەشمە، ئۇ ماڭا قانداق قارايدۇ. ئۇ ھازىرچە گەپ قىلماي، يەنىلا بىز ئۇيغۇرلاردىن پايدىلىنىپ، قۇرباننى بىزگە بەرگۈزۈپ، قورالغا ئۆزى ئىگە بولۇۋالدىغان كونا يولدا ماڭارمۇ؟ ياكى شىنجاڭدا ھاكىمىيەتنى قولغا ئالغاندىن كېيىن «تالا مۇشۇكى ئۆي مۇشۇكىنى قوغلاپتۇ، دېگەندەك ئىش قىلارمۇ؟» دەپ ئويلاپ، مەھمۇت مۇھىتى ۋە ئەتراپىدىكى بىر قانچە كىشىلەر بىلەن مەسلىھەتلىشىپ، ما جۇڭيىڭنىڭ ئۆزىگە قانداق قاراشتا ئىكەنلىكىنى بىلىپ باقماقچى بولدى. شۇنىڭ بىلەن مۇسۇل مۇھىتى بىلەن كۆرۈشمەك بولۇپ، ئۇزۇن قىردىن تۇرپانغا ئادەم ئەۋەتىپ، مۇسۇل مۇھىتىنى مورىغا چىقىشقا تەكلىپ قىلدى. ئاندىن ئۆزىنىڭ ۋە مەھمۇت مۇھىتىنىڭ ئادەملىرىنىڭ كۆپ قىسمىنى مورىنىڭ جەنۇبىي تېغىدا قالدۇرۇپ، مەھمۇت مۇھىتى ۋە يېنىدىكى مۇھاپىزەتچىلىرى بىلەن بىللە، مورىنىڭ ئۈستى تەرىپىدىكى دالىڭكۇ تاغ ئېغىزىدىن كىرىپ، چاغانبۇت دېگەن يەر

ئارقىلىق ئادەم ئىزى باسمىغان يەرلەردىن ئۆتۈپ، پىچان كۆكياردىن ئۇدۇل مورىغا بارىدىغان يولغا چۈشۈپ، موسۇل مۇھىتى بىلەن ئۇچراشتى. ئۇلار ئەھۋاللاشقاندىن كېيىن ما جۇڭيىڭ بىلەن كۆرۈشمەكچى بولۇپ، ئەتىسى مورىغا باردى. ئۇلار مورىغا يېتىپ بارغۇچە ما جۇڭيىڭنىڭ ئەسكەرلىرى مورىنى ئىشغال قىلىپ بولغانىدى. موسۇل مۇھىتى، خوجىنىياز ھاجى، مەھمۇت مۇھىتىدىن باشقا يەنە ئەيسا نىياز، ئابلىمىت مەخسۇدوف ۋە تۇرپانلىق تەرجىمان پەيتۇل بولۇپ جەمئىي ئون نەچچە كىشى ما جۇڭيىڭ چۈشكەن ھويلىغا باردى. خۇيزۇ ئەسكەرلەر كەلگەنلەرنى بىر ئۆيگە تەكلىپ قىلدى. خوجىنىياز ھاجىلار ئۆيگە كىرىپ بىر ئاز ساقلىغاندىن كېيىن، ما جۇڭيىڭ ئۈچ كىشى بىلەن بىللە كىرىپ كەلدى.

ئۇلار كۆرۈشۈپ بولغاندىن كېيىن ئۆزئارا تونۇشتۇرۇش باشلاندى. موسۇل مۇھىتى مەھمۇت مۇھىتىنى ما جۇڭيىڭغا «بۇ مېنىڭ ئىنىم مەھمۇت مۇھىتى بولىدۇ» دەپ تونۇشتۇردى. ما جۇڭيىڭ يېنىدىكى بىرسىنى مېھمانلارغا «بۇ مېنىڭ ئىنىم ما جۇڭجى بولىدۇ» دەپ تونۇشتۇردى، ئاندىن يەنە بىر نەچچىسىنى تونۇشتۇردى. شۇنىڭدىن كېيىن ئۇلار كاڭ سۇپىدا ئولتۇرۇپ پاراڭلىشىشقا باشلىدى. ما جۇڭيىڭ ئاۋۋال سۆز ئېلىپ خوجىنىياز ھاجى بىلەن مەھمۇت مۇھىتىغا مۇنداق دېدى: «ئالدىنقى كۈنى تۈندە ئەسكەرلىرىمىز مورىغا كېلىپ، ئاكوپتا ياتقان جىڭ شۇرنىنىڭ ئەسكەرلىرىنى قىلىچ بىلەن چېپىپ، ئۇلارنى ئۆزلىرى ياتقان ئاكوپقا كۆمۈپ قويۇپتۇ، ھازىر ئەسكەرلىرىمىز گۇچۇڭغا يۈرۈش قىلىشقا تەييارلىق قىلىۋاتىدۇ. مەن بۇيىل 29 ياش، ئىنىم ئەر سىلىڭ ما جۇڭجى 27 ياشقا كىردى. بىز ئازچىلىق، شۇنداق بولسىمۇ، بىز - نەيزىنىڭ ئۇچى. سىلەر ئۇيغۇرلار كۆپچىلىك، سىلەر - نەيزىنىڭ سېپى. نەيزىنىڭ سېپى تەۋرەنمەي تۇرۇپ بەرسە، نەيزىنىڭ ئۇچى

دۈشمەننى قىرىۋېتىدۇ. مەن گۈچۈڭنى تۆت سائەتتە، ئۈرۈمچىنى ئالتە سائەتتە ئېلىپ بولمەن. ئاندىن شىنجاڭنىڭ باشقا جايلىرىدىكى دۈشمەنلەر قارشىلىق بىلدۈرمەيلا تەسلىم بولىدۇ. ئۇ چاغدا سىلەر ئۈرۈمچىدە بولسىلەر. مەن جەنۇبىي شىنجاڭغا بېرىپ 50 تۈمەن ئەسكەر ئېلىپ، ئىككى يىلدا پۈتۈن جۇڭگونى ئۆزۈمگە قارىتىپ بولمەن. ئۇنىڭدىن كېيىن ئۈچ يىلدا سوۋېتسىمۇ ئۆزۈمگە قارىتىپ، چېگرىنى تۈركىيىگە ئۇلاپ، چوڭ ئىسلام دۆلىتى قۇرىمەن... بىز ئەنە گۈچۈڭغا ھۇجۇم قىلىمىز، سىلەر بىر تەرەپتىن جىمىسارغا ھۇجۇم قىلىپ، يەنە بىر تەرەپتىن ئۈرۈمچىدىن كەلگەن دۈشمەنلەرنى گۈچۈڭ تەرەپكە ئۆتكۈزمەي يولنى توسۇپ تۇرۇڭلار».

ئۇلار پاراڭلىشىۋاتقاندا، ئۇنىڭ گۈچۈڭغا مېڭىشقا تەييارلىنىۋاتقان ئەسكەر باشلىقلىرى ئارقا - ئارقىدىن كىرىپ ئۇنىڭدىن يوليورۇق سوراپ تۇرىدۇ. ما جۇڭيىڭ سۆز ئارىسىدا موسۇل مۇھىتى بىلەن مەھمۇت مۇھىتىغا قاراپ - قاراپ قويىدۇ، ئەمما خوجىنىياز ھاجىدىن بىر ئېغىزمۇ گەپ سورىمايدۇ، خوجىنىياز ھاجىمۇ ئۇنچىقماي جىم ئولتۇرىدۇ.

خوجىنىياز ھاجىلار ما جۇڭيىڭ بىلەن سۆزلىشىپ بولغاندىن كېيىن مورىدا قوندى. ئەتىسى ناشتا قىلىپ بولۇپ، سېپىل دەرۋازىسى ئۈستىگە چىقىپ، ما جۇڭيىڭنىڭ گۈچۈڭغا كېتىۋاتقان ئەسكەرلىرىنى تاماشا قىلدى. ئەڭ ئالدىدا ئاتلىق ئەسكەرلەر، ئارقىدىن پىيادە ئەسكەرلەر ماڭغان بولۇپ، باش - كۆزى ياكى پۈت - قولى تېڭىلغان يارىدار ئەسكەرلەر يېنىدىكى ئەسكەرلەرنىڭ قولىقىلىشى بىلەن كېتىۋاتاتتى، ئاتلىقلار ئارىسىدىكى يارىدارلارمۇ ئات ئۈستىدە كېتىۋاتاتتى. پىيادە يارىدارلار ئۈچۈن ئايرىم ھارۋا ئورۇنلاشتۇرۇلمىغانىدى. ئاتلىق ئەسكەرلەر قارا ئاتلىقلار، ئاق ئاتلىقلار، تورۇق ئاتلىقلار بويىچە بۆلۈنگەن بولۇپ، ھەممە ئاتلارنىڭ قۇيرۇقى كېسىلگەن ئىدى.

ما جۇڭخېياڭ ئەسكەرلىرىنىڭ بەنجاڭدىن يۇقىرى ئوفىتسېرلىرىنىڭ ھەممىسى خۇيزۇلاردىن، ئادەتتىكى ئەسكەرلىرىنىڭ كۆپىنچىسى خەنزۇلاردىن ئىدى. چۈنكى، ئۇلار دۈشمەن تەرەپتىن ئەسىرگە چۈشكەنلەرنىڭ ياشقا چوڭلىرى بىلەن ئەپپۈنكەشلىرىنى شاللاپ چىقىرىۋېتىپ، قالغانلىرىنى ئۆز سېپىگە قوشۇۋالاتتى. ئۇنىڭ ئاتلىق ئەسكەرلىرى 2000 چە، پىيادە ئەسكەرلىرى 3000 چە بار ئىدى. ئۇلار سېپىل ئىچىدىن چىقىپ بولغاندىن كېيىن، خوجىنىياز ھاجىلار پەسكە چۈشتى. موسۇل مۇھىتى مۇرىدىن تۇرپانغا چۈشۈپ كەتتى. خوجىنىياز ھاجى بىلەن مەھمۇت مۇھىتى ھەمراھلىرى بىلەن بىللە گۇچۇڭغا يول ئالدى. كونا چىتەيگە بارغاندا، خوجىنىياز ھاجىنىڭ پىدائىيلىرى تاغ تەرەپتىن يېتىپ كەلدى. ئۇلار كونا چىتەيدە دەم ئېلىپ ئولتۇرغاندا، يولۋاس بىر قانچە كىشى بىلەن كېلىپ، خوجىنىياز ھاجى بىلەن كۆرۈشۈپ مېڭىپ كەتتى. مەھمۇت مۇھىتى خوجىنىياز ھاجىغا: «ھاجى ئاكا، بۇ تۇڭگاننىڭ (ما جۇڭخېياڭنى دېمەكچى) گېپى بەك چوڭخۇ. ئۇ ئىچكىرى ئۆلكىدىكىلەر بىلەنمۇ، سوۋېت بىلەنمۇ ئۇرۇشىدىغاننىڭ گېپىنى قىلىۋاتىدۇ. بىز ئىچكىرى ئۆلكىدىكىلەر بىلەنمۇ، سوۋېت بىلەنمۇ ئۇرۇشمايمىز. بىز ئۈچۈن پەقەت شىنجاڭدا ئادىل بىر ھۆكۈمەت قۇرۇلۇپ، خەلقىمىز زۇلۇمدىن قۇتۇلسىلا بولىدۇ. سۇن ۋېن (سۇن جۇڭشەن) نىڭ تۇتقان يولى ياخشىدەكمەش، ئۇنى پۇقراپەرۋەر دېيىشىدۇ. لېكىن، شىنجاڭدا ھېچكىم ئۇنىڭ يولىدا ماڭمايۋاتىدۇ. ئەگەر بىرەرسى ئۇنىڭ يولىدا ماڭغان بولسا، ئەل ئامان، يۇرت ئامان بولغان بولاتتى. ئەگەر بىز ما جۇڭخېياڭ بىلەن بىرلەشسەك، ئۇ شىنجاڭ خەلقىنى زورلاپ ئۇرۇشقا سېلىپ، بىزنى خانىۋەيران قىلىۋېتىدىغان ئوخشايدۇ. بىز ئۈچۈشتىن ئىلگىرى چۈشۈشنى ئويلايلى، بۇ ئىشنىڭ ئاقىۋىتىنى ئوبدان ئويلىمىساق بولمىغۇدەك» دېدى. خوجىنىياز

ھاجى مەھمۇت مۇھىتىنىڭ سۆزىنى ئاڭلاپ بېشىنى لىڭشىتتى .
خوجىنىياز ھاجىنىڭ ما جۇڭيىڭ بىلەن كۆرۈشكەندىن كېيىن
كۆڭلى بىر ئاز تىنغان بولسىمۇ، لېكىن قانداق قىلىش
توغرىسىدا بىر قارارغا كېلەلمىدى . مەھمۇت مۇھىتىمۇ تۇرپاندا
قوزغىلاڭ قىلغاندىن تارتىپ ماشىمىڭنىڭ خاپىلىقىنى كۆپ
تارتقانلىقى، ئۇلار ئۇرۇشلاردا ئۇيغۇرلارنىڭ كۈچىدىن
پايدىلىنىپ تۇرۇقلۇق يەنە ئۇيغۇرلارنى كەمسىتىپ
كېلىۋاتقانلىقىنى، ئۇنىڭ ئۈستىگە ما جۇڭيىڭ پۈتۈن شىنجاڭنى
قولغان كىرگۈزگەندىن كېيىن، ئۇيغۇرلاردىن 500 مىڭ ئەسكەر
ئېلىپ، ئىچكىرى ئۆلكىلەرگە ئېلىپ بېرىپ، چەت ئەللەرنىڭ
زەمبىرەكلىرىگە يەم قىلىپ بەرمەكچى بولۇۋاتقانلىقىنى، شېڭ
شىسەي بولسا پىچان، تۇرپاندا، توقسۇن ناھىيىلىرىدىلا بىر نەچچە
مىڭ ئۇيغۇرنى قىرغانلىقى، جۈملىدىن ئۆزىنىڭ قان قېرىنداش
ئاكىسى مەخسۇت مۇھىتىنىڭ جېنىغا زامىن بولغانلىقىنى، ئەگەر
ئۇنىڭ بىلەن بىرلەشسە، ئۆزىنىڭمۇ ئاكىسىغا ئوخشاش ئاقىۋەتكە
قېلىشى يىراق گەپ ئەمەسلىكىنى ئويلاپ، دەرھال بىر قارارغا
كېلەلمەي قاتتىق باش قاتۇردى .

ئۇلار كونا چىتەيدە بىر ئاز ئارام ئالغاندىن كېيىن گۇچۇڭغا
قاراپ ماڭدى . ما جۇڭيىڭنىڭ ئەسكەرلىرى سەپ - سەپ بولۇپ
ئۇلارنىڭ كەينىدىن كېلىۋاتتى . ئۇلار گۇچۇڭنىڭ سېپىلى
كۆرۈنگۈدەك يەرگە يېتىپ بارغاندا، ما جۇڭيىڭ ئونلىغان ئەسكەر
باشلىقلىرى بىلەن خوجىنىياز ھاجىلارغا يېتىشىپ كەلدى . ئۇ
گۇچۇڭ تەرەپنى دۇرپۇن بىلەن كۆزەتكەندىن كېيىن،
قىسىملىرىنى ھەر تەرەپكە تەقسىم قىلىپ، ئەسكەر باشلىقلىرىغا
ۋەزىپە تاپشۇرۇشقا باشلىدى . شۇ ئەسنادا ئۇنىڭ ئارقىسىدىن
كېلىۋاتقان قىسىملىرىمۇ يېتىپ كەلدى . ئەسكەر باشلىقلىرى ئۆز
قىسىملىرىنى ھەر تەرەپكە ئېلىپ مېڭىپ، گۇچۇڭنى
مۇھاسىرىگە ئېلىشقا باشلىدى . خوجىنىياز ھاجى بىلەن مەھمۇت

مۇھىتى ما جۇڭيىڭ بىلەن خوشلىشىپ، گۇچۇڭنىڭ جەنۇبىي تاغ تەرىپى بىلەن جىمىسارغا قاراپ يۈرۈپ كەتتى. دېمەك، ئىككىيلەننىڭ كىم بىلەن بىرلىشىشى تېخى ھەل بولمىغاندى. خوجىنىياز ھاجى بىلەن مەھمۇت مۇھىتى ما جۇڭيىڭ بىلەن مۇرىدا خوشلاشقاندىن كېيىن، جىمىسارغا كېلىپ جىڭ شۇرىنىڭ قالدۇق قىسىملىرىغا ھۇجۇم قىلدى. جىمىساردا لى شۇفۇ، گاۋ شىجىلارنىڭ باتالىيونلىرى بولۇپ جەمئىي 1000دىن ئارتۇق ئەسكەر بار ئىدى، قوزغىلاڭچىلار جىمىسار شەھىرىگە يېقىن بارغاندا، دۈشمەن سېپىل ئىچىدىن چىقىپ ھۇجۇم قىلدى. بۇ ھۇجۇمۇ پىدائىيلار تۇرپاندىن يېڭى چىققاندا دۇچ كەلگەن ھۇجۇمغا ئوخشاش دەھشەتلىك بولدى. بىراق، بۇ قېتىم ۋەزىيەت باشقىچە ئىدى، يەنى گۇچۇڭنى ما جۇڭيىڭ قورشىۋالغاققا، ئۇلارغا گۇچۇڭدىن ياردەم كېلەلمەيتتى، ئۈرۈمچىدىن ياردەم كېلىشى تېخىمۇ ناتايىن ئىدى. پىدائىيلار قايتارما ھۇجۇم قىلىپ دۈشمەننى سېپىل ئىچىگە كىرگۈزۈۋېتىپ، سېپىلنى ئورنۇپ ئۇرۇش قىلدى. شۇ كۈنلەردە شايارلىق ھاجى ئەلەم ئاخۇن (مەھمەتتىياز ئەلەم)، كۇچادىن مەھپىز ۋاڭلار يېرىم - يارتا قوراللانغان يۈزلىگەن پىدائىيلار بىلەن ناغرا - سۇنيلارنى ياڭرىتىپ، خوجىنىياز ھاجىغا ياردەمگە كەلدى. ئۇلارنىڭ بۇنداق ھەيۋەتلىك كېلىشى دۈشمەنلەرنى چۆچۈتۈۋەتتى بولغاچقا، دۈشمەنلەر سېپىل دەۋرۋازىسىنى مەھكەم ئېتىۋالدى. ئۇرۇشنىڭ ئۈچىنچى كۈنى ھۇجۇم تازا قىزىۋاتقاندا، دۈشمەنلەر تەسلىم بولىدىغانلىقىنى بىلدۈرۈپ سېپىل ئۈستىدىن ئاق بايراق تاشلىدى، پىدائىيلارمۇ ئوق ئېتىشىنى توختاتتى. شەھەر ئىچىدىن بىر ئادەم چىقىپ پىدائىيلارغا: «سىلەر شەھەرگە بېسىپ كىرمەي بىر - ئىككى كۈن تەخىر قىلىپ تۇرساڭلار، بىز ئەسكەرلەرنىڭ قولىدىن قوراللارنى يىغىۋېلىپ سىلەرگە تاپشۇرۇپ بېرىمىز. سىلەر شەھەرگە كىرسەڭلار ھەر ئىككى تەرەپتىن قان تۆكۈلۈش

بولمىسۇن» دېدى. خوجىنىياز ھاجى بىلەن مەھمۇت مۇھىتى بۇنىڭغا ماقۇل بولدى. پىدائىيلار ناھىيە بازىرىنىڭ غەرب تەرىپىگە چېكىنىپ كېلىپ ئورۇنلاشتى. ئۇلارنىڭ ۋەزىپىسى جىمىساردىكى دۈشمەنلەرنى ئۈرۈمچىگە قاچۇرۇۋەتمەي ئۈزۈل - كېسىل يوقىتىش، ئۈرۈمچىدىن جىمىسارغا كېلىدىغان ۋە گۇچۇڭغا بارىدىغان ياردەملەرنى توسۇش ئىدى. جىمىسار سېپىلىنىڭ شەرقى، يەنى گۇچۇڭ تەرىپى بوش ئىدى. لېكىن، دۈشمەنلەر ئۇ تەرەپتىن قېچىپ چىققان تەقدىردىمۇ گۇچۇڭغا يېتىپ بارالمايتتى.

شۇ كۈنى پىدائىيلاردىن بىرقانچەيلەن ئەتراپنى ئايلىنىپ، بىر بېسىپ - ئىككى بېسىپ سېپىل دەرۋازىسىنىڭ ئالدىغا بېرىپ قالغان ۋە سېپىل دەرۋازىسىنىڭ ئوچۇق تۇرغانلىقىنى كۆرگەن. دەرۋازا ئالدىدا ما جۇڭيىڭنىڭ ئەسكەرلىرىدىن تۆتى قوراللىق پوستتا تۇراتتى. پىدائىيلار بۇ ئەھۋالنى دەرھال خوجىنىياز ھاجى بىلەن مەھمۇت مۇھىتىغا مەلۇم قىلغان. خوجىنىياز ھاجى بىلەن مەھمۇت مۇھىتى شۇ ئان پىدائىيلارنى باشلاپ دەرۋازا ئالدىغا ئاتلىق يېتىپ باردى. دەرۋازا ئالدىدىكى پوستتىن بىرسى ئۇلارغا ھەربىيچە سالام بېرىپ: «سەلەر كىم؟ نەگە بارىسىلەر؟» دەپ سورىدى. خوجىنىياز ھاجى ئۆزىنى تونۇشتۇرۇپ: «سەلەرنىڭ باشلىقلىرى بىلەن كۆرۈشمىز» دېدى. ھېلىقى پوست: «سەلەر بىر ئاز تۇرۇپ تۇرۇڭلار» دېگىنىچە شەھەر ئىچىگە كىرىپ كەتتى ۋە بىر ھازادىن كېيىن چىقىپ: «كىرسۇن دەيدۇ» دەپ پىدائىيلارنى باشلاپ ماڭدى. ئۇلار چوڭ ھويلىنىڭ ئىچىگە كىرىپ، ھويلىنىڭ ئوتتۇرىسىدا 2000 غايىقىن مىلتىق ۋە باشقا قوراللارنىڭ دۆۋىلەكلىك تۇرغانلىقىنى كۆردى. خوجىنىياز ھاجىلار ئاتتىن چۈشۈشىگە، ئۆي ئىچىدىن بىرسى چىقىپ ھەربىيچە سالام بېرىپ، ئۇلارنى قىزغىن قارشى ئالدى ۋە ئۆي

ئىچىگە تەكلىپ قىلدى. ئۇلار ئۆيگە كىرىپ ئولتۇرغاندىن كېيىن، ئۇ كىشى ئۆزىنى تونۇشتۇرۇپ: «مەن ما خوسەن تۇەنجاڭ. بىز گۇچۇڭنى ئېلىپ بولدۇق، ئۇرۇشتا ئەر سىلىڭ (ما جۇڭيىڭنىڭ ئىنىسى ما جۇڭجىي، ئۇ 1933 - يىلى 5 - ئاينىڭ 25 - كۈنى گۇچۇڭ ئۇرۇشىدا ئۆلگەن) قۇربان بولدى، بۇ ھەممىمىز ئۈچۈن بىر چوڭ يوقىتىش بولدى» دېدى. ئاندىن ئۇ: «سىلىڭ تۈنۈگۈن جىمىسارنىڭ تەسلىم بولغانلىقىدىن خەۋەر تېپىپ، خوجىنىياز ھاجى سېپىل ئىچىگە كىرسە، ئوتتۇرىدا تىل ئۇقۇشالماي ئۇقۇشماسلىق يۈز بېرىپ، دۈشمەن قولىدىكى مىلىتىقلارنى تاپشۇرۇۋېلىشىمىزغا كاشلا بولۇپ قالمىسۇن، سىلەر قوراللارنى تاپشۇرۇۋېلىپ خوجىنىياز ھاجىغا ئۆتكۈزۈپ بېرىڭلار، دەپ مېنى ئەۋەتكەندى. مەن قوراللارنى توپلاۋاتمەن» دەپ ھويلىدىكى قوراللارنى كۆرسەتتى ۋە «بۈگۈن توپلاپ بولىمەن، سىلەر ئەتە كېلىپ ئېلىپ كېتىڭلار» دېدى. خوجىنىياز ھاجى ما خوسەننىڭ سۆزىدىن مەمنۇن بولدى، ئاندىن ما جۇڭجىنىڭ ئۆلۈمىگە تەزىيە بىلدۈرۈپ، ما جۇڭيىڭغا بۇ تەزىيىسىنى يەتكۈزۈپ قويۇشنى ئۆتۈندى، ئارقىدىن «ئۇنداق بولسا قوراللارنى ئەتە كېلىپ ئېلىپ كېتەيلى» دەپ ما خوسەن بىلەن خوشلاشتى.

ئۇلار جىمىسار شەھەر ئىچىدىن چىقىپ، پىدائىيلارغا ئەتە مىلىتىقلارنى ئېلىپ چىقىدىغانلىقىنى ئېيتىۋىدى، پىدائىيلار بەكمۇ خۇشال بولۇشتى. ئەتىسى ناشتىدىن كېيىن خوجىنىياز ھاجى بىلەن مەھمۇت مۇھىتى 20 نەچچە پىدائىينى باشلاپ شەھەر ئىچىگە ماڭدى. دەرۋازىدىكى پوستلارنى ئۇلارنى توسمايلا كىرگۈزۈۋەتتى. ئەمما، ئۇلار تۈنۈگۈنكى مىلىتىق دۆۋىلەنگەن ھويلىغا بېرىپ، مىلىتىقلاردىن قىلچە ئەسەر يوقلۇقىنى، ھەتتا خوجىنىياز ھاجىنى قارشى ئالدىغان ئادەمنىڭمۇ تاپىنى يوقلۇقىنى كۆردى. ئاتلاردىن چۈشۈپ ھويلىدا بىر ئاز تۇرغاندىن

كېيىن، ما خوسەن چىقىپ سوغۇققىنا ھالدا: «ھە، كەلدىڭلارمۇ» دېدى. خوجىنىياز ھاجىنىڭ «قوراللارنى يىغىپ بولدۇڭلارمۇ؟» دېگەن سوئالىغا ئۇ: «مەن سىلىڭدىن رۇخسەتسىز بىر تالمۇ مىلتىق بېرەلمەيمەن، مىلتىق لازىم بولسا سىلىڭدىن خەت ئەكىلىڭلار» دەپ جاۋاب بەردى ۋە پىدائىيلارغا تەتۈر قاراپ، پۈتىنى ئالماپ ئولتۇرۇۋالدى. «بۆرىنىڭ خىرىس قىلغىنىدىن تۈلكىنىڭ ھىجايىغىنى يامان» دېگەندەك، پىدائىيلار ما خوسەننىڭ تۈنۈگۈنكى ھىجىيىشىنىڭ مىلتىقلارنى ئۆزىگە يىغىۋېلىش ئۈچۈن ئىكەنلىكىنى خىيالىغىمۇ كەلتۈرمىگەندى. خوجىنىياز ھاجى سۇنىڭ بېشىدىن لاي ئىكەنلىكىنى ھېس قىلىپ، ئېتىمنى دېۋىتكەن پېتى شەھەردىن چىقىپ كەتتى، پىدائىيلارنى ئۈزىتىپ قويدىغان ئادەمۇ چىقىمىدى. ئەسلىدە، جىمىساردىكى جىڭ شۇرىن ئەسكەرلىرىنىڭ باشلىقلىرىدىن لى شۇفۇ^① خوجىنىياز ھاجىغا «سىلەرگە قورال تاپشۇرىمىز» دەپ قويۇپ، گۈچۈڭدىكى ما جۇڭيىڭغا مەخپىي ھالدا «قورالنى خوجىنىياز ھاجىغا تاپشۇرىمىزمۇ، سىزگىمۇ؟» دەپ ئادەم ئەۋەتكەن. ما جۇڭيىڭ ما خوسەننى بىر تۈەن ئەسكەر بىلەن كېچىلەپ جىمىسارغا ماڭغۇزغان. ما خوسەن شۇ كېچىسى شەھەر دەرۋازىسىدا پوستتا تۇرغانلار بىلەن تىل بىرىكتۈرۈپ، چاندۇرماي شەھەر ئىچىگە كىرىۋالغان. دېمەك، ما خوسەننىڭ تۈنۈگۈن خوجىنىياز ھاجىغا قىلغان سۆزلىرى قوراللارنى يىغىۋېلىپ گۈچۈڭغا ماڭدۇرۇش ئارىلىقىدىكى ئالدامچىلىقى ئىدى. خوجىنىياز ھاجى جىمىسار شەھەر ئىچىدىن چىقىپ: «ما جۇڭيىڭ دېگەن بۇ لومودىنىڭ تېگىدىن نىيىتى يامان، مەن ئاخىر

① لى شۇفۇ - ھېيى ۋاقىتتا ياك زېڭشىنىڭ بۇيرۇقى بىلەن تۆمۈر خەلىپىگە «ئەگەر سىن قورال تاپشۇرساڭ، ھۆكۈمەت ساڭا زىيان يەتكۈزسە، مېنى خۇدا ئۆرسۇن» دەپ قۇرغان تۆتۈپ قەسەم قىلغان، ئۆزىنىڭ كامىل مۇسۇلمانلىقىنى پىش قىلىپ، تۆمۈر خەلىپىنى ئالداپ ئۈرۈمچىگە ئېلىپ چىقىپ، ئۇنىڭ ئۆلۈمىگە سەۋەبچى بولغان مەڭگەر كوماندىر.

ئۇنىڭ بىلەن بىرلەشمەيمەن، شېڭ شىسەي بىلەن بىرلەشكىنىم بىرلەشكەن» دېگىنىچە ئۈرۈمچى تەرەپكە قاراپ ماڭدى، مىڭلىغان پىدائىيلارمۇ ئۇنىڭ كەينىدىن ئەگىشىپ ماڭدى. بۇ چاغدا خوجىنىياز ھاجىنىڭ كاتىپى، شائىر نەمەت خەلپەت كەمى^① ما جۇڭيىڭنىڭ يۈزسىزلىكى، ۋاپاسىزلىقىغا غەزەپلىنىپ، مۇنداق شېئىر يازغان:

تولا غاپىل ئىكەنمىز، ھەي، بۇنى بىلمەپتىمىز، يا رەب،
 قوتانغا بۇرنى كەل دەپ، خاتا چىللاپتىمىز، يا رەب.
 مۇسۇلمان دەپسە بۇ شەيتان، كالامنى بىلىپ ھەق راست،
 دۇئا - تەكبىر بىلەن باشتا ئۇنى يادلاپتىمىز، يا رەب.
 «ئىشەنگەن تاغدا ياتماپتۇ كېيىك» دەپ بىر ماقال تۇرسا،
 ئاتالار سۆزىگە چىن دىل ئەمەل قىلماپتىمىز، يا رەب.
 تىلى شېكەر، دىلى زەھەر ئىكەن ھەي، بىز چۈشەنمەستىن،
 ئەجەب ئاسان، قېرىنداش دەپ ئۈمىد باغلاپتىمىز، يا رەب.

① كەمى — شائىرنىڭ ئەدەبىي تەخەللۇسى. نەمەت خەلپەت 1888 - يىلى 20 - ماي كۈنى بىچان ناھىيىسىنىڭ لۇكچۈن بازىرىدا دېھقان ئائىلىسىدە دۇنياغا كەلگەن، ئۆسمۈرلۈك دەۋرىدە خۇسۇسىي مەكتەپتە ئوقۇپ، ياشلىققا قەدەم قويغاندا ۋاقىلىق مەدرىسكە ئوقۇشقا كىرگەن. ئوقۇشنى ئەلا نەتىجە بىلەن پۈتتۈرگەنلىكى ئۈچۈن ۋاقىلىق مەدرىسنىڭ «خەلپەت» (ئوقۇتقۇچى) لىققا ئېلىپ قىلىنغان. 1912 - يىلى تۇرپان شەھىرىنىڭ سىڭگىم يېزىسى مۇرىتۇق رايونىغا كۆچۈپ كەلگەن. مۇسۇلباي، مەخمۇت مەھمۇتى، ئابدۇخالىق ئۇيغۇر قاتارلىقلار بىلەن چوڭقۇر دوستلۇق ئورناتقان. 1930 - يىلى تۇرپان دېھقانلار قوزغىلىڭى پارتلىغاندا قوزغىلاڭغا قاتنىشىپ، كېيىن خوجىنىياز ھاجىغا مەسئۇل كاتىپ ۋە مەسلىھەتچى بولغان. خوجىنىياز ھاجى مۇئاۋىن ئۆلكە باشلىقى بولۇپ ئۈرۈمچىگە يۆتكىلىپ كەلگەندە نەمەت خەلپەتنى ئۆلكىلىك بانكىغا مۇئاۋىن باشلىق قىلىپ تەيىنلىگەن. 1937 - يىلى شېڭ شىسەي نەزىرىدىن تۈرمىگە ئېلىنىپ، يەتتە يىل تۈرمىدە ياتقان، «ئۈچ ۋىلايەت گىنقىلابى» پارتلاپ، بىرلەشمە ھۆكۈمەت تەشكىل قىلىنغاندا نەمەت خەلپەت ئەينى ۋاقىتتا بىر كامېرادا ياتقان ئەخمەتجان قاسسىنىڭ ياردىمى بىلەن تۈرمىدىن چىققان ۋە ئۈچ ۋىلايەت ئەھلىقەللىرى ئىلغا قاتقاندا ۋەكىللەر بىلەن بىرگە ئۆلكىغا بېرىپ، «يەتتە ۋىلايەت خەلقىلىرى بىرلەشمىسى» نىڭ رەئىسى، «شىنجاڭدا تىنچلىق ۋە خەلقچىللىقنى ھىمايە قىلىش ئىتتىپاقى» نىڭ ھەيئەت ئەزاسى بولغان. جۇمھۇرىيەت قۇرۇلغاندىن كېيىن مەملىكەتنىڭ سىياسىي مەسلىھەت كېڭەشىنىڭ دائىمىي ھەيئىتى، شىنجاڭ ئۆلكىلىك مەسلىھەتچىلەر قىشخانىسىنىڭ ئەزاسى بولغان. 1972 - يىلى 74 يېشىدا كېسەل سەۋەبى بىلەن ئالەمدىن ئۆتكەن. ئۇ 1910 - يىللاردىن باشلاپ «كەمى» دېگەن تەخەللۇسنى ئىشلىتىپ شېئىر ئىجادىيىتىگە كىرىشكەن. خەلق قوزغىلاڭلىرىنى تەدبىقلىدىغان، ۋەتەننى كۈيلەيدىغان، زۇلۇمغا، ئەكسىيەتچى كۈچلەرگە قارشى تۇردىغان نۇرغۇن مۇنەۋۋەر شېئىرلارنى يازغان.

ئۇ مەككار ھەر قەدەمدە ھېسابلاپ قۇم ساناپ يۈرسە،
 گۆدەكتەك گۈل بولۇپ بىز، ھەي، تاش ساناپتىمىز، يا رەب.
 بۈگۈن ئۇقساق تېخى بىزنى جەھەننەم سارى باشلارمىش،
 ئېچىپ كەڭرى قويۇننى بىز يىلان ئاسراپتىمىز، يا رەب.
 ئۇنىڭ باتىل خىيالچە بويارمىش قانغا دۇنيانى،
 بۇنىڭدەك زور گۇناھ بولماس، خاتا چاغلانمىز، يا رەب.
 «ئاتاڭغا بەرمىگىن بىلگەن يولۇڭنى» دەر ئىدى دانا،
 نادامەت ئوتىدا ئەپسۇس، جىگەر داغلاپتىمىز، يا رەب.
 گاھى تۇلپارمۇ تۈز يولدا مۇدۈرۈلۈپ كېتىدۇ دەيدۇ،
 سىراتىل مۇستەقىم^① بەرگىن، خاتا ئويلاپتىمىز، يا رەب.
 كەمى نەمەت يېزىپ ئەشئار، سۇخەندانلىق قىلىپ قويدى،
 كېچىرگەي مېنى دوست - يارلار، بۇرۇن بىلمەپتىمىز، يا رەب.^②

شېئىر قوزغىلاڭچىلارغا ئىنتايىن ياراپ كەتكەن.
 خوجىنىياز ھاجى نەمەت خەلپەتنى «دەل مېنىڭ كۆڭلۈمدىكىنى
 تېپىپ يېزىسەن» دەپ ماختاپ كەتكەن.
 ما جۇڭنىڭ گۇچۇڭدىكى غەلبىسى بىلەن مەست بولۇپ
 كېتىپ خوجىنىياز ھاجى باشچىلىقىدىكى ئۇيغۇرلارنى ئاساس
 قىلغان ھەر مىللەت خەلقىگە تايىنىپ، ھاكىمىيەتنى قولغا
 ئالماقچى بولغىنىنى ئۇنتۇپ قالدى، خوجىنىياز ھاجى ۋەكىللىك
 قىلغان پىدائىيلارنى قىلچىمۇ كۆزگە ئىلىپ قويماي، گۇچۇڭ ۋە
 جىمىسارلاردىن 4000 دىن ئارتۇق مىللىتىق ۋە نۇرغۇن
 نەرسىلەرنى ئولجا ئېلىپ، ئەسكەرلىرىنىڭ سانىنى 7000 غا
 يەتكۈزدى. شۇنىڭ بىلەن ئۆزىنى دۇنيادا بىر ساناپ، ماڭا
 ھېچكىم تەڭ كېلەلمەيدۇ، دەپ ھېسابلىدى. ئەمما، «مەغرۇر

① توغرا يول.
 ② ئابدۇرېھىم ئۆتكۈر، «ئويغانغان زېمىن»، 1 - قىسىم، 482 - بەت، شىنجاڭ خەلق نەشرىياتى، 1988 - يىلى نەشرى.

قوشۇن مەغلۇپ بولىدۇ» دېگەندەك ما جۇڭخېننىڭ مۇنداق مەغرۇرلىنىشى ئۇنىڭ مەغلۇبىيىتىنىڭ باشلىنىشى بولدى. خوجىنىياز ھاجى بىلەن ما جۇڭخېننىڭ ئارىسىنىڭ بۇزۇلۇشىغا مەھمۇت مۇھىتى باشقىچە پىكىردە بولمىدى. چۈنكى، يۇقىرىدا دېيىلگەندەك مەھمۇت مۇھىتىمۇ ما جۇڭخېننىڭ قىلمىشلىرىدىن نازازى ئىدى. جىمىسار تەسلىم بولغاندىن كېيىن، پىدائىيلار ئېلىشقا تېگىشلىك مىلتىق، باشقا قورال - ياراغلار ۋە ئات - ئۇلاغلارنى ما جۇڭخېننىڭ زورلۇق بىلەن تارتىۋېلىشى پىدائىيلارنىڭمۇ قاتتىق قارشىلىقىنى قوزغىدى. شاياردىكى ھاجى ئەلەم ئاخۇن، كۇچادىكى مەھپۇز ۋاڭمۇ خوجىنىياز ھاجىنىڭ شېڭ شىسەي بىلەن بىرلىشىشىگە قوشۇلدى. دەل شۇ چاغدا شېڭ شىسەي يەنە ئەلچى ئەۋەتىپ، خوجىنىياز ھاجى بىلەن سۆھبەتلىشىشنى تەلپ قىلدى. خوجىنىياز ھاجى جىمىسار بىلەن پۇكاڭ ئارىلىقىدا شېڭ شىسەينىڭ ئادەملىرى بىلەن بىر نەچچە قېتىم ئۇچراشتى. كېيىن يەنە، مەھمۇت مۇھىتى، سالى دورغا قاتارلىق ئاساسلىق ئادەملىرىنى باشلاپ، پۇكاڭ ناھىيىسىنىڭ سەنتەي تاغ ئېتىكى (قىزىل خورجا) دېگەن يەردە شېڭ شىسەي ئەۋەتكەن سوۋېت كونسۇلىنىڭ ۋەكىلى، خۇسەيىن چاناشېق، تۇرسۇن بابا، مەنسۇر جانباي قاتارلىق ۋەكىللەر بىلەن ئۇچراشتى. ۋەكىللەر شېڭ شىسەي ھۆكۈمىتىنىڭ سىياسىتىنى بايان قىلىپ: «يېڭى ھۆكۈمىتىمىز كونا ھۆكۈمەتكە تۈپتىن ئوخشىمايدۇ، شىنجاڭدا ھەر مىللەت ھوقۇقتا باراۋەر بولۇش، دىنىي ئېتىقاد ئەركىنلىكى سىياسىتى يۈرگۈزۈلىدۇ. شەخسلەرنىڭ مال - مۈلكىگە دەخلى-تەرۇز قىلىنمايدۇ. شۇرالار (سوۋېت) ھۆكۈمىتى بىلەن ياخشى قوشنىدارچىلىق ئورنىتىلىدۇ» دېدى. ئاندىن خوجىنىياز ھاجىنىڭ شېڭ شىسەي ھۆكۈمىتى بىلەن بىرلىشىشى ئۈچۈن قويۇلىدىغان تەلەپلەر ئۈستىدە توختىلىپ مۇنداق دېدى: «سىز

خوجىنىياز ھاجى پۈتۈن شىنجاڭغا ما جۇڭيىڭدىن قولۇمنى ئۈزۈپ، شېڭ شىسەي ھۆكۈمىتى بىلەن بىرلەشتىم، دەپ ئېلان قىلىڭ. سىزنى ما جۇڭيىڭ بىلەن ئۇرۇشۇپ بەر دېمەيمىز، ما جۇڭيىڭنى ھۆكۈمەت ئەسكەرلىرىگە قويۇپ بېرىڭ. سىز ماقۇل دېسىڭىز، ھۆكۈمەت سىزنى جەنۇبىي شىنجاڭنى مۇھاپىزەت قىلىش باش قوماندانى، مەھمۇت مۇھىتىنى شىنجاڭ ئاتلىق 6- دىۋىزىيىسىنىڭ قوماندانى قىلىپ تەيىنلەپ، مەركىزىي ھۆكۈمەتكە مەلۇم قىلىدۇ. سىلەر جەنۇبىي شىنجاڭغا بېرىپ ئۇ يەرنىڭ ئامانلىقىنى ساقلايسىلەر. ھۆكۈمەت ئەسكەرلىرى ما جۇڭيىڭ ئەسكەرلىرىدىن ئولجا ئالغان قوراللارنىڭ يېرىمىنى سىلەرگە بۆلۈپ بېرىدۇ. سىلەرنىڭ ئەسكەرلىرىڭلارنىڭ بارلىق تەمىناتى ۋە لازىملىق قوراللىرىنى ھۆكۈمەت ئۈستىگە ئالىدۇ».

خوجىنىياز ھاجى بۇ شەرتلەرگە قارىتا تەڭرىتېغىنىڭ شىمالىدىكى شېڭ شىسەي قوشۇنلىرى جەنۇبىي شىنجاڭدىكى مىللىي قوشۇنلارغا تاجاۋۇز قىلماسلىق، جەنۇبىي شىنجاڭنىڭ بارلىق ھەربىي، مەمۇرىي ھوقۇقىغا خوجىنىياز ھاجى مەسئۇل بولۇش تەلىپىنى قويۇپ، شۇنداق بولغاندىلا يۇقىرىدىكى شەرتلەرگە ماقۇل بولىدىغانلىقىنى بىلدۈردى، شېڭ شىسەي ۋەكىللىرى بۇنىڭغا قوشۇلدى. خوجىنىياز ھاجى بىلەن مەھمۇت مۇھىتى پۈتۈن شىنجاڭدىكى ئۆز قوشۇنلىرىغا، تۇرسۇن بابا، خۇسەيىن باي ۋە باشقا خەنزۇ، ئورۇس ۋەكىللىرى شېڭ شىسەيگە ۋەكىل بولۇپ، 1933 - يىلى 6 - ئاينىڭ 4 - كۈنى كېلىشىمگە قول قويۇشتى.

بىر ھەپتىگە قالماي، سوۋېت ئىتتىپاقىنىڭ ئاخبارات ئاگېنتلىقى (تا. س. س) «شىنجاڭدىكى مۇتلەق كۆپچىلىك ئۇيغۇرلارنىڭ رەھبىرى خوجىنىياز ھاجى شېڭ شىسەي تەرەپكە يۈزلەندى. ئۇلار جاڭ پېيىۋەن، ما جۇڭيىڭلارنىڭ ئىسيانچى ئەسكەرلىرى بىلەن ئۇرۇش قىلدى» دەپ خەۋەر قىلدى. دېمەك،

سوۋېت ئىتتىپاقى تەرەپ بۇ كېلىشىمنى ئاشكارا قوللىدى. ئەمەلىيەتتەمۇ خوجىنىياز ھاجىنىڭ شېڭ شىسەي بىلەن بىرلىشىشى ئۈچۈن سوۋېت كىشىلىرى كۆپ خىزمەت ئىشلىگەن ئىدى. شېڭ شىسەينىڭ ئىلگىرى ئىككى قېتىم ئادەم ئەۋەتىپ ھەل قىلالىمىغان ئىشى بۇ قېتىم ئوڭايلا ھەل بولدى. خوجىنىياز ھاجى بىلەن ما جۇڭيىڭنىڭ بۆلۈنۈشى ناھايىتى زور تەسىر كۆرسەتتى. ما جۇڭيىڭنىڭ يەرلىك مىللەتلەر بىلەن بىرلىشىپ ئۇرۇش قىلىش جەھەتتىكى كۈچى پارچىلىنىپ كەتتى. شېڭ شىسەي ما جۇڭيىڭنىڭ ئۈستىدىن غەلبە قىلىشنىڭ ئاساسىنى سېلىۋالدى. خوجىنىياز ھاجىنى «قىلتاققا چۈشۈرگەن» شېڭ شىسەي «ئىككى تەرەپكە تەڭ قاش ئېتىپ» ھىيلىگەرلىك، سۈيىقەست بىلەن ما جۇڭيىڭنىمۇ بىخۇدلاشتۇرماقچى بولۇپ، ئۇنىڭمۇ ئەلچى ئەۋەتتى. بىراق، سەزگۈر ما جۇڭيىڭ شېڭ شىسەينىڭ تەلەپلىرىنى رەت قىلىپ، ھۇجۇم گۈدۈكىنى چالدى. ما جۇڭيىڭ جىمىسار بىلەن گۈچۈڭ ئۇرۇشىدا 4000 تالغا يېقىن مىلتىق ئولجا ئېلىپ، ناھايىتى تېز كۈچەيدى. ئۇ شىنجاڭنىڭ ھاكىمىيىتىنى قولىغا كىرگۈزدۈم، دەپ ھېسابلاپ، گۈچۈڭدا ئۇرۇشتا ئۆلگەن ئەسكەرلىرىنىڭ ئورنىنى تەسلىم بولغان ئەسكەرلەر بىلەن تولدۇرۇپ، ئۈرۈمچىگە ھۇجۇم قىلىشقا تەييارلاندى ۋە ئەسكەرلىرىنى ئاستا - ئاستا ئۈرۈمچى تەرەپكە سىلجىتتى. شېڭ شىسەي شەرقىي شىمال پىدائىيلار قوشۇنىنىڭ باشلىقى چىڭ شىچىڭنى ئۈرۈمچىنى ساقلاشقا قالدۇرۇپ، ئۆزى 5000 ئەسكەر (بۇنىڭ 1000 نەپىرى ئاق ئورۇس) بىلەن ئۇرۇشقا تەييارلاندى. 6 - ئاينىڭ 11 - كۈنى شېڭ شىسەي 5000 دىن ئارتۇق ئەسكەرنى ئالتە يولغا بۆلۈپ، يەنە 300 دەك توپچى ئەسكەر، 400 چە پىدائىي قوشۇن، 250 چە پىلىموتچىك ۋە برونېۋىك ماشىنىلار بىلەن ئۈرۈمچىدىن يۇكاڭغا يېتىپ باردى. ما جۇڭيىڭ 6 - ئاينىڭ 8 - كۈنى

زىنچۈەنزە مۇداپىئەسىگە جايلىشىپ بولغان، يەنى ئۇمۇ 7000 دەك ئەسكەرىي كۈچ بىلەن يوشۇرۇنۇپ تۇرغانىدى. ئاخىرى 6-ئاينىڭ 12-كۈنى چۈشتىن كېيىن «شىنجاڭنىڭ 30-يىللار ئۇرۇش تارىخىدىكى مەشھۇر زىنچۈەن جېڭى» باشلاندى. ما جۇڭيىڭ ئەسكەرلىرى ناھايىتى باتۇرلۇق بىلەن ئېلىشىۋاتقاندا بىردىنلا ھاۋا ئۆزگىرىپ، تېمپېراتۇرا تۆۋەنلەپ، چېلەكلەپ قۇيغاندەك شارقىراپ يامغۇر يېغىشقا باشلىدى. كۆڭلەك، تامبال بىلەن، يالاڭۋاشتاق جەڭگە كىرگەن ما جۇڭيىڭ ئەسكەرلىرى مۈشۈكتەك دۈگىدىسىپ، جەڭگىۋارلىقى زور دەرىجىدە ئاجزىلىشىپ، نۇسرەت شېڭ شىسەي ئەسكەرلىرى تەرەپكە تەبەسسۇم قىلىشقا باشلىدى. ما جۇڭيىڭ ئەسكەرلىرىدىن ئۆلگەنلەرنىڭ سانى 400 گە يەتكەندە، ئۇنىڭ سېپى تەۋرىنىپ قالدى. ئۇنىڭ مۇھاپىزەتچىلەر يېڭىنىڭ 500 دەك ئادىمى تۈن قاراڭغۇسىدىن پايدىلىنىپ ئۈرۈمچى تەرەپكە تەسلىم بولۇپ قېچىپ ئۆتتى (ئۇلار ئەسلىدە گۇچۇڭدا ما جۇڭيىڭغا تەسلىم بولغان لى خەيرۇينىڭ ئەسكەرلىرى ئىدى). دەل شۇ چاغدا شېڭ شىسەي ئەسكەرلىرىنىڭ ھۇجۇمغا ئۆتۈشىگە كاناي چېلىندى، ما جۇڭيىڭنىڭ ئەسكەرلىرى قېچىشقا باشلىدى. ما جۇڭيىڭنىڭ 6000 دەك ئەسكەرنىڭ تولىسىنى شېڭ شىسەينىڭ شەرقىي شىمالدىن كەلگەن پىدائىيلار قوشۇنى ئېتىپ ئۆلتۈردى. بۇ قوشۇن شەرقىي شىمالدا ياپون باسقۇنچىلىرىغا قارشى بىر قانچە يىللىق ئۇرۇشتا مەرگەن بولۇپ يېتىشكەندى. شېڭ شىسەي قوشۇنىدىن 200 چە ئەسكەر ئۆلۈپ، 100 چە ئەسكەر ئىزسىز يوقىلىپ كەتتى. بۇ ئۇرۇشتا شېڭ شىسەي 1000 تال مىلتىق، 30 مىڭ دانە ئوق ئولجا ئالدى. ما جۇڭيىڭنىڭ مەغلۇپ بولۇشىغا ھاۋا كىلىماتىدىكى ئۆزگىرىش سەۋەب بولدى. چۈنكى، ما جۇڭيىڭ ئەسكەرلىرى گۇچۇڭدىن يولغا چىققاندا كىيىملىرى يېلىڭ ئىدى. شۇنىڭ بىلەن سوغۇقتا توغلاپ ئۆلگەن

ئەسكەرلەرمۇ ئاز بولمىدى. ما جۇڭيىڭ بىلەن شېڭ شىسەي ئۇرۇشۇۋاتقاندا، تاغ ئۈستىدە كۆزىتىپ تۇرغان خوجىنىياز ھاجى ما جۇڭيىڭ ئەسكەرلىرى مەغلۇپ بولۇپ گۇچۇڭغا چېكىنىشى بىلەن تەڭ كېلىشىمگە ئاساسەن، تېزدىن جەنۇبىي شىنجاڭغا يۈرۈش قىلدى. ما جۇڭيىڭنىڭ چېچىلىپ كەتكەن ئەسكەرلىرىدىن بىر قىسمى خوجىنىياز ھاجىنىڭ ئالدىغا كېلىپ، نان، كىيىم - كېچەك تەلپ قىلدى. ما جۇڭيىڭ ئەسكەرلىرىنىڭ سوغۇقتا قېلىپ ھەرەج تارتىشى مۇشۇنىڭ بىلەن ئىككىنچى قېتىم ئىدى. بىرىنچى قېتىم 1931 - يىلى يازدا، ئۇلار قۇمۇلغا كېلىپ شەھەرنى ئالالماي، قۇمۇلنىڭ تاراتى دېگەن يېرىگە چىقىپ مۇزلاپ ئۆلەي دېگەندە ئۇيغۇرلار ئۇلارغا ئۆيلىرىنى بوشتىپ بېرىپ، قورسىقىغا ئىسسىق تاماق بەرگەن، ئۆلۈمدىن قۇتقۇزۇۋالغانىدى. لېكىن، ما جۇڭيىڭ كۆۋرۈكتىن ئۆتۈۋېلىپلا كۆۋرۈكنى بۇزۇۋەتكەن، يەنى ئېشىنى يىپ قازىنىنى چىقىۋېتىپ، گەنسۇغا كىرىپ كەتكەنىدى. شۇڭا، بۇ قېتىم جۇدۇنغا ئۇچرىغاندا ئۇنىڭغا ھېچكىم ياردەم قىلمىدى.

خوجىنىياز ھاجى پۇكاڭدىن ئارقىغا قايتىپ، تاغنى ياقىلاپ جىمىسارنىڭ جەنۇبىدىكى پەنۋوپو داۋىنى ئارقىلىق جەنۇبىي شىنجاڭغا ئۆتۈش ئۈچۈن چەنزىگە يېقىنلاشقاندا، شېڭ شىسەي ئەۋەتكەن شىنجاڭ دۈبەن مەھكىمىسىنىڭ ۋەكىللىرى كېلىپ، جىمىساردىكى بىتىم بويىچە خوجىنىياز ھاجىنىڭ قوماندانلىقىدىكى پىدائىيلار قوشۇنىنىڭ يېڭى ھۆكۈمەت تەركىبىدىكى 6 - شىي (دېۋىزىيە) قىلىپ رەسمىي بېكىتىلگەنلىكىنى، مەھمۇت مۇھىتىنىڭ شىجاڭلىققا تەيىنلەنگەنلىكىنى، بىر قىسىم قوراللار، قوشۇننىڭ راسخوتى، جەڭچىلەرنىڭ مائاشى قاتارلىقلارنى ئېلىپ كەلگەنلىكىنى ئۇقتۇرغان. بۇ قوراللارنىڭ ئارىسىدا بەش ئاتار، توققۇز ئاتار

ۋە ئارلاش كونا مىلتىقلارمۇ بار ئىدى. خوجىنىياز ھاجى بۇ مىلتىقلارنى ئېلىپ توقسۇنغا يۈرۈپ كەتتى. ما جۇڭيىڭ گۇچۇڭغا بېرىپ لى خەيرۇينىڭ قالدۇق قوشۇنىدىن 1000 كىشىنى، ئۇيغۇرلاردىن بىر نەچچە يۈز كىشىنى مەجبۇرىي ئەسكەرلىككە تۇتۇپ، تۆگىدىن 2000 نى تەييارلاپ، تۇرپانغا چۈشۈپ خوجىنىياز ھاجىنىڭ جەنۇبىي شىنجاڭغا ئۆتىدىغان يولىنى توسماقچى بولدى (ئۈچ كۈنلۈك ئۇرۇشتا ما جۇڭيىڭ ئەسكەرلىرىنىڭ ئۆلگىنى، تەسلىم بولغىنى، چېچىلىپ كەتكىنى بولۇپ تەخمىنەن يېرىمى تۈگەپ كەتكەندى).

شېڭ شىسەي ما جۇڭيىڭنى مەغلۇپ قىلغاندىن كېيىن، بىر قانچە ھەربىي باشلىقلار ۋە مەمۇرىي ئەمەلدارلار نامىدىن جياڭ جېيشى ھۆكۈمىتىگە تېلېگرامما ئەۋەتتى. تېلېگراممىدا مۇنداق دېيىلگەندى: «ما جۇڭيىڭ مەغلۇپ بولدى، شىنجاڭ تىنچلاندى. ئۇيغۇر، خەنزۇ قوراللىق كۈچلىرىنىڭ باشلىقلىرى شېڭ شىسەينى ھىمايە قىلىدۇ. شىنجاڭدا بارلىق ئىشلارنى شېڭ شىسەي باشقۇرسا؛ مەدەنىيەت، مائارىپ، قاتناش، سودا - سانائەت ئىشلىرىنى يەرلىك باشقۇرسا. تېلېگرامما بەرگۈچىلەر: شىنجاڭ گومىن گېمىنجانىنىڭ قۇمۇلدا تۇرۇشلۇق زۇڭتسىڭى بېشىر، تۇرپان - گۇچۇڭ ئالدىنقى سەپ سىڭى خوجىنىياز ھاجى، ئۈرۈمچى جىجىسوزىدا تۇرۇشلۇق ئاتلىق 1 - شىنجاڭ سىجاڭى تې جەنكۈي، پىچاندا تۇرۇشلۇق 2 - شىنجاڭ سىجاڭى ئىسكەندەر، قارا شەھەردە تۇرۇشلۇق 3 - شىنجاڭ سىجاڭى مەھپۇز، قەشقەردە تۇرۇشلۇق 4 - شىنجاڭ سىجاڭى تۆمۈر، قەشقەرنىڭ ۋاقىتلىق ۋالىيسى يۇنۇس بەگ، ئاقسۇنىڭ ۋالىيسى شۈي يىسەيلەر. 1933 - يىلى 6 - ئاينىڭ 21 - كۈنى». شېڭ شىسەينىڭ ئەسلىدىكى پىلانى ئاۋۋال زىنچۈەنزىدە ما جۇڭيىڭنى يېڭىپ، ئاندىن ئۈرۈمچىگە كېلىپلا چىڭ جۇڭ، تاۋمىنيۇ، لى شۆتەنلەرنى كۆزدىن يوقىتىش ئىدى. شۇڭا، ئۇ ئاۋۋال ما

جۇڭخېيغا قارشى ئوت ئاچتى، ئاندىن ئۈرۈمچىگە كېلىپ
 ئورۇنلىشىۋالغاندىن كېيىن، جىڭ شۈرىن ھۆكۈمىتىنىڭ
 سەنمۇچۇ باشلىقى جىڭ جۇڭ، باش كاتىپى تاۋ مىنيۇ،
 تۇدۇڭخابادا تۇرۇشلۇق ئايروپىلان ئەترىتى باشلىقى لى
 شۆتپەنلەرنى «مەجلىس بار» دەپ دۇبەن مەھكىمىسىگە چاقىرىپ،
 «يېڭى ھۆكۈمەتكە قارشى قوزغىلاڭ قىلماقچى بولغان» دېگەن
 تۆھمەت بىلەن ئېتىۋەتتى (بۇ چاغدا شېڭ شىسەي ھاكىمىيەت
 بېشىغا چىقىپ، جىڭ شۈرىن قېچىپ كېتىپ بولغانىدى).
 شۇنىڭدىن كېيىنلا خۇاڭ موشىڭ مەمۇرىي پالاتا باشلىقى ۋاڭ
 جىڭۋېينىڭ بۇيرۇقى بىلەن نەنجىڭگە قايتىپ كەتتى. شېڭ
 شىسەي گۇچۇڭغا يېتىپ بارغۇچە گۇچۇڭنىڭ سىلىڭى لى خەيروې
 ما جۇڭخېي بىلەن ئاللىقاچان قېچىپ كەتكەنىدى. شېڭ شىسەي
 گۇچۇڭغا بارغاندىن كېيىن، گۇچۇڭدا قېپقالغان لۇيچاڭ جاڭ
 زۇئەتنى «ما جۇڭخېيغا تەسلىم بولدۇڭ» دەپ ئېتىۋەتتى.
 ما جۇڭخېي 1933 - يىلى 6 - ئاينىڭ 15 - كۈنى
 زىنچۈەنزىدە مەغلۇپ بولۇپ، 6 - ئاينىڭ ئاخىرلىرى تۇرپانغا
 قايتىپ كەلگەندە، ئۇنىڭ ئاران 3 - 4 مىڭچە ئەسكىرى
 قالغانىدى. ئۇنىڭ پىچان ۋە تۇرپانلاردا يەنە ئاتلىق ۋە پىيادە
 ئىككى لۇي ئەسكىرى بولۇپ، پىيادە لۇي پىچاندا، ئاتلىق لۇي
 تۇرپاندا تۇراتتى. ما جۇڭخېي پىچاندىن پوچتا بىلەن ئاستانىگە
 كېلىپ ئەمەت جىسانىڭ ھويلىسىغا چۈشتى، يولۋاس پەيزۇل
 جىسانىڭ ھويلىسىغا چۈشتى. ما جۇڭخېينىڭ قول ئاستىدىكى
 تۆمۈر تۈەنجاڭ خۇدبىيار ھاجىنىڭ ھويلىسىغا چۈشتى. ما
 جۇڭخېينىڭ مىلتىق، ئوق - دورا ۋە باشقا نەرسە - كېرەكلىرىنى
 ئارتقان تۆگىلىرى ئالتە - يەتتە كىلومېتىر يەرگىچە سوزۇلۇپ
 كېلىپ، ئاستانىدىكى سايغا يۈكلىرىنى چۈشۈردى. ما جۇڭخېي
 ئاستانىگە كېلىپ كىشىلەرگە «خوجىنىياز مېنىڭ دادام،
 مەھمۇت مېنىڭ ئاكام، بىز چوقۇم كېلىشىپ قالمىز» دەپ

يۈردى ۋە بىر نەچچە كۈندىن كېيىن تۇرپان بازىرىغا بېرىپ، ئابلىمىت قازى ۋە بىر قانچە خۇيزۇ ئاخۇنلارنى خوجىنىياز ھاجى بىلەن ياراشتۇرۇپ قويۇشقا توقسۇنغا ئەۋەتتى. ئۇلار توقسۇنغا كېلىپ خوجىنىياز ھاجىغا «سىلىڭ بىزنى سىلىنىڭ يانلىرىغا ئەۋەتتى. سىلىڭ: خوجىنىياز ھاجىغا قانچە قورال لازىم بولسا مەن بېرەي، ئۇ شېڭ شىسەيدىن ئايرىلىپ مەن بىلەن بىرلەشمەن، دەيدۇ» دېدى.

خوجىنىياز ھاجى بۇنى ئاڭلاپ كۈلۈپ كېتىپ مۇنداق دېدى: «ھە، ما جۇڭيىڭغا بىز لازىم بولۇپ قالغان ئوخشايىمىز، ما جۇڭيىڭنىڭ ئىلتىپاتىغا رەھمەت. بىز ئىشنىڭ بېشىدا ما جۇڭيىڭ خەلقىمىزنىڭ زۇلۇمىدىن قۇتۇلۇشقا تىلەكداشلىق قىلارمىكىن دېگەن ئۈمىدە بولغانىدۇق. ئەمدى بۇ ئۈمىدىمىزنىڭ خام خىيال ئىكەنلىكىنى چۈشىنىپ يەتتۇق. ما جۇڭيىڭ گەنسۇدىن شىنجاڭغا ھەر ئىككى قېتىم كەلگەندە بىز ئۇنىڭغا كۆپ ياردەم بەردۇق، ئۇ كۈچلەندى. مۇشۇ جەھەتتىن ئېيتقاندا ئۇ ئادەم ئەتكەنگە تەزىم ئەت، دېگەندەك ئىش قىلىشى كېرەك ئىدى. ئەمما، ئۇ ئۇنداق قىلمىدى. ئۇرۇشتا قۇرباننى بىز بەردۇق، ئولجىنى ئۇ ئالدى. بىر ئاي ئىلگىرى ئۇنىڭ شىنجاڭنى قولغا ئېلىپ، جەنۇبىي شىنجاڭدىن 500 مىڭ ئەسكەر ئېلىپ ئىچكىرى جۇڭگوغا ۋە سوۋېتكە ھۇجۇم قىلمەن، دېگىنىدىن ئۇنىڭ خەلقىمىزنى تېخىمۇ زور بالايىشاپتەك دۇچار قىلىدىغانلىقىنى چۈشىنىپ يەتتۇق. بىز ئۇنىڭ يولىغا ھەرگىز ماڭمايمىز. تېخى يېقىندىلا بىز جىمىساردىكى دۈشمەننى يېڭىپ، ئۇلاردىن نۇرغۇن مىلتىق ئولجا ئېلىش ئالدىدا تۇرساق، ما جۇڭيىڭ ھىيلە ئىشلىتىپ، ئۇلارنىڭ قوراللىرىنى بىز سىلەرگە ئېلىپ بېرىمىز، دەپ بىزنى ئالداپ قويۇپ، قوراللارنىڭ ھەممىسىنى ئېلىپ قاچتىغۇ! بىزنىڭ سەۋر قاچىمىز تولدى. ئۇ ئەمدى بىزگە نوختا سېلىپ بويىمىزغا مىنىمىز دېمىسۇن.

بىز ھاياۋان ئەمەس، بىزنىڭ كىم بىلەن بىرلىشىش، كىم بىلەن بىرلەشمەسلىك ئىختىيارىمىز ئۆزىمىزدە. مەن شېڭا شىسەي بىلەن بىرلىشىپ بولدۇم، مېنىڭ ئەزەلدىن سۆزۈم بىر، ئاتقان ئوق يانمايدۇ. ما جۇڭيىڭ بىزنىڭ ئەركىن، باراۋەر بولۇشىمىزغا ياردەم بەرمەيدۇ، ئەكسىچە بىزنى ئالداپ ئوق - زەمبىرەكلەرگە يەم قىلىپ بېرىدۇ. بىزگە بېرىدىغان قوراللىرىنى ئانىسىغا ئاپىرىپ بەرسۇن. سىلەر قايتىپ بېرىپ مېنىڭ سۆزۈمنى ئۇ لومودىغا ئەينەن يەتكۈزۈڭلار». خوجىنىياز ھاجى ما جۇڭيىڭنىڭ ئادەملىرىنى مۇشۇ گەپ بىلەن قايتۇردى.

شۇنىڭدىن كېيىن ما جۇڭيىڭ ئۆزىنىڭ پەدىسىنى ئۆزگەرتىپ، خەلقلەرگە «خوجىنىياز بىلەن مەھمۇت كاپىرلار بىلەن بىرلىشىپ، ئىسلام ھاكىمىيىتىمىزنى قۇرۇشىمىزغا قارشى چىقتى. سىلەر ئۇلارنىڭ سۆزىگە ئىشەنمەڭلار، ئۇلارغا ئەگەشمەڭلار. مەن تۇرپاندا تۇرۇپ، ئۈرۈمچىنى ئېلىپ ئىسلام ھۆكۈمىتى قۇرىمەن، ئاندىن خوجىنىياز بىلەن مەھمۇتنىڭ جاجىسىنى بېرىمەن» دەپ كەڭ تۈردە تەشۋىق قىلىپ، ئۈرۈمچىگە ھۇجۇم قىلىشنىڭ تەييارلىقىنى كۆردى: ئاۋۋال مەجبۇرىي ئەسكەر ئېلىشقا كىرىشتى. خەلق بالىلىرىنى ئەسكەرلىككە بېرىشكە ئۇنىماي ھەر يەرلەرگە قاچۇرۇۋەتسە، شاڭيىو، دورغىغا ئوخشاش بۆكىنى ئەكەل دېسە بېشىنى ئەكىلىدىغان ئاز سانلىق كىشىلەر پالتىغا ساپ بولۇپ بېرىپ، بالىسى بار كىشىلەرنى ئۇرۇپ ۋە ھەيدەپ يۈرۈپ بالىسىنى تاپقۇزۇپ ئەسكەرلىككە تۇتۇپ بەردى. تۇتۇپ ئەكەلگەن بالىلارنى ما جۇڭيىڭ تۇرپان ناھىيىسىنىڭ ساراي، دەڭلىرىگە قاماپ قويۇپ قاتتىق ھەربىي مەشىق قىلدۇردى. ما جۇڭيىڭنىڭ قولچوماقلىرىدىن باشقا، قول ئاستىدىكى ئەسكەرلىرىمۇ خەلقنىڭ ئۆيلىرىگە تۇيۇقسىز قوراللىق باستۇرۇپ كىرىپ، ياشلارنى تۇتۇپ كەتتى. بەزى ئۆيلەردىن ياشلارنى تاپالمىسا، «زىرائەت ئىچىگە مۆكۈنۈۋاپتۇ» دەپ

ئېتىزلىققا چىقىپ، قوناقلىق ۋە كېۋەزلىككە كىرىپ، قارىسىغا مىلتىق ياكى پىلىموت ئېتىپ زىرائەتلەرنى نابۇت قىلدى. «كونا ۋە يېڭى ئەسكەرلەرنى تەمىنلەشنى ھۆكۈمەتتىن بېرىلگەن تەمىناتلار يېتىشمىدى» دېگەننى باھانە قىلىپ، خەلق ئۈستىدىكى تۈرلۈك ئالۋان - سېلىقنى كۆپەيتتى. بولۇپمۇ 1932 - يىلىنىڭ ئاخىرىدىن باشلاپ جىڭ شۈرىنىڭ قىرغىنچىلىقىدىن كەمبەغەللىشىپ دەريانىدىن كېتەي دەپ قالغان تۇرپان خەلقىگە ما جۇڭخېيىنىڭ ئەسكەرلىرى يەنە بىر ئاپەت بولدى. ئۇلار خەلقنى «نان ئىئانە قىلىش» قامەجبۇرلاپ، ئۆيۈم ئۆي يۈرۈپ خەلقنىڭ بىر نېنىنىڭ يېرىمىنى تارتىۋالدى، ھەتتا خەلقنىڭ تونۇرغا يېقىپ قويغان نانلىرىنى بۇلاپ ئېلىپ كەتتى. يەنە «ئۈرۈمچىگە ھۇجۇم قىلىمىز، ئەسكەرلەرگە كىيىم - كېچەك ياردەم قىلىڭلار» دەپ توۋلاپ، ئۆيۈم ئۆي جار سېلىپ، خەلقنىڭ ئۈچىسىدىكى چاپانلىرىنىمۇ سالدۇرۇۋالدى، ھەتتا كۆچىلەرگە كېتىۋاتقان يولۇچىلارنىڭ ئۆتۈكلىرىنى سالدۇرۇۋېلىشتىنمۇ تەپ تارتىمىدى. خەلق تارتىۋالغۇدەك ھېچنېمە قالمىغاندا، سامان قەغەزگە پۇل بېسىپ تارقاتتى. بۇنداق قەغەزنى كىشىلەر «خوتەن قەغەزى» دەپمۇ ئاتايتتى. ما جۇڭخېيىڭ بېسىپ تارقاتقان پۇل بەش سەرلىك، ئون سەرلىك بولۇپ، رەڭگى سۇس يېشىل ئىدى. بۇ پۇلنى كىشىلەر «سىلىڭ پۇلى» دەپ ئاتاشتى. تۇرپاندا ئۇنىڭدىن ئىلگىرى «دۈبەن پۇلى» دەيدىغان 50 سەرلىك پۇل، جىڭ شۈرىنىڭ بىر سەرلىك پۇلى بار ئىدى. بۇ پۇللارنىڭ ھەممىسىلا بازاردا بىردەك ئېقىۋەردى. چۈنكى، ھەربىيلەرنىڭ قولىدىكى «سىلىڭ پۇلى» نى مال ساتقۇچىلارنىڭ ئالماي ھەددى ئەمەس ئىدى. خەلق ئارىسىدىكى ئېلىم - سېتىمدا مال ساتقۇچىلار خېرىدارلاردىن «دۈبەن پۇلىدىن قانچىلىك بېرىسەن؟»، «سىلىڭ پۇلىدىن قانچىلىك بېرىسەن؟» دەپ سورايتتى. ئەگەر دۈبەن پۇلىدىن بەرسە مېلىنى تېزلا سېتىپ بېرەتتى. لېكىن،

سىلىڭ پۇلىدىن قانچە كۆپ بەرسىمۇ، ئىلاجى بار ساتماسلىققا تىرىشاتتى. ما جۇڭخېننىڭ تۇرپاندا بېسىپ تارقاتقان پۇلىنىڭ سانى بەزى مەلۇماتلاردا 1 مىليون 200 مىڭ سەر دېيىلگەن بولسىمۇ، ئەمەلىيەتتە ئۇنىڭدىن كۆپ ئىدى. چۈنكى، ئۇنىڭ سامان قەغەزگە بېسىلغان پۇلىنى ئەگەر قازاننىڭ ھوردا ھورداپ، يەنە سامان قەغەزگە چاپلىسا ئۇنىڭ ئىزى چىقىپ، بىر سەر پۇل ئىككى سەر بولاتتى. ساختىپەزەر مۇشۇنداق ئۇسۇل بىلەن پۇلنىڭ سانىنى تېخىمۇ كۆپەيتىۋېتەتتى.

ئۆزلىرى بېسىپ تارقاتقان پۇل بىلەن سودىگەر ۋە خەلق قولىدىكى مائا - چەكمەنلەرنى سېتىۋېلىپ ۋە پۈتۈن ناھىيىدىكى ماشىنىچى (سەيپۇڭ) لارنى يىغىۋېلىپ، ئۇلارنى ھەقسىز كىيىم تىكىشكە مەجبۇرلىدى. «سىلىڭ پۇلى» نىڭ ئۆمرى ئالتە ئايغا بارمايلا، ما جۇڭخېن قېچىپ كەتتى، شۇنىڭدىن كېيىن بۇ پۇل خەلقنىڭ قولىدا قۇرۇق قەغەزگە ئايلىنىپ قالدى. خەلق تىن ئالغۇدەك ھېچنېمە قالمىغاندىن كېيىن، ئائىلىلەرگە ئاشلىق بېرىپ، ئەسكەرلەرگە ھەقسىز نان يېقىپ بېرىش سېلىقى سالىدى. بۇ نانلارنى داۋانچىڭغا توشۇشقا ئىشلىتىش ئۈچۈن تۇرپان، پىچانلاردا دېھقانلارنىڭ مەيلى ھاڭگا، مەيلى مادا ئېشەكلىرى بولسۇن ھەممىسىنى تارتىۋېلىپ، يۈك توشۇشقا سالىدى. (ئەسلىدە مادا ئېشەكتە مال، يۈك توشۇمايتتى). بۇ نانلارنى ئاساسەن قېرىلار توشۇدى. چۈنكى، ياشلارنى كۆرۈپلا قالسا ئەسكەرلىككە تۇتۇۋالاتتى. بۇنداق ئەھۋال يۇقىرىدىكى ئۈچ ناھىيىنىڭ ھەممىسىدە ئوخشاش ئىدى. ئۇنىڭدىن باشقا، ما جۇڭخېننىڭ ئەسكەرلىرى ئاتلىرىنى دېھقانلارنىڭ زىرائەتلىرىگە خالىغانچە قويۇۋېتىپ، زىرائەتلەرنى نابۇت قىلىۋەتتى. ئەسكەرلەرنىڭ يولىدا ئوتۇن - سامان ئېلىپ كېتىۋاتقانلارنىڭ ئوتۇن - سامانلىرىنى زورلۇق بىلەن تارتىۋېلىشى ئادەتتىكى ئىشقا ئايلىنىپ قالدى. قىسقىسى، بىچارە خەلق «ئاشلىق كېتىپ سالىڭ

قالدى، ماغدۇر كېتىپ جان قالدى» دەپ زارلىنىدىغان بولۇپ قالدى.

خوجىنىياز ھاجى فۇكاڭدا شېڭ شىسەي بىلەن ئەھدىنامە تۈزۈشكەندىن كېيىن، 1933 - يىلى 6 - ئاينىڭ 15 - كۈنىدىن كېيىن، مەھمۇت مۇھىتى بىلەن چەڭزىگەي، پەنۋوپو، يوغانتېرەكلەر ئارقىلىق تەڭرىتېغىنى ئاتلاپ جەنۇبىي شىنجاڭغا تېز يېتىپ بېرىش ئۈچۈن، توقسۇنغا كېلىپ يىلانلىقتىكى ئىسماڭ دارىن دېگەن ئۇيغۇرنىڭ ئۆيىگە چۈشتى. شۇ كۈنلەردە توقسۇن خەلقىنىڭ ھەر ساھە ۋەكىللىرى ھاجى باشلىق چوڭلارنى شەھەرگە كىرىپ، بىر - ئىككى كۈن مېھمان بولۇپ چىقىشقا تەكلىپ قىلغان. ھاجى بىلەن مەھمۇت مۇھىتى بۇ تەكلىپنى سىلىق رەت قىلىپ: «بىزگە سېپىل ياراشمايدىكەن» دېيىشىپ، لۈكچۈن سېپىلى ئالدىدىكى پاجىئەنى ئەسلىرىگە ئېلىشىپ، كۆزىگە ياش ئېلىشقان. خوجىنىياز ھاجى يەنە: «شۇ لەنتى سېپىلگە كىرىۋالغان بولساق، ۋاي ئىسىت، ۋاي، ئىسىت، مەخسۇت بايدىن ئايرىلىپ قالمايتتۇق. ئۈزۈمدىن ئۆتتى، ئۇ رەھمەتلىكتىن ئايرىلىپ، قاننى سۇنغان قۇشتەك بولۇپ قالدىم. ئەمدى ئۇنىڭدەك كىشى بىزگە نېسىپ بولامدۇ، يوق؟ ئاللا بىلىدۇ» دەپ مەخسۇت مۇھىتىغا بولغان چوڭقۇر سېغىنىشىنى ئىپادىلىگەن.

ما جۇڭيىڭ گۇچۇڭدىن قايتىپ، مورى ۋە سارىغاي داۋىنىدىن ئېشىپ، كۆكيار ئارقىلىق پىچان، تورپانغا كېلىپ، خوجىنىياز ھاجى بىلەن يارىشىپ قېلىش ئۈچۈن توقسۇنغا ئادەم ئەۋەتتى. خوجىنىياز ھاجى ما جۇڭيىڭنىڭ تەلپىنى رەت قىلىپ، ئەۋەتكەن كىشىلىرىنى قايتۇرۇۋەتتى. بىر ھەپتە ئۆتكەندىن كېيىن ما جۇڭيىڭنىڭ ئاتلىق ئەسكەرلىرى توقسۇنغا كەلدى. خوجىنىياز ھاجى ئۇلار بىلەن ئۇچرىشىپ قېلىشىنى خالىماي، ئۇلارنىڭ قارىسىنى كۆرۈش بىلەنلا توقسۇندىن

قاراشەھەرگە كەتتى. ئايغىرىبۇلاققا بارغاندا، مەمتىمىن دېگەن كىشىنى ما جۇڭيىنىڭ ئەسكەرلىرىنىڭ توقسۇندىن جەنۇبقا يۈرۈش قىلىدىغان - قىلمايدىغانلىقىنى كۆزىتىپ تۇرۇشقا 60 پىدائىي ئەسكەر بىلەن قالدۇرۇپ قويدى.

پىدائىيلار خوجىنىياز ھاجى بىلەن ئۇشاشقا ئالغا بارغاندىن كېيىن، قاراشەھەرگە كېلىپ تۇرغان ما جۇڭيىنىڭ قوشۇنىغا «بىز قاراشەھەردە تۇرماي جەنۇبقا ئۆتۈپ كېتىمىز، قاراشەھەردىن ئۆتكۈچە بىزگە چېقىلماڭلار» دەپ خەت كىرگۈزگەندە، ما شىمىڭنىڭ قول ئاستىدىكى بىر لۇيچاڭ (ما شىمىڭ ئۈرۈمچى نەنەندە ئىدى) خەتكە «ھەي خوجىنىياز، سەن جەنۇبقا ھېلىغۇ يەر بىلەن بارىدىكەن سەن، ئاسماندىن ئۇچۇپ ئۆتمەن دېسەڭمۇ ئۆتەلمەيسەن» دەپ جاۋاب چىقىرىدۇ. خوجىنىياز ھاجى ئۇلار بىلەن ئۇرۇشماي ئۆتۈپ كېتىش مۈمكىن ئەمەسلىكىگە كۆزى يېتىپ، مەھمۇت سىجاڭ باشلىق لۇيچاڭ، تۇەنجاڭلار ۋە يېنىدىكى باشقا يېقىن كىشىلىرى بىلەن مەسلىھەتلەشتى. ئۇلار قاراشەھەرگە كىرمەي باغراش كۆلىنى بويلاپ كورلىغا ئۆتۈپ كېتىشنى قانچە ئويلاپ باقسىمۇ، بىرەر ئىشەنچلىك يول تاپالمىدى. ئاندىن ئۇلار بىر ئېغىزدىن: «ئەگەر ما جۇڭيىنىڭ قوشۇنى ئاۋۋال ئوق چىقارسا، ئەلۋەتتە بىزمۇ قاراپ تۇرمايمىز» دەپ ئىپادە بىلدۈردى. لېكىن، پىدائىيلار ئارىسىدا: «خۇيزۇلارمۇ مۇسۇلمان، بىزمۇ مۇسۇلمان. مۇسۇلمان بىلەن مۇسۇلمان ئۇرۇشۇپ ئۆلسەك قايسى ئۆلۈمگە مەنسۇپ بولىمىز. كىم دوزاخقا كىرىپ، كىم جەننەتكە كىرىدۇ» دېگەن غۇلغۇلا پەيدا بولدى. ئىش بۇ يەرگە يەتكەندە، مەھمۇت سىجاڭنىڭ

مەسلەھەتچىسى ئابدۇللا داموللا نەئىمى ① بىر پەتىۋا ئويلاپ چىقىپ، «بىز ئۇيغۇرلار مۇسۇلمان، تۇڭگانلارمۇ مۇسۇلمان، لېكىن بىز ئۇلار بىلەن ئۇرۇشىمىز دېمىدۇق. جەنۇبقا ئۆتۈپ كېتىمىز، يوللىرىمىزنى توسماڭلار، دېسەك ئۇلار ئۇنىماي يوللىرىمىزنى توسماقچى بولدى. ئەگەر ئۇلار ئاۋۋال ئوق چىقارسا كاپىر بولىدۇ، ئاندىن بىز ئاتىمىز. ئۇلار ئۆلسە دوزاخقا چۈشىدۇ، بىز ئۆلسەك شېھىت بولىمىز ۋە جەننەتكە كىرىمىز» دېگەننى ھەممە پىدائىيلارغا تەشۋىق قىلدى. شۇنىڭدىن كېيىن پىدائىيلارنىڭ ئەندىشىسى يوقىلىپ، كۆڭلى توختىدى. پىدائىيلار ئۇششاقئالدىن چىقىپ چوققىغا يېقىنلاشقاندا، ما جۇڭيىڭ ئەسكەرلىرىنىڭ شىمالدىن جەنۇبقا يىلان ئىزدەك ئاكوپ قېزىپ، خوجىنىياز ھاجىلارنى جەنۇبقا ئۆتكۈزمەسلىك ئۈچۈن توسۇپ تۇرغانلىقىنى كۆردى. شۇنداق بولسىمۇ، ھاجىلار يەنىلا ئۇرۇشتىن ساقلىنىش ئۈچۈن بىر نەچچە يەلگە ئاق بايراق كۆتەرتىپ، ما جۇڭيىڭ ئەسكەرلىرىگە ئەلچىلىككە ماڭدۇردى. دۈشمەنلەر ئەلچىلەر يېقىنلاپ كەلگەندە، «ئەلچىگە ئۆلۈم يوق» دېگەن ھەقىقەتكىمۇ پىسەنت قىلماي، بايراق كۆتۈرگەن يىگىتنى ئېتىۋېتىپ، «سا، سا!» دېگىنىچە ھۇجۇمغا ئۆتتى. بۇنىڭدىن قاتتىق غەزەپكە كەلگەن «مەھمۇت مۇھىتى چاچىپ تۇرالمايۋاتقان قارا گىر ئېتىنىڭ تىزگىنىنى قويۇۋېتىپ، ئۇزۇن قىلىچىنى ئېگىز كۆتۈرگەن ھالدا (ئالغا، دەپ، بىر توپ ئاتلىقلار بىلەن يان تەرەپتىن چېرىكلەرگە ئېتىلدى) ما جۇڭيىڭ ئەسكەرلىرىدىن 500 نەچچىسى چوڭ يولنىڭ ياقىسىدىكى ئۆيلەرگە جايلىشىپ

① تۇرپاننىڭ يار يېزىسىدىن يەنى بەگلەر جەمئەتىدىن بولۇپ، 1920 - يىللاردا قەشقەرگە بېرىپ، كاتتا ئالىم، مىللەتپەرۋەر مائارىپچى، تالانتلىق شائىر ۋە پارسەتلىك ئۇستاز ئابدۇقادىر داموللامدا ئوقۇغان. تۇرپانغا قايتقاندىن كېيىن مۇدەرىسلىك بىلەن شۇغۇللانغان، 1932 - يىلى تۇرپان دېھقانلار قوزغىلىڭىغا باش بولۇپ قاتناشقان، كېيىن مەھمۇت مۇھىتنىڭ ئەك يېقىن سەپداشلىرىدىن بولۇپ قالغان. مەھمۇت مۇھىتى قەشقەردە 6 - دىۋىزىيىنىڭ شىنجاڭ بولغاندا، ئابدۇللا داموللا نەئىمىمۇ مۇشۇ ئۇرۇش ۋە باش كاتىپ بولغان. 1937 - يىلى مەھمۇت شىنجاڭ بىلەن بىرگە ھىندىستانغا چىقىپ كەتكەن.

پىدائىيلارغا ئوت ئاچتى، يەنە 500 نەچچىسى چوڭ يولنىڭ شىمالىدىكى تاغقا قاراپ ئات سالدى. ئۇلار تاغقا يۆلىنىپ، پىدائىيلارنىڭ يان تەرىپىدىن ئايلىنىپ ئۆتۈپ، پىدائىيلارنى ئوتتۇرىغا ئېلىپ يوقىتىشنى ئويلىغانىدى. خوجىنىياز ھاجى بۇنى ئالدىن پەملەپ، چوڭ يولنى مەھمۇت سىجاڭغا تاپشۇرۇپ، ئۆزى بىر نەچچە يۈز ئادەمنى باشلاپ تاغقا ئات سالدى. نەتىجىدە خوجىنىياز ھاجى تاغقا بالدۇر چىقىپ، دۈشمەن ئەسكەرلىرىنى چېكىنىشكە مەجبۇر قىلدى. كېيىن پىدائىيلار چوڭ يولدىكى ھەمراھلىرىنىڭ يېنىغا بېرىۋىدى، ما جۇڭيىڭنىڭ بىر قانچە يۈز ئاتلىق ئەسكەرنىڭ ھۇجۇمىغا ئۇچرىدى. پىدائىيلار پۈتۈن سەپ بويىچە تۈپتۈز سايدا چېكىنىشكە باشلىدى. ما جۇڭيىڭ ئەسكەرلىرى ئات ئۈستىدە «سا! سا!» دېگىنىچە پىدائىيلارغا ئوق چىقىرىپ يېقىنلىشىپ كەلدى. مۇشۇنداق پەيتتە، مەھمۇت سىجاڭ يەنە ماۋزور تاپانچىسىنى ئېگىز كۆتۈرۈپ، پىدائىيلارغا «ئارقىغا بۇرۇلۇپ ئېتىڭلار!» دەپ خىتاب قىلدى، پىدائىيلار دەرھال ئارقىغا بۇرۇلۇپ دۈشمەننى ئوققا تۇتتى. پىدائىيلارنى قوغلاپ كېلىۋاتقان دۈشمەن ئەسكەرلىرى ئاتلىرىدىن دومىلاپ چۈشۈشكە باشلىدى. ئۇلارنىڭ بەزىلىرى ئارقىغا بۇرۇلۇپ قاراشەھەر تەرەپكە قاچتى. پىدائىيلار ئاتلىرىغا مىنىپ، دۈشمەن ئەسكەرلىرىنى چوققىدىن قاراشەھەرنىڭ يېنىدىكى ليۇشىخۇ دېگەن يەرگىچە قوغلاپ باردى. ئۇلارنىڭ بىر قىسمى چوڭ يول بىلەن قاچسا، يەنە بىر قىسمى يولنىڭ ئىككى قاسنىقىدىكى ئورمانلىقنىڭ ئىچىگە كىرىۋېلىپ، قاراشەھەرگە بارغۇچە يول ئۈستىدە ئۇچرىغانلا ئۇيغۇرلارنى قېرى- ياش، ئەر - ئايال دېمەي ئېتىپ - چېپىپ ماڭغان. ئۇلارنىڭ تاغقا ئات سالغان ھېلىقى قىسمى پىدائىيلار چوققىدىن ئۆتۈپ كەتكەندىن كېيىن، توقسۇنغا چېپىپ كېتىۋېتىپ ئايغۇربۇلاققا بارغاندا، توقسۇننى كۆزىتىۋاتقان مەمتىمىن ئەپەندى باشچىلىقىدىكى 60 نەپەر

پىدائىنىڭ ئارقا تەرىپىدىن تۇيۇقسىز ھۇجۇم قىلىپ ھەممىنى قىرىپ تاشلىغان. بۇ 60 نەپەر پىدائىدا بەش ئاتار مىلىتتىن ئاران بەش - ئالتىسىلا بولۇپ، ئوقى يوق دىپەرلىك ئىدى. قالغىنىغا كالتە - كۆسەي بىر ئاتار مىلىتىق ۋە قارا مىلىتىقلاردىن سانئۇلغۇدەك بىر نەچچىسى، ئانچە مۇنچە قىلىچ - نەيزىلەرلا بار ئىدى. «1931 - يىلى ئەتىيازدا پارتلىغان قۇمۇل دېھقانلار قوزغىلىڭىدىن بۇيان ئىككى يىل مابەينىدە گام ئۇنداق، گام مۇنداق كۆڭۈل قېلىشلاردىن قەتئىينەزەر قۇمۇل، تۇرپان، توقسۇن، پىچان دىيارىدا زۇلۇم، ئىستىبادات ۋە تەڭسىزلىككە قارشى كۈرەش قىلىپ كەلگەن بۇ ئىتتىپاقداش قوشۇن ئەنە شۇ جەڭدىن كېيىن، بىر - بىرى بىلەن غانجۇغا بېشىدا كۆرۈشىدىغان ئەشەددىي رەقىبلىرىگە ئايلاندى. پەقەت بىرەر سائەتلا داۋام قىلغان بۇ جەڭ ماھىيەتتە شىنجاڭ تارىخىنىڭ 30 - يىللار سەھىپىسىدىكى ئۆچمەس قارا داغ - مىللەتلەر ئارا قىرغىنچىلىقنىڭ باشلىنىش نۇقتىسى بولۇپ قالدى. شۇ كۈندىن باشلاپ، گۈزەل تارىم ۋادىسى خېلى كۈنلەر بەلكى خېلى ئايلارغىچە دەھشەتلىك ئەجەل تۇمانلىرى ئىچىدە قالدى».

خوجىنىياز ھاجى قاراشەھەرگە كىرىشتىن ئىلگىرى، ما جۇڭيىڭ ئەسكەرلىرى قاراشەھەرنى تاشلاپ، كېچىلەپ باغراش كۆلىنى ياقىلاپ تۇرپانغا قاچقان بولسىمۇ، ليۇشىخۇدىن قاراشەھەرگىچە بولغان ئارىلىقتا خەلق ئاممىسى چاچاڭ تىكىپ، پىدائىيلارنى قىزغىن قارشى ئالدى. قارشى ئالغۇچىلارنىڭ ئارىسىدا ئۇيغۇر، موڭغۇل، خۇيزۇلارنىڭ مۆتمۈەرلىرىمۇ بار ئىدى. پىدائىيلار قاراشەھەرگە كىرگەندە، ما جۇڭيىڭغا ئەسكەر بولۇپ تۇرپانغا قېچىپ كەتكەن خۇيزۇلارنىڭ ئائىلە - تاۋابىئاتلىرى «خوجىنىياز ھاجى بىزگە زىيان يەتكۈزىدىغان بولدى» دەپ ئەندىشە قىلىپ، ئۆيلىرىنى تاشلاپ ئۇيغۇر قوشنىلىرىنىڭ ئۆيىگە كىرىۋالغان، خۇيزۇ پۇقرالارمۇ بىر خىل

قورقۇنچ ئىچىدە قالغانىكەن. خوجىنىياز ھاجى بىلەن مەھمۇت سىجاڭ بۇ ئەھۋالنى بىلگەندىن كېيىن، قول ئاستىدىكى ھەربىي باشلىقلارغا ۋە پىدائىي ئەسكەرلەرگە پۇقرالارنىڭ قايسى مىللەت بولۇشىدىن قەتئىينەزەر، ئۇلارنى بوزەك قىلماسلىق، بولۇپمۇ خۇيزۇلارغا يامان كۆزدە قارىماسلىق، پۇقرالارنىڭ نەرسىسىگە قول تەگكۈزمەسلىك توغرىسىدا بۇيرۇق چۈشۈردى ۋە كوچىلارغا ئېلان چاپلىدى. شۇنداق بولسىمۇ، بەزى پىدائىيلار ئىگىسى تاشلاپ قاچقان ھويلىلارغا كىرىپ، كىيىم - كېچەك، ئۆي سەرەمجانلىرىنى ئېلىۋالغان. يەنە بەزىلىرى ھويلىدا باغلاقلق تۇرغان قۇيرۇقى كېسىك ئاتلارنى «ما جۇڭيىڭنىڭ ئەسكەرلىرىنىڭ ئېتى» دەپ ئېلىۋالغان. بۇ ئاتلار ئەسلىدە ما جۇڭيىڭنىڭ ئەسكەرلىرىنىڭ ئېتى بولسىمۇ، لېكىن ما جۇڭيىڭنىڭ ئەسكەر باشلىقلىرى ئۇرۇشقا يارمايدىغان قېرى ۋە ماڭقا ئاتلارنى پۇقرالارغا سېتىۋەتكەنىكەن. بۇنداق ئىشلار تەكشۈرۈلۈپ، ھەممە نەرسە ئۆز ئىگىلىرىگە قايتۇرۇپ بېرىلدى. بۇنداق ئىشلارنىڭ يەنە ئەۋج ئېلىپ كېتىشىنىڭ ئالدىنى ئېلىش ئۈچۈن، مەھمۇت سىجاڭ ئۆزى مەسئۇل بولۇپ دەرھال ئادەم ئاجرىتىپ، ئۆيۈم ئۆي يۈرۈپ پۇقرالارنىڭ نەرسە - كېرەكلىرىنى ئېلىۋالغانلارنى ئېنىقلاپ چىقتى. تۈزۈمگە بويسۇنماي، مۇشۇنداق ئىشلار بىلەن شۇغۇللانغان سەككىز نەپەر پىدائىينى تېپىپ چىقىپ، ئۇلارنى شەھەرنىڭ چوڭ كوچىلىرىدىكى تۈۋرۈكلەرگە يالىڭاچلاپ باغلاپ، قامچا بىلەن ئۇرۇپ، ئاندىن «خەلقنىڭ نەرسىلىرىنى ئالغاننىڭ سزايسى» دېگۈزۈپ، قاراشەھەر كوچىلىرىنى ئىككى كۈن ئايلىندۇردى ۋە كوچىلارغا ئېلان چاپلىدى. شۇنىڭ بىلەن بەزى پىدائىيلارنىڭ باشباشتاقلقى يوقىلىپ، پۇقرالارنىڭ بولۇپمۇ خۇيزۇ پۇقرالارنىڭ كۆڭلى ئارامغا چۈشۈپ، ھەر ساھەدىكىلەر ئۆز كەسپى بىلەن شۇغۇللاندى. ئەينى ۋاقىتتىكى قاراشەھەرنىڭ جەمئىيەت

ئامانلىقى ئىزغا چۈشتى.

دەل شۇ چاغدا، ما جۇڭيىڭ تۇرپان، بېچان، توقسۇن ئۈچ ناھىيىنى ئىگىلەپ، كۆپلەپ ئەسكەر قوبۇل قىلىپ، ئۈرۈمچىگە ھۇجۇم قىلىشقا تەييارلىق كۆردى. شېڭ شىسەي بولسا ما جۇڭيىڭنى گۇچۇڭدىن تۇرپانغا قوغلىۋەتكەندىن كېيىن، ئۈرۈمچىگە قايتىپ كېلىپ، بىر تەرەپتىن ما جۇڭيىڭنى تىنچلىققا چاقىرىش توغرىسىدا ۋەكىل ئەۋەتسە، يەنە بىر تەرەپتىن ئۇنى يوقىتىشقا تەييارلىق كۆردى. يەنە بىر تەرەپتىن ئۇ مەھمۇت خوجا، جامال سەيپۇلك، قۇربان نىياز دېگەن كىشىلەرنى ئۈرۈمچىدىن ئۇلانباي ئارقىلىق تەڭرىتاغنى كېسىپ ئۆتكۈزۈپ، قاراشەھەردىكى خوجىنىياز ھاجىنىڭ قېشىغا ئەۋەتتى. شېڭ شىسەي خوجىنىياز ھاجىنى جەنۇبىي شىنجاڭ تەرەپتىن تۇرپاندىكى ما جۇڭيىڭغا قوراللىق ھۇجۇم قىلدۇرماقچى بولدى. خوجىنىياز ھاجى شېڭ شىسەينىڭ مەھمۇت خوجا قاتارلىق ئۈچ كىشىدىن ئەۋەتكەن خىراجەتنى تاپشۇرۇۋېلىپ، ما جۇڭيىڭ بىلەن ئۇرۇش قىلىش ئۈچۈن توقسۇنغا بېرىشقا تەييارلىق كۆردى.

1933 - يىلى 7 - ئاينىڭ ئوتتۇرىلىرى تەييارلىقنى پۈتتۈرگەندىن كېيىن، خوجىنىياز ھاجى قاراشەھەردە قېلىپ، مەھمۇت مۇھىتى بىر قىسىم پىدائىيلارنى باشلاپ توقسۇنغا ماڭدى. پىدائىيلار بىلەن قاراشەھەرگە بىللە بارغان شايارلىق ھاجى ئەلەم ئاخۇن، كۇچالىق مەھپۇز ۋاڭلارنىڭ ئادەم سانى چەكلىك بولۇش بىلەن مىلتىق، ئوق - دورىلىرىنىڭمۇ تايىنى يوق ئىدى. پىلان بويىچە، سەمەت ھاجى تۇەنجاڭ بىلەن پولات تۇەنجاڭ ئۆز ئادەملىرىنى ئېلىپ، ئۇششاققالنىڭ تاغ ئارىسىدىن ئۆتۈپ توقسۇنغا يېتىپ بارماقچى، باشقا قىسىملارنى مەھمۇت سىجاڭ چوڭ يول بىلەن توقسۇنغا باشلاپ بارماقچى، ھەر ئىككى قوشۇن توقسۇنغا بىرلا ۋاقىتتا توپلانماقچى بولغانىدى، لېكىن

ئەمەلىيەتتە ئۇنداق بولماي قالدى. چۈنكى، «ئۆيدىكى مەسلىھەت بازارغا توغرا كەلمەپتۇ» دېگەندەك، تاغ ئىچىدە بولىدىغان بوران-چاپقۇن ۋە ھۆل - يېغىنلار ھېسابقا ئېلىنمىغاچقا، تاغ يولىغا ماڭغان ئىككى تۈەن قىسىم ۋاقتىدا يېتىپ كېلەلمىدى. بۇ يۈرۈشتىن ئاللىقاچان خەۋەر تاپقان ما جۇڭيىڭنىڭ ئەڭ ياراملىق سەركەردىلىرىدىن ما شىمىڭ توقسۇننىڭ بۇرجاي، يىلانلىق، ئاقتاغ، سېرىقدۆڭ، قوشتېرەك ۋە سۈبېشى دېگەن يەرلىرىنى ئىگىلەپ، غەربىي شىمالدىن شەرقىي جەنۇبقا تەخمىنەن 40 نەچچە كېلومېتىر ئۇزۇنلۇققا سوزۇلغان بىر لىنىيە قۇرۇۋالغانىدى. بۇ يەرلەر مۇداپىئەلىنىشكە ئەپلىك بولغاننىڭ ئۈستىگە سۇ مەنبەلىرىگە يېقىن ئىدى، ئۇرۇش ئەنە شۇ يەرلەرنىڭ ئوتتۇرىسىدىكى غىڭسايىدا بولدى. مەھمۇت مۇھىتىنىڭ قوشۇنلىرى سۇ مەنبەلىرىدىن بەك يىراق بولغاچقا، تونۇردەك قىزىپ كەتكەن غىڭسايىدا سۇسىز قېلىشنىڭ ئۆزىلا ئۆلۈمگە تەڭ ئىدى. ئۇنىڭ ئۈستىگە ما شىمىڭ چېرىكلىرى سان ۋە قورال-ياراغ جەھەتتىكى ئۈستۈنلۈكىدىن باشقا، مەھمۇت مۇھىتىنىڭ قوشۇنىغا قارىغاندا ئالاھىدە مۇنتىزىم قوشۇن ئىدى. مەھمۇت سىجاڭ ئۇرۇش قىلمۇتقىنىدا، سەمەت ھاجى تۇەنجاڭ ۋە پولات تۇەنجاڭلاردىن ھېچ دېرەك بولمىدى. مۇشۇنداق ئەھۋالدا پىدائىيلار ئاران بىر قانچە سائەتلا چىداشلىق بېرەلدى، ئۇلارنى ھەممىدىن بەك قىيىنغان نەرسە ئۇسسۇزلۇق بولدى. پىدائىيلارنىڭ ھەممىسى توقسۇننىڭ سۇ بېشىدا سۇ ئىچىۋالغانچە ئىدى، ھېچقايسىسىدا بىرەر سۇ قاچىسى يوق ئىدى. ما جۇڭيىڭ ئەسكەرلىرىنىڭ بىر قىسمى پىدائىيلارنىڭ ئارقىسىدىن قوغلىسا، يەنە بىر قىسمى غەرب تەرەپتىن ئايلىنىپ كېلىپ، ئايغىر بۇلاققا ئۆتمىدىغان يولنى توسىۋالدى. پىدائىيلارنىڭ بىر قىسمى ھەر بىر تاغ ئېدىرلىرىغا كىرگەندە چېچىلىپ، بەزى تويۇق يوللاردا توسىلىپ قالغان بولسىمۇ، ئاساسىي قىسمى مەھمۇت سىجاڭنىڭ

قوماندانلىقىدا ما جۇڭيىڭ ئەسكەرلىرى بىلەن ئېلىشىپ، قاراشەھەر تەرەپكە ئۆتۈپ كەتتى، دۈشمەن ئەسكەرلىرى پىدائىيلارنى ئايغىر بۇلاققىچە قوغلاپ كەلدى. پىدائىيلار سۇ بار يەرگە كەلگەندىن كېيىن، مەھمۇت سىجاڭ كۆپ قىسىم پىدائىيلارنى قاراشەھەرگە يولغا سېلىۋېتىپ، 50 تەك ئادەم بىلەن ما جۇڭيىڭ ئەسكەرلىرىنىڭ ئالدىنى تۈسۈپ، ئۇلارنى ئايغىر بۇلاقتىن زادى ئۆتكۈزۈۋېتىپ، دۈشمەنلەر ئاخىرى توقسۇنغا قايتىشقا مەجبۇر بولدى، پىدائىيلار شۇ كېچى ئايغىر بۇلاقنى تاشلاپ قاراشەھەرگە كەتتى. سەمەت ھاجى تۇنجى بىلەن پولات تۇنجى ئايغىر بۇلاقنى ئارقىلىق يىلانلىققا كەلگەندە، ما جۇڭيىڭ ئەسكەرلىرى بىلەن ئۇچرىشىپ قالغان. ئۇلار خېلى قاتتىق ئېلىشقان بولسىمۇ، كۈچى ئاز بولغانلىقتىن تەڭ كېلەلمەي كەينىگە چېكىنىپ، پىدائىيلار قاراشەھەرگە يېتىپ بارغاننىڭ ئۈچىنچى كۈنى قاراشەھەرگە قايتىپ كەلدى. ئايغىر بۇلاق تاغلىرى ئىچىدە نۇرغۇنلىغان پىدائىيلارنىڭ جەستى قالدۇقلىرى بار.

پىدائىيلار قاراشەھەرگە كېلىپ ئىككى ھەپتىدىن كېيىن، ما جۇڭيىڭنىڭ ئىككى تۈەن ئاتلىق ئەسكەرلىرىمۇ توقسۇندىن قاراشەھەرگە كەلدى، بۇ چاغدا خوجىنىياز ھاجى كورلىدا ئىدى، پىدائىيلار دۈشمەن بىلەن ئۇرۇشماي قاراشەھەرنى ئۇلارغا تاشلاپ بېرىپ، كورلا باشىگىمگە بېرىپ ئورۇنلاشتى. چۈنكى، قاراشەھەردە ئۇلار بىلەن ئۇرۇش قىلىش ئىمكانىيىتى يوق ئىدى. پىدائىيلارغا توقسۇندىن چېكىنىپ قاراشەھەرگە كەلگۈچە دەم ئېلىش پۇرسىتى بولمىدى. ئۇنىڭ ئۈستىگە، توقسۇننىڭ سۇ بېشىدا چېچىلىپ كەتكەن پىدائىيلارنىڭ بىر قىسمى تېخى يېتىپ كېلەلمىگەندى.

ما جۇڭيىڭنىڭ ئەسكەرلىرى قاراشەھەرگە كەلگەندىن كېيىن، ما جۇڭيىڭمۇ تۇرپاندىن قاراشەھەرگە كېلىپ ئۈچ كۈن

تۇردى. ئۇ، ئۆزىنىڭ قەيسەر - قاراملىقتا داڭقى چىققان ياش سەركەردىسى ما فۇيۈەنگە ئۆز تەسىر دائىرىسىنى جەنۇبىي شىنجاڭغىچە كېڭەيتىش توغرىسىدا بۇيرۇق چۈشۈرۈپ، تۇرپانغا قايتىپ كەتتى. ما فۇيۈەن تەييارلىقلىرىنى پۈتتۈرۈپ، توپ - زەمبىرەك ۋە ئېغىر - يېنىك پىلىموتلار بىلەن قوراللانغان ئىككى مىڭدەك ئەسكىرى بىلەن باشئەگمىگە ھۇجۇم قىلدى، باشئەگمىدە بىر كۈن قاتتىق ئۇرۇش بولدى. بۇ ئۇرۇشتا مەھمۇت سىجاڭغا ئوق تەگكەن بولسىمۇ، لېكىن ئۇ يارىلانمىدى. چۈنكى، يىراقتىن ئېتىلغان، ھېرىپ قالغان ئوق مەھمۇت سىجاڭنىڭ چاپىنىنى تېشىپ ئۆتۈپ قورسىقىنىڭ ئۈستىگە چاپلىشىپ قالغان ئىدى. بۇنىڭ بىلەن مەھمۇت مۇھىتىنىڭ پىدائىيلار ئارىسىدىكى ھۆرمىتى، تەسىرى تېخىمۇ ئۆسۈپ، ئۇنىڭ باتۇرلۇقى، قەھرىمانلىقى، قورقۇمسىزلىقى، باش قوماندان بولۇشىغا قارىماي، ھەرقانداق ئۇرۇشتا پىدائىيلارنى باشلاپ ئەڭ ئالدىدا ھۇجۇمغا ئۆتىدىغانلىقىدەك ئۆلۈمدىن قورقمايدىغان، قول ئاستىدىكى ئەسكەرلەرنى ئۆز بالىسىدەك ئاسرايدىغان ئالىجاناب پەزىلەتلىرى تىللاردا داستان بولدى. خەلق ئارىسىدا «مەھمۇت شىجاڭغا ئوق ئۆتمەيدىكەن، ئۇرۇشتا يېڭىلمەيدىكەن، بىر خىل غايىۋى كۈچ ئۇنى دائىم قوغدايدىكەن» دېگەن گەپلەر تارقىلىپ، ئۇ بىر ئىلاھىي شەخسكە ئايلاندى. پىدائىيلار مەھمۇت شىجاڭنىڭ قوماندانلىقىدا باشئەگمى جىلغىسىدا تاغ قاپتاللىرىغا يوشۇرۇنۇۋېلىپ، قاتتىق قارشىلىق كۆرسەتتى. بۇ يەردە تىرىكىشىش ۋەزىيىتى شەكىللەنگەنلىكتىن ما جۇڭيىنىڭ قوشۇنلىرى پۈتۈم تۈزۈش ئۈچۈن ئەلچى ئەۋەتتى. سۆھبەت ئارقىلىق باشئەگمى چازىسى پاسىل قىلىنىپ، ما جۇڭيىنىڭ ئەسكەرلىرى بۇ ياققا ئۆتمەيدىغان، خوجىنىياز ھاجى قوشۇنلىرىمۇ ئۇياققا ئۆتمەيدىغان بولۇپ كېلىشتى. پۈتۈمگە ئاساسەن خوجىنىياز ھاجى، مەھمۇت مۇھىتىلار ئون نەچچە مەرگەن

يىگىتى باشئەگىم چازىسىنى ساقلاشقا قالدۇرۇپ، كۇچاغا يول ئالدى. بىراق، ئۇلار كۇچاغا بېرىپ، ياققا دېگەن يەرگە ئورۇنلىشىپ تۇرۇشىغىلا، ما جۇڭخېڭنىڭ ئەسكەرلىرىمۇ ئىككى يۈزلىمىلىك بىلەن كېلىشىمنى يىرتىپ تاشلاپ پىدائىيلارنىڭ ئارقىسىدىن قوغلىشىپ كەلدى. ما جۇڭخېڭ قوشۇنلىرى قارا شەھەردىن كۇچاغا كەلگۈچە باشئەگىمنى ساقلاشقا قالغان ئون نەچچە مەرگەن يول بويى پارتىزانلىق ئۇرۇشى ئېلىپ بېرىپ، تاغ-جىرالار، مەھەللە كويلاردا دۈشمەنگە زەربە بېرىپ، ما جۇڭخېڭنىڭ ئەسكەرلىرىنى خېلى تەمتىرەتكەن، مەھمۇت شىجاڭ ئەسكەرلىرىنىڭ جەڭگىۋار، پاراسەتلىك، قورقۇمسىز ئىكەنلىكىنى ما جۇڭخېڭ ئەسكەرلىرىگە كۆرسىتىپ قويغان ئىدى. مەھمۇت شىجاڭ ما جۇڭخېڭ قىسىملىرى بىلەن ياقىدا بىر كۈن ئۇرۇشقاندىن كېيىن، ئاقسۇنىڭ جام دېگەن يېرىگە بېرىپ ئورۇنلاشتى. خوجىنىياز ھاجى ئاقسۇنىڭ ئۆزىدە قېلىپ، مۇناسىۋەتلىك كىشىلەر بىلەن مەسلىھەتلىشىپ، سوۋېت ئىتتىپاقىدىن قورال - ياراغ ئېلىش ئىشلىرىنى بېجىردى. مەھمۇت شىجاڭ جامغا كېلىپ 20 كۈندىن كېيىن، «ما جۇڭخېڭ ئەسكەرلىرى كۇچادىن قاراشەھەرگە قايتتى» دېگەن خەۋەر كەلدى. چۈنكى، بۇ چاغدا ما جۇڭخېڭنىڭ ئۈرۈمچىنى قورشاشقا ئەسكىرىي كۈچى يېتىشمەي تۇراتتى. بۇ خەۋەرنى ئاڭلاش بىلەنلا پىدائىيلار مەھمۇت شىجاڭ باشچىلىقىدا ئۈدۈل كورلىغا بېرىپ، دۈشمەن ئەسكەرلىرى ئۈستىدىن غەلبە قىلىپ، باشئەگىمنى ئىشغال قىلدى. ما جۇڭخېڭ بۇ خەۋەرنى ئاڭلاپ، ئۈرۈمچى ۋە تۇرپاندىن ما فۇيۈەن ۋە شەن فۇخەيلەر باشچىلىقىدىكى ئىككى تۈەن ئاتلىق ئەسكىرىنى قاراشەھەرگە ياردەمگە ئەۋەتتى. بۇنىڭ بىلەن ئۇنىڭ ئۈرۈمچىنى قورشىدىغان ئەسكىرىي كۈچىنىڭ ئاجىزلاپ كېتىشى تەبىئىي ئىدى. ما جۇڭخېڭنىڭ بۇ ئىككى تۈەن ئەسكىرى قاراشەھەردە ھەپتە - ئون كۈن تەييارلىق قىلغاندىن

كېيىن، دەريادىن ئۆتۈپ باشئەگىمگە ھۇجۇم قىلدى. خوجىنىياز ھاجى بۇ چاغدىمۇ يۈزلىگەن مەرگىنى بىلەن كۇچادا ئىدى. باشئەگىمدىكى ئىككىنچى قېتىملىق ئۇرۇشتا كورلىدىن ئېلى ھاجى، مۆيدۇن تەنفۇ، تۇردى يىنجاڭلار؛ شاپاردىن ھاجى ئەلەم ئاخۇن، ھەسەن ھاجى، كۇچادىن مەھپۇز ۋاڭلار بىر نەچچە يۈز پىدائىينى باشلاپ ياردەمگە كەلدى. بىراق، ئۇلارنىڭ مىلتىق ۋە قوراللىرىنىڭ تايىنى يوق، پەقەت توقماق، كالتەك، ناغرا-سۇنايلار بىلەنلا داۋرىڭى بار ئىدى. ئۇلارنىڭ تولىراقى ئاتلىق-ئېشەكلىك ياكى ھارۋىلىق بولۇپ، ئاز قىسمى پىيادە ئىدى. پىدائىيلار كورلا باشئەگىمدە ئاساسەن ئۆز ئەسكىرىي كۈچىگە تايىنىپ، بىر كۈن قاتتىق ئۇرۇشقان بولسىمۇ، كەچتە مەغلۇپ بولدى. (چۈنكى، پىدائىيلارنىڭ مىلتىقلىرى يېتىشمىگەننىڭ ئۈستىگە ئوق تولىمۇ ئاز ھەم كېلىش مەنبەسىمۇ يوق ئىدى. ئۇرۇش باشلىنىشتىن ئىلگىرى، پىدائىيلار دۈشمەنلەرنىڭ قاراشەھەردىن چىقىۋاتقانلىقىنى كۆرۈپ دەرھال تاغ ئۈستىدىن ۋە تۈزلەڭلىكتىن ئورۇن ئېلىشقا باشلىغانىدى). چۈنكى، كۆپلىگەن پىدائىيلارنىڭ يېنىدا ئاران ئۈچ - تۆت تالدىنلا ئوق بار ئىدى. مۇشۇنداق ئەھۋالدا پىدائىيلار ئوقنى دۈشمەنگە تەڭكۈزۈش ئىشەنچسىز بولغاندىلا ئاتتى، بولمىسا چېكىنىشكە تەييارلاندى. پىدائىيلار دۈشمەن بىلەن بىر كۈن جان تىكىپ ئېلىشىپ، كۈن ئولتۇرغان چاغدا، ئامالسىز باشئەگىمدىن چېكىنىپ كورلىنى تاشلاپ، مەھمۇت شىجاڭ باشچىلىقىدا ئۇدۇل باي ناھىيىسىگە قاراپ يول ئالدى.

پىدائىيلار باي ناھىيىسىگە يېتىپ بارغاندا، سوۋېت ئىتتىپاقىدىن خوجىنىياز ھاجىغا بەرگەن قوراللار ئارقا - ئارقىدىن يېتىپ كەلگىلى تۇردى. بۇنىڭ ئىچىدە 1000 تال مىلتىق، ئون تال دىكتار پىلىموت (ئوقلىرى بىلەن)، بىر قانچە ساندۇق قول بومبىسى بار ئىدى. لېكىن، پىلىموتلارنى ئېتىشنى

بىلىدىغان ئادەم بولمىغانلىقتىن، ۋاقتىنچە چېگرىدا قويۇپ قويۇلدى. بۇ قوراللارنى تەقسىم قىلىشتا، مەھمۇت شىجاڭنىڭ «مېنىڭ قول ئاستىمدىكى پىدائىيلارنىڭ قورالى كونا بولسىمۇ، باشقىلارنىڭكىگە قارىغاندا يامان ئەمەس، شۇڭا سوۋېت ئىتتىپاقىدىن كەلگەن قوراللارنى ئاقسۇ، قەشقەر، خوتەن، قۇمۇل پىدائىيلىرىغا تەقسىم قىلىپ بېرىلى، مۇشۇنداق قىلساق ئىتتىپاقلىققا پايدىلىق بولىدۇ» دېگەن پىكرىگە ئاساسەن بۇ قوراللار ئاقسۇ خەلقى ئىمانە قىلغان 80 مىڭ تۇياق قوينىڭ بەدىلىگە كەلدى، ئۇنىڭ ئۈستىگە ئاقسۇدىكى باي شىجاڭ (ئىسمايىل باي) بۇ قوراللارنى ئېلىپ كېلىشتە كۆپ كۈچ چىقاردى، دەپ قارىلىپ، باي شىجاڭنىڭ پىدائىيلىرىغا 460 تال مىلتىق تەقسىم قىلىندى، قەشقەردىن كەلگەن ھامۇتجان لۇجياڭ پىدائىيلىرىغا 150 تال، خوتەندىن كەلگەن پىدائىيلارغا 100 تال مىلتىق تەقسىم قىلىندى؛ قالغان مىلتىقنىڭ بىر قىسمى قۇمۇلدىن كەلگەنلەرگە (خوجىنىياز ھاجىنىڭ مۇھاپىزەتچىلىرىگە) ۋە باشقىلارغا تەقسىم قىلىندى.

بۇ قورال - ياراغلار پىدائىيلارنىڭ قولغا تېگە - تەگمەيلا ما جۇڭيىڭ ئەسكەرلىرى بايغا باستۇرۇپ كەلدى. پىدائىيلار مەھمۇت شىجاڭنىڭ باشچىلىقىدا باينىڭ شەرقىي تەرىپىدە ئۇلارنى توستى، سالىي دورغىنىڭ يىگىتلىرىنى ئاساس قىلىپ، ئاقسۇ پىدائىيلىرىنىڭ باشلىقى باي شىجاڭ بىلەن خوتەن پىدائىيلىرىنىڭ باشلىقى ئەخمەت پانسات ئوڭ قاناتقا، مەھمۇت مۇھىتى سول قاناتقا، خوجىنىياز ھاجى مەركەزگە جايلىشىپ، ئۇرۇش قىلدى. ما جۇڭيىڭ قوشۇنىنىڭ ئالدىدا ماكسىم پىلىموت ئورنىتىلغان برونېۋىك ماشىنا بولۇپ، ئۇلار شۇ ماشىنىنىڭ ياردىمى بىلەن ئۆتكەن بىر كۈنلۈك ئۇرۇشتا ئۈستۈنلۈكنى ئىگىلىۋالغانىدى، پىدائىيلار مۇداپىئە قىلغاچ ئۇرۇشا - ئۇرۇشا قارا يۇلغۇغا چېكىندى. بۇ چاغدا گەرچە

قورالسىز بولسىمۇ، ھەر قايسى جايلاردىن كەلگەن پىدائىيلارنىڭ قوشۇلۇشى بىلەن قوزغىلاڭچىلارنىڭ سانى كۆپىيىپ، 5 مىڭغا يېقىنلىشىپ قالغان ئىدى. ئۇرۇش جىددىي داۋاملىشىپ، پىدائىيلار ئۈستۈنلۈك قازىناي دەپ قالغاندا باي سىجاڭغا دۈشمەن ئوقى تېگىپ قازا تاپتى. ئۇنىڭ بىر قىسىم پىدائىيلىرى ئارقا سەپكە ئېلىپ كېتىۋاتقان باي شىجاڭنىڭ جەستىنى كۆرۈپ، ئۈمىدسىزلىنىپ ئارقىغا چېكىندى. بۇنىڭ بىلەن پۈتۈن سەپ قالايمىقانلىشىپ، ئۇرۇش ۋەزىيىتى ما جۇڭيىڭ ئەسكەرلىرىگە پايدىلىق بولۇشقا قاراپ يۈزلەندى. مۇشۇنداق ئەھۋالدا خوجىنىياز ھاجى بىلەن مەھمۇت شىجاڭنىڭ قوشۇنلىرىمۇ ئاقسۇنى تاشلاپ ئۈچتۇرپانغا چېكىندى. باي شىجاڭنىڭ پىدائىيلىرىنىڭ بىر قىسمى خوجىنىياز ھاجىنىڭ قوشۇنىغا ئەگەشتى، يەنە بىر قىسمى چېچىلىپ تارقىلىپ كەتتى. بۇ چېچىلىپ كەتكەن پىدائىيلارنىڭ قولىدىكى 100 تالچە يېڭى مىلتىق ما جۇڭيىڭ ئەسكەرلىرىنىڭ قولىغا چۈشۈپ كەتتى. خوتەندىن كەلگەن پىدائىيلار ئاۋات ناھىيىسىنىڭ غورۇچۇل يېزىسى ئارقىلىق تەكلىماكاننى كېسىپ خوتەنگە كەتتى.

خوجىنىياز ھاجى بىلەن مەھمۇت مۇھىتىنىڭ قوشۇنى قارايۇلغۇندا مەغلۇپ بولغاندىن كېيىن، قەشقەرگە كېتىش ياكى ئاقسۇدا بىر ئاز ۋاقىت تۇرۇپ، ئۆزىنى ئوڭشىۋېلىش مەسلىسىنى ئويلاشتى. مەھمۇت شىجاڭ «ئەگەر سوۋېت ئىتتىپاقى رۇخسەت قىلسا ئەڭ ياخشىسى، ئۈچتۇرپاندىن سوۋېت ئىتتىپاقى تەرەپكە ئازراق ئىچكىرىلەپ كىرىپ، ئۈچ ئاي پاناھلىنىپ، تەييارلىق قىلىۋېلىپ چىقساق ياخشى بولاتتى» دېدى. قوماندانلار بۇ ھەقتە ئېنىق بىر پىكىرگە كېلەلمىگەن بولسىمۇ، ما جۇڭيىڭ ئەسكەرلىرىنىڭ بېسىپ كېلىۋاتقانلىقىنى ئاڭلاپ، پىدائىيلار دەرھال ئۈچتۇرپانغا چېكىندى. دۈشمەن ئەسكەرلىرىمۇ سوڭدىشىپلا ئۈچتۇرپانغا كېلىۋاتاتتى. ھەممىسى

مەھمۇت شىجاڭنىڭ پىكرىنى ماقۇل كۆرگەن تەقدىردىمۇ سوۋېت ئىتتىپاقىنىڭ بۇنىڭغا ماقۇل بولۇشى ناتايىن ئىدى. ئۇنىڭ ئۈستىگە سوۋېت ئىتتىپاقى بىلەن ئالاقىلىشىشنىڭ ئىمكانىيىتىمۇ يوق ئىدى. شۇڭا، پىدائىيلار 1933 - يىلى 12 - ئايدا ئالدىراش - تېنەش، قاقشال يولى بىلەن قەشقەر تەرەپكە يۈرۈپ كەتتى.

پىدائىيلار ئاقچىغا يېقىنلاشقاندا قاراڭغۇ چۈشۈپ كەتتى. سوۋېت ئىتتىپاقىدىن ئەۋەتىلگەن قورال - ياراغلارنىڭ ئاخىرقى قىسمى يانداش تاغ تەرەپتە ئېلىپ كېتىلمۇتاتتى. پىدائىيلار ئارقىسىدىن دۈشمەننىڭ قوغلىشىپ كېلىۋاتقانلىقىنى بىلىپ تۇرسىمۇ، ئۇ قوراللارنى پىدائىي ئەسكەرلەرگە تارقىتىۋەتمەي، قورال ئارتىلغان تۆگىلەرنى ھەيدەپ كېتىۋاتقانلارغا «تېز ھەيدەڭلار» دەپ قويۇپ، بىخەستەلىك بىلەن كېتىۋەردى. بىر ئازدىن كېيىن پىدائىيلارنىڭ ئارقا تەرىپىدىن ئوق چىقىشقا باشلىدى ۋە ئوق ئاۋازى بارغانسېرى يېقىنلاشتى. مەھمۇت شىجاڭ دەرھال بىر قىسىم ئادەملەرنى ئاجرىتىپ: «ما جۇڭيىنىڭ ئەسكەرلىرى تۆگىلەردىكى قوراللارغا ھۇجۇم قىلدى، قوراللارنى قۇتقۇزۇڭلار!» دەپ بۇيرۇق بەردى. پىدائىيلار شۇئان ئوق چىققان تەرەپكە قاراپ ئات سالدى. پىدائىيلارغا دەريادىكى سۇ ۋە مۇزلاردىن ئۆتۈش تولىمۇ تەس كەلدى. ئۇلارنىڭ بىر جايىدا ئوق چىققان تەرەپكە يېقىنلاشتى ۋە ئەتراپ قاراڭغۇ بولغاچقا قارىسىغىلا ئوق ئېتىشقا مەجبۇر بولدى. نېمىلا بولمىسۇن ئاخىرى قارشى تەرەپنىڭ ئوق ئاۋازى يىراقلىشىپ، دۈشمەنلەر چېكىندى. پىدائىيلار يېقىن بارغاندىن كېيىن، ئۇلارنىڭ ما جۇڭيىنىڭ ئەسكەرلىرى بولماستىن، قۇلبەك دېگەن قىرغىزنىڭ كىشىلىرى ئىكەنلىكى، تۆگىلەردىكى قوراللارنى مۇھاپىزەت قىلىپ كېتىۋاتقان ئون نەچچە پىدائىيغا قاراڭغۇدا ئۈستۈمتۈت ھۇجۇم قىلىپ، قوراللارنى تارتىۋېلىشقا

ئۇرۇنغانلىقىنى بىلدى. ھېلىمۇ ياخشى ئادەم چىقىم بولمىغان، باندىتلار پىدائىيلارنىڭ كېلىۋاتقانلىقىنى تۇيۇپ قېلىپ، تۆگىنىڭ ئۈستىدىن چۈشۈرۈۋالغان ئوق ساندۇقلىرىدىكى ئوقلارنى ئېلىشقا ئۈلگۈرەلمەي، ساندۇق بىلەنلا ئازگالغا يوشۇرغانىدى. بۇ قوراللار جەمئىي ئون نەچچە تۆگىگە ئارتىلغان 20 ساندۇق مىلتىق (بىر ساندۇقتا ئالتە تالدىن جەمئىي 120 تال)، 30 ساندۇققا يېقىن ئوق ئىدى. پىدائىيلار ساندۇقلارنى ئازگالاردىن تېپىپ كېلىپ، تۆگىلەرگە قايتىدىن ئارتىپ ئاتۇشقا قاراپ يول ئالدى.

خوجىنىياز ھاجى بىلەن مەھمۇت شىجاڭ 1500 گە يېقىن پىدائىينى باشلاپ، ئۇچتۇرپاندىن قاقشال يولى بىلەن ئاتۇشقا باردى، ئاتۇش خەلقى پىدائىيلارنى قىزغىن قارشى ئالدى. خوجىنىياز ھاجى تىجەندىكى ئەمەت ھاجى (پاكار) نىڭ ئۆيىگە، مەھمۇت شىجاڭ ياقۇپ ھاجى (ئابدۇقادىر ھاجىنىڭ دادىسى) نىڭ ئۆيىگە چۈشتى. قەشقەردىكى ساۋۇت داموللا ۋە يۈسۈپجانلار خوجىنىياز ھاجى بىلەن كۆرۈشۈش ئۈچۈن ئاتاين ئاتۇشقا كەلگەن بولسىمۇ، لېكىن ھەر ئىككى تەرەپنىڭ مۇئامىلىسى قىزغىن بولمىدى. سۆھبەت ئىچكىرىكى ئۆيدە ئېلىپ بېرىلىۋاتاتتى. پىدائىيلار ئۆيدە نېمە پاراڭ بولۇۋاتقانلىقىنى تولۇق بىلمىگەن بولسىمۇ، لېكىن خوجىنىياز ھاجىنىڭ ھويلىغا چىقىپ: «قەشقەرگە كىرمىسەم كىرمەپتىمەن، مەن تاغلىق جايلاردا ئۇرۇش قىلىپ ئۆگەنگەن، ئاتۇش تاغلىرىدا ئۇرۇش قىلىۋېرىمەن» دېگىنىنى ئاڭلاپ، بۇ سۆھبەتنىڭ ئۆزلىرىنىڭ قەشقەرگە كىرىش - كىرمەسلىك مەسىلىسى ئۈستىدە بولۇۋاتقانلىقىنى بىلدى. ئەسلىدە ۋەكىللەر خوجىنىياز ھاجى بۇ يەرگە كېلىشتىن ئىككى ئاي بۇرۇن يەنى ئاقسۇدىكى چاغدا قۇرۇلغان ئاتالمىش «شەرقىي تۈركىستان ئىستىقلالىيەت جۇمھۇرىيىتى» نى خوجىنىياز ھاجىنىڭ ئېتىراپ قىلىشى ۋە

رەئىس بولۇپ بېرىشنى ئۇنىڭ قەشقەرگە كىرىشىدىكى ئالدىنقى شەرت قىلغانىدى. ئۇلار بىر نەچچە سائەت سۆھبەتلەشكەندىن كېيىن، قالدى سۆزلەرنى قەشقەردە دېيىشىدىغان بولۇپ، ساۋۇت داموللىلار قەشقەرگە قايتىپ كەتتى. پىدا ئىيلار ئىككى كۈندىن كېيىن قەشقەرگە بارىدىغان بولدى.

ئاتالمىش «شەرقىي تۈركىستان ئىستىقلالىيەت جۇمھۇرىيىتى ھۆكۈمىتى» ھەققىدە سەيپىدىن ئەزىزى «ئۆمۈر داستانى» نىڭ 1 - قىسمىدا مۇنداق دەپ يازىدۇ: 1931 - يىلىدىن 1933 - يىلىنىڭ ئاخىرىغىچە پۈتۈن شىنجاڭ خەرىتىسىدىن قوزغىلاڭ ئوتى تۇتاشمىغان بىرەر مۇ ۋىلايەتنى تاپقىلى بولمايتتى. . . .

جەنۇبىي شىنجاڭدا كورلىدىن تارتىپ نىيەنگىچە قوزغىلاڭچىلارنىڭ قولغا ئۆتكەندى. لېكىن، پۈتۈن قوزغىلاڭچىلارنى بىر يەرگە جەم قىلىدىغان بىر مەركەز يوق ئىدى. ما جۇڭيىڭنىڭ جەنۇبىي شىنجاڭغا ئالدىن بارغان چا پارمىنى ما شىمىڭ قىسمىغا تەۋە ما جىيەنسالىڭ، خې فۇتەي قاتارلىقلار خەلق قوزغىلاڭ كۆتۈرگەنلا جايغا بېشىنى تىقىپ، ئەكسىيەتچى ھاكىمىيەتنى يوقىتىدىغانلىقىنى، ئۆزلىرىنىڭمۇ مۇسۇلمان ئىكەنلىكىنى ۋە شۇ سەۋەبتىن ئۇيغۇرلارنىڭ قوزغىلىڭىنى ھىمايە قىلىدىغانلىقىنى بىلدۈرەتتى. قوزغىلاڭ غەلبە قىلغاندىن كىيىن بولسا كونا ھاكىمىيەتنىڭ ئەسكەرلىرىنى ئۆزىگە قوشۇپ، ئەمەلدارلىرىنى مۇھاپىزەت قىلىپ ساقلاپ، ئىچكى تەپرىقچىلىق تۇغدۇراتتى. ئۇلارنىڭ غەربى ما جۇڭيىڭنىڭ ئارزۇسىنى ئىشقا ئاشۇرۇش، ما جۇڭيىڭ كېچە كۈندۈز قۇرۇشنى چۈشەيدىغان «مۇسۇلمانلار ھۆكۈمىتى» ئۈچۈن زېمىن ھازىرلاش ئىدى.

خوتەن قوزغىلاڭچىلىرى «ھۆكۈمەت» تەشكىللىگەن بولسىمۇ، مەزكۇر «ھۆكۈمەت» باشچىلىرىدا ما جۇڭيىڭنىڭكىدەك «مۇسۇلمانلار ھۆكۈمىتى» قۇرۇش ئىستىكى يوق ئىدى، مۇنداق ئىستەك بولغىنىدىمۇ ئۇنىڭغا توسقۇن

بولدىغان ئىككى كۈچ تەڭلا مەۋجۇت ئىدى، يەنى ئۆز ئالدىغا «ھۆكۈمەت» تەشكىل قىلىشنى مەقسەت قىلغان ما جۇڭخېننىڭ قەشقەردىكى قىسىملىرى ۋە «مەن - مەن» لىك تالىشىشتىن باشقىنى ئويلىمايدىغان تۆمۈر شىجاڭ بىلەن ئوسمان ئەلى شىجاڭلارنىڭ قىسىملىرى ئۇلارغا «ھە - ھۇ» دېيىشىپ بەرمەيتتى. كىيىنكىلەر ما جۇڭخېننىڭ غەربى ئۈچۈن توسالغۇ بولۇپلا قالماي، خوتەن «ھۆكۈمىتى» ئۈچۈنمۇ توسالغۇ بولدى. بۇلاردىن تاشقىرى قەشقەردە سوۋېت ئىتتىپاقىدىن قېچىپ كەلگەن قىرغىز، ئۆزبېكلەرنىڭ قوشۇنلىرىمۇ بار ئىدى. بۇ قوشۇنلار پاتپاراقچىلىققا تولغان بۇ يىڭى زېمىندا ئىز بېسىپ ھايات كۆچۈرۈش زۆرۈرىيىتى بىلەن بەزىدە خەلق قوزغىلاڭچىلىرى تەرەپتە تۇراتتى. لېكىن، بەزىدە ئۆز مەنپەئەتىنى چىقىش قىلىپ ئۆزئارا ياكى قوزغىلاڭچى قوشۇنلار ئارا تەپرىقچىلىق تۇغدۇراتتى.

1933 - يىلىنىڭ ئاخىرىغا يېقىنلاشقاندا، قەشقەرگە ھەممە كۈچلەر جەم بولۇشقا، شىرقىي شىنجاڭدىن تارتىپ كۇچا، ئاقسۇ خوتەن قوزغىلاڭلىرىغىچە قەشقەرگە ئېقىشقا باشلىدى. چۈنكى، قەشقەر شۇ چاغدا مەدەنىيەت، ئىقتىساد، دىنىي مەركەز ئىدى. ھەممە سىياسىي كۈچلەر قەشقەرنى ئىگىلەپ، مۇشۇ يەردە ئۆز كەلگۈسىنى بەلگىلەشكە تىرىشاتتى.

دەل يۇقىرىقى سەۋەب تۈپەيلىدىن ھەر خىل سىياسىي مەسلىھەتكە ئىگە چەت ئەل ئورگانلىرىمۇ قەشقەرگە ئۆز ئادەملىرىنى كىرگۈزۈپ، قوزغىلاڭچىلار قوشۇنى ئىچىدىن ئۆزلىرىگە يېقىن كۈچلەرنى تېپىشقا ياكى يېتىشتۈرۈشكە كىرىشتى. چەت ئەل ئورگانلىرى ئىچىدە ئەنگىلىيە بىلەن سوۋېت ئىتتىپاقىنىڭ پائالىيىتى خېلى جىددىي ۋە ئاكتىپ ئىدى. مەزكۇر ئىككى دۆلەتنىڭ قەشقەردە تۇرۇشلۇق دىپلوماتىيە ۋەكىللىك ئورگىنى — كونسۇلخانىسى بار ئىدى. بۇلاردىن تاشقىرى، 1931 - يىلى

ئېلىمىزنىڭ شەرقىي شىمال ئۈچ ئۆلكىسىنى بېسىۋالغان ياپونىيىمۇ ئومۇمىي ئىستراتېگىيە ئېھتىياجى ئۈچۈن شىنجاڭغا قىزىقىۋاتاتتى. ئۇنىڭ قەشقەرنى مەركەز قىلغان جەنۇبىي شىنجاڭدىكى ۋەقەلەرگە كۆڭۈل بۆلمەسلىكى مۇمكىن ئەمەس ئىدى. ئۇنىڭ ئىسلام ئەللىرىدىكى بولۇپمۇ تۈركىيىدىكى دىپلوماتىيە ئورگانلىرى سوۋېت ئوتتۇرا ئاسىيا جۇمھۇرىيەتلىرىدىن قېچىپ چىققان بىر قىسىم كىشىلەرنى بېقىپ سەمىرىتىپ، سوۋېت ئىتتىپاقىغا «كوزىر» كۆرسىتىش بىلەن بىرگە، ئۇلارنىڭ شىنجاڭنىڭ مەسلىسىگىمۇ دىققەت قىلىشىنى تەۋسىيە قىلىشى ئەجەبلىنەرلىك ئەمەس. ئىشپىيون دا شىجۇڭنى ما جۇڭيىڭ قوشۇنىنىڭ شتابىغا ئورۇنلاشتۇرغانلىقى ياپونىيە جاھانگىرلىكىنىڭ ما جۇڭيىڭدىن پايدىلىنىپ شىنجاڭدا ئۆز تەسىرىنى كېڭەيتىشكە ئۇرۇنغانلىقىغا پولاتتەك پاكىت.

ئۇنىڭدىن باشقا تىل ۋە ئېتنىك مەنبە بىرلىكىنى چىقىش قىلىپ، باشلانغۇچ ئوتتۇرا ئەسىردىكى «بۈيۈك تۈرك ئىمپېراتورلۇقى» غا ھەۋەس قىلىدىغان پانتۈركىزمچىلارمۇ قەشقەرگە يىغىلغان قوزغىلاڭچى كۈچلەر ئىچىدىن ئاشۇنداق مەسلەكنىڭ ئېتىقادچىلىرىنى ئىزدەيتتى ياكى تەربىيەلەيتتى.

مۇشۇنداق ئىدىئولوگىيە ئارقا كۆرۈنۈشى ئارقىسىدا ئەنگلىيە جاھانگىرلىرى قوزغىلاڭچىلار قوشۇنى ئىچىدىن بىر بۆلۈك باشچىلارنى پاتقاققا سۆرەپ كىردى. ئەنگلىيە جاھانگىرلىكى ئۆز سۈيىقەستىدە ئۆزىنىڭ ھىندىستاننى (ھازىرقى پاكىستان 1948 - يىلىغىچە ھىندىستان بىلەن بىر ئىدى) مۇستەملىكە قىلغانلىقىدەك «رېئاللىق» نى ئاساس قىلاتتى. بۇ مۇستەملىكىچى جاھانگىرلىك دۆلىتى سوۋېت ئوتتۇرا ئاسىيا جۇمھۇرىيەتلىرىدە «مۇسۇلمانلار دۆلىتى» قۇرۇشنىڭ پىلانلىغۇچىسى بولۇپلا قالماي، شىنجاڭدىمۇ «مۇسۇلمانلار دۆلىتى» قۇرۇشنىڭ تەشەببۇسچىسى ئىدى. . . .

شۇنداق قىلىپ مىلادىيە 1933 - يىلى 11 - ئاينىڭ 12 - كۈنى قەشقەردە «شەرقىي تۈركىستان ئىستىقلالىيەت جۇمھۇرىيىتى» قۇرۇلۇپ، كۆنچى مەھەللىسىنىڭ ئالدىدىكى مەيداندا بايراق چىقاردى. بۇ بايراق ئاي - يۇلتۇزلۇق كۆك بايراق ئىدى. بايراق چىقىرىپ، «جۇمھۇرىيەت» قۇرۇلغانلىقىنى جاكارلاش چوڭ يىغىنىدا «ھۆكۈمەت» ئىسمىلىكى، ئاساسىي قانۇن ۋە «دۆلەت شېئىرى» ئېلان قىلىندى. «ھۆكۈمەت» مۇنۇ كىشىلەردىن تەركىب تاپتى:

ھۆكۈمەت رەئىسى خوجىنىياز ھاجى («ھۆكۈمەت» ئىسمىلىكى تۈزۈلگەندىن كېيىن سابىت داموللا شۇ چاغدا تېخى ئاقسۇدا تۇرغان خوجىنىياز ھاجىنىڭ «رەئىس» بولۇپ بېرىشىنى تەكلىپ قىلىپ، ئاقسۇغا ۋەكىل ئەۋەتكەن. بۇنىڭ خوجىنىياز ھاجىنىڭ ئابىرۇيى، تەسىرى ۋە قوراللىق قوشۇنلىرىدىن پايدىلىنىشىنى مەقسەت قىلغان ئۇرۇنۇش ئىكەنلىكىدە شەك يوق. خوجىنىياز ھاجى رەئىس بولۇشنى رەت قىلغان، لېكىن سابىت داموللا چوڭ يىغىندا ئېلان قىلىۋەلگەن).

باش ۋەكىل (زۇڭلى) سابىت داموللا.
مۇئاۋىن باش ۋەكىل (مۇئاۋىن زۇڭلى) جانابېك (قازى، قىرغىز، بۇ سوۋېت چېگرىسىدىن قېچىپ ئۆتكەن باسمىچىلار باشلىقى)

ھەربىي - مەمۇرىي ئىشلار مىنىستىرى ئورازبېك (قىرغىز).
ئىركانىي ھەربىي (ھەربىي قوماندان) مەھمۇت مۇھىتى.
ئىچكى ئىشلار مىنىستىرى سەئىدزادە يۇنۇسبېك.

تاشقى ئىشلار مىنىستىرى قاسىمجان ھاجى.
مائارىپ مىنىستىرى ئابدۇكېرىمخان مەخسۇم.
ئەدلىيە مىنىستىرى زېرىپ قارىيھاجى.

زىرائەت (دېھقانچىلىق) مىنىستىرى ئوبۇلھەسەن ھاجى.
مالىيە مىنىستىرى ئېلاخۇنباي.
سەھىيە مىنىستىرى ئەبەيدۇللاخان.

دۆلەت ئىشلىرى باش كاتىپى ئەلەم ئاخۇن. سىلەر بىلەن بىرگە . . .
يۈنۈسبېك قوشۇمچە قەشقەر ۋىلايىتىنىڭ ۋالىيسى بولدى. . .
«شەرقىي تۈركىستان ئىستىقلالىيەت جۇمھۇرىيىتى» دېگەن
بۇ نەرسە ئاشۇنداق شاۋ - شۇۋ، ئاللا - چۇقانلار بىلەن مەيدانغا
كېلىپ، غوۋغاسى «ئالەمنى بىر ئالغان» بولسىمۇ، ئۆمرىنىڭ
قىسقىلىقىنى دېمەيلا تۇرايلى، ھېچقانداق بىر ساھەدە ھېچبىر
ئىشنى ۋۇجۇدقا چىقىرالمايدى. ئەڭ ئاۋۋال ئۇنىڭ ھۆكۈمەت
تەركىبى مۇرەككەپ، چېچىلاڭغۇ ئىدى. ھاپىلا - شاپىلا
قۇراشتۇرۇلغان بۇ «ھۆكۈمەت» نىڭ رەئىسى (زۇڭتۇڭى)
خوجىنىياز ھاجى، ھەربىي قوماندانى مەھمۇت مۇھىتى، ھەربىي-
مەمۇرىي ئىشلار مىنىستىرى ئورازبېكلەر تېخى ئاقسۇدىن
كەلمىگەن، ھەتتا ئۇلار بۇ ھۆكۈمەتنى ئېتىراپمۇ قىلمىغان،
ئۆزلىرىنىڭ «رەئىس»، «قوماندان» لىق ۋەزىپىلىرىنى رەت
قىلغانىدى. «ۋەزىپىنى قوبۇل قىلغان مىنىستىرلار» مۇ ئاساسەن
دېگۈدەك فېئودال پومېشچىكلار، ياكى دىنىي ساھەدىكى يۇقىرى
قاتلام كىشىلىرى بولۇپ، يۇقىرىقى ئىككى خىل قاتلام زىچ
بىرىككەن ھاكىمىيەت بولغانىدى. ئۇلارنىڭ باياناتى ۋە
نزامنامىسىدىن قارىغاندا ئۇلار مۇسۇلمانلارنىڭ مەنپەئەتىنى
قوغدايمىز، دەيتتى، ئەمەلىيەتتە پومېشچىكلار بىلەن دىنىي
يۇقىرى تەبىقىنىڭ مەنپەئەتىنى قوغدايتتى. . . .»

دېمەك، خوجىنىياز ھاجى، مەھمۇت شىجاڭلار دەل
مۇشۇنداق مۇرەككەپ ۋەزىيەت ئاستىدا قەشقەرگە قاراپ ئاتلاندى.
يولغا چىقىش ئالدىدا مەھمۇت شىجاڭ پىدائىيلارغا «قەشقەردە
ئەھۋال ناھايىتى مۇرەككەپ ۋە چىڭىش، بەزىلەرنىڭ پەيلى يامان،
ھوشيار بولۇڭلار، ھاجى ئاكىمنى ئوبدان مۇھاپىزەت قىلىڭلار.
قەشقەرگە بارغاندىن كېيىن چۈشكەن ئورۇندىن يىراق
كەتمەڭلار، قول ئاستىڭلاردىكى ئەسكەرلەر رۇخسەتسىز سىرتقا
چىقىپ چېچىلىپ كەتمەسۇن. ھەر قانداق ئىشقا تاقابىل تۇرۇشقا

تەييار تۇرۇڭلار، قولۇڭلاردىكى قوراللاردىن بىر قەدەممۇ ئايرىلماڭلار» دەپ قاتتىق جېكىلىدى. پىدائىيلار قەشقەرگە كىرگۈچە، قەشقەر خەلقى ھەممە يەردە دېگۈدەك چارچاڭ قىلىپ، پىدائىيلارنى قىزغىن قارشى ئالدى؛ پىدائىيلار تۆشۈك دەرۋازىسىدىن ئۆتۈپ، شەھەر ئىچىگە كىرگىنىدە شەھەردىكى ھەر ساھە خەلقى، ئوقۇغۇچىلار، پىدائىي ئەسكەرلەر، ھەربىي ۋە مۈلكىي ئەمەلدارلار، ئىدارە خىزمەتچىلىرى، چوڭ يولنىڭ ئىككى قاسنىقىدا قاتار تىزىلىپ تۇرۇپ داقا - دۈمباق بىلەن ئۇلارنى قىزغىن قارشى ئالدى.

لېكىن، قەشقەرنىڭ ۋەزىيىتى مەھمۇت شىجاڭ ئېيتقاندەك ئىنتايىن مۇرەككەپ بولۇپ، ئۇ يەردە ھەر خىل ھەربىي كۈچلەر ۋە بۇ ھەربىي كۈچلەرنىڭ ئارىسىغا كىرىۋالغان چەت ئەل ئىشپىيونلىرىدىن باشقا، ئۆز ۋاقتىدىكى سوۋېت ئىتتىپاقىغا ۋە سوتسىيالىزمغا قارشى چىقىپ، جۇڭگوغا قېچىپ كېلىۋالغان ۋە كېيىن «شەرقىي تۈركىستان ئىسلام جۇمھۇرىيىتى» تەركىبىگە كىرىپ قوماندان بولۇۋالغانلار؛ ئىلگىرى تۆمۈر شىجاڭغا سادىق بولۇپ، كېيىن خوجىنىياز ھاجى ۋە مەھمۇت شىجاڭلار تەرەپكە قوشۇلغان ھاپىز لۈيجاڭ، ھەمدە مېگ ھاجى لۈيجاڭ، ھامۇتخان لۈيجاڭغا ئوخشاش قوماندانلارمۇ بار ئىدى. ئوسمان بولسا ئۇ چاغدا يەكەندە نەزەرىدە ئاستىدا ئىدى. قەشقەردىكى ھەربىي كۈچلەر گەرچە «شەرقىي تۈركىستان ئىسلام جۇمھۇرىيىتى» گە ئىتائەت قىلىپ، يېڭىشەھەردىكى ما جەنساڭنى مۇھاسىرىگە ئېلىشقا قاتناشقان بولسىمۇ، لېكىن ئۇلار ئۆز ئالدىغا ھەرىكەت قىلاتتى؛ بۇ ھەربىي كۈچلەرگە بىر تۇتاش ھەربىي قوماندانلىق يوق ئىدى. بىرلىككە كەلگەن ھەربىي ئىنتىزامدىن ھەرگىز ئېغىز ئاچقىلى بولمايتتى. شۇڭا، بۇ قىسىملار ئۆزئارا ماسلىشالمايتتى. ئۇرۇش ۋاقتىدا پىدائىي ئەسكەرلەر خالىسا مېلىتىقلىرىدىن ئوق چىقىرىپ، خالىمىسا سەپتىن ئايرىلىپ ئۆزى

بىلگەن يەرگە كېتىۋېرەتتى. قىسقىسى، باشباشتا قىلىق، قالايمىقانچىلىق ھۆكۈم سۈرگەن، ھەر كىم ئۆزىگە بەگ، ئۆزىگە خان بولۇۋالغان؛ ھەر كىم ئۆز كۈچىنى خوراتماسلىقنىڭ كويىدا ئىدى. قەشقەردە بۇ ئەھۋال بىر قانچە ئاي داۋاملاشقاچقا، يېڭىشەھەرنى قورشاپ ماجەنساڭغا زەربە بېرىش ئۇرۇشى غەلبە قىلالماي تۇرىۋەردى.

خوجىنىياز ھاجى قەشقەرگە «شەرقىي تۈركىستان ئىسلام جۇمھۇرىيىتى» قۇرۇلۇپ ئىككى ئايدىن كېيىن، يەنى 1934 - يىلى 1 - ئاينىڭ 13 - كۈنى باردى. پىدائىيلار قارشى ئېلىشقا چىققان ئوقۇغۇچىلارنىڭ ئوقۇغان غەزەللىرىنى زادىلا چۈشىنىلمىدى، لېكىن ئۇلار «... سور بىزى ئالتايلىرە، تۇرپانلەرە، سور بىزى تارىغلىرە - ئىنسانلارە» دەپ ئوقۇغاندا پىدائىيلار بۇ سۆزلەرنىڭ مەنىسىنى باشقىلاردىن سوراپ بۇ غەزەلنىڭ تۈركچە غەزەل ئىكەنلىكىنى، مەنىسى «بىزنىڭ ئەسلىمىز ئالتاي ۋە تۇرپاندىن، بىز تارىختىن تارتىپ ئىنسان بولۇشقا ھەقىقىمىز» دېگەندىن ئىبارەت ئىكەنلىكىنى بىلىۋالدى. بۇ چاغدا قەشقەردە تۈركىيىدىن كەلگەن ياكى تۈركىيىدە ئوقۇپ كەلگەن ئوقۇتقۇچىلار بولۇپ، ئۇلار ئوقۇغۇچىلارغا تۈركچە غەزەل ئۆگەتكەنىدى. پىدائىيلارنى قارشى ئالغىلى چىققان ئەسكەرلەرنىڭ غەزەللىرىدىنمۇ «ئىنگىلىزلار باتۇر ئولاچاق، ئايروپىلانلىرى ئېگىز ئۇچاچاق» دېگەن جۈملىلەرنى بىلگىلى بولاتتى. پىدائىيلار قەشقەر كۈنىشەھەرگە كىرىپ دوتەي يامۇلىغا (ھازىرقى ۋالىي مەھكىمىسىنىڭ ئورنىدا) چۈشتى.

مەھمۇت شىجاڭ قەشقەرگە كېلىپ ئۈچىنچى كۈنى يېڭىشەھەرنى مۇھاسىرىگە ئېلىش ۋەزىپىسى بىلەن چىقىپ كەتتى. مەھمۇت مۇھىتى خوجىنىياز ھاجىغا قاتتىق ھۆرمەت قىلاتتى، ئۇنى ھەر دائىم ئاسرايتتى. خوجىنىياز ھاجىمۇ مەھمۇت مۇھىتىغا ئىشىنىتتى. شۇڭا، ئۇ يېڭىشەھەرگە مېڭىش

ئالدىدا ۋالىي يۈنۈس بەگنى چاقىرتىپ ئۇنىڭغا: «مەن سىزگە تەكرار ئېيتىمەن، مېنىڭ سۆزۈمنى ئۇنتۇپ قالماڭ: ھەر ۋاقىت ھاجى ئاكامنىڭ (خوجىنىياز ھاجىنىڭ) يېنىدىن يىراق كەتمەڭ، بولۇپمۇ قەشقەردىكى مەشھۇر زاتلار ۋە چەت ئەللىكلەر بىلەن كۆرۈشكەندە سىز بىللە بولۇڭ. ھاجى ئاكام قورسىقىدا گەپ ياتمايدىغان ئادەم، گەپنى ئۇدۇل قىلىۋېرىدۇ. ئەگىتمە گەپلەر بىلەن خۇشى يوق. بەزىلەر گەپنى خاتا چۈشىنىپ قېلىپ، ئارىدا كۆڭۈل ئاغرىقى پەيدا بولۇپ قالمىسۇن. ھاجى ئاكامنىڭ سۆزىنى باشقىلارنىڭ خاتا چۈشىنىپ قالماسلىقى ئۈچۈن، لازىم بولغان يەردە قوشۇمچە قىلىپ قويارسىز. بىز ئىلاجى بار ئىتتىپاق بولۇپ، كۆز ئالدىمىزدىكى دۈشمەننى (ما جەنساڭنى) تېزدىن تار - مار قىلايلى. كېيىنكى ئىشلارنى ۋاقتىدا كۆرەرمىز. يەنە جېكىلەيدىغىنىمىز - ھاجى ئاكامنى مۇھاپىزەت قىلىشقا بىۋاسىتە مەسئۇل بولۇڭ» دەپ تاپىلدى. دەرۋەقە، خوجىنىياز ھاجى قەشقەر كۈنىشەھەردە تۇرغان مەزگىلدە ئۇنىڭ بىلەن كۆرۈشۈشنى تەلپ قىلغۇچىلار ناھايىتى كۆپ بولدى، بىرقانچە كۈنگىچە ئۇلارنىڭ ئايىغى ئۈزۈلمىدى. ئۇلارنىڭ ئارىسىدا شەھەرنىڭ ھەر ساھە كىشىلىرىدىن باشقا، چەت مەملىكەتلەرنىڭ دىپلوماتىيە ئەمەلدارلىرىمۇ بار ئىدى.

مەھمۇت شىجاڭ يېڭىشەھەرگە يېتىپ بارغۇچە، يېڭىشەھەرگە ئالدىن بارغان ھەربىي كۈچلەر ئۇرۇشتا ئالغا بېسىشقىمۇ، ئارقىغا چېكىنىشكىمۇ پايدىلىق، شارائىتى ياخشى يەرلەرنى تاللاپ ئورۇنلىشىپ بولغان بولۇپ، پەقەت ئادەم ئورۇنلاشمىغان بارىن تەرەپلەر مۇداپىئەلىنىشكىمۇ ۋە ئالغا بېسىشقىمۇ ئەپسىز جاي بولغاچقا، ئۇ يەرگە ھېچكىم بارمىغانىدى. ئۇنىڭ ئۈستىگە ما جەنساڭنىڭ ئاساسىي كۈچىمۇ شۇ يەرگە جايلاشقانىدى. پىدائىيلار بارىن تەرەپكە بېرىپ ئورۇنلىشىپلا، دۈشمەنگە ھۇجۇم باشلىدى. دۈشمەن ھە دېگەندىلا

قايتارما ھۇجۇم قىلىپ، پىدائىيلارنى ئارقىغا چېكىندۈردى، جەڭدە پىدائىيلار بىر ئاز چىقىم تارتتى، ھەتتا ما جەنساڭ (چولاق زىخۇي) نىڭ ئەسكەرلىرى يېرىم كېچىدە پىدائىيلارنىڭ ئالدىنقى سەپ پوستلىرىنى تۇتۇۋېلىپ، ئۇلارنىڭ بېشىنى كېسىپ مېلىتىق ۋە قول بومبىلىرىنى تارتىۋالدى. ئەتىسى دۈشمەن ئاكوبىدا بومبا پارتلىغان ئاۋاز ئاڭلاندى. كېيىن مەلۇم بولۇشىچە، ئۇلار پىدائىيلاردىن ئېلىۋالغان سوۋېت ئىتتىپاقىنىڭ قول بومبىسىنى ئېتىشىنى بىلمەي، ئۇياق - بۇ يېقىنى بۇراپ ئولتۇرغىنىدا، بومبا توساتتىن پارتلاپ كېتىپ ئۇلارنىڭ بەش ئادىمى ئۆلگەنىكەن. پىدائىيلار دۈشمەن بىلەن ئۈچ كۈن جەڭ قىلغاندىن كېيىن، قەدەممۇ قەدەم ئالغا بېسىپ ما جەنساڭنىڭ سېپىل تېشىدىكى ئەسكەرلىرىنى سۈرۈپ سېپىل ئىچىگە كىرگۈزۈۋېتىپ، سېپىل تۈۋىگە يېتىپ باردى. دۈشمەنمۇ ئاساسىي كۈچىنى سېپىل تۈۋىگە توپلاپ پىدائىيلارغا ھۇجۇم قىلدى. شۇنداق بولسىمۇ، مەھمۇت شىجاڭ يېڭىشەھەرنى قورشاپ تۇرغان ھەربىي كۈچلەرگە كېچىدە بىرلا ۋاقىتتا ھەممە بىردەك ھۇجۇم قىلىش توغرىسىدا ئۇقتۇرۇش قىلدى ۋە يېرىم كېچە بولغاندا پىدائىيلارغا سېپىلغا چىقىشقا بۇيرۇق قىلدى. پىدائىيلار شوتا قويۇپ سېپىلغا چىقىۋاتقاندا، خەندەكتىن ئۆتۈشكە قويغان شوتا سۇنۇپ كېتىپ، بىر قانچە پىدائىي خەندەككە چۈشۈپ كەتتى. بۇنى دۈشمەنلەر سېزىپ قېلىپ، سېپىلغا چىقىش ئىشى ئەمەلگە ئاشمىدى. پىدائىيلار ئاندىن ناچۇق دەرۋازىسىدا ئۇرۇشنى داۋاملاشتۇردى. لېكىن، شەھەر ئەتراپىنىڭ باشقا تەرەپلىرىگە ئورۇنلاشقان ھەر قايسى گۇرۇھ پىدائىيلىرى ھۇجۇمغا ماسلىشىپ بەرمەستىن، چەتتە قاراپ تۇردى، شۇنداق قىلىپ ئارىدىن 20 نەچچە كۈن ئۆتۈپ كەتتى، بۇ ئۇرۇش «27 كۈنلۈك بارىن سوقۇشى» دەپ ئاتالدى. گەرچە بىرلىك بولمىسىمۇ، مەھمۇت مۇھىتى پىدائىيلىرىنىڭ جان

تىكىپ ئۇرۇشۇشى نەتىجىسىدە، سېپىل ئىچىدىكى ما جەنساڭ قىسىملىرى ئاشلىق ۋە باشقا جەھەتلەردىن قاتمۇ قات قىيىنچىلىقلارغا ئۇچراپ تەسلىم بولۇش گىردابىغا بېرىپ قالدى. لېكىن، كۈتمىگەن يەردىن دەل شۇ كۈنلەردە ما جۇڭيىڭنىڭ ما فۇيۈەن باشچىلىقىدىكى ئىككى تۈەن ئاتلىق ئەسكەرنىڭ ئاقسۇدىن قەشقەرگە قاراپ يولغا چىققانلىقى توغرىلىق خەۋەر كەلدى. خوجىنىياز ھاجى ما جۇڭيىڭ ئەسكەرلىرىنىڭ پەيزىۋاتقا كېلىپ قالغانلىقىدىن خەۋەر تېپىپ، ئۇلارنى توسۇش ئۈچۈن بىر نەچچە يۈز ئادەم بىلەن يامانىار دېگەن يەرگە كەتتى. ئۇلار بۇ يەردە ما جۇڭيىڭ ئەسكەرلىرىنى توسۇپ ئۇرۇش قىلغان بولسىمۇ، خوجىنىياز ھاجىنىڭ كۈچى ئاجىز كېلىپ قېلىپ قەشقەر كۈنئەھەرگە چېكىندى. شۇ كۈنى كېچىدە خوجىنىياز ھاجى مەھمۇت شىجاڭنى ئەھۋالدىن خەۋەردار قىلىپ، ئۇنىڭ كۈنئەھەرگە قايتىپ كېلىشىگە بۇيرۇق بەردى. مەھمۇت شىجاڭ پىدائىي ئەسكەرلىرىنى باشلاپ شۇ كۈنى كېچىدىلا كۈنئەھەرگە قايتىپ كەلدى. ما جۇڭيىڭ ئەسكەرلىرى قەشقەر كۈنئەھەرگە كېلىپلا ما جەنساڭ ئەسكەرلىرى بىلەن قوشۇلۇپ كەتتى. شەھەر ئىچى پاتپاراق بولۇپ، بىر قىسىم پۇقرالار شەھەردىن يېزىلارغا چىقىپ كەتتى. ساۋۇت داموللىنىڭ ھەربىي ۋە مۈلكىي ئەمەلدارلىرىمۇ شەھەرنى تاشلاپ ھەر يەر - ھەر يەرلەرگە پىتىراپ كەتتى. خوجىنىياز ھاجىمۇ شۇ كۈنى يېرىم كېچىدە قەشقەر شەھىرىنى تاشلاپ، توققۇزاق ۋە بۆرى خىتاي (ھازىرقى بۇلاقسۇ) ئارقىلىق يېڭىسارغا يۈرۈپ كەتتى.

خوجىنىياز ھاجى قەشقەرنى تاشلاپ يېڭىسارغا بارغاندا، خوتەن قوزغىلاڭچىلىرىدىن نۇرمۇھەممەت (ئىمىر ساھىب) بىر نەچچە يۈز پىدائىي لەشكىرى بىلەن يېڭىساردا، ئۇنىڭ ئاكىسى ئابدۇللا (شاھ مەنسۇر) بىرەر مىڭ پىدائىي لەشكىرى بىلەن يەكەندە ئىدى. خوجىنىياز ھاجى ئىمىر ساھىب بىلەن

كۆرۈشكەندىن كېيىن، يەكەنگە بېرىپ ئابدۇللا بىلەن كۆرۈشتى. خوجىنىياز ھاجىنىڭ ئۇلار بىلەن كۆرۈشۈپ سۆزلىشىشتىكى مەقسىتى ئۇلارنىڭ ئۆزى بىلەن بىرلىكتە ما جۇڭخېيىنىڭ قىسىملىرىغا قارشى جەڭ قىلىشنى قولغا كەلتۈرۈش ئىدى. ئابدۇللا مىڭلىغان ئادىمنىڭ قولغا چوماق تۇتقۇزۇپ، «شاھ مەنسۇر ئاتا، دۆلىتىڭىز مىڭلار ياشا» دەپ داقا - دۇمباق بىلەن غەزەل ئوقۇتۇپ، خوجىنىياز ھاجى بىلەن مەھمۇت مۇھىتىنىڭ ئالدىدا ئۆزىنىڭ كۈچىنى نامايىش قىلدى. ئۇلار داقا - دۇمباقنى قانچە ئۇرسىمۇ، ئادەملىرىنىڭ قوراللىرىنىڭ تايىنى يوق، جەڭگىۋارلىقىنىڭ ناچار ئىكەنلىكى كۆرۈنۈپ تۇراتتى؛ خوجىنىياز ھاجى بىلەن مەھمۇت مۇھىتى ئۇلارغا قانچە يېقىنلاشقان بىلەن، ئۇلار ئۆزلىرىنى «پادىشاھ» دەپ ھېسابلاپ، خوجىنىيازنىڭ شېڭ شىسەي بىلەن بىرلەشكەنلىكىگە نارازى بولۇپ، قورسىقىدا غۇم ساقلىغانىدى، شۇنداقلا ئۇلار يەنە «ھەر قانداق دۈشمەنگە چوماق تۇتقان پىدائىلىرىم بىلەن تاقابىل تۇرۇشقا قادىرمەن» دەپ قارايتتى.

بۇ چاغدا «شەرقىي تۈركىستان ئىسلام جۇمھۇرىيىتى» نىڭ باشلىقلىرى ئۆزى خالىغان تەرەپلەرگە پارچىلىنىپ كەتكەن بولۇپ، قورچاق ھۆكۈمەتنى ساۋۇت داموللا يېڭىسارغا كۆچۈرۈپ كەتكەنىدى. خوجىنىياز ھاجى ۋە مەھمۇت شىجاڭ ئۇلار بىلەن كارى بولماي، ئابدۇللانمۇ ئۆز ئىختىيارغا قويۇپ، يەكەندىن چىقىپ ئېلىشقۇنىڭ بازىرى، ئەيسانىڭ ئاۋىتى، تېرىم ۋە يوپۇرغا ئارقىلىق چوكانىيارغا كېلىپ جايلاشتى؛ ئاندىن ئۇ يەردە قەشقەر يېڭىشەھەردىكى ما جۇڭخېيىنىڭ ئەسكەرلىرى بىلەن ئۇرۇشۇشقا تەييارلىق كۆردى. قەشقەر يېڭىشەھەردىكى ما جۇڭخېيىنىڭ ئەسكەرلىرى خوجىنىياز ھاجى بىلەن مەھمۇت شىجاڭنىڭ چوكانىيارغا ئورۇنلاشقانلىقىدىن خەۋەر تېپىپ، چوڭ يول بىلەن ماڭماي، شىمال تەرەپتىن ئايلىنىپ ئۆتۈپ، شاپتوللۇققا، يەنى

مەھمۇت شىجاڭ تۇرغان جاينىڭ ئارقا تەرىپىگە يۈرۈش قىلدى. مەھمۇت شىجاڭ بۇ خەۋەرنى ئاڭلاپ، پىدائىيلارغا شاپتۇللۇقنىڭ جەنۇبىدىن ئايلىنىپ ئۆتۈپ، پەيزىۋاتنىڭ ناھىيە بازىرىغا كىرىش توغرىسىدا بۇيرۇق بەردى. چۈنكى، شۇ چاغدا خوجىنىياز ھاجى 50 كە يېقىن ئادىمى بىلەن پەيزىۋات ناھىيىلىك ھۆكۈمەتتە ئارام ئېلىۋاتاتتى. ئەگەر مەھمۇت شىجاڭ شاپتۇللۇقنىڭ شەرق تەرىپىگە ئۆتۈۋالمىسا، ما جۇڭيىڭ ئەسكەرلىرىنىڭ شاپتۇللۇققا كىرىپ خوجىنىياز ھاجىنى تۇتۇۋېلىش ئېھتىمالى بار ئىدى. شۇڭا، پىدائىيلار مەھمۇت شىجاڭغا ئەگىشىپ كېچىچە يول مېڭىپ، پەيزىۋات بازىرىغا ئۆتۈۋالدى. مەھمۇت شىجاڭ دەرھال خوجىنىياز ھاجى ۋە لۇيىجاڭ، تۈەنجاڭلار بىلەن بىرلىكتە كېڭىشىپ، ئەگەر پەيزىۋات بازىرىدا ئۇرۇش بولسا پۇقرالارنىڭ خەتەرگە ئۇچرايدىغانلىقىنى نەزەردە تۇتۇپ، ناھىيە بازىرىنىڭ سىرتىغا چىقىپ ئۇرۇش قىلىشنى قارار قىلدى.

پىدائىيلار پەيزىۋات بازىرىدىن ئون نەچچە كىلومېتىر شەرق تەرەپتىكى چوڭ يول ئۈستىگە يەنى، قاۋۇل كۆۋرۈكى دېگەن جايغا بېرىپ ئورۇنلاشتى. ئەتىسى دېگەندەك دۈشمەنلەر يېتىپ كەلدى. ما جۇڭيىڭ ئەسكەرلىرىدىن 300 ئاتلىق كىشى چوڭ يول بويلاپ ھۇجۇم قىلىپ، پىدائىيلارغا بىردىنلا ئوت ئاچتى. مەھمۇت شىجاڭ ئۆز پىدائىيلىرىنى چوڭ يولنىڭ ئىككى تەرىپىگە ئورۇنلاشتۇرۇپ، ئۆزى 100 ئادەم بىلەن چوڭ يولنى توسۇپ تۇردى. ئۇ، پىدائىيلارغا بۇرۇنلا: «دۈشمەن 400 مېتىر يېقىن كەلمىگۈچە ئوق چىقارماڭلار» دەپ تاپىلىغانىدى. پىدائىيلار شۇ بويىچە ئوق چىقارماي چەنلەپ تۇرۇپ، دۈشمەن 400 مېتىر يېقىنلاشقاندا ئاندىن ئوق چىقىرىشقا باشلىدى. دۈشمەن قوشۇنىدىكىلەر ئالدىدا بايراق كۆتۈرگىنىدىن تارتىپ قاترىسىغا ئارقا-ئارقىدىن دومىلاپ چۈشۈشكە باشلىدى. ئالدىدىكى قىسمى يېقىلغاندىن كېيىن، قالغانلىرى ئارقىغا قاراپ قاچقىلى تۇردى.

ئۇلارنىڭ بىر قىسىم ئاتلىرىغا ئوق تەگدى؛ يەنە بىر قىسىم ئاتلىرى ئىگىلىرىنىڭ ئۇچۇپ چۈشكىنىگە قارىماي، ئۇدۇلدىن پىدائىيلار تەرەپكە چېپىپ كەلدى، پىدائىيلار ئۇ ئاتلارنى بىر - بىرلەپ تۇتۇۋالدى، بىراق، ئات ئىگىلىرىنىڭ قوراللىرىنى ئولجا ئالالمىدى. چۈنكى، ئۇلارنىڭ يىقىلغان يېرى تۈپتۈز ئوچۇقچىلىق بولۇپ، يەنە بىر قىسىم دۈشمەن پىدائىيلارغا ئۈزىمەي ئوق چىقىرىپ تۇرغاچقا، ئۇ يەرگە بېرىشقا ئىمكانىيەت بولمىدى. دۈشمەن تەرەپمۇ بىر ھازاغچە ئالغا ئىلگىرىلىمەي، بىر ئىزدا تۇرۇپ قېلىپ، ئاخىرى چېكىندى. لېكىن، ئۇزاق ئۆتمەي ئەسكەرلىرىنى قايتىدىن ئورۇنلاشتۇرۇپ پىدائىيلارغا يەنە ئوت ئاچتى. ئۇرۇش يېرىم كۈن داۋاملاشقاندىن كېيىن، پىدائىيلارنىڭ غەرب تەرىپىدىكى سول قانات پىدائىيلار چېكىنىشكە باشلىدى، ئارقىدىن ئوڭ قانات پىدائىيلارمۇ چېكىنىشكە باشلىدى. ئەمما، مەھمۇت شىجاڭ چېكىنمەي ئوتتۇرا يولدا تۇرۇۋالدى. شۇ ئارىدا سول تەرەپتىكى دۈشمەنلەر ئارقا تەرەپكە ئۆتۈپ كەتتى. ئوڭ تەرەپ سازلىق بولغاچقا، ئۇ يەردىكى دۈشمەننىڭ ھەرىكىتى ئاستىراق بولدى. شۇنداقتمۇ، پىدائىيلار ئىلاجسىز قېلىپ چوڭ يولنى تاشلاپ چېكىنىشكە باشلىدى. دۈشمەنلەر مەھمۇت شىجاڭنىڭ ئوتتۇرا يولدا ئىكەنلىكىنى ئۇنىڭ ئاق ئېتىدىن بىلىۋېلىپ، ياندىن ۋە ئارقا تەرەپتىن ئات سېلىپ، پىدائىيلارنى قورشىۋېلىشقا ھەرىكەت قىلدى، ئۇلارنىڭ مەقسىتى مەھمۇت شىجاڭنى تۇتۇۋېلىش ئىدى. مەھمۇت شىجاڭ بولسا دۈشمەننىڭ قورشاپ كېلىۋاتقانلىقىغا پىسەنتمۇ قىلماي، يەنىلا باتۇرلۇق بىلەن ئىككى قولىدىكى ماۋزوردىن توختىماي ئوق ئۈزۈپ، ھەر بىر پاي ئوقىدا بىر دۈشمەننى يىقىتماقتا ئىدى. بۇ چاغدا مەھمۇت شىجاڭنىڭ قوغداش پەيىنىڭ باشلىقى ئابلىمىت مەخسۇدوف باشچىلىقىدىكى 30 غا يېقىن باتۇر پىدائىي مەھمۇت شىجاڭنىڭ ئۈنمىغىنىغا قويماي، دۈشمەننى توسۇپ ئېتىپ،

ئۇنى غەلبىلىك چېكىندۈرۈۋەتتى. قوغدىغۇچىلار مەھمۇت شىجاڭ ئۇزاپ كەتكەندە ئۇنىڭ ئارقىسىدىن يېتىشىۋېلىپ، دۈشمەن يېقىنلاشسا يەنە توسۇپ ئېتىشىپ، مەھمۇت شىجاڭنىڭ چېكىنىشىگە پۇرسەت يارىتىپ بەردى، مۇشۇنداق بىر قانچە قېتىم تەكرارلىنىش بولدى. ئەڭ قورقۇنچلۇقى مەھمۇت شىجاڭ ئىككى قېتىم دۈشمەنگە تۇتۇلۇپ قالغىلى تاس قالدى. بۇ ئون نەچچە پىدائىي شۇنداق خەتەرلىك دەقىقىلەردىن قۇتۇلۇپ، لىڭكۇنىڭ كۆۋرۈكىدىن ئۆتۈپ توپتوغرا مەكتەك يول ئالدى.

مەكتەك بارغاندىن كېيىن، مەھمۇت شىجاڭ بىر قانچە پىدائىينىڭ دەرىجىسىنى ئۆستۈردى. شۇ قاتاردا ئابلىمىت مەخسۇتىنىمۇ پەيچاڭلىقتىن لىيەنجاڭلىققا ئۆستۈردى. بۇ ئۇنى ئىككىنچى قېتىم ئۆستۈرۈشى ئىدى. بىرىنچى قېتىم 1933 - يىلى يازدا، كورلا باشئەگىمدىكى دەسلەپكى ئۇرۇشتا مەھمۇت مۇھىتىغا ئوق تېگىپ، ما جۇڭيىڭغا تۇتۇلۇپ قېلىش خەۋپى ئاستىدا قالغاندا، ئابلىمىت مەخسۇت باشچىلىقىدىكى يەتتە - سەككىز پىدائىي ئۇنى قۇتقۇزۇۋالغانلىقى ئۈچۈن بىر قانچە يىلەننى، جۈملىدىن باتۇر جەڭچى ئابلىمىت مەخسۇتىنىمۇ بەنجاڭلىقتىن پەيچاڭلىققا ئۆستۈرگەنىدى. مەھمۇت مۇھىتىنى قوغداش روتىسىدىكى جەڭچىلەرنىڭ كۆپىنچىسى ئاستانىدە قوزغىلاڭ كۆتۈرۈلگەندىلا قولغا قورال ئېلىپ، مەھمۇت مۇھىتىغا ئەگەشكەن، مەھمۇت مۇھىتى بىلەن بىر مەھەللىلىك قوشنىلارنىڭ ياكى، تۇغقانلىرىنىڭ پەرزەنتلىرى بولۇپ، ئۇلار باتۇرلۇقى، ئىشەنچلىك، سادىقلىقى، پىداكارلىقى بىلەن كۆپ قېتىملىق قانلىق جەڭلەردە زور خىزمەتلەرنى كۆرسەتتى، مەھمۇت مۇھىتىنى باشتىن - ئاخىر جان تىكىپ قوغداپ، دېھقانلار ئىنقىلابىغا زور تۆھپە قوشتى.

خوجىنىياز ھاجى 200 گە يېقىن پىدائىي بىلەن پەيزىۋاتتىن ئاتۇشقا كەتكەنىدى. دۈشمەنلەر بۇنى تۇيۇپ قېلىپ ئارقىسىدىن

قوغلاپ باردى. نەتىجىدە، ئىككى تەرەپ ئاتۇش ئاغۇدا ئۇرۇش قىلدى. ئاخىرى خوجىنىياز ھاجى ئەركەشتام تەرەپكە يول ئېلىپ، سوۋېت چېگرىسى بولغان سىمخانىغا بېرىۋالدى. قەشقەردىكى يۈسۈپجان قۇربېشى ما جۇڭيىڭ ئەسكەرلىرىنىڭ ئاتۇشتا خوجىنىياز ھاجى بىلەن ئۇرۇشۇۋاتقانلىقىدىن پايدىلىنىپ، ئوپالدىن قەشقەر كۈنئەھەرگە كېلىپ، شۇ يەردىكى ما جۇڭيىڭ ئەسكەرلىرىگە ئوت ئاچقاندى. شەھەر خەلقى ئۇلارغا دۇئا قىلىپ تىلەكداشلىق بىلدۈردى. بىراق، يۈسۈپجان قوزغىغان ھۇجۇم غەلبە قىلالمىدى. نەتىجىدە، ما جۇڭيىڭ ئەسكەرلىرى شەھەر خەلقىنى «بىزگە قارشى تۇرۇپ يۈسۈپجانغا تىلەكداشلىق بىلدۈرگەنلەر» دەپ ئالدىغا ئۇچرىغانلا كىشىنى قىرىپ - چېپىپ، چوڭ قىرغىنچىلىق قىلدى. مۇشۇ پۇرسەتنى كۈتۈپ تۇرغان ما جەنساڭ بىلەن ما فۇيۈەن قىسىملىرى قەشقەر شەھىرىگە باستۇرۇپ كىرىپ، ھەربىي ھالەت يۈرگۈزۈپ، شەھەردە دەھشەتلىك قىرغىنچىلىق، باسقۇنچىلىق، بۇلاڭ - تالاڭ ئېلىپ باردى. «ئۈچ كېچە - كۈندۈزلۈك ھەربىي ھالەت داۋامىدا، شەھەر ۋە ئەتراپ مەھەللىلەردە تەخمىنەن 4 مىڭدىن ئارتۇق ئادەم جېنىدىن ئايرىلىپ، بۇ ئاۋات قەدىمىي شەھەر خۇددى بىر توپ ياۋا چوشقىلار دەسسەپ، يەنجىپ، مىجىپ تاشلىغان گۈلزارلىق خارابىسىدەك چۆلدەرەپ قالدى». ما جۇڭيىڭ قىسىملىرى ئارقىدىن يەنە يېڭىسارغا ھۇجۇم قىلىپ، ئىمىر ساھىب (نۇرمۇھەممەت) قوشۇنىنى قورشىۋالدى. ما فۇيۈەن بىلەن ما جەنساڭ ئىككىسى كونا - يېڭى ئىككى شەھەرگە ھۆكۈمران بولسىمۇ، شەھەر ئەتراپىدىكى يېزىلارنى ئىگىلىيەلمىگەندى. ئوپال، تاشمىلىق، ياپچان، يېڭىسار، مەكىت قاتارلىق جايلار يەنىلا قوزغىلاڭچىلارنىڭ ئىلكىدە بولغاچقا، ئۇلار شەھەر ئىچىدە بوغۇلۇپلا قالغاندى. ئۇنىڭ ئۈستىگە ئۈرۈمچى ئەتراپىدىن مەغلۇپ بولۇپ قاچقان ما جۇڭيىڭ

ۋە ئۇنىڭ قاققۇن قوشۇنلىرى تۈركۈم - تۈركۈملەپ قەشقەرگە كېلىشكە باشلىدى. مۇشۇنداق تارىخىي شارائىتتا قەشقەرگە توپلانغان ما جۇڭيىڭ قىسىملىرى خوتەن ئارقىلىق دۇڭخۇاڭ تەرەپكە چېكىنىش يولى ئاچماقچى بولدى. ئىمىر ساھىب باشچىلىقىدىكى خوتەن پىدائىيلىرى ما جۇڭيىڭ قىسىملىرىنى خوتەن تەرەپكە ئۆتكۈزمەسلىك ئۈچۈن يېڭىسارنى ئىستىھكام قىلىپ، ئۇلارنىڭ يولىنى توستى. شۇنداق قىلىپ جەنۇبىي شىنجاڭ ئۇرۇشى ئىچىدە ئەڭ قاتتىق بولغان، شىنجاڭنى زىلزىلىگە كەلتۈرگەن يېڭىسار ئۇرۇشى باشلىنىپ، ئۇرۇشتا خوتەن قوزغىلاڭچىلىرى مىسلىسىز قەھرىمانلىقى ۋە پىداكارلىقى بىلەن تارىختا ئۆچمەس سەھىپە ئاچتى، ما جۇڭيىڭ قىسىملىرىغا قاقشاتقۇچ زەربە بېرىپ، ئۇلارنى ئېغىر چىقىمغا ئۇچراتتى. مەھمۇت مۇھىتى مەكىتتە بىر نەچچە كۈن دەم ئالغاندىن كېيىن، تېرىمنى كېسىپ ئۆتۈپ، كۆكرابانغا بېرىپ يەكەندىكى خوتەن پىدائىيلىرىنى يېڭىساردىكى ئىمىر ساھىبىنى قۇتقۇزۇۋېلىشنى تەشەببۇس قىلدى، ئۆزى پىدائىيلارنى باشلاپ يېڭىسارغا يۈرۈپ كەتتى. مەھمۇت شىجاڭ يېڭىسارغا بېرىپلا ما جۇڭيىڭ ئەسكەرلىرىگە ئوت ئاچتى. ئىمىر ساھىب يېڭىسارنىڭ سېپىلى ئىچىگە 500 چە پىدائىيلىرى بىلەن سوللىنىۋالغان ۋە سېپىل دەرۋازىسىنى ئىچىدىن تاقاپ خىش قوپۇرۇۋەتكەندى. ئۇلاردا 2 يۈزدەك ئات، 2 يۈزدەك قوي، 3 - 4 مىڭ جىڭ يىرىك ئاشلىق بار بولۇپ، پىدائىيلار ئاز ساندا ئوقى يوق ھەر خىل ناچار مىلتىق، كۆپىنچە چوماق، قىلىچ، نەيزىلەر بىلەن قوراللانغان ئىدى. ما جۇڭيىڭ ئەسكەرلىرى سېپىلنىڭ شەرقىي سىرتى تەرەپتىكى ياغاچچىلار مەھەللىسىگە ئورۇنلاشقان بولۇپ، سېپىل ئىچىدە پۇقرالار ئاساسەن يوق دېيەرلىك ئىدى، سېپىل سىرتىدىكى بازار ئاھالىسىنىڭ كۆپچىلىكىمۇ ئۇرۇش تۈپەيلىدىن ئۆيلىرىنى تاشلاپ سەھرالارغا تارقاتقان كەتكەن ياكى ما جۇڭيىڭ

ئەسكەرلىرى ئۇلارنى مەجبۇرىي كۆچۈرۈۋەتكەن، سېپىل سىرتىدا پەقەت ئاز ساندىكى يېتىم - يېسىرلار قالغانىدى.

مەھمۇت شىجاڭنىڭ مەقسىتى بىر تەرەپتىن ما جۇڭنىڭ ئەسكەرلىرى بىلەن ئۇرۇش قىلىش، يەنە بىر تەرەپتىن ئىمىر ساھىبنى قورشاۋدىن قۇتقۇزۇش ئىدى. شۇڭا، ئۇ ئىمىر ساھىب پىدائىيلىرىنى تونۇيدىغان بىر قانچە خوتەن مۆتىۋەرلىرىنى ئات سېلىپ بېرىپ، سېپىل ئىچىدىكى ئىمىر ساھىب پىدائىيلىرىنى چېكىنىپ چىقىشقا دەۋەت قىلدۇردى، ھەتتا مەھمۇت شىجاڭنى مۇھاپىزەت قىلىدىغان پىدائىيلاردىن ئىسكەندەر ئابدېمۇ ئۇلارغا نەسەت قىلدى^①. ئىسكەندەر ئابدېمۇ سېپىل تۈۋىگە ئاتلىق بېرىپ، سېپىل ئۈستىدىكى پىدائىيلارغا: «مەھمۇت شىجاڭ سىلەرنىڭ پۇرسەتنى چىڭ تۇتۇپ، دەرھال سېپىل تېشىغا قايتىپ چىقىشىڭلارنى تەۋسىيە قىلىدۇ» دەپ چېكىلپ قايتىپ كەلدى. بىراق، ئىمىر ساھىب «دۈشمەن سېپىل ئىچىگە كىرەلمەيدۇ»

① 1911 - يىلى 1 - ئاۋغۇست كۈنى ئاستانە يېزىسىدا تۇغۇلغان. 1931 - يىلى تۇرپاندا دېھقانلار قوزغىلىڭى يارىتىلغاندا قوزغىلاڭغا قاتنىشىپ، مۇرى، كۆچۈك، جىمسارلاردىكى ئۇرۇشلارغا قاتناشقان. ئىزچىل تۈردە مەھمۇت مۇھىتىنىڭ قوغداش روتىسىدا ئىشلىگەن. 1933 - يىلى خوجىنىياز ھاجى بىلەن مەھمۇت مۇھىتى شىڭ شىسى بىلەن كېلىشىم تۈزۈپ، جەنۇبىي شىنجاڭغا ماڭغاندا ئۇمۇ قوشۇن تەركىبىدە توقسۇن، كورلا، قاراشەھەر، كۇچا، باي، ئۇچتۇرپان قاتارلىق جايلاردا ما جۇڭنىڭ ئەسكەرلىرى بىلەن ئۇرۇشۇپ، قەشقەرگە يېتىپ بارغان. كېيىن يەنە قەشقەر يىڭى شەھەر ئۇرۇشى، يەكەن، يېڭىسار، مەكىتەردىكى ئۇرۇشلاردا ئالاھىدە قەھرىمانلىق كۆرسىتىپ، ۋوزۇد كوماندىرلىقىغا ئۆستۈرۈلگەن. خوجىنىياز ھاجى قەشقەرگە قايتىپ كەلگەندىن كېيىن ئىسكەندەر ئابدېمۇ پىلىموت ئەمىرىتىنىڭ مۇئاۋىن باشلىقى بولغان. كېيىن يارىتىلىپ، 1935 - يىلى ئاستانگە قايتىپ كەلگەن. ئاستانە مەكتەپتە ئوقۇپ ساۋات چىقارغاندىن كېيىن 1946 - يىلىغا قەدەر مەڭگۈ بۇلاق مەكتەپ، بىرىنچى، ئىككىنچى مەكتەپلەردە ئوقۇتقۇچى، مۇدىر بولغان. 1946 - يىلى تۇرپان ناھىيىسىنىڭ ئەينى ۋاقىتتىكى ھاكىمى ئابدۇراخمان مۇھىتىنىڭ كۆرسىتىشى بىلەن تۇرپان ناھىيىلىك مائارىپ بۆلۈمىگە مۇبەتتىش، بۆلۈم باشلىقى بولغان ۋە گومىنداڭ ھاكىمىيىتىگە قارشى مەخپىي تەشۋىقات خىزمىتى بىلەن شۇغۇللانغان. 1947 - يىلى ئابدۇراخمان مۇھىتى قاتارلىق تۇرپان پارتىزانلىرى گومىنداڭ ھاكىمىيىتىگە قارشى قوزغىلاڭ كۆتۈرگەندە قوزغىلاڭغا ئاكتىپ قاتناشقان ۋە يول بويى گومىنداڭ ئەكسىيەتچىلىرى بىلەن ئۇرۇشۇپ، ئىلىغا يېتىپ بارغان. بۇ يەردە تەمىنات ئىشلىرى، دېھقانچىلىق ئىشلىرى بىلەن مەشغۇل بولغان. 1950 - يىلى تۇرپانغا قايتىپ كېلىپ، ئاستانە يېزىسىنىڭ تۇنجى قارارلىق يېزا باشلىقى بولغان. 1953 - يىلى ئاپتونوم رايونلۇق پارتىيە مەكتىپىگە يۆتكىلىپ، مەكتەپ مەمۇرىي باشقارمىسىنىڭ مۇئاۋىن باشلىقى بولغان. 1960 - يىلىدىن باشلاپ تۆمۈر يول ئىدارىسىغا يۆتكىلىپ، غەربىي شىمال تۆمۈر يول قۇرۇلۇش ئىدارىسىنىڭ تۇرمۇش باشقارمىسىنىڭ مۇئاۋىن باشلىقى بولغان.

دېگەن ئوي بىلەن سېپىلدىن چىقىشقا ماقۇل بولمىدى. ئىمىر ساھىب قوشۇنلىرى 17 كېچە كۈندۈز داۋام قىلغان قانلىق ئۇرۇشتا قورال - ياراغ كەمچىل ۋە ناچار بولۇشتەك قىيىنچىلىققا ئۇچراپلا قالماستىن، يېمەك - ئىچمەك، ئوزۇق - تۈلۈك يېتىشمەسلىكتەك قىيىنچىلىققىمۇ دۇچ كەلدى. دۈشمەن تەرەپ قورال - ياراغ جەھەتتە خىل بولۇپلا قالماستىن، سان جەھەتتىمۇ كۆپ ئىدى. ئۇلار شەھەر دەرۋازىسىغا ئوت قويۇش، سېپىلغا شوتا قويۇپ چىقىشتەك نۇرغۇن تاكتىكىلارنى قوللانغان بولسىمۇ، لېكىن خوتەن پىدائىيلىرىنىڭ غەيرەت - جاسارىتى ئاستىدا ئۇلارنىڭ ھەر قېتىملىق قىلغان ھۇجۇمى قاتتىق مەغلۇبىيەتكە ئۇچراپ، يۈزلىگەن ئۆلۈكلىرىنى قالدۇرۇپ، ئېغىر چىقىمدار بولدى. خوتەن پىدائىيلىرى ئوق - دورىنى تېجەش ئاساسىدا سېپىل ئۈستىگە كۆپ مىقداردا تاش - كېسەك توپلاپ، ھۇجۇمغا ئۆتكەن دۈشمەنلەرنى چالما - كېسەك قىلدى، سېپىلگە يامشىپ چىققان دۈشمەنلەرنى چوماقلىدى، ئۇلارنىڭ بېشىغا لىم - ياغاچلارنى دومىلاتتى، ئوت يېقىلغان بورا يۆگەكلىرىنى دومىلىتىپ كۆيدۈردى. . . .

خوتەن پىدائىيلىرى قولىدىن كېلىدىغان بارلىق چارە - تەدبىرلەرنى قوللىنىپ، دۈشمەنگە قاتتىق قارشىلىق كۆرسەتكەن بولسىمۇ، لېكىن ئۇلارنى يېمەك - ئىچمەك مەسىلىسى قىيىنچى قويغانىدى. ئۇلار ئون نەچچە كۈن داۋام قىلغان ئۇرۇش جەريانىدا قولىدا بار بولغان يىرىك ئاشلىقلار بىلەن قوي - كالىلارنى يەپ تۈگەتكەنىدى. كېيىنكى كۈنلەردە ئامالسىزلىقتىن جەڭ ئاتلىرىنى ئۆلتۈرۈپ يېيىشكە مەجبۇر بولدى. ئەتىياز سېرىق ئاپتاپتا ئورۇق ئاتلارنىڭ گۆشلىرى ئادەملەرنىڭ قورسىقىنى ئاغرىتىپ، ئىچىنى سۈرۈپ چىق ئازابلارنى سالدى. قىيىنچىلىق قاتمۇ قات ئېغىر بولسىمۇ، پىدائىيلار يەنىلا بەرداشلىق بېرىپ، دۈشمەنگە ئەجەللىك زەربە بەردى.

شۇ ئەسنادا ئىمىر ساھىبىنىڭ ئاكىسى ئابدۇللا (شاھ مەنسۇر) ئىنىسىغا ياردەم بېرىش ئۈچۈن يەكەندىن بىر قانچە ئادىمنى باشلاپ، يېڭىسارغا كەلدى ۋە مەھمۇت شىجاڭ بىلەن كۆرۈشتى. بۇ قېتىم ئۇنىڭ خوجىنىياز ھاجى ۋە مەھمۇت سىجاڭلار بىلەن يەكەندە كۆرۈشكەن چاغدىكى ئەھۋالى يوق بولۇپ، پەقەت ئىككىلا ئادەم بىلەن پىدائىيلار چۈشكەن يەرگە كېلىپ كەمتەرلىك بىلەن سالاملاشتى، مەھمۇت مۇھىتىنىڭ ئۇنىڭ ئىنىسى نۇرمۇھەممەت باشلىق خوتەن پىدائىيلىرىنى قۇتقۇزۇش ئۈچۈن كۈرەش قىلىۋاتقانلىقىغا رەھمەت ئېيتتى ۋە: «مەن ئۆتكەندە جانابلىرىنى ئوبدان چۈشەنمەپتىمەن» دەپ مەھمۇت شىجاڭدىن ئەپۇ سورىدى. ئۇ بەلكىم ئەينى ۋاقىتتا تۆمۈر شىجاڭنىڭ خوتەن پىدائىيلىرىنى قورالسىز لاندۇرۇپ ۋە خوتەنگە ھۇجۇم قوزغاپ، ئۇلارنىڭ كۆڭلىگە ئەنسىزلىك سېلىپ قويغانلىقىدىن شۇنداق قىلغان بولسا كېرەك. ئابدۇللا، مەھمۇت شىجاڭغا سوۋېت ئىتتىپاقىدىن قورال سېتىۋالساق دەپ ئۆزىنىڭ ئىككى مىڭ سەر ئالتۇن ئالغاچ كەلگەنلىكىنىمۇ ئېيتتى. مەھمۇت شىجاڭ بىلەن ئابدۇللا يېڭىسار بازىرىنىڭ غەربىي جەنۇب تەرىپىدىكى ئۇچار يېزىسى تىۋىزمازا دېگەن يەردىكى بىر ھويلىدا ئىمىر ساھىب باشلىق خوتەن پىدائىيلىرىنى يېڭىسار سېپىلى ئىچىدىن قانداق قۇتۇلدۇرۇپ چىقىش مەسلىسىنى مۇزاكىرە قىلدى. مۇزاكىرە نەتىجىسىدە، ئابدۇللا ئۆزى 30 كىشىنى باشلاپ، سېپىل ئىچىگە ئاتلىق ئوت ئېچىپ كىرىۋېلىپ ئاندىن ئىنىسى بىلەن بىر ئامال قىلىپ ئاجىز نۇقتىغا ئوت ئېچىشنى مەسلىھەتلىشىپ بۆسۈپ چىقماقچى؛ مەھمۇت شىجاڭ بايقاپ تۇرۇپ، دۈشمەنگە كەينىدىن ھۇجۇم قىلماقچى بولدى. مەھمۇت شىجاڭ ئابدۇللادىن ئادەملىرىنىڭ قورال - ياراغ ئەھۋالىنى ئۇققاندىن كېيىن، ئۇلارغا بېرىدىغان زاپاس مىللىتى بولمىغاچقا، قول ئاستىدىكى پىدائىيلارنىڭ ياخشى مىللىتىلىرىدىن 27 تالىنى

سۇغۇرۇۋېلىپ، ھەر بىر تال مىلتىققا 100 تالدىن ئوق قوشۇپ بەردى.

ئابدۇللا باشلىق 30 ئادەم ئاتلىق قوراللىنىپ، يېڭىسارنىڭ يەكەن تەرەپتىن كېلىدىغان چوڭ يولنى بويلاپ، ياغاچچىلار مەھەللىسى ئارقىلىق ئاللا - چۇقان سېلىپ، شەھەر دەرۋازىسىغا قاراپ يول سالدى. مەھمۇت شىجاڭ ئۇنىڭغا زىچ ماسلىشىپ، جەنۇب تەرەپتىن ما جۇڭيىڭ ئەسكەرلىرىگە ھۇجۇم قىلدى. لېكىن، بۇ قېتىمقى ھۇجۇم مۇۋەپپەقىيەتلىك بولمىدى. بىر سائەتكە يەتمىگەن ۋاقىت ئىچىدە، ئابدۇللا باشلىق كۆپلىگەن كىشىلەرگە ئوق تېگىپ ئۆلۈپ كەتتى. ئوق تەگمىگەن بىر قانچە يىلەن شەھەرنىڭ شىمال تەرىپى بىلەن سەرگەردىسى شاھ مەنسۇر (ئابدۇللا) نىڭ جەستىنى ئاتقا ئارتىپ، مىڭ تەسلىكتە پىدائىيلارنىڭ قېشىغا چېكىنىپ كېلىۋالدى. ئۇلارنىڭ دېيىشىچە، ئابدۇللا باشلىق 30 پىدائىي چۇقان سالغان پېتى شەھەر دەرۋازىسىغا قاراپ ئات سالغاندا، ھەر بىر دەڭ - سارايلاردا بەخىرامان ئۇخلاۋاتقان دۈشمەنلەر بۇ چۇقان ساداسىنى ئاڭلاش بىلەن تەڭ كوچىغا چىقىپ، ئۇلارنى ئوققا تۇتقان. نەتىجىدە، پىدائىيلارنىڭ تەڭدىن تولىسى سېپىل تۈۋىگە بارماي تۇرۇپ جېنىدىن ئايرىلغان. ئابدۇللا بىلەن تۆت - بەش كىشى مىڭ تەسلىكتە سېپىل دەرۋازىسىنىڭ تۈۋىگە بېرىپ: «دەرۋازىنى ئېچىڭلار!» دەپ توۋلىسا سېپىل ئۈستىدىكىلەر: «دەرۋازىنىڭ ئىچى خىش بىلەن قىرلاقلق» دەپ جاۋاب بەرگەن. شۇ ئارىدا ئابدۇللاغا ئوق تېگىپ ئانتىن يىقىلغان. قالغان ئۈچ - تۆت كىشى دەرھال شىمال تەرەپكە بۇرۇلۇپ پىدائىيلارنىڭ قېشىغا كېلىۋالغان.

شۇ چاغدا دۈشمەنلەر سېپىلنى پارىتىش كويىدا يەر ئاستى يولى كولىغان بولۇپ، ئەگەر پىدائىيلار چۇقان سالماي سېپىل تۈۋىگە جىمجىت بېرىۋالغان بولسا سېپىل دەرۋازىسىنى

ئاجالمىغان تەقدىردىمۇ، بىر ئامال قىلىپ سېپىل تۈۋىدىن يۇقىرىغا يامىشىپ چىققىلى بولاتتى. يەنە بىر تەرەپتىن مەھمۇت شىجاڭ ما جۇڭيىڭ ئەسكەرلىرىگە باشقا تەرەپلەردىن ئوت ئاچقان بولسىمۇ، ما جۇڭيىڭ ئەسكەرلىرى شەھەرنى قولدىن بەرمەي، ئىمىر ساھىبنى قاچۇرۇۋەتمەسلىك ئۈچۈن سېپىل ئەتراپىدىكى مەھەللىلەرنى چىڭ ساقلاپ يېتىۋالدى. كېيىن ما جۇڭيىڭ ئەسكەرلىرى سېپىلغا چىقىشقا بىر قانچە قېتىم ئۇرۇنۇپ باققان بولسىمۇ، جېنىنى تىكىپ قويغان خوتەن پىدائىيلىرى ئۇلارنى قىلىچ، كالتەك، تاشلار بىلەن ئۇرۇپ سېپىلغا يېقىن كەلتۈرمىدى. دۈشمەنلەر سېپىلنى دورا بىلەن پارتىلتىپ بۇزۇپمۇ سېپىلغا يامىشىپ چىقالمىدى. شۇنىڭ بىلەن دۈشمەنلەر بىر نەچچە كۈن سۈكۈتتە تۇرۇۋېلىپ، خوتەن پىدائىيلىرىنىڭ ئەتىگەندە ناماز بامدات ئوقۇۋاتقانلىقىدىن پايدىلىنىپ، سېپىلنىڭ بۇزۇلغان يېرىدىن قاتتىق ھۇجۇم قىلىپ باستۇرۇپ كىرىپ، سېپىل ئۈستىگە چىقىۋېلىپ، ناماز ئوقۇۋاتقان پىدائىيلارنى ئوققا تۇتتى. خوتەن پىدائىيلىرى قىلىچ، كالتەك، چوماقلار بىلەن گىرەلەشمە جەڭ قىلدى. بۇ دەل 3 - ئاينىڭ 28 - كۈنى بولۇپ، جەڭدە بەختكە قارشى ئىمىر ساھىبقا ئوق تېگىپ قۇربان بولدى، ۋەھشىي ما جۇڭيىڭ ئەسكەرلىرى 400 نەچچە پىدائىينى بەش ئاتار مىللىتىق، پىلىموت، گراناتلار بىلەن قىرىپ تاشلىدى. بۇ، ما جۇڭيىڭ يىرتقۇچلىرىنىڭ قەشقەر كۈنئەھەردە قىلغان قىرغىنچىلىقىدىن كېيىنكى ئىككىنچى قېتىملىق چوڭ قىرغىنچىلىقى ئىدى. بۇ ئۇرۇشتا ما جۇڭيىڭ تەرەپ 800 دەك ئادىمىدىن ئايرىلدى، خوتەن پىدائىيلىرىدىن 100 گە يېقىن كىشى ئەسىرگە چۈشۈپ قالدى، خوتەن قوزغىلاڭچىلىرىنىڭ سەركەردىلىرىدىن شاھ مەنسۇر (ئابدۇللا) ئىمىر ساھىب (نۇرمۇھەممەت) ئاكا - ئۇكا قەھرىمانلارچە شېھىت بولدى.

ئىمىر ساھىب يېڭىساردا سېپىل ئىچىگە قامىلىپ تۇرغان

مەزگىلدە، ساۋۇت داموللا «شەرقىي تۈركىستان ئىسلام جۇمھۇرىيىتى» ھۆكۈمىتىنى يەكەنگە كۆچۈرۈپ كەتتى؛ بۇ ھۆكۈمەتكە قاراشلىق قىسىملار تاشمىلىق، ئوپال ۋە قەشقەر كۈنئەھەر ئەتراپلىرىدا بېشى قايغان، پۈتى تايغان جايلاردا چېچىلىپ يۈرۈپ، ئىمىر ساھىبنى قۇنقۇزۇشقا بىرمۇ ئەسكەر ئەۋەتمىدى.

خوجىنىياز ھاجى بىلەن مەھمۇت شىجاڭ يەكەنگە كېلىپلا «شەرقىي تۈركىستان ئىسلام جۇمھۇرىيىتى» نىڭ زۇڭلىسى ساۋۇت داموللا، ئەدلىيە مىنىستىرى زېرپ قارى ھاجى ۋە باشقا ئەمەلدارلىرىنى قاماققا ئالدى. 1933 - يىلى 11 - ئاينىڭ 10 - كۈنى قەشقەردە قۇرۇلغان ئاتالمىش «شەرقىي تۈركىستان ئىسلام جۇمھۇرىيىتى» 1934 - يىلى 4 - ئاينىڭ 13 - كۈنى يەكەندە بەربات بولدى. بۇ ھەقتە سەيپىدىن ئەزىزى ئەپەندى «ئۆمۈر داستانى» نىڭ 1 - قىسمىدا مۇنداق دەپ يازىدۇ: «خوجىنىياز ھاجى ئەركەشتامدا سوۋېت ئىتتىپاقى تەرەپ بىلەن يەنە مۇناسىۋەت باغلاپ، قورال سېتىۋېلىش ئۈچۈن 2000 سەر ئالتۇن ئۆتكۈزگەن. سوۋېت ئىتتىپاقى تەرەپ خوجىنىياز ھاجىنىڭ شېڭ شىسەي ھۆكۈمىتى بىلەن تېخىمۇ ئىتتىپاقلىشىشنى ۋە «شەرقىي تۈركىستان ئىستىقلالىيەت جۇمھۇرىتى ھۆكۈمىتى» نى يوق قىلىشىنى تەلەپ قىلغان. خوجىنىياز ھاجى شۇ چاغدا يەكەندە تۇرۇۋاتقان مەھمۇت مۇھىتىغا سابىت داموللا ۋە ئۇنىڭ ھۆكۈمەت ئەزالىرىنى تۇتۇش توغرىسىدا بۇيرۇق چۈشۈرگەن. مەھمۇت مۇھىتى بۇ ۋەزىپىنى قول ئاستىدىكى غوپۇر تۇەنجاننىڭ ئىجرا قىلىشىغا تاپشۇرغان. غوپۇر تۇەنجان سابىت داموللا بىلەن زېرپ قارى ھاجىنى تۇتقان. كېيىن ئۇلارنى ئاقسۇ ئارقىلىق ئۈرۈمچىگە ئەۋەتىپ بەرگەن. . . .

30 - يىللاردىكى شىنجاڭ ۋەقەلىرى توغرىسىدا يېزىلغان بەزى ماقالىلەردە ما جۇڭيىڭ «شەرقىي تۈركىستان

ئىستىقلالىيەت جۇمھۇرىيىتى، نى يوق قىلغۇچى، ئەنگلىيىنىڭ قەشقەردە تۇرۇشلۇق كونسۇلخانىسىنى قورشىۋېلىپ، ھېلىقى (جۇمھۇرىيەت) ھۆكۈمىتىنىڭ ئادەملىرىنى تۇتقۇچى ۋەتەنپەرۋەر، سوۋېت ئىتتىپاقىغا (ئۆگىنىش) ئۈچۈن (بېرىشنى تەلەپ قىلغان) ئىلغار، نەرەققىيپەرۋەر، ئۆز قوشۇنى ئىچىدە بۈيۈك ئىنقىلاب مەزگىلىدە سوۋېت ئىتتىپاقىدا ئوقۇغان ئىلغارلارنى مەسلىھەتچى قىلىپ تۇتقان، بۇلارنىڭ بەزىلىرى تەشكىلىي مۇناسىۋىتىنى يوقاتقان كوممۇنىستلار ئىدى، شۇ سەۋەبتىن ما جۇڭخۇمۇ كوممۇنىزمغا قارشى ئەمەس ئىدى. . . ۋەھاكازالار دەپ كۆرسىتىدۇ. مېنىڭچە، بىر ئادەمنىڭ بىرلا ۋاقىتتا ھەم جاھانگىرلىككە غالچىلىق قىلىش، ھەم شۇ جاھانگىرغا قارشى تۇرۇشنى ھەم ۋەتەننىڭ بىرلىكىنى پارچىلاپ (مۇسۇلمانلار دۆلىتى)، (مۇسۇلمانلار ھۆكۈمىتى) قۇرىمەن دەپ ئۇرۇنۇشى، ھەم ۋەتەننىڭ بىرلىكىنى پارچىلاشقا قارشى تۇرۇشنى ئەقىلگە سىغدۇرغىلى بولمايدۇ.

ما جۇڭخۇمۇ شىنجاڭدا مۇشۇ ئەسىرنىڭ 30 - يىللىرىدا كۆتۈرۈلگەن ھەر مىللەت خەلقىنىڭ قوراللىق قوزغىلىڭىدىن پايدىلىنىپ شىنجاڭغا ھۆكۈمرانلىق قىلىش، (مۇسۇلمانلار دۆلىتى) ياكى (مۇسۇلمانلار ھۆكۈمىتى) قۇرۇش (ئۇ ھەر قايسى جايلاردا مۇشۇنداق (دۆلەت) ياكى (ھۆكۈمەت) قۇرۇش توغرىسىدا تولا گەپ ساتقان، ھەتتا ئۇ (ئالتايدىكى بارلىق مۇسۇلمانلارنىڭ كاتتىباشلىرىغا خەت، دېگەن بىر نېمىنى يازغاندا بۇ ھەقتە يەنە ۋالاقىلغان) قەستىدە بولغان ئەڭ چوڭ بۆلگۈنچى ۋە مىللىي مۇناپىق شۇنداقلا، ئۆزىنىڭ ئاشۇنداق ئەكسىيەتچىل قارا نىيىتىگە يېتىش يولىدا پۈتۈن جۇڭگو خەلقىنىڭ شۇ چاغدىكى ئورتاق دۈشمىنى - ياپون جاھانگىرلىكىگە ئاشكارا سېتىلغان ۋەتەن خائىنى، ھەمدە شىنجاڭدىكى ھەر مىللەت خەلقىنى بىگۇناھ قىرغان جاللات. ئۆزىنىڭ نەپسانىيىتى ئۈچۈن ئوچۇقتىن -

ئوچۇق، تەپ تارتماي بۇلاڭچىلىق قىلىش بىلەن شۇغۇللانغان ئاچ كۆز قاراڭچى.

ما جۇڭخېننىڭ ياپونىيەگە سېتىلغانلىقى ئۆز ۋاقتىدىلا پۈتۈن شىنجاڭ خەلقىگە مەلۇم بولۇپ كەتكەن ئىش. . . . ياپونىيە «جۇڭگونىڭ غەربىنى تىزگىنلەش، مەقسىتىگە يېتىش ئۈچۈن ما جۇڭخېننى گۇماشتا قىلغان ۋە ئۇنىڭ ئاكتىپ رازىلىقى بىلەن مەسلىھەتچىلەرنى ئەۋەتكەن. ئاشۇنداق ئادەملەردىن بىرسى دا شىجۇڭ (ئۇ شېڭ شىسەينىڭ قولىغا چۈشۈپ قالغان)، يەنە بىرسى كامال ئەپەندى دەپ ئاتىلاتتى. كامال تۈركىيىدىكى بۇرژۇئا ئىنقىلابىدىن كېيىن ياپونىيەگە قېچىپ بارغان، ياپونىيە ئۇنى ما جۇڭخېنغا ھەربىي مەسلىھەتچى قىلىپ ئەۋەتكەن. . . . ئۇنىڭدىن باشقا ياپونىيە ھۆكۈمىتى 1933 - يىلىنىڭ ئاخىرىدا شىنجاڭ بىلەن تونۇشۇش دېگەن باھانە بىلەن ئۈچ كىشىلىك بىر گۇرۇپپىنى شىنجاڭغا ئەۋەتمەكچى بولغان. ئۇلارنى سوۋېت ئىتتىپاقى زېمىنى ئارقىلىق يولغا سالماقچى بولغاندا، سوۋېت ھۆكۈمىتى پاسپورت بەرمىگەنلىكتىن بارالماي قالغان. بۇلاردىنلا ما جۇڭخېننىڭ قانداقتۇر ئىنقىلابچى ئەمەس، ئەكسىچە چەت ئەل جاھانگىرلىرىغا يۆلىنىپ، بىر ئەكسىيەتچى بۆلگۈنچى ھاكىمىيەت تىكلىمەكچى بولغان خائىن، سۈيىقەستچى ئىكەنلىكىنى بىلىۋالغىلى بولىدۇ. . . .

ما جۇڭخېننىڭ شەپقەتسىز قانخور ئىكەنلىكى ئۇنىڭ ئۈرۈمچىدە يېڭىلىپ جەنۇبىي شىنجاڭغا كەلگۈچە، بولۇپمۇ قەشقەردە ھەر مىللەت خەلقىنى قانچىلىك ۋەھشىيلىك بىلەن قىرغانلىقى ئىسپاتلايدۇ. ما جۇڭخېن قەشقەر كۈنشەھەرنىڭ تۆت دەرۋازىسىنى ئېتىپ قويۇپ، ئىككى كېچە - كۈندۈز ئاممىۋى قىرغىن (قەتلىئام) قىلغان. مۇشۇ ئىككى كۈن ئىچىدە ئۇنىڭ ئۆلتۈرگەن ئادىمى 4 - 5 مىڭغا يېتىدۇ. ئۇ ئۆزىگە قارشى بولغانلارنى ئۆلتۈرگەن، قارشى بولمىغانلارنىمۇ ئۆلتۈرگەن.

ئاتۇش، يېڭىسارلاردىمۇ چوڭ قىرغىنچىلىق ئېلىپ بارغان. . . .
بەزى ماقالە ۋە كىتابلار خەلق قوزغىلاڭلىرىنىڭ
كۆتۈرۈلگەنلىكىنى يانداپ ئۆتەلمىسىمۇ، بۇ قوزغىلاڭلارغا
«ۋەقە»، «توپىلاڭ»، «ئىسيان»، دېگەندەك ئاتالغۇلار بىلەن باھا
بېرىپ، ئۇنىڭ كۆلىمىنى، رولىنى ۋە خاراكتېرىنى كەم
سۈندۈرماقچى بولىدۇ. دەل مۇشۇ سەۋەبتىن بىلىپ بىلمەي،
قوزغىلاڭچىلاردىن پايدىلىنىپ قارا نىيەتكە يەتمەكچى بولغان ما
جۇڭيىڭ، شېڭ شىسەي قاتارلىق جالالتارنى پەردازلاپ،
ئۇلارنىڭ خەلق قوزغىلاڭچىلىرى بىلەن بولغان زىددىيىتى،
توقۇنۇشى ۋە ئۇرۇشىنى قەتئىي قوبۇل قىلغىلى بولمايدىغان،
قىلچە ئىلمىي بولمىغان نۇقتىدىن شەرھلەشكە تىرىشىدۇ. يەنى:
ما جۇڭيىڭ، شېڭ شىسەيلەر قانۇنىي ھۆكۈمەتكە، خەلق
قوزغىلاڭچىلىرى بولسا بۆلۈنۈشكە، قالايمىقانچىلىققا ۋەكىللىك
قىلىدىغاندەك خۇلاسىە چىقىرىشقا ئۇرۇنىدۇ. . . .
بۇ يەردە شۇنى كۆرسىتىپ ئۆتۈش ئوشۇقلۇق قىلمايدۇكى،
«شەرقىي تۈركىستان ئىستىقلالىيەت جۇمھۇرىيىتى» دېگەن بىر
نېمە قوزغىلاڭچىلار تەرىپىدىن قۇرۇلغان ئەمەس، قايسىبىر
قوزغىلاڭچى شۇنداق ياكى شۇنىڭغا ئوخشايدىغان بىر نەرسىنى
قۇرۇش توغرىسىدا ئەقەللىي تەسەۋۋۇر بىلەن ئوتتۇرىغا چىققانمۇ
ئەمەس. بۇنى تەشكىللىگۈچىلەر پۈرسەتتىن پايدىلانغان، ئۆزىنىڭ
بۇ «ھۆكۈمىتى»، گە بەزى قوزغىلاڭچى رەھبەرلەرنىڭ ئىسمىنى
كىرگۈزۈۋالغان بولسىمۇ، بۇ قوزغىلاڭچىلار شۇ «ھۆكۈمەت»
ئىچىدە ۋەزىپە ئۆتىگىنى يوق، شۇ «ھۆكۈمەت» نى ھىمايە
قىلىپ، ئوتتۇرىغا چىقىپ، قانداقتۇر ھەربىي ھەرىكەتلەرنى
قوللانغىنىمۇ يوق. بۇ مەسىلە ناھايىتى ئېنىق تۇرغان يەردە بۇ
«ھۆكۈمەت» نىڭ قوزغىلاڭچى رەھبەرلەرنىڭ ئىسمىنى
كىرگۈزۈۋالغانلىقىغا قاراپلا، سۈزۈك بۇلاق ئۈستىگە يۇندا
چاماسلىق كېرەك. شۇنداق قىلغىنىغا قارىماي بۇلاق ئۆز

ماھىيىتى بويىچە يۇندىنى ئېقىتىپ چىقىرىۋېتىپ، سۈزۈكلۈكىنى ساقلاپ قېلىۋېرىدۇ.

شۇ يىللاردىكى ئەمەلىيەت شۇنى ئىسپاتلىغانكى، مەزكۇر «شەرقىي تۈركىستان ئىستىقلالىيەت جۇمھۇرىيىتى» نى خوجىنىياز ھاجى بۇيرۇق چۈشۈرۈپ باستۇرغان، ئۇنىڭ ئاساسلىق رەھبىرىنى خوجىنىياز ھاجىنىڭ بۇيرۇقى بويىچە ئۇنىڭ ھەربىي كۈچلىرىنىڭ قوماندانى مەھمۇت مۇھىتى تۇتۇپ شېڭ شىسەيگە يوللاپ بەرگەن. بۇ تۆھپىنى ھەرگىزمۇ ما جۇڭيىغا ياكى شېڭ شىسەيگە يېزىپ، ئۇ ئىككىسىنى پەردازلاپ، ئالدىنقى ئىككىسىنى قارىلىماسلىق لازىم.»

خوجىنىياز ھاجى بىلەن مەھمۇت شىجاڭ سابىت داموللا قاتارلىقلارنى تۇنقان كۈنى كەچقۇرۇن مەتمىن ھەزرەت بىلەن كۆرۈشكەندە ئەينى ۋاقىتتىكى ۋەزىيەتنى مۇزاكىرە قىلىپ، ھەممەيلەن بىرلىكتە قاغىلىق ۋە خوتەنگە چېكىنىپ، شۇ يەردە ما جۇڭيىڭ ئەسكەرلىرى بىلەن ئۇرۇش قىلماقچى بولدى؛ ئۇرۇشقا قاتناشمايدىغان پىدائىيلارنى بولسا قاغىلىققا يولغا سالدى.

مەتمىن ھەزرەت بىلەن مۇزاكىرىلىشىدىغان يەنە جىق ئىشلار بارلىقىدىن ھەممەيلەننىڭ خەۋىرى بار ئىدى. لېكىن، خوجىنىياز ھاجى سابىت داموللىنى قولغا ئالغاندىن كېيىن، مەتمىن ھەزرەت نارازى بولۇپ خوتەنگە كېتىپ قالدى. خوجىنىياز ھاجى پىدائىيلىرىنى باشلاپ پوسكامغا بارغاندا، مەتمىن ھەزرەتنىڭ باشقا نىيىتى بارلىقىنى بىلىپ، خوتەنگە بارماي، مەكتەككە قاراپ يول ئالدى؛ ئاندىن مەھمۇت شىجاڭ بىلەن بىللە خوتۇن - بالىلىرىنى قاغىلىقتىن مەكتەككە قايتۇرۇپ كەلدى. مەھمۇت شىجاڭ، قولغا ئېلىنغان سابىت داموللا باشلىق تۇتقۇنلارنىمۇ مەكتەككە بىللە ئېلىپ باردى. پىدائىيلار مەكتەككە بېرىپ بىر نەچچە كۈن دەم ئېلىپ، چېچىلىپ كەتكەن ئادەملەرنى

يىغىپ تۇرۇشىغا، ما جۇڭخېڭ قوشۇنى ئۆزىنىڭ يېڭىساردىكى كۈچلىرىگە قەشقەردىكى بىر قىسىم كۈچلىرىنى قوشۇپ، يەكەن ئارقىلىق پىدائىيلارغا ھۇجۇم قىلدى، شۇنىڭ بىلەن مەكتەپتە بىر كۈن ئۇرۇش بولدى. بۇ ئۇرۇشتا مەھمۇت شىجاڭنىڭ فۇگۈەنجاڭنى ئىياز ئاخۇن (سەنخۇچىڭ ئىياز) غا ئوق تېگىپ قازا تاپتى. پىدائىيلار ئاخىر مەكتەپتىن سېرىقبۇيا تەرەپكە قاراپ چېكىنىشكە مەجبۇر بولدى. شۇ چاغدا ما جۇڭخېڭ ئەسكەرلىرىدىن توقسۇنلۇق ھېسامىدىن دېگەن ئادەم مىلىتىنى كۆتۈرگەن پېتى پىدائىيلار تەرەپكە قېچىپ ئۆتتى. پىدائىيلار ئۇنىڭدىن ما جۇڭخېڭنىڭ ئۈرۈمچىدىن چېكىنىپ جەنۇبىي شىنجاڭ تەرەپكە كېلىۋاتقانلىقىنى ئاڭلاپ، ئۇلار بىلەن ئۇچرىشىپ قالماسلىق ئۈچۈن مەكتەپتىن ئاقسۇ ئاۋاتقا قاراپ ماڭدى. تەكلىماكان قۇملۇقىنى كېزىپ، شاقۇر دېگەن يەرگە كەلگەندە كەچ بولۇپ كەتتى. پىدائىيلار شۇ يەردە قونماقچى بولۇپ يېتىپ، يېرىم كېچە بولغاندا دۈشمەن قوشۇنى ئۈرۈمچىدىن كېلىۋاتقان قىسىملىرى بىلەن بىرلىشىپ پىدائىيلارغا ئۈستۈم تۈت ئوت ئاچتى. دۈشمەنلەر پىدائىيلارنىڭ تۆڭلەرگە ئارتقان 1600 سەر ئالتۇن، ئون ساندۇق ئوق، 30 نەچچە تال ئۇزۇن - قىسقا كونا مىلىتىقلىرىنى بۇلاپ كەتتى. پىدائىيلار دەرھال ئاقسۇنىڭ ئاۋات ناھىيىسىگە قاراپ يول ئالدى.

خوجىنىياز ھاجى بىلەن مەھمۇت شىجاڭ گېنېرال مالىكوفنىڭ چاقىرتىشى بىلەن ئاۋاتتىن ئاقسۇغا كەلگەندە، گېنېرال مالىكوف سابىت داموللىنى ئاقسۇغا ئەۋەتىپ بېرىشنى تاپىلىغانىكەن. «شەرقىي تۈركىستان ئىسلام جۇمھۇرىيىتى» نىڭ باشلىقلىرىنى خوجىنىياز ھاجى يەكەندە قولغا ئېلىپ، ئاقسۇغا ئېلىپ كېتىۋېتىپ شاقۇرغا كەلگەندە، ما جۇڭخېڭ ئەسكەرلىرى پىدائىيلارغا يېرىم كېچىدە تۇيۇقسىز ھۇجۇم قىلغاچقا، پاتپاراقچىلىق ئىچىدە سابىت داموللىنىڭ نەگە كەتكەنلىكىنى

بىلەلمەي قالدى. كېيىن ئۇلارنى ئاقسۇنىڭ قاراتال دېگەن يېرىدىن تۇتۇپ كېلىپ، ئاۋات ناھىيىلىك ھۆكۈمەت ئىچىگە قاماپ قويدى. مەھمۇت شىجاڭ ئاۋاتتىن قەشقەرگە مېڭىش ئالدىدا، ئاقسۇدىن ئالتە ئورۇس ئەسكەر سابىت داموللىنى ئالغىلى كەلدى. مەھمۇت شىجاڭ سابىت داموللىنى ئۇلارغا تاپشۇرۇپ بەرگەن، سابىت داموللىنى ئىككى ئەسكەر كىرىپ ئېلىپ چىقىپ كەتكەن. بۇ چاغدا مەھمۇت مۇھىتىنى قوغداش روتىسىنىڭ باشلىقى ئابلىمىت مەخسۇت ئۇنىڭ يېنىدا ئىدى. ئالتە نەپەر ئورۇس ئەسكەر شۇ كۈنى سابىت داموللا بىلەن زېرىپ قارىي ھاجىنى ھارۇنغا سېلىپ، ئاقسۇغا ئېلىپ ماڭدى. كېيىنكى خەۋەرلەرگە قارىغاندا، گېنېرال مالىكوف سابىت داموللىنى ئۈرۈمچىگە ئەكەلدۈرگەندىن كېيىن 2 - تۈرمىگە قامىغان.

مەھمۇت شىجاڭ ساۋۇت داموللىنى گېنېرال مالىكوفقا تاپشۇرۇپ بەرگەندىن كېيىن، قەشقەرگە قاراپ يۈرۈش قىلدى. ئۇ كىشى قەشقەرگە مېڭىش ئالدىدا، ئابلىمىت مەخسۇت (مەھمۇت شىجاڭغا بىۋاسىتە قاراشلىق قوغداش روتىسىنىڭ كوماندىرى)، ئەبەيدۇللا رەۋەيدۇللا (مەزكۇر روتىنىڭ ۋوزۋود كوماندىرى)، ئىسمائىل ھېپىزۇللار بىرلىشىپ مەھمۇت شىجاڭغا «سوۋېت ئىتتىپاقىغا بېرىپ ئوقۇپ كەلسەك» دەپ ئىلتىماس يازدى. مەھمۇت شىجاڭ ئىلتىماسنى ماقۇل كۆرۈپ، ئاقسۇ ۋالىيسى نىياز شەرىپىگە ئۇلارنى ئۇچتۇرپان چېگرىسى ئارقىلىق سوۋېتكە ئوقۇشقا ئەۋەتىپ بېرىشنى تاپىلاپ خەت يېزىپ بەردى (نىياز ھېۋزۇللا شەرىپى يەنى نىياز دوتەي، 1894 - يىلى تۇرپان ئاستانىدە تۇغۇلغان، ئۆز يېزىسىدا ئېچىلغان «مەخسۇدىيە مەكتىپى» دە ئوقۇپ ساۋاتلىق بولغان. كىچىكىدىن مەھمۇت مۇھىتى بىلەن بىللە ئويناپ چوڭ بولۇپ، ئۇنىڭ بىلەن يېقىن دوستلۇق ئورناتقان ۋە 1932 - يىلى مەھمۇت مۇھىتى بىلەن

بىرگە قوزغىلاڭغا قاتناشقان. ئىنقىلاب جەنۇبىي شىنجاڭغا كېڭەيگەندە نىياز شېرىپى پۈتكۈزۈلگەن. 1933 - يىلى قوزغىلاڭچىلار ئاقسۇنى ئىشغال قىلغاندا مەھمۇت مۇھىتىنىڭ تەكلىپى بىلەن نىياز شېرىپى ئاقسۇنىڭ ۋالىيلىقىغا تەيىنلەنگەن. تەرەققىيپەرۋەر زات نىياز شېرىپى ئاقسۇغا ۋالىي بولۇپ تۇرغان مەزگىلدە، ئەينى ۋاقىتتىكى بىر مەزگىللىك مۇقىم ۋەزىيەتتىن پايدىلىنىپ، پۈتۈن كۈچىنى يېڭىچە مائارىپنى تەرەققىي قىلدۇرۇشقا قاراتقان ۋە باشلامچى بولۇپ تۇنجى قىزلار مەكتىپىنى تەسىس قىلغان. ئاتاقلىق ئوقۇتقۇچىلاردىن مەمتىمىن قارىي سويىزادە، موسا داموللا قاتارلىقلارنى تەكلىپ قىلىپ، ئاقسۇ مائارىپىنىڭ تەرەققىياتىغا كەڭ يول ئېچىپ بەرگەن، ھازىرقى ئاقسۇ دارىلمۇئەللىمىن مەكتىپىنىڭ ئاساسىنى سالغان. 1935 - يىلى ئاقسۇ دىيارىدىن سوۋېت ئىتتىپاقىغا ئوقۇغۇچى چىقىرىپ، ئۇلارنى ئوتتۇرا ئاسىيا دۆلەت ئۈنۋېرسىتېتىدا ئوقۇتقان. نىياز دوتەي 1934 - يىلىدىن 1937 - يىلىغىچە ئاقسۇدا دوتەي بولۇش جەريانىدا ئاۋامنىڭ مەنپەئەتى ئۈچۈن نۇرغۇن پايدىلىق ئىشلارنى قىلىپ، خەلق قەلبىدە چوڭقۇر تەسىر قالدۇرغان. ئاۋام خەلق ئۇ تەسىس قىلغان مەكتەپكە «مەكتىپى نىيازىيە» دەپ نام بېرىش بىلەن بىرگە نىياز شېرىپىگە چوڭقۇر ھۆرمەت بىلدۈرۈپ، «دوتەي»، «ۋالىي» ئەمىلىنى ئۇنىڭ ئىسمىغا قوشۇپ قوللانغان. 1937 - يىلى شېڭ شىسەي نىياز دوتەينى تاشكەنتتە تۇرۇشلۇق مۇئاۋىن كونسۇل قىلىپ تەيىنلىگەن. نىياز دوتەي تاشكەنتتە بولغان مەزگىلدە، تاشكەنتتىكى شىنجاڭلىق مۇھاجىرلار، ئوقۇغۇچىلار ئۈچۈن نۇرغۇن ياخشى ئىشلارنى قىلىپ بەرگەن، كېيىن نىياز دوتەي شېڭ شىسەي تۈرمىسىدە ئۆلتۈرۈلگەن. ئابلىمىت مەخسۇت قول ئاستىدىكى ئەسكەرلەرنى ئۆتكۈزۈپ بېرىپ، ئالتە كىشى بىلەن بىرلىكتە ئاۋاتتىن ئاقسۇغا كەلدى. مەھمۇت شىجاڭنىڭ

خېتىمنى ۋالىيغا بېرىپ، سوۋېتتىن جاۋاب كەلگۈچە ئاقسۇدا ئوقۇپ تۇردى. بىر ئايدىن كېيىن ئاقسۇ ۋالىيسى نىياز شېرىپى ئۇلارغا: «سوۋېتتىن «ئۈرۈمچى ئارقىلىق كەلسۇن، دەپتۇ» دېگەن جاۋابنى بەردى. ئۇلار ئالتەيلەن ئۈرۈمچىگە ئاتلىق يولغا چىقتى. كۇچاغا كەلگەندە، مەھمۇت شىجاڭنىڭ سەنمۇجاڭى قۇربان سەئىدى، پولك كوماندىرى ئەخمەت مەخسۇملار بىلەن ئۇچرىشىپ قالدى. ئۇلار ئابلىمىت مەخسۇتلارنىڭ ئەھۋالىنى ئۇققاندىن كېيىن «سىلەر ئۈرۈمچىگە بارساڭلار ئاتا - ئاناڭلار سىلەرنى ھەرگىز سوۋېتكە ئوقۇشقا ئەۋەتمەيدۇ، ئوقۇيمىز دېگەن مەقسەتتىڭلارغا يېتەلمەيسىلەر. بىز بىلەن قەشقەرگە قايتىڭلار، بىز سىلەرنى شۇ يەردىن سوۋېتكە ئوقۇشقا ئەۋەتىپ بېرىلى» دەپ ئۇلارنى يولىدىن قايتۇرۇپ، قەشقەرگە بىللە ئېلىپ ماڭدى.

ئۇلار مارالبېشىغا بارغاندا، سوۋېت قىزىل ئارمىيىسى بىلەن ئاق ئورۇس ئەسكەرلىرى قەشقەرگە ماڭماي مارالبېشىدا تۇرۇپ قالغان، مەھمۇت شىجاڭنىڭ ئۇيغۇر ئەسكەرلىرى خەنزۇ ئەسكەرلەر بىلەن بىللە قەشقەرگە كەتكەندى. بۇنىڭ سەۋەبى، قەشقەردە تۇرۇشلۇق ئەنگلىيە كونسۇلى رۇس ئەسكەرلىرىنىڭ قەشقەرگە كىرىۋاتقانلىقىنى ئاڭلاپ، شىنجاڭ ئۆلكىسىگە ھۆكۈمىتىگە: «قەشقەرگە خەنزۇ، ئۇيغۇر ئەسكەرلىرى كىرسە گېپىمىز يوق. ئەگەر بۈگۈن رۇس ئەسكەرلىرى كىرسە، ئەتە ھىندى ئەسكەرلىرى كىرىدۇ» دەپ ئۆلتىماتۇم تاپشۇرغان. شۇڭا، رۇس ئەسكەرلىرى مارالبېشىدا توختاپ قالغانىدى.

مارالبېشىدا قۇربان سەئىدى ئابلىمىت مەخسۇتقا: «قولۇڭغا بىر تاغار ئال، يۈر» دېگىنىچە ئۇنى كەينىگە سېلىپ ئۇدۇل رۇس ئەسكەرلىرىنىڭ شتابىغا ئېلىپ باردى. پوستىكىلەر ئىچكىرىدىن «كىرسۇن» دېگەن رۇخسەتنى ئالغاندىن كېيىن، ئۇلار ئىچكىرىگە كىردى. گېنېرال مالىكوف بىر نېمىلەرنى دەپ ئۇلارنى ئولتۇرۇشقا ئىشارەت قىلدى. قۇربان سەئىدى ئولتۇرا

- ئولتۇرمايلا: «گېنېرال، بىز ئەتە قەشقەرگە بارا تۇتۇق، ئەسكەرلىرىمىز تەمىناتتىن قىيىنلىپ قالدى. ئۈرۈمچىگە خەۋەر قىلساق، ھازىرغىچە پۇل كەلمەيۋاتىدۇ، بىزگە بىر ئاز پۇل تەستىقلاپ بەرگەن بولسىڭىز. يەنە بىر ئىلتىماسم: سوۋېت ھۆكۈمىتى ئۈچتۇرپان چېگرىسى ئارقىلىق بىزگە قورال ياردەم قىلغاندا، مىلىتىقلارنى بېرىپ، پىلىموتلارنى «ئاتىدىغان ئادىمىڭلار بولمىغاندىكىن، ھازىرچە چېگرىدا ئامانەت تۇرۇپ تۇرسۇن، كېيىن ئېلىۋېلىڭلار، دېگەندى، شۇ پىلىموتلارنى ئالدۇرۇپ بەرسىڭىز» دېدى. گېنېرال ماقۇل بولغان ئىشارەت بىلەن بېشىنى لىڭشىتىپ، يېنىدىكى كانۇيىغا بىر نەچچە ئېغىز سۆز قىلىۋېتىدى، كانۇيى ئىچكىرىكى ئۆيىدىن بىر سىقىم شىنجاڭ پۇلىنى ئېلىپ چىقىپ ئۇلارغا سۇندى. قۇربان سەئىدى پۇل تاپشۇرۇۋالغانلىقىغا قول قويۇپ بەردى.

قۇربان سەئىدى باشلىق سەككىز كىشى مارالبېشىدىن قەشقەرگە باردى. ئۇلار قەشقەرگە بېرىشى بىلەنلا گېنېرال رىبالكا ئابلىمىت مەخسۇتنى پىلىموت ئەترىتىنىڭ باشلىقىلىقىنى ئۆتەيسەن، دەپ بەلگىلەپ قويدى. قالغان بەش كىشىنىڭ ئوقۇشقا بېرىشىغا رۇخسەت قىلدى. ئابلىمىت مەخسۇت گېنېرال رىبالكا بىلەن مەھمۇت شىجاڭغا: «مەن مۇشۇ بەش كىشى بىلەن بىللە ئوقۇمىسام، سوۋېتكە ئوقۇشقا چىقىشتىن قەيپقالمەن» دېگەندە ئۇلار «سوۋېتكە كېلەر قېتىم ئوقۇغۇچى چىقىرىشتا سېنى بالدۇر ئويلىشىمىز» دېدى. شۇ كۈندىن باشلاپ ئابلىمىت مەخسۇت مايور دەرىجىلىك پىلىموت ئەترىتى باشلىقى بولۇپ ئىشلىدى.

1935 - يىلى كۈزدە، سوۋېت ئىتتىپاقىغا شىنجاڭدىن ئىككىنچى قېتىم ئوقۇغۇچى چىقىرىشتا مەھمۇت شىجاڭ شېڭ شىسەيگە قەشقەردىن 12 ئوقۇغۇچى چىقىرىشنى تەستىقلىتى. ئۇلار: سەيپىدىن ئەزىزى، سەيدۇللا سەيپۇللايوف، ئابدۇقادىر ھەسەنوف، ئەيسا نىياز، ئەبەيدۇللا رەۋەيدۇللايوف، ئابدۇللا

ھوشۇروف، ئىسمايىل ھېيزۇللايوف، مۇھەممەت خۇسەينوف، ئابدۇقادىر توختوروف (قىرغىز)، تۇرغۇن خوجامبايوف (قىرغىز)، قىيىيۇم ئارنىھاجىيوف، ئابلىمىت مەخسۇتوفلار ئىدى.

جەنۇبىي شىنجاڭدىكى ما جۇڭيىڭ ئەسكەرلىرى بىلەن خوجىنىياز ھاجى، مەھمۇت مۇھىتى باشچىلىقىدىكى قوزغىلاڭچىلار ئارىسىدىكى ئۇرۇشلاردا ئىزچىل تۈردە ما جۇڭيىڭ قوشۇنلىرى قوغلىغان، قوزغىلاڭچىلار چېكىنگەندەك ھالەت شەكىللىنىپ قالدى. كۆپىنچە جەڭلەردە قوزغىلاڭچىلار مەغلۇبىيەتكە ئۇچرىدى. بۇ ئەھۋال كىشىنى ئويغا سالماي قالمايدۇ.

ئالدى بىلەن ما جۇڭيىڭنىڭ ئەسكەرلىرى رەسمىي ھەربىي تەلىم - تەربىيە ئالغان، گومىنداڭنىڭ 36 - شىسى دەپ ئېتىراپ قىلىنغان مۇنتىزىم قوشۇن. ئۇلاردا مۇكەممەل ھەربىي تۈزۈم بولۇپ، يۇقىرىدىن تۆۋەنگىچە بولغان قىسىم قۇرۇلمىسى ئېنىق ئايرىلغان. ما جۇڭيىڭ ھەربىي قوشۇننىڭ مەشىق ۋە ھەربىي ئىنتىزامىنى ئىنتايىن چىڭ تۇتقان بولۇپ، ئەسكەرلىرىنى قاتتىق سوغۇقلاردىمۇ يېلىك كۆڭلەك بىلەن مەشىق قىلدۇرغان، ئالدىغا مېڭىش يوللۇق، كەينىگە چېكىنىش ئۆلۈم دەيدىغان قاتتىق تۈزۈمنى ئورناتقان. ئۇلارنىڭ قوراللىرى خىل، ئېغىر - يېنىك پىلىموتلارنىڭ ھەممىسى، زاپاس قوشۇنى تەييار بولۇپ، ھەر قايسى جايلاردىكى ئۇرۇشلاردا نۇرغۇن قورال - ياراغلارنى ئولجا ئالغان، ئەسكەرلىرى يېتىشمەسە تۇرپان، ئۈرۈمچى قاتارلىق جايلاردىن مەجبۇرىي ئەسكەر ئېلىپ، قوشۇننى دەرھال تولۇقلىغان، ئەسكەرلىرى 15 ياشتىن 40 ياشقىچە بولغان ياشلاردىن تەشكىللەنگەن. ما جۇڭيىڭنىڭ ئەتراپىدا كۆپلىگەن مۈلكىي مەسلىھەتچىلەر، سىياسەتچىلەر، پىلانچىلار بولغان، شۇڭا ئۇ دائىم ئەتراپلىق، مۇكەممەل ئۇرۇش تەدبىرى

تۈزەلگەن. تەمىنات جەھەتتىمۇ ئۇلار گومىنداڭنىڭ 36 - شىسى دەپ ئېتىراپ قىلىنغان بولغاچقا، ھۆكۈمەتتىن ھەربىي كىيىم-كېچەك، ئاشلىق ئېلىپ تۇرغان. ئۇنىڭدىن باشقا ئۇنىڭ ئەسكەرلىرى پۇرسەت تاپسىلا خەلقنى بۇلاپ - تالاپ، قاقتى - سوقتى قىلىپ، چۆتتىكىنى توشقۇزۇپ تۇرغان.

خوجىنىياز ھاجى، مەھمۇت مۇھىتى پىدائىيلىرى بولسا، گەرچە ئۆز ئىختىيارلىقى بىلەن قوشۇنغا قاتناشقان بولسىمۇ، ھەربىي تەلىم - تەربىيە كۆرمىگەن بولغاچقا، ھەربىي ئىنتىزامغا دىققەت قىلىپ كېتەلمىگەن، بىر تۇتاش قوماندانلىققا سەل قارىغان، ھەرقايسى لايىھى، پەي، بەنلەردىكى ئادەم سانى ئېگىز - پەس بولغاچقا، ئۇرۇش ۋاقتىدا قىسىملارنى تەقسىم قىلىشتىمۇ نۇرغۇن مەسىلىلەر كۆرۈلگەن. پىدائىيلارنىڭ قوراللىرى ئاددىي، ئوق - دورىلىرى كەمچىل، زاپاس قوشۇنى يوق دېيەرلىك بولغان. ئۇنىڭ ئۈستىگە ھەرقايسى يۇرتلۇق پىدائىيلار ئۆز ئارا پۇت تېپىشىپ، ئۆز كۈچىنى خوراتقان. پىدائىيلارنىڭ ئىچىدە ئوتتۇرا ياشلىقلار ۋە ياشانغانلار كۆپ ساننى ئىگىلىگەن. قۇمۇلدىن كەلگەن پىدائىيلار تاغ ئۇرۇشىغا ئۇستا بولغاچقا، جەنۇبىي شىنجاڭ تۈزلەڭلىكىدە ئۆز رولىنى ياخشى جارى قىلدۇرالمىغان. خوجىنىياز ھاجى بىلەن مەھمۇت مۇھىتنىڭ ئەتراپىدا ھەربىي مەسلىھەتچىلەرمۇ يوق دېيەرلىك بولغان. ئەڭ مۇھىمى قوزغىلاڭچىلارنىڭ تۇرمۇش تەمىناتى مەسلىسى بولۇپ، گەرچە شېڭ شىسەي خوجىنىياز ھاجىنى جەنۇبىي شىنجاڭنى مۇھاپىزەت قىلىش سىلىڭى، مەھمۇت مۇھىتنى شىنجاڭ ئاتلىق 6 - شىسىنىڭ شىجاڭى دەپ بېكىتكەن بولسىمۇ، ئۇلارغا بىر قېتىم ئون نەچچە ساندۇق ئوق، ئازغىنە قەغەز پۇل ئەۋەتكەندىن باشقا ھېچقانداق ماددىي ياردەم بەرمىگەن. قوزغىلاڭچىلار 1932 - يىلى قوزغىلاڭ كۆتۈرگەندە ئۆيىدىن كىيىپ چىققان كىيىملىرىنى تاكى 1934 - يىلىنىڭ ئاخىرىغىچە كىيىپ

يۈرگەن. مەھمۇت مۇھىتى پىدائىيلارغا پۇقرالارنىڭ بىر تال قىلغىمۇ قول تەگكۈزمەسلىك ھەققىدە بۇيرۇق چۈشۈرگەن. بۇ تۈزۈمگە خىلاپلىق قىلغۇچىلارنى قاتتىق جازالىغان، پىدائىيلارغا بولسا ھېچقانداق خىراجەت بېرىلمىگەن. قىيىنچىلىق بىرقانچە يىل داۋاملىشىۋەرگەچكە بۇ تەبىئىي ھالدا پىدائىيلارنىڭ روھىي دۇنياسىغا تەسىر كۆرسەتكەن. لېكىن، بۇ خىل قاتتىق تۈزۈم، خوجىنىياز ھاجى بىلەن مەھمۇت مۇھىتىنىڭ پۇقرالارنى قەدىرلەش روھى پىدائىيلارنىڭ قايىللىقىنى قوزغىغان، ئۆزلىرىنى قاتتىق ئەزگەن، جىڭ شۇرىن، شېڭ شىسەي، ما جۇڭيىڭ قاتارلىقلاردىن روشەن پەرقلەنگەن بولغاچقا، ئۇرۇشلاردا تۇرمۇش جاپالىق، قۇربان بېرىشلەر كۆپ بولسىمۇ، بىرمۇ پىدائىي سەپتىن چۈشۈپ قېچىپ كەتمىگەن. ما جۇڭيىڭ ھەربىي كۈچى، ئىقتىساد جەھەتتىن خوجىنىياز ھاجىدىن بىرقانچە ھەسسە كۈچلۈك بولسىمۇ، ئۇنىڭ خەلققە سالغان زۇلۇمى ئاخىرى ئۆزىنىڭ ئۆلىنى تەۋرىتىۋەتكەن.

خوجىنىياز ھاجى ئاقسۇغا كەلگەندىن كېيىن جەنۇبىي شىنجاڭ «باۋئەن سىلىڭ» (گارنىزون قوماندانى) ئۇنۋانى بىلەن ئاقسۇدا بىر مەزگىل تۇرىدۇ. «ئۇزۇن ئۆتمەيلا ئۈرۈمچىدىن كەلگەن مەخسۇس بىر ئۆمەك تەنتەنىلىك مۇراسىم ئۆتكۈزۈپ، خوجىنىياز ھاجىنىڭ شىنجاڭ ئۆلكىلىك ھۆكۈمەتنىڭ مۇئاۋىن رەئىسلىكىگە، مەھمۇت مۇھىتىنىڭ جەنۇبىي شىنجاڭ ئامانلىق قوغداش شتابىنىڭ مۇئاۋىن قوماندانى ۋە قوشۇمچە 6 - دىۋىزىيە (تولۇق ئىسمى «شىنجاڭ چېگرا مۇداپىئە قۇرۇقلۇق ئەسكەرلىرى ئاتلىق قوشۇنى ۋاقىتلىق 6 - دىۋىزىيىسى») كوماندىرلىقىغا تەيىنلەنگەنلىكىنى رەسمىي جاكارلىغان ھەمدە ھاجىمنى ئۈرۈمچىگە بېرىپ، مۇئاۋىن رەئىسلىك ۋەزىپىسىنى تاپشۇرۇۋېلىشقا تەكلىپ قىلغان ئىدى. ئۆمەك يەنە بۇ ئىككىيلەنگە ماش رەڭ سارجىدىن تىكىلگەن ھەربىي فورما،

قاسقانلىق شەپكە، ياقمغا قادايدىغان گېنېراللىق ئالتۇن چەن ۋە پارقىراپ تۇرىدىغان تاسما بەلۋاغلارنى تەقدىم قىلغانىدى. بىراق، ھاجىم ئۈرۈمچىگە بېرىشقا ئۇنىماي، ھەتتا شېڭ شىسەينىڭ ئارقا- ئارقىدىن يوللىغان تېلېگراممىلىرىغىمۇ پەرۋا قىلماي، جىم يېتىۋالغانىدى. شۇ ۋەجىدىن ئايرىسوف سوۋېت ئىتتىپاقىنىڭ رەسمىي ۋەكىلى سۈپىتىدە ئۇنى ئۈرۈمچىگە بېرىشقا كۆندۈرمەكچى ۋە مۇمكىن قەدەر ئۆزى بىلەن بىرگە ئېلىپ كەتمەكچى بولۇپ، ئايروپىلان بىلەن ئاقسۇغا كەلگەنىدى».

1934 - يىلى 8 - ئايدا خوجىنىياز ھاجى خەنزۇچە، رۇسچە، ئۇيغۇرچە ئۈچ خىل يېزىقتا تۈزۈلگەن، خوجىنىياز ھاجىنىڭ ھاياتى، مال - مۈلكى، سىياسىي ئورنىغا كاپالەتلىك قىلىش مەزمۇن قىلىنغان توختامغا، سوۋېت ئىتتىپاقىنىڭ كاپالىتىگە ئىشىنىپ ئۈرۈمچىگە كېلىپ، مۇئاۋىن رەئىسلىك ۋەزىپىسىنى ئۆتكۈزۈۋالدى. ئۇنىڭ ئاساسىي قوشۇنلىرى جەنۇبىي شىنجاڭدا تۇرغۇزۇلۇپ، مەھمۇت مۇھىتى بۇ قوشۇنلارنىڭ شىجاڭسى سۈپىتىدە قەشقەردە قالدى. بۇ چاغدا 6 - دىۋىزىيەگە قاراشلىق بىر بىرىگادا، تۆت پۈلك (تۈەن)، بىر مۇھاپىزەتچى ئىسكادرون بار بولۇپ، بىرىگادا كوماندىرلىقىغا قۇمۇللۇق سالى دورغا، مۇئاۋىنلىقىغا تۇرپانلىق توختىبەگ، 1 - پۈلك كوماندىرلىقىغا تۇرپانلىق سەمەت ھاجى، 2 - پۈلك كوماندىرلىقىغا تۇرپانلىق قۇربان نىياز شاھىدى (گاجىدى)، 3 - پۈلك كوماندىرلىقىغا توقسۇنلۇق غوپۇر، 4 - پۈلك كوماندىرلىقىغا تۇرپانلىق پولاتبەگلەر تەيىنلەنگەنىدى. مەھمۇت شىجاڭ قەشقەر شەھىرىدىكى سابىق شىتەي يامۇلىغا، بىر پۈلك باش شتاب ئورۇنلاشقان جايدىكى يۇمىلاق شەھەرگە، بىر پۈلك شەھەر ئىچىدىكى سودا سارايلارغا، بىر پۈلك يېڭىسار قەلئەسىگە، بىر پۈلك يەركەن كونا شەھەرگە ئورۇنلاشتى. 1933 - يىلى تەشكىللەنگەن يەرلىك قوشۇنلاردىن «قەشقەر ئۈستۈن ئاتۇش

برىگادىسى» دەپ ئاتالغان زەيدىن كارۋانىنىڭ قالدۇق قوشۇنلىرى، «ئاستىن ئاتۇش برىگادىسى» دەپ ئاتالغان كىچىك ئاخۇننىڭ قالدۇق قوشۇنلىرى ۋە كىچىك ئاخۇن قوشۇنىدىكى «پارتىزان ئەترەت قوماندانى» دەپ ئاتالغان رىشتەمنىڭ بىر ۋوزۇد ئەسكىرى مەھمۇت مۇھىتى قوشۇنىغا قوشۇۋېتىلدى، شۇنىڭ بىلەن 6 - دېۋىزىيىنىڭ ئەسكىرىنىڭ ئومۇمىي سانى 5000 ئەتراپىدا بولدى.

مەھمۇت مۇھىتى ئاكىسى مەخسۇت مۇھىتىنىڭ ئىزىنى بېسىپ، تۇرپاندىن قوزغىلىپ چىققاندىن باشلاپ، خوجىنىياز ھاجى بىلەن بىرگە مۇرىنى مۇرىگە تىرەپ كۈرەش قىلدى، بولۇپمۇ ئۇ تۇرپانلىقلارنىڭ ئاق كۆڭۈل، راستگوي، سەمىمىي-سادىق، جىگەرلىك، ھەققانىيەتچىل، نام - شۆھرەتنى دوست تۇتۇپ كەتمەيدىغان خاراكتېرىنى ئۆزىدە مۇجەسسەملىگەن بولۇپ، بۇ خاراكتېرى بىلەن باشتىن - ئاخىر خوجىنىياز ھاجىغا سادىق بولۇپ، ئۇنى جان - تېنى بىلەن قوغداپ، ھەر قانداق پىكىر-خىيالغا، ھەرىكىتىگە ھەمدەمدە بولۇپ، قوزغىلاڭنىڭ يادروسى بولغان قوماندانلارنىڭ ئىتتىپاقلىقى جەھەتتە ئاجايىپ بۈيۈك ئۈلگە تىكلەپ بەردى. ھەربىي ھوقۇق، باتۇرلۇق، جەڭ ماھارىتىدىكى ئۈستۈنلۈك، خەلقنىڭ قايىللىقى قاتارلىق تەرەپلەردە زور ئىمتىيازغا ئېرىشكەن بولسىمۇ، خوجىنىياز ھاجى بىلەن بولغان مۇناسىۋەتتە ھەرگىزمۇ غەيرىي خىياللاردا بولماي، ئۇنىڭغا بولغان ئېتىقادىنى ئىزچىل ساقلاپ كەلدى. چەت ئەلگە چىقىپ كېتىش ئالدىدىمۇ خوجىنىياز ھاجىغا: «خەير - خوش ھاجى ئاكا! ئۆزلىرىنى ئاللاغا تاپشۇردۇم، مېنىڭدىن رازى بولسىلا، بۇ ئالەمدە كۆرۈشەلمىسەك، ئۇ ئالەمدە كۆرۈشەرمىز. بىز بەك ئۇلۇغ ۋە مۇقەددەس ئىشنى باشلىغاندۇق، بۇ ئىشقا پۈتكۈل بارلىقىمىزنى ئاتىغاندۇق، نىيىتىمىز خالىس بولغانلىقى ئۈچۈن پۈتكۈل ئەل - يۇرت بىزگە ئەگەشكەن. ئاللا بىزگە

نۇسرەت ئاتا قىلغاندى. ۋاي، ئىسىت ئاخىرى يېڭىلىپ قالدۇق، يېڭىلىشىمىزغا نادانلىقىمىز سەۋەب بولدى. نادانلىقىمىز ۋەجىدىن ئالدىندۇق، ئالدىندۇق، بەكلا ئالدىندۇق، دۈشمەنلىرىمىز بۆكىمىزگە جىگدە سالسا ئۇنى تۇيىمدۇق. ھېچكىم بىزدەك ھاماقەت بولماس! تاڭنا مەھشەر كۈنى مىڭ - مىڭلىغان شېھىتىلىرىمىزنىڭ يۈزىگە قانداق قارارمىز؟ ئاللاغا نېمە جاۋاب ئېيتۇرمىز؟ گېپىم قاتتىق كەتتى، مېنى ئەپۇ قىلسىلا! ①

دېگەن خەتنى يېزىپ، ئۆزىنىڭ قىيالماسلىق، تەۋەززۇلۇق ھېسسىياتىنى ئىپادىلىدى. بۇ جەھەتتە مەھمۇت مۇھىتى تارىختا ئۆتكەن بىر قىسىم قوزغىلاڭ رەھبەرلىرىگە ئوخشاش ئۆز ئارا ھوقۇق، ئىمتىياز تالىشىپ، ئىتتىپاقسىزلىق تۇغدۇرۇپ، ئىنقىلابنى زىيانغا ئۇچرىتىدىغان، قەبىھ ئۇسۇللار بىلەن بىر - بىرىنى قەستلەيدىغان ئىشلارغا روشەن سېلىشتۇرما بولغان ھالدا تارىختا سەمىمىي، سادىق بىر سىمانى قالدۇرۇپ كەتتى. بۇنى قوزغىلاڭنىڭ بىر غەلبىسى دېيىشكە بولىدۇ. لېكىن، دەل مۇشۇ سەمىمىي سادىقلىق، كەڭ قورساقلىق قوزغىلاڭغا ئاز بولمىغان زىيانلارنىمۇ ئېلىپ كەلدى. ما جۇڭيىڭ ۋە ئۇنىڭ قول ئاستىدىكى چوڭ - كىچىك قوماندانلار تۇرپان - قۇمۇل قوزغىلاڭچىلىرىنىڭ مۇشۇ خىل خاراكتېرىدىن پايدىلىنىپ، قوزغىلاڭنىڭ غەلبە مېۋىسىنى كۆپ قېتىم تارتىۋالدى. نۇرغۇن باھادىر ئەزىمەتلەرنىڭ ئۆلۈمىگە سەۋەبچى بولدى. مەككارلىق، ۋاپاسىزلىق قىلىپ، ھىيلە - نەيرەڭ، كۆز بويامچىلىق ئىشلىتىپ، قوزغىلاڭچىلارنى تالاي قېتىم ئالدىدى، ھەتتا قىلچە تەپ تارتماستىن، ئۇرۇشتا كەينىدە، ئولجىدا ئالدىدا يۈرۈپ، بىر يۇمىلاپلا قوزغىلاڭنىڭ رەھبەرلىك ھوقۇقىنى چاڭگىلىغا كىرگۈزۈۋالدى. قوزغىلاڭچىلارغا ئۆزلىرى خالىغانچە شىجاڭ،

① ئابدۇرېھىم ئۆتكۈر «ئويغانغان زېمىن»، 2 - قىسىم، 436 - بەت.

تۈەنجاڭ، لۈيجاڭ دېگەندەك ئەمەللەرنى بېرىپ، بۇيرۇقۋازلىق قىلىپ، ئۇلارنىڭ بۇرىندىن يېتىلىمەكچى بولدى. گەرچە ئەڭ ئاخىرىدا قاچقۇن ما جۇڭيىڭ يەنىلا مەغلۇپ بولغان بولسىمۇ، ئۇنىڭ ئالدامچىلىقى تۇرپان - قۇمۇل قوزغىلاڭچىلىرىغا تەسۋىرلىگۈسىز زور زىيانلارنى ئېلىپ كەلدى.

مەھمۇت مۇھىتى ئىنتايىن قورقۇمسىز، باتۇر، قەھرىلىك كىشى بولۇپ، ئۆزى باش قوماندان بولۇشىغا قارىماي، ھەر قانداق جەڭدە ئات چاپتۇرۇپ، ماۋزورنى ئوينىتىپ، سەپنىڭ ئالدىدا ماڭغان. قوزغىلاڭنىڭ دەسلەپكى مەزگىللىرىدە قورالنى ھاياتىدا تۇنجى قېتىم كۆرگەن بىر قىسىم كىشىلەر ئوق ئېتىلغاندا چۆچۈپ كېتىپ، دەرھال بېشىنى پەس قىلىپ مۆكۈۋالدىغان كۈلكىلىك ئەھۋاللارنى سادىر قىلغان. بۇ چاغدا مەھمۇت مۇھىتى پىدائىيلارغا: «ئوق دېگەن سەن مۆكۈپ بولغۇچە تېگىپ بولىدۇ، شۇڭا ئورۇننى، شارائىتىنى ياخشى ئىگىلەپ، يۈرەكنى پۈتۈن تۇتۇپ، قورقماي جەڭ قىلىش كېرەك، قانچە قورقساڭ، ئەجەل شۇنچە ئەگىيدۇ» دەپ پىدائىيلارنى قايىل قىلغان ۋە ئۆزى ئۈلگە بولۇپ، ھەر قانداق ئۇرۇشتا ئالدىدا تۇرۇپ، قەھرىمانلىق كۆرسەتكەن. شۇڭا، ئۇنىڭ ئاق بوز ئاتقا مىنىپ تۇرغان ھەيۋەتلىك تۇرقى، بوم ئاۋازى بىلەن ھۇررا توۋلاپ، قىلىچ ياكى ماۋزورنى ئوينىتىپ، ھۇجۇمغا ئۆتكەن جەسۇرانە ھالىتى دۈشمەنلەرنى داۋاملىق ساراسىمگە سېلىپ كەلگەن. مەھمۇت مۇھىتىنىڭ نامى تىللاردا داستان بولۇپ، پىدائىيلار ئىچىدە مۇتلەق نوپۇزغا، ھۆرمەتكە ئىگە بولغان. بۇ قېتىمقى قوزغىلاڭ ھەققىدە سەيپىدىن ئەزىزى ئۆزىنىڭ «ئۆمۈر داستانى» ناملىق ئەسلىمىسىنىڭ 1 - قىسىم 212 - بېتىدە مۇنداق يازىدۇ: «قۇمۇلدا قوزغالغان ۋە تۇرپاندا ئاۋاز قوشۇشقا ئېرىشكەن يۇقىرىقى قوزغىلاڭ شىنجاڭنىڭ شەرقىي قىسمىغا بېيىلىپ، جىڭ شۇرىن مۇستەبىت ھاكىمىيىتىگە ھەممىدىن

بۇرۇن ۋە ئەڭ قاقشاتقۇچ زەربە بەرگەن شىددەتلىك خەلق قوزغىلىڭى ئىدى. ئۇ شىنجاڭنىڭ دېھقانلار ئىنقىلابى تارىخىدا تەركىبىنىڭ ساپلىقى، ئۆزى دۇچ كەلگەن ۋەزىيەتنىڭ مۇرەككەپلىكى، شارائىتىنىڭ ئېغىرلىقى، يەككە - يېگانە تۇرۇپ، كۈچلۈك مەدەت يوق ئەھۋال ئاستىدىمۇ ئۆزىدىن نەچچە ھەسسە كۈچلۈك، جەڭگىۋار ھەر خىل دۈشمەنلەرگە ئۈنۈملۈك زەربە بېرەلگەنلىكى، ئاممىۋى ئاساسىنىڭ كەڭلىكى ۋە ئومۇمىيلىقى قاتارلىق جەھەتلەردە مەڭگۈ ئۈتۈلمايدىغان پارلاق سەھىپە ياراتتى. ئۇ ئۆز كۆلىمىنىڭ ئۆزىدىن ئىلگىرىكى ۋە كېيىنكى ھەرقانداق قوزغىلاڭلاردىن كەڭلىكى، ئوخشاش مەقسەت، بىر نىشان ئۈچۈن تىرىشىش شوئارىنىڭ بىردەكلىكى، رەھبەرلىك قاتلىمىنىڭ شىنجاڭنىڭ ھەممە يېرىدە شەرتسىز ئېتىراپ قىلىنىشى بىلەنمۇ رەت قىلغىلى بولمايدىغان دەرىجىدە ئولۇغلىنىشقا تېگىشلىك. گەرچە ئۇمۇ دېھقانلار ھەرىكىتىنىڭ جىمىكى ئاجىزلىقلىرىدىن خالىي بولالمىغان ۋە شۇ سەۋەبتىن ئۆزىنىڭ شانلىق غەلبىسىنى پۈرسەتپەرەس سىياسىي ھايانەكلەرگە تارتتۇرۇپ قويغان بولسىمۇ، لېكىن، ئۇ ھېچكىم، ھېچقاچان، ھېچقانداق قىلىپ تارتىۋالمايدىغان بىر مۆجىزىلىك ھەقىقەتنى قالدۇرۇپ كەتتى. سانسىزلىغان قوزغىلاڭچىلارنىڭ (بىرمۇنچە رەھبەرلىرىنى ئۆز ئىچىگە ئالغان) ئىسسىق قانلىرى بەدىلىگە كەلگەن بۇ ھەقىقەت شۇكى، ئۇ شىنجاڭنىڭ ئۆزىدىن كېيىنكى كەلگۈسىنى كۆرسىتىپ بەردى، خەلقنىڭ كۈچىنى نامايىش قىلدى، شۇنداقلا خەلققە دۈشمەننىڭ كىملىكىنى، بۇ دۈشمەنگە قانداق تاقابىل تۇرۇش كېرەكلىكىنى ئۆگىتىپ، ئاچچىق ساۋاق بەردى. دۈشمەنلەر بۇ قوزغىلاڭدىن قورققاندى، كېيىن ئۇنى قانلىق باستۇردى، يەنە شۇنداق قوزغىلاڭ چىقمىسۇن، دەپ مەنئەت - سېكۈنت پەخەس بولۇپ، ھەرقانداق كىچىك دەرىجىدىكى پىكرەن قوزغىلاڭنىمۇ تەقىپ

قىلدى. بۇنىڭ بەدىلىگە ئۇلار نېمىگە ئېرىشتى؟ ھۆكۈمران ئورۇندا تۇرغان بولسىمۇ بىرەر دەققە خاتىرجەم، بەخىرامان ياشاشتىن مەھرۇم بولۇپ، دەككە - دۈككە ئىچىدە ياشىدى، ئاخىرى قوزغىلاڭچىلار ئارزۇ قىلغاندەك ئاقىۋەتكە — ئۈزۈل - كېسىل گۇمران بولۇش قىسمىتىگە دۇچار بولدى. خەلق قوزغىلاڭچىلىرى تارىخ بەتلىرىدە، ئەۋلادلىرىنىڭ خاتىرىسىدە تۆردىن پەخىرى ئورۇن ئېلىپ ياشىغان، رەھبەرلىرىنىڭ ئۇنداق ياكى مۇنداق سەۋەنلىكلىرى سېخىلارچە كەچۈرۈم قىلىنىپ، يەنىلا ھۆرمەتلەنگەن ۋە ئۆتۈلمىگەن بولسا، دۈشمەنلىرى ئاللىبۇرۇن تارىخى چىركىن قاتارىدا ئەبەدىي لەنەتكە مەھكۇم بولدى.

1934 - يىلىنىڭ يېزىدا قەشقەر تىنچلاندى، ھەربىي، مەمۇرىيەت ئورۇنلىرى تەرتىپكە سېلىندى. ئەمدى قەشقەردە ئىقتىسادىي، مەدەنىي - مائارىپ ئىشلىرىغا تۇتۇش قىلىندى. مەھمۇت شىجاڭ تۈركىيىدىن كەلگەن بىر نەچچە ئەپەندىلەر ئارقىلىق مائارىپ ھەرىكىتىنى باشلىۋەتتى. بۇ ھەرىكەتنىڭ بايراقدارى تۈركىيىدە ئوقۇپ كەلگەن مەرىپەتپەرۋەر زات مەمتىلى ئەپەندى^① بولۇپ، ئۇنىڭ باشچىلىقىدا ئېلىپ بېرىلغان، ئاتۇشنى ئاساس قىلغان زور كۆلەمدىكى، داغدۇغىلىق مەرىپەتچىلىك ھەرىكىتىنى مەھمۇت مۇھىتى پۈتۈن كۈچى بىلەن قوللىغان، ياردەم بەرگەن، ئۇلارنىڭ مەرىپەتچىلىك ھەرىكىتى ئۈچۈن نۇرغۇن پايدىلىق شارائىتلارنى يارىتىپ بەرگەن. مەمتىلى

① تەخەللۇسى تەۋىپىق، 1901 - يىلى ئاتۇشنىڭ بۇيەت كەنتىدە توختاچى ئىسىملىك تېۋىپ ئائىلىسىدە دۇنياغا كەلگەن. بالىلىق چاغلىرىدا ئۆز يېزىسىدا ئېچىلغان يىغىچە يەنى مەكتەپلەردە ئوقۇغان. 1920 - يىلى يۇرتىدىن ئايرىلىپ، پورتالا، چۆچەك قاتارلىق جايلارغا بېرىپ تىرىكچىلىك قىلغان. 1926 - يىلى جېڭىدىن ئۆتۈپ، سوۋېت ئىتتىپاقىنىڭ شەمەي، تاشكەنت شەھەرلىرىگە بېرىپ، تىرىكچىلىك ۋە ئوقۇش بىلەن مەشغۇل بولغان. 1928 - يىلى تۈركىيىگە كېلىپ، ئىستانبۇلدىكى بىر دارىلمۇئەللىمىن مەكتىپىدە ئوقۇغان. 1934 - يىلى قەشقەرگە قايتىپ كېلىپ مەرىپەتچىلىك ھەرىكىتى بىلەن شۇغۇللانغان ۋە ئۇيغۇر يېغى مائارىپ ھەرىكىتىنىڭ بايراقدارىغا ئايلانغان. 1937 - يىلى 30 - ماي كۈنى قەشقەر ياۋاغ تۈرمىسىدە كۆيدۈرۈپ ئۆلتۈرۈلگەن.

ئەپەندىنىڭ يېڭى مەرىپەتچىلىك ھەرىكىتى باشلانغاندىن كېيىن مۇتەئەسسەپ روھانىيلار بۇ ھەرىكەتكە ھەر خىل ئۇسۇللار بىلەن قارشى تۇرغان، زىيانكەشلىك قىلغان. مۇشۇنداق ئەھۋالدا مەمتىلى ئەپەندى ئوقۇغۇچىلىرىنى باشلاپ، قەشقەر شەھىرىگە بېرىپ، ئەينى ۋاقىتتىكى قەشقەرنىڭ ھەربىي، مەمۇرىي رەھبىرى مەھمۇت شىجاڭدىن ياردەم سورىغان. بۇ ھەقتە سەيپىدىن ئەزىزىنىڭ «ئۆمۈر داستانى» ناملىق كىتابىنىڭ 1 - قىسمىدا مۇنداق بايانلار بار: «شۇ ئەھۋالدا، مەمتىلى ئەپەندى مەھمۇت شىجاڭغا ئەھۋالدىن دوكلات بېرىش ئۈچۈن، بىزگە ئوقۇغۇچىلارنى ئېلىپ قەشقەر شەھىرىگە بېرىشنى خەۋەر قىلدى. مەھمۇت شىجاڭنىڭ: «كەلمەي تۇرۇڭلار، دېگەن جاۋابىغا قارىماي، ئوقۇشنى توختىتىپ قويۇپ، بىر ھەپتە تەييارلىق قىلدۇق. تەييارلىق: شېئىر، ناخشا ئۆگىنىش، مەشكە مېڭىشنى ئۆگىنىش، يېڭى كىيىم تىككۈزۈش (ئوخشاش كىيىم)، شۇنىڭ بىلەن بىللە ئىككى كىشىلىك، بىر كۆرۈنۈشلۈك شىكايەتنامە تەييارلاش بولدى. كۈنلۈك مەشغۇلاتىمىز، سىنىپتا شېئىر ئۆگىنىش، تاشقىرىغا چىقىپ مېڭىش - تۇرۇشنى مەشىق قىلىش بولدى. قىسقىسى، قاتلاملىق ھەرىكەت بىلەن بىر جەڭگىۋار تەشۋىقاتچى ئەترەت تەييارلاندى. بىر ھەپتىگە يەتمەي بۇ تەييارلىقىمىزمۇ پۈتۈپ، بىز شەھەرگە قاراپ يولغا چىقتۇق. بىز يولغا چىققاندا، يۈرتتىكى چوڭ - كىچىك، ئەر - ئايال يىغىلىپ ئۇزاتتى. كىشىلەردە بەك ھاياجانلىنىش كەيپىياتى كۆرۈنۈپ تۇراتتى. بىزنىڭ ئەترىتىمىز راستتىنلا كىشىنى ھاياجانلاندۇرغۇدەك، روھلاندۇرغۇدەك ھەيۋەتلىك ئىدى. تۆتىن بولۇپ تىزىلغان ئۇزۇن ئەترەتنىڭ ئالدىدا بىر بالا مەشئەل سۈرىتى چۈشۈرۈلگەن، «ئىزچىلار، دەپ خەت يېزىلغان قىزىل بايراقنى كۆتۈرۈپ ماڭدى. ئۇنىڭ كەينىدە ئىككى چوڭ، ئىككى كىچىك دۈمباق، ئىككى سۇناي، بىر نەيلىك سازچىلار مارش

ئاھاڭغا ئەتراپنى ياڭرىتىپ چېلىپ ماڭدى. كىيىملىرىمىزمۇ ماش رەڭ چەكمەندىن تىكىلگەن، قايرىما ياقىلىق، ئىككى يانچۇقلۇق كۆڭلەك، بېلىمىزدە تاسما كەمەر، شالۋۇرمۇ شۇ رەڭدە، بېشىمىزدىمۇ شۇ رەڭدىكى قولىقى ئۈستىگە قايرىلغان، چېكىلىكلىك شەپكە بار ئىدى. سول قولىمىزدا بىر دەپتەر، قېرىنداش، ئوڭ قولىمىزدا ئىزچىلار كالتىكى دەپ ئاتالغان نوغۇچتەك چىرايلىق ياسالغان كالتەك كۆتۈرگەندۇق. يەڭلىرىمىز تۈرۈلگەن، بېشىمىز ئېگىز كۆتۈرۈلگەن، مەيدىمىزنى كېرىپ، ھەربىيلەرچە ھەيۋەت بىلەن شېئىر ئېيتىپ مارقا ماڭمىز. ئۆزىمىزگە ئۆزىمىزنىڭمۇ زوقىمىز كېلىدۇ. دىلىمىزدا ياش بالىلاردا بولىدىغان مەغرۇرلۇق ھېسسىياتى ئۇرغۇپ تۇرىدۇ. تەڭ ئاۋاز بىلەن قەدىمىمىزگە كېلىشتۈرۈپ مۇنۇ شېئىرنى ئوقۇيمىز:

بىز ئىزچىلارمىز قوللىرىمىز گاڭ،
كۆزىمىز نۇرلۇق، قەلبىمىز ساغلام.
خەلق يولىدا ئالغا باسىمىز،
دۈشمەنگە قارشى ساقلاپ ئىنتىقام.
ئۆگەن تىرىشىپ ياش ئىزچى باللا،
ۋەتەن، مىللەت غېمىدە قاينار ۋىجدانلار.

ئۇزۇن ۋاقىت بىز زالىم قولىدا،
ئىشلىيەلمىدۇق خەلق يولىدا.
قۇللۇق ئورنىدىن ئەمدى دەس تۇردۇق،
ئالغا ئۆرلەيمىز ئېرىپان نۇرىدا.
ئۆگەن تىرىشىپ ياش ئىزچى باللا،
ۋەتەن، مىللەت غېمىدە قاينار ۋىجدانلار.

ئۆسكەن يۇرتىمىز قانلىق شېغىل تاش،
ۋەتەن يولىدا پىدادۇر بۇ باش.
ماڭغان يولىمىز نىجاتلىق يولى،
قايتما بۇ يولدىن ئىزچى قېرىنداش.
ئۆگەن تىرىشىپ ياش ئىزچى باللا،
ۋەتەن، مىللەت غېمىدە قايتار ۋىجدانلار.

شۇنداق قىلىپ مۇشۇ شەكىلدە كوچىدىن چاڭ چىقىرىپ
يۇرتتىن چىقىپ، قوماق تاغقا قاراپ كۆتۈرۈلۈدۇ. مەمتىلى
ئەپەندىنىڭ ئۆزى بايراقتىن كېيىنرەك ئەترەتكە ياندىشىپ
ماڭاتتى. مەن ئەترەتنىڭ ئوتتۇرىسىدىراق يانداپ، شېئىرگە
باشلامچىلىق قىلىپ ھەم «بىر - ئىككى - ئۈچ» دەپ ئاياغلارنى
تەڭشەپ ماڭدىم.

بىز چۆللەردە ئىختىيارىيىراق، يۇرتقا كىرگەندە يەنە ھېلىقى
ھەيۋىتىمىز بىلەن ماڭمىز، شۇنداق قىلىپ بەشكېرەم ئاۋاتتىن
ئۆتۈپ، كەچقۇرۇنلۇقى ئاپاق غوجامغا كېلىپ توختىدۇ. ئۇ
يەردە ھېلىقى مەجىدىدىن ئەپەندى بىلەن مەھمۇت شىجاڭنىڭ
ئىككى - ئۈچ كادىرى بىزنى كۈتۈپ تۇرۇپتىكەن. ئۇلار مەمتىلى
ئەپەندىگە شەھەرگە كىرمەي، مۇشۇ يەردىن قايتىپ كېتىشكە
نەسىھەت قىپتۇ. بۇ مەھمۇت شىجاڭنىڭ پىكرى ئىمىش، نېمە
ئۈچۈن قايتىشقا تەكلىپ بەرگەنلىكىنى مەن ئۇقىمىدىم، لېكىن
مەمتىلى ئەپەندى ئۇنىماپتۇ. ئەتىسى ئەتىگەندە، ئۇلارنىڭ
توسىشىغا قارىماي شەھەرگە قاراپ ماڭدۇق. يەنە تۈنۈگۈنكىدەك
تىزىلىپ، تېخىمۇ غەيرەت بىلەن، تېخىمۇ ھەيۋەت بىلەن
ماڭدۇق. بىر ئاز ماڭغاندىن كېيىن، شەھەردىن چىققان بىر
قىسىم ئاتلىق ئەسكەرلەر بىزنى توختاتتى. بۇلارنىڭ ئالدىدا
كېلىۋاتقان بىر ھەربىي ئەمەلدار ئاتتىن چۈشۈپ، مەمتىلى
ئەپەندى بىلەن بىر ئاز سۆزلەشكەندىن كېيىن، ئەسكەرلەرنىڭ بىر

قىسمى ئالدىمىزغا تىزىلدى، بىر قىسمى ئىككى يېنىمىزغا قاتار تىزىلدى، ھېلىقى ئەمەلدار ئالدىمىزدىكى ئەسكەرلەرنىڭ ئەڭ ئالدىدا ماڭدى. بىزنىڭ توسقانغا ئۇنىماي مېڭىۋەرگەنلىكىمىزدىن خەۋەر تاپقان مەھمۇت شىجاڭ بۇلارنى بىزنى قارشى ئېلىش ئۈچۈن چىقارغانىكەن. ئەمدى بىز مەھمۇت شىجاڭ ئەسكەرلىرىنىڭ ھىمايىسىدە ئىلگىرىلىدۇق. بىزنىڭ بېشىمىز ئاسمانغا يەتتى، ئەندىشىلىرىمىز تۈگىدى. ئاۋازلىرىمىزنىڭ پۈتكىنىگە قارىماي، توختىماي شېئىر ئوقۇپ، مەزمۇت دەسسەپ شەھەرگە كىردۇق. ئۇ كۈنى شەھەر ئىچى گويا بىر بايرام بولغاندەك تۈس ئېلىپ كەتتى. بىز تۆشۈك دەرۋازىسىدىن كىرىپ تا مەھمۇت شىجاڭ تۇرغان جايغا بارغۇچە، يولنىڭ ئىككى چېتىدە تىقما - تىقماق ئادەم بىزگە قاراپ تۇرۇشتى. ئەمدى ئالدىمىزدا ھەربىي كاناي - دۇمباقچىلار ماڭدى. ئۇلارنىڭ ئاۋازى بىزنىڭ سۇناي - دۇمباقلىرىمىزنى بېسىپ كەتتى. شۇنداق قىلىپ، شەھەرنى زىلزىلىگە سېلىپ يېڭى دەرۋازىغا بارغىنىمىزدا مەھمۇت شىجاڭنىڭ سىلىڭبۇسىدا، دەرۋازا تېشىدىكى مەيداندىن تارتىپ تا ئىچكى ھويلىغىچە قاتار تىزىلغان مىلتىقلىق ئەسكەرلەر بىزنى قارشى ئالدى. خۇشلۇقىمىز بارغانچە يۇقىرى كۆتۈرۈلدى. كېيىن، ھەربىي كاناي - دۇمباقچىلار دەرۋازا تۈۋىدە چەتكە چىقىپ توختىدى. بىز ئالدىمىزدىكى دۇمباق، سۇناي ئاۋازىغا تەڭشەش قىلىپ، ئۈنىمىزنىڭ بارىچە ۋارقىراپ شېئىر ئېيتىپ، سىلىڭبۇنى ياڭرىتىپ، ئىچكىرى ھويلىغا كىردۇق. بۇ يەردە مەھمۇت شىجاڭ ئۆزىنىڭ بىرمۇنچە ئەمەلدارلىرى بىلەن تۇرغانىكەن، ئۇنىڭ ئالدىغا بېرىپ توختىدۇق. ئۇ بىزنى بەك قىزغىن قارشى ئالدى. ھويلىنىڭ ئۆزىمۇ بىر دەمدىلا تەنتەنىلىك قارشى ئېلىش مەيدانىغا ئايلىنىپ كەتتى. ھويلىنىڭ بىر چېتىدە بىر ئۈستى يېپىق سۇپا بار ئىكەن، مەھمۇت شىجاڭ شۇ يەرگە چىقىپ بىزنى قارشى ئېلىپ قىسقىچە سۆز قىلدى،

ئۇ بەك ھاياجان بىلەن سۆزلىدى. شۇنىڭ ئۈچۈن بولسا كېرەك، سۆزلىرى ئانچە رەتلىك بولمىسىمۇ، لېكىن قارشى ئېلىش روھى بەك قىزغىن ئىدى. ئۇنىڭ بىزنى قوللىغانلىقى بىزنى ناھايىتى خۇش قىلىۋەتتى. لېكىن، ئۇنىڭ بۇ سۆزىدىكى قوللىشى تېخى يېتەرلىك ئەمەس ئىدى. مەمتىلى ئەپەندىنىڭ پىلانچە، بىز ئۇنىڭ تولۇق قوللىشىنى قولغا كەلتۈرۈشىمىز كېرەك ئىدى. مەھمۇت شىجالى سۆزلەپ بولۇپ چۈشكەندىن كېيىن، مەمتىلى ئەپەندى دوكلات تەرىقىسىدە قىسقىچە سۆزلىدى. ئۇ: «بىزنىڭ يوللىرىمىزنى جاھىللار توسماقتا، بىزگە ياردەم كېرەك» دەپ ئاخىرىدا ئۆزى يازغان تۆۋەندىكى شېئىرنى چوڭ ماھارەت بىلەن دېكلاماتسىيە قىلدى:

ئەي ئانا يەر، كۆزلىرىڭدە ئۈمىد پارلار ھەر زامان،
ئۈستۈڭىدۇر گاھى تۇتۇق، گاھى روشەن كۆك ئاسمان.

ئۆتتى تارىخ، ئۆتتى يىللار، ئىستىبداتلار ئۆتتى كۆپ،
جەڭ - چېلىشلار يالقۇندا چىقتى سانسىز قەھرىمان.

ئەي ئانا يەر، پاك مۇقەددەس سەندە بىزنىڭ جانىمىز،
سۆيگۈ - مېھرىڭ ۋە سۈتۈڭىدىن پۈتتى بىزنىڭ قانىمىز.

جان تىكىپ چۈشتۇق كۈرەشكە ئىلىم - ئېرىپان يولىدا،
ئاھ! لېكىن جاھىل گۈرۈھ بىزنى يوقاتماق كويىدا.

بەلنى باغلاپ توختىماستىن باسىمىز مەزمۇت قەدەم،
ئەمما بىزگە باشپاناھدىن بەكمۇ لازىمدۇر ياردەم.

مەمتىلى ئەپەندى دېكلاماتسىيىسىنى شۇنداق جانلىق ھەم

ياخشى ئېيتتىكى، پۈتۈن ھويلىدا ئولتۇرغانلارنى ھاياجانغا كەلتۈرۈۋەتتى، شۇ يەردە تۇرغانلار ئۇزاق چاۋاك چېلىشتى. بەزىلەر كۆز ياشلىرىنىمۇ سۈرتۈشتى. مەمتىلى ئەپەندى سۈپىدىن چۈشكەندە، مەھمۇت شىجاڭ ئۇنىڭ بىلەن قول ئېلىشىپ كۆرۈشۈپ، ئاندىن ئولتۇرغۇزدى. كىشىلەردە شۇنداق بىر خۇشاللىق كەيپىيات پەيدا بولدىكى، ئۇلارنىڭ بۇ مەكتەپ ھەرىكىتىگە توسقۇنلۇق قىلغۇچىلارنى تىتمۇ تەكۈسى كېلەتتى. كىشىلەرنىڭ مەمتىلى ئەپەندىگە، بىزگە بولغان زوقى، سۆيۈنۈشى تېخىمۇ ئاشتى.

ئەمدى بىزنىڭ ئىككى كىشىلىك ئويۇنمىز باشلاندى. بۇنى ئويۇن دېسىمۇ، بىر - بىرى بىلەن تالاشقان ئىككى كىشىلىك سۆھبەت دېسىمۇ بولاتتى. ھەرىكەتلىرىمىز، سۆز ئاھاڭلىرىمىز ئارتسقا ئوخشايتتى. ئەگەر ئويۇن دېيىشكە توغرا كەلسە، بۇ مېنىڭ بىرىنچى قېتىم سەھنىگە چىقىشىم، ئەگەر نۇتۇق دېيىشكە توغرا كەلسە، بۇ مېنىڭ مۇشۇنداق سەھنىدە بىرىنچى قېتىم سۆزلىشىم ئىدى.

مۇھەممەت ھۈسەيىن دېگەن ساۋاقداشىمىز سەھنىگە چىقىپ سۆز باشلىدى. ئۇ ئاتۇشتىكى مەكتەپ ھەرىكىتى، مۇئەللىملەر يېتىشتۈرۈش كۇرسىنىڭ ئۇتۇقلىرى، يۇرت - يۇرتتا مەكتەپلەر سېلىنىۋاتقانلىقى ۋە يېڭى ئىلىم - ئېرىپان يولىنىڭ ئېچىلغانلىقى توغرىسىدا تەنتەنىلىك سۆزلەپ كېلىپ: «بىز ئاتلاندىق، بىز قوللىمىزغا قەلەم - كىتاب ئالدۇق، ئىلىم - مەرىپەت يولىغا قەدەم تاشلىدۇق. يوللىرىمىز پارلاق...» دېگەندە مەن ئوقۇغۇچىلار ئوتتۇرىسىدىن قوپۇپ: «توختا ساۋاقداش!» دەپ قولۇمنى كۆتۈردۈم، ھەممە ئادەم ھەيرانلىق بىلەن ماڭا قارىدى. مەن ھەربىيلەرچە قەدەم تاشلاپ، يەنە قولۇمدا قەلەم - دەپتەر ۋە ئىزچى كالتىكى بىلەن سەھنىگە چىقتىم. چىقىپ مۇھەممەت ھۈسەيىنگە: «سېنىڭ ئاۋۋالقى سۆزلىرىڭنىڭ

ھەممىسى ياخشى، لېكىن ئاخىرقى سۆزلىرىڭگە قوشۇلمايمەن» دېدىم. خەقلەر ھەيران قېلىپ ماڭا قاراشتى. ئۇنىڭدىن كېيىن مەن ئۇ ساۋاقداشنى بىر چەتكە ئىتتىرىپ سۆز باشلىدىم:

— راست، بىز ئۇلۇغ قەدەم باشلىدۇق. ئىلىم - مەرىپەت، مائارىپ ئىشى ئۈچۈن باتۇر قەدەملەر تاشلىدۇق. پۈتۈن خەلق، ئاتا - ئانىلار، بالىلارنىڭ ھەممىسى بىزنى قوللايدۇ. بىز مۇشۇنداق شانلىق قەدەملەر بىلەن ئىلگىرىلەۋاتقاندا، بىر قىسىم مۇتەئەسسىپلەر قويغا ئېتىلغان بۆرىدەك بىزگە ھۇجۇم قىلماقتا، بىزنى تىللاپ ئۇرماقتا، ھاقارەت قىلىپ يوللىرىمىزغا تاشلار ئاتماقتا. بىزنىڭ ھاياتىمىز خەۋپكە ئۇچرىماقتا، يوللىرىمىز توسىلىپ قالغىلىۋاتىدۇ. ئۇلار بىزنى ئۆلتۈرۈشى مۇمكىن، مەكتەپلىرىمىزگە ئوت قويۇپ كۆيدۈرۈشى مۇمكىن. بىز يوللىرىمىزدىن ھەرگىز يانمايمىز، لېكىن بىزگە ياردەم كېرەك...

سۆزۈم مۇشۇ يەرگە كەلگەندە، مەھمۇت شىجاڭ غەزەپ بىلەن ئورنىدىن تۇرۇپ كەتتى ۋە: «قانداق نېمىلەر ئۇ سىلەرگە قارشىلىق قىلىدىغان؟» دەپ ۋارقىردى. مەن ئۇنىڭغا جاۋابەن سۆزۈمنى داۋام قىلدۇردۇم:

— بىر قىسىم قازى ھاجىم، مۇپتى ئاخۇنۇم، بەگ - بايلار، يوغان قورساق ھارام تاماقلار، خەلقنىڭ قېنىنى شورايىدىغان مۇشتۇمىزورلار. ئۇلار بىزنى دەھرىي، كالتە قۇيرۇقلار، دىنىمىزنى بۇزۇۋاتىدۇ، دەيدۇ. بۇ بىزگە بوھتان، بىز دىنىمىزنى بۇزغىنىمىز يوق، بىز مۇقەددەس ئىسلام دىنىمىزنى قوغدايمىز. بىز پەيغەمبىرىمىزنىڭ «ھەممە ئەر - ئايال مۇسۇلمانلارغا ئىلىم تەلپ قىلماقلىق پەرزىدۇر» دېگەن سۈننىتىنى ئادا قىلماقتىمىز. خەلقىمىز غەپلەتتىن ئويغىنىشى كېرەك، نادانلىقتىن قۇتۇلۇپ، ئالغا بېسىشى كېرەك. بۇنىڭ ئۈچۈن ئىلىم كېرەك، ئوقۇش كېرەك، مەكتەپ كېرەك. بىز باشلىغان ئۇلۇغ يوللىرىمىزدا توسقۇنلۇقلارغا ئۇچرىدۇق، بىزگە

ياردەم كېرەك. ئاتىمىز مەھمۇت شىجاڭنىڭ بىزنى قوللىشىنى، بىزگە ياردەم قىلىشىنى، بىزنىڭ غالبىيەت بىلەن ئالغا بېسىشىمىزغا مەدەت بېرىشىنى ئىلتىماس قىلىمىز!
ئولتۇرغان كۆپچىلىك بارغانچە جانلىنىشقا، بىر - بىرى بىلەن غۇلغۇلا قىلىشقا باشلىدى. ئاخىرىدا، مەن مەمتىلى ئەپەندىنىڭ بىزگە ئۆگەتكەن تۆۋەندىكى شېئىرنى ھاياجان بىلەن دېكلاماتسىيە قىلدىم:

ۋەتەن ئۈچۈن تەرەققىيات ئىزدەيمىز،
ئارزۇيىمىز - راۋاجلانسۇن مائارىپ.
جاننى پىدا قىلدۇق ئەزىز خەلقىگە،
بىزنىڭ يۈرەك زالىملارغا مۇخالىپ.

بولسا دەيمىز بىزدە ھوقۇق - ئادالەت،
بولسا بەربات خۇراپاتلىق، جاھالەت.
شۇنىڭ ئۈچۈن ياشىسۇن بۇ ئىنقىلاب،
زاۋال تاپسۇن ناھەقچىلىق، ئىختىلاپ.

پورەكلىسۇن گۈزەل باھار گۈللىرى،
شوخ سايىرسۇن يۇرتىمىز بۆلبۈللىرى.
ئىقبال ئۈچۈن بولايلى بىز ئىتتىپاق،
جىلۋىلەنسۇن مەرىپەتنىڭ نۇرلىرى.

مەھمۇت شىجاڭ يەنە ئورنىدىن تۇرۇپ كەتتى. ئۇ مەمتىلى ئەپەندىگە قاراپ: «ئۇ لومودىلارغا ھەرگىز يول بەرمەڭلار، مەن بىر خەت يېزىپ بېرەي، كېيىن سىزگە ئىككى مىلتىقلىق ئەسكەر بېرەي، ئەگەر يەنە قارشىلىق قىلىدىغانلار بولسا باغلاپ ماڭا ئەۋەتىپ بېرىڭلار. مەن بار ئىكەنمەن، سىلەرنىڭ مائارىپ

ئىشىڭلارغا ھېچكىم توسقۇنلۇق قىلالمايدۇ» دېدى. ئۇنىڭ ئاخىرقى سۆزى يۇقىرى ئاۋاز بىلەن بىر ئاز تىترەپ چىقتى، بۇنىڭدىن ئۇنىڭ غەزەپلەنگەنلىكى بىلىنىپ تۇراتتى. ھەممەيلەن قىزغىن چاۋاك چالدى. بىز ئوقۇغۇچىلار قوللىرىمىزدىكى ئىزچى كالتەكلىرىمىزنى يۇقىرى كۆتۈرۈپ، ھېلىقى يولدا كەلگەندە ئېيتىپ كەلگەن شېئىرىمىزنى قايتا باشلىۋەتتۇق. سىلىڭبۇنىڭ ھويلىسى قىزغىن كەيپىياتقا تولدى. مەمتىلى ئەپەندى غەلبە قازاندى، بىز غەلبە قازاندۇق، خۇشلۇقىمىزدىن كۆزلىرىمىزدىن ياش چىقاتتى. ئىلگىرى «شەھەرگە كەلمىسەڭلارمۇ بولىدۇ» دېگەن مەھمۇت شىجاڭنىڭ بىزگە بولغان مۇھەببىتىدە تۈپتىن ئۆزگىرىش بولۇپ كەتتى. ئۇنىڭ ئىلگىرى «كەلمەڭلار» دېگىنى بىزنى قارشى ئالمايدىغانلىقىدىن ئەمەس، بەلكى ئەھۋالنىڭ بۇنىچىلىك ئېغىرلىقىنى بىلىمگەنلىكىدىن ئىدى. ئۇنىڭغا ئەرز سۇنۇش مۇمكىن ئىدى، مەمتىلى ئەپەندى ئۆزى كېلىپ دوكلات قىلىشىمۇ مۇمكىن ئىدى. لېكىن، بۇنداق قىلىپ ئۇتۇق قازىنىشقا بولمايتتى. مەمتىلى ئەپەندىنىڭ پىلانى ئوڭۇشلۇق چىقتى. ئۇ، ئېغىز بىلەن ئەمەس، ئەمەلىيەت بىلەن، ئاتىش ئوقۇغۇچىنىڭ يېڭى قىياپىتى بىلەن، ئۇلارنىڭ ئاغزى بىلەن ھەم ئۇتۇقنى دوكلات قىلماقچى، ھەم توسقۇنلۇقنى يېڭىش ئۈچۈن ياردەم ئالماقچى بولغانىدى، نەتىجىسى ھەقىقەتەن بەك ئۇتۇقلۇق بولدى.

مەھمۇت شىجاڭ ھەممىمىزگە قاراپ كۈلۈپ تۇرۇپ: «بىر-ئىككى كۈن دەم ئېلىڭلار، قايتىپ بارغاندىن كېيىن ئەمدى سىلەرگە ھېچكىم كاشىلا قىلالمايدۇ» دېدى، بىز يەنە چاۋاك چالدۇق. شۇنىڭ بىلەن بۈگۈنكى دوكلات يىغىنىمىز تامام بولدى.

باشتا بىز ئىشىمىز توختاپ قالارمىكەن، دەپ قورققاندىق، ئەمدى مەھمۇت شىجاڭنىڭ بۇيرۇق خېتى بار،

مەمتىلى ئەپەندىنى قوغدايدىغان ئىككى نەپەر قوراللىق ئەسكەرمۇ بار، بۇ بۇيرۇق بىلەن ئەسكەر بىز ئۈچۈن ناھايىتى زور كۈچ بولغاندەك تۇيۇلاتتى.

ئاتۇشقا قايتىپ ئىككى كۈندىن كېيىن مەشھەتتىكى سۇلتان سۇتۇق بۇغراخان قەبرىسى يېنىدىكى گازنا مەسچىت ھويلىسىدا ئاممىۋى يىغىن ئۆتكۈزدۈق. يىغىنغا ئاتۇشنىڭ ھەممە كەنتلىرىدىن دېگۈدەك ئاخۇنلار، بايلار، يۇرت مۆتىۋەرلىرى ۋە مەكتەپ ئاتلار ھەيئىتىنىڭ ئەزالىرى، ئۇنىڭدىن باشقا ئاددىي پۇقرالار قاتناشتى. بىز پۈتۈن ئوقۇغۇچىلار قاتناشتۇق. ئون مىڭغا يېقىن كىشى قاتناشقان بۇ يىغىن بەك سۈرلۈك ئېچىلدى. مەسچىتنىڭ پېشايۋىنىدا بىر مۇنچە يۇرت مۆتىۋەرلىرى تۇرۇشتى، پېشايۋاننىڭ ئالدىدا مەمتىلى ئەپەندى مىلتىقلىق ئىككى ئەسكەرنىڭ ئوتتۇرىسىدا كۈلۈمسەرەپ تۇراتتى. ئۇ كۈلگەن بىلەنمۇ مەجلىسنىڭ ئومۇمىي كەيپىياتىدىكى جىددىلىك بىلىنىپ تۇراتتى. مەمتىلى ئەپەندى ئاۋۋال مەھمۇت شىجاڭنىڭ بۇيرۇق خېتىنى ئاڭلاتتى، ئاندىن كېيىن ئۆزى قىسقىچە سۆز قىلدى. مەھمۇت شىجاڭنىڭ خېتىنىڭ ئاساسىي مەزمۇنى مۇنداق ئىدى:

«ئاتۇشتىكى ئۆلىمايۇ ئىكرام، يۇرت كاتتىلىرىغا، جىمىكى پۇقرالارغا مەلۇم بولسۇنكى، مەمتىلى ئەپەندى باشلىق بولۇپ يېڭى مەكتەپ ئېچىش ھەرىكىتىنى باشلىغانلىقى كىشىنى خۇش قىلىدىغان ئىش، خەلقنىڭ كۆڭلىدىكى ئىش. نادانلىقتىن ئويغىنىش ۋاقتى كەلدى، دۇنيادىكى باشقا ئەللەر بىزدىن جىق ئېشىپ كەتتى. ئەمدى كۆزىمىزنى ئاچمىساق، بالىلىرىمىزنى ئوقۇتمىساق بولمايدۇ. بۇ بىز ئاتىلارنىڭ ۋەزىپىمىز. مۇنداق بىر ياخشى ئىشقا ئاڭلىساق قارشىلىق بولۇۋېتىپتۇ، ھەتتا توسقۇنلۇق، تەھدىت سېلىش، مۇئەللىملەر مەكتىپىدىكى ئوقۇغۇچىلارنى تىللاپ - ھاقارەتلەشلەرمۇ يۈز بېرىپتۇ. بۇنداق

ئىشلارغا يول قويغىلى بولمايدۇ. مەمتىلى ئەپەندىگە مەكتەپ ئىشلىرىنى تەرەققىي قىلدۇرۇش ئۈچۈن ھوقۇق بېرىلدى. كىمكى بۇ ئىشقا قارشىلىق ياكى توسقۇنلۇق قىلىدىغان بولسا، مەيلى ئۇ قانداق چوڭ ئاخۇن بولسۇن، مەيلى ئۇ قانداق بەگ - باي بولسۇن، كىم بولسا بولسۇن، ئۇنىڭغا قاتتىق جازا بېرىلىدۇ. چوڭ - كىچىك پۈتۈن خالايقىنىڭمۇ مەمتىلى ئەپەندىگە ۋە ئۇنىڭ مەكتەپ ئىشلىرىغا ياردەم قىلىشلىرىنى ئۈمىد قىلىمەن.

دەپ: شىجاڭ مەھمۇت مۇھىتى

بۇ خەتنىڭ قۇدرىتى، مەھمۇت مۇھىتىنىڭ بۇيرۇقى بىلەن مەمتىلى ئەپەندىنىڭ يېڭى مائارىپ ھەرىكىتىدىكى توسالغۇلار سۈپۈرۈپ تاشلىنىپ، ئاتۇش ۋە قەشقەرلەردە مەرىپەتچىلىك ھەرىكىتى جۇش ئۇرۇپ راۋاجلانغان.

بولۇپمۇ مەھمۇت شىجاڭ بەرگەن ئىككى قوراللىق ئەسكەر مۇھاپىزەت قىلىپ تۇرغان مەمتىلى ئەپەندىنىڭ ھوقۇقى ۋە ئابرويى مۇتەئەسسەپ كۈچلەرنى بېسىپ كەتتى. مەمتىلى ئەپەندى ھامان يۇرت - يۇرتنى ئايلىنىپ تەشۋىق قىلاتتى، ئاتلار ھەيئىتى بىلەن مەسلىمەتلىشىپ، مەسلىلەرنى ھەل قىلىپ، مەكتەپنى كېڭەيتىش ئىشلىرىنى توختاتمايتتى. مۇئەللىملەرنىڭ قىيىنچىلىقلىرىنى ھەل قىلىپ بېرەتتى. »

بۇ ھەقتە يەنە مەھمۇت سىيىت، يالقۇن روزى ئەپەندىلەر يازغان، شىجاڭ ئۇنىۋېرسىتېتى نەشرىياتى تەرىپىدىن 1997 - يىلى نەشر قىلىنغان «مەمتىلى ئەپەندى» ناملىق كىتابتا مۇنداق بايانلار بار: «تەخمىنەن 1935 - يىلى ياز ئايلىرىنىڭ بىرىدە، مەمتىلى ئەپەندى مۇئاۋىن باش قوماندان مەھمۇت مۇھىتى ۋە قەشقەر ۋىلايىتىنىڭ مائارىپىغا مەسئۇل رەھبەرلىرىنىڭ تەكلىپىگە بىنائەن، قىرىق نەپەر ئىزچىنى ئەگەشتۈرۈپ قەشقەر شەھىرىگە «مىللەت باغچىسى» غا ئۇل قويۇش مۇراسىمىغا

قاتنىشىش ئۈچۈن بارغان. مەمتىلى ئەپەندى ئىزچىلىرى بىلەن قەشقەر شەھىرىگە يېتىپ كەلگەندە، قەشقەر شەھەر ئىزچىلىرى ئالدىغا چىقىپ قىزغىن ھېسسىيات ۋە زور تەنتەنە بىلەن قارشى ئالغان. مەمتىلى ئەپەندىنىڭ كوماندا بېرىشى بىلەن، قىرىق نەپەر ئىزچى نەي - بارابانلارنى ياڭرىتىپ، جەڭگىۋار مارشلارنى ئوقۇپ، يەرنى تىترەتكۈدەك مەش دەسسەپ، شەھەرنىڭ ئاساسلىق رەستىلىرىنى ئايلىنىپ، ھېيتكاھ جامەسى ئالدىغا يېتىپ كەلگەندە، مىڭلىغان خەلق ئۇلارغا قاراپ ئىچى - ئىچىدىن ھەۋىسى كېلىپ، ئايرىن ئوقۇشقان. . .

مەمتىلى ئەپەندى ئىزچىلارنى نوبېشى مەكتەپكە قاراپ مېڭىشقا بۇيرۇق بېرىپ، ئۆزى سەپنىڭ ئالدىدا كەينىچىلەپ مېڭىپ، بارابان چالغان پېتى، ئىزچىلارنى ناخشا توۋلىتىپ، ھېيتكاھتىن يۈرۈپ كەتكەن. خەلق ئەگىشىپ مېڭىپ، ئۇلار نوبېشى مەكتىپىنىڭ ھويلىسىغا كىرىپ كەتكەندىن كېيىن، ئاندىن قايتىپ كەتكەن. . .

ئۇلار شۇ كۈنى نوبېشى مەكتىپىدە قونۇپ، ئەتىسى چۈشتىن كېيىن قەشقەر شەھەر يۇمىلاق شەھەر كۆلىبېشىدىكى بىر ھاۋالىق، كۆركەم باغچا ئىچىگە يېتىپ كەلگەن. بۇ يەردە مەھمۇت مۇھىتى (مەھمۇت شىجاڭ) باشلىق رەھبەرلەر، قەشقەر مائارىپىنىڭ يېتەكچىلىرى ۋە رەھبەرلىرىدىن ئابدۇكېرىمخان مەخسۇم، مەجىددىن ئەپەندى، مەھمۇد نەدىم، ئەھمەد پەرد ئابباس ۋە قەشقەرنىڭ سانايىنەپسە مۇدىرى نامان ئەپەندى قاتارلىق كىشىلەر، شۇنداقلا قەشقەر شەھىرىنىڭ ئىزچىلىرى ھەيۋەتلىك مارش سادالىرى بىلەن باغچىغا كىرىپ كەلگەن مەمتىلى ئەپەندىنىڭ ئىزچىلىرىنى قىزغىن قارشى ئالغان.

قارشى ئېلىش ئاياغلاشقاندىن كېيىن، زىياپەت ئۆتكۈزۈلگەن. زىياپەتتىن كېيىن، قەشقەر شەھىرىنىڭ ئىزچىلىرى بىلەن مەمتىلى ئەپەندىنىڭ ئىزچىلىرى قاتار تىزىلىپ

تۇرغان. «مىللەت باغچىسى» غا ئۇل بېسىش ئالدىدا، مەھمۇت مۇھىتى ھاياجان بىلەن نۇتۇق سۆزلىگەن، ئاندىن ئۆز قولى بىلەن ئۇل قويۇپ بەرگەن. ئارقىدىن باشقا رەھبەرلەر، ئۇستازلار، ئىزچىلار تولۇپ تاشقان قىزغىنلىق بىلەن ئۇل بېسىشقا قاتناشقان. مەھمۇت مۇھىتنىڭ مۇھاپىزەتچىلىرى تەرتىپىنى ساقلىغان.

مەھمۇت مۇھىتنىڭ باش بولۇشى بىلەن ئۇل قويۇلۇپ بولغاندىن كېيىن، مەمتىلى ئەپەندى سەھنىگە چىقىپ، ئۆزىنىڭ نۇتۇق تالانتىنى تولۇق نامايان قىلىپ، ئىنتايىن ئۆتكۈر پىكىرلەرنى بايان قىلىپ، مۇراسىمغا قاتناشقان بارلىق چوڭ - كىچىكلەرنى ھاياجانغا سېلىۋەتكەن. مەھمۇت مۇھىتى بىلەن مەجىددىن ئەپەندى مەمتىلى ئەپەندىنى قۇچاقلاپ تۇرۇپ: «سىز ئىسمى - جىسمىغا لايىق ۋەتەن بالىسى، كەم ئۇچرايدىغان ۋىجدان ئىگىسى، ئوت يۈرەك يىگىت، ئۆتكۈر پىكىرلىك ئاتىق، بىز سىزدىن پەخىرلىنىمىز، تېخىمۇ غەيرەت بىلەن ئىشلەڭ!» دېگەندەك سۆزلەرنى قىلغان. . .

مەمتىلى ئەپەندى 1936 - يىلى «12 - ئاپرېل» بايرىمىغا قاتنىشىش ئۈچۈن ئاتۇشتىن يەنە بىر قېتىم ئىزچىلارنى ۋە ئوقۇغۇچىلارنى قەشقەرگە ئېلىپ بارغان. . .

مۇئاۋىن باش قوماندان مەھمۇت مۇھىتى يۈزدەك جەڭچىنى ئەگەشتۈرۈپ ئاتۇشتىن كەلگەن ئوقۇتقۇچى - ئوقۇغۇچىلارنى كۈتۈۋالغىلى چىققان. بىر قىسىم رەھبەرلەر، ئوقۇتقۇچىلار ۋە قەشقەر شەھىرىنىڭ ئىزچىلىرىمۇ قارشى ئېلىشقا چىققان بولۇپ، ئۇلار مەمتىلى ئەپەندى باشلاپ كەلگەن ئوقۇغۇچىلار بىلەن قۇچاقلىشىپ كۆرۈشكەن. . .

12 - ئاپرېل كۈنى تاڭ سەھەردە، بارلىق ئوقۇتقۇچى - ئوقۇغۇچىلار ئادىتى بويىچە گىمناستىكا ئوينىغاندىن كېيىن، غىزالىنىپ، بايرام پائالىيىتى ئۆتكۈزۈلدىغان مەيدانغا مېڭىشنى

كۈتۈپ تۇرغان. بىرلا پۇشتەك چېلىنىشى بىلەن بارلىق ئوقۇغۇچىلار سەپكە تىزىلغان. يەنە بىرلا كوماندا بىلەن بارلىق ئوقۇغۇچىلار نەي - بارابانلىرىنى ياڭرىتىپ، قىزىل مەيدانغا قاراپ ئاتلانغان. «12 - ئاپرېل» بايرىمى قەشقەر شەھىرىدىن يېڭىشەھەرگە چىقىدىغان يولنىڭ شەرق تەرىپىدىكى قىزىل مەيداندا ئۆتكۈزۈلىدىغانلىقى ئۈچۈن، مىڭلىغان، ئون مىڭلىغان شەھەر ئاھالىسى ۋە ئوقۇتقۇچى - ئوقۇغۇچىلار بايراملىق كىيىملىرىنى كىيىشىپ، رەستە - رەستىلەردە دولقۇنلاپ ئېقىپ، گويا ئەزىم دەريادەك قىزىل مەيدانغا قاراپ ئاققان. ئاستىن ئاتۇش، ئۈستۈن ئاتۇش ۋە قەشقەر تەۋەسىدىكى مەكتەپلەردىن كەلگەن مىڭلىغان ئوقۇغۇچىلار بەس - بەس بىلەن ناخشا ئوقۇپ، تولۇپ - تاشقان قىزغىنلىق ۋە كۆتۈرەڭگۈ روھ بىلەن تېخىمۇ ھەيۋەتلىك مەنزىرە پەيدا قىلغان. مەتىلى ئەپەندى ھەر يۈز ئوقۇغۇچى ئارىلىقىغا ئىككىدىن بارابانچى ئورۇنلاشتۇرغان. ئوقۇغۇچىلار بارابان ئاۋازىغا كەلتۈرۈپ تەكشى قەدەم تاشلاپ، خۇددى مۇنتىزىم ھەربىيلەردەك ماڭغان. ئۇچىسىغا بەقەسەم تون، بېشىغا قەشقەرنىڭ بادام دوپپىسىنى كىيگەن، يۈزىدىن نۇر يېغىپ تۇرىدىغان، پەرىشتىدەك پاكىز مويسىپىتلار، ئۇچىسىغا خاڭدەن تاۋاردا ئۇزۇن ۋە كالتا نىمچە كىيگەن، يۈزىگە چۈمبەل تارتىپ، ئاق پەرەنجىگە ئورنىنىۋالغان ئاياللار ئوغۇل - قىزلىرىنى ئېلىشىپ، كۆركەم زىننەتلەنگەن مەپە - ھارۋىلارغا ئولتۇرۇشۇپ، رەت - رەت سەپ بولۇپ، جاراڭلىق ناخشا - مارشلارنى ئوقۇپ، نەي - بارابانلارنى ياڭرىتىپ كېتىۋاتقان ئوقۇغۇچىلارغا قاراپ زوقلانغان، مەھمۇت مۇھىتىنىڭ «ئاچىل - ئاچىل گۈل ئاچىل» دېگەن جەڭ ناخشىسىنى ئوقۇپ كېتىۋاتقان ئاتلىق، پىيادە مىللىي قىسىم جەڭچىلىرىگە قاراپ چەكسىز ئىپتىخارلانغان. تارىخنىڭ تۈگىمەس قىسمەتلىرىدە تالاي قېتىم تاسقىلىپ خانىۋەيران قىلىۋېتىلگەن، كۆرمىگەن كۈنلىرى

قالمىغان بۇ خەلق كۆز ئالدىدىكى جانلانغان بۇ مەنزىرىگە قاراپ، «خەلقنىڭ ئارمىيىسى بولمىسا، خەلقنىڭ ھېچ نەرسىسى بولمايدۇ» دېگەن بۇ ھەقىقەتنى چوڭقۇر ھېس قىلغان.

ھەممەيلەن جاي - جايغا بېرىپ، ئولتۇرىدىغانلار ئولتۇرۇشۇپ، ئۆرە تۇرىدىغانلار ئۆرە تۇرۇشۇپ، رەڭگارەڭ بايراقلار لەپىلدەپ تۇرغان بايرام مۇنبىرىگە قاراپ تۇرۇشقان. يىغىن باشقۇرغۇچى كاناي بىلەن بايرام مۇنبىرىدىن ئورۇن ئالدىغانلارنىڭ يېتىپ كەلگەنلىكىنى ئېلان قىلغان. شۇنىڭ بىلەن جەنۇبىي شىنجاڭ گارنىزونىنىڭ قوماندانى مەھمۇت مۇھىتى باشلىق ھەربىي ئەمەلدارلار، قەشقەر ۋىلايىتىنىڭ رەھبەرلىرى، مائارىپ رەھبەرلىرى، دىنىي زاتلار ۋە ھەر ساھە ۋەكىللىرى ئون مىڭلىغان ئاممىنىڭ قىزغىن ئالقىش ساداسى ئىچىدە بايرام مۇنبىرىدىن ئورۇن ئالغان.

يىغىن باشقۇرغۇچى يىغىننىڭ كۈنتەرتىپىنى ئېلان قىلغان. مەھمۇت مۇھىتى ئاممىنىڭ ئالقىش ساداسى ئىچىدە سۆزگە چىققان. ئۇنىڭ سۆزى ئاممىنىڭ كەيپىياتىنى تېخىمۇ يۇقىرى پەللىگە چىقارغان.

«ياشسۇن قۇمۇل دېھقانلار ھەرىكىتىنىڭ شانلىق غەلبىسى!»، «ياشسۇن باتۇر، كۈرەشچان خەلقىمىز!»، «ياشسۇن ۋە پارلانسۇن يېڭىچە مائارىپ - مەكتەپلىرىمىز!» دېگەنگە ئوخشاش شوئارلار پۈتۈن مەيداننى قاپلىغان.

مەھمۇت مۇھىتىنىڭ نۇتقى ئاخىرلاشقاندىن كېيىن، يىغىننىڭ كۈنتەرتىپى بويىچە ھەر ساھەنىڭ ۋەكىللىرى سۆزگە چىققان. ئاتۇش ئىزچى - ئوقۇغۇچىلىرى ۋەكىلى ئابدۇلۋارس بايرام مۇنبىرىگە چىقىپ، مەمتىلى ئەپەندى يېزىپ ئۆگەتكەن مۇنۇ ئىككى كۈپلەت شېئىرنى دېكلاماتسىيە قىلغان:

ئۆزۈم كىچىك، سۆزۈم چۈچۈك،
مەن بىر ئېچىلغان نازۇك چېچەك.

ئوقۇمىغانلار پۇچەك - پۇچەك ،
ئۇنىڭ ئوتى دائىم ئۆچەك .

مەن بىر كىچىك ئۇيغۇر ئوغلىمەن ،
بەك توغرا مەن ، بەك توغرا مەن .
مەكتەپلىكەن يۈزۈم پارلاق ،
ئەخلاقسىزلىق مەندىن يىراق .

بالىلار تىلى بىلەن يېزىلغان بۇ شېئىرنى ئابدۇلۋارس ۋايىغا يەتكۈزۈپ ئوقۇغان ، نەتىجىدە پۈتكۈل ئامما ھاياجانغا چۆمگەن . مەھمۇت مۇھىتى ئابدۇلۋارسنىڭ قولىنى تۇتۇپ تۇرۇپ : « بارىكالا ئوغلۇم ! بارىكالا ئوغلۇم ! » دەپ ، ئۇنىڭ پېشانىسىگە سۆيۈپ قويغان .

ۋەكىللەرنىڭ نۇتقى ئاخىرلاشقاندىن كېيىن ، يىغىننىڭ كۈنتەرتىپى بويىچە ، تۇنجى قېتىم مەھمۇت مۇھىتنىڭ ئاتلىق ۋە پىيادە مىللىي قىسمى ھەيۋەت بىلەن بايرام مۇنبىرىدىكى رەھبەرلەرگە ۋە ھەر ساھە ۋەكىللىرىگە ئېھتىرام بىلدۈرۈپ ، باتۇرانە قەدەم تاشلاپ پاراتتىن ئۆتكەندە ، پۈتۈن مەيدان مىسلى كۆرۈلمىگەن قاينام - تاشقىنلىق ۋە ئىپتىخارلىققا چۆمگەن . ئارقىدىن قەشقەر شەھەر ئىزچىلىرى ۋە نوبېشى مەكتىپىنىڭ ئوقۇغۇچىلىرى پاراتتىن ئۆتۈپ ، ئايلىنىپ مەيداننىڭ ئوتتۇرىسىغا كېلىپ ، « ياشسۇن ئۇلۇغ دوستلۇق ، ياشسۇن يېڭىچە مائارىپ » دېگەن شوئارنى ئاجايىپ كۆركەم شەكىل ئارقىلىق ئىپادىلىگەن . . .

مەمتىلى ئەپەندى ئىزچىلىرى بىلەن قەشقەردە بىر نەچچە كۈن تۇرغان . بۇ جەرياندا شەھەر ئىچىدىكى بىر قانچە مەكتەپنى زىيارەت قىلىپ تەجرىبە ئالماشتۇرغان . مائارىپ ئىدارىسى ۋە بىر قىسىم مەكتەپلەر ئۇلارنى زىياپەت - يىغىنلارنى ئۆتكۈزۈپ

قىزغىن كۈتۈۋالغان. مەھمۇت مۇھىتىمۇ مەخسۇس زىياپەت ئۆتكۈزۈپ، مەمتىلى ئەپەندى يېتەكلىگەن ئىزچىلارغا قەشقەرنىڭ مائارىپ ساھەسىدىكى زاتلارنى قوشۇپ بىللە كۈتۈۋالغان. بۇ زىياپەتكە شۇ كۈنلىرى ئاتۇشتىن بىر ئىش بىلەن قەشقەرگە كەلگەن ئابدۇراخمان شائىرمۇ قاتناشقان.

زىياپەتتە مەھمۇت مۇھىتى سۆز قىلىپ، ئاتۇشتىكى يېڭى مائارىپ ئىشلىرىنىڭ تەرەققىياتىغا يۇقىرى باھا بەرگەن. مەمتىلى ئەپەندىنىڭ ئوينىغان رولىنى ئالاھىدە تىلغا ئالغان. مەمتىلى ئەپەندىمۇ سۆز قىلىپ، مەھمۇت مۇھىتىنىڭ ئاتۇشنىڭ مائارىپ ئىشلىرىنى قوللاشتا زور ئەمەلىي ياردەم قىلغانلىقىنى تىلغا ئېلىپ، ئالاھىدە رەھمەت ئېيتقان. زىياپەتتە مەمتىلى ئەپەندىنىڭ ئوقۇغۇچىسى يىگىرمە تۆت ياشلىق ئابدۇراخمان شائىر مەھمۇت مۇھىتىغا ئاتاپ يازغان شېئىرىنى ئاجايىپ جاراڭلىق ۋە مەغرۇر ھېسسىيات بىلەن دېكلاماتسىيە قىلىپ بەرگەن:

سانا ① خالىققا بولسۇنكى ئەدەمدىن ② ئەيلىدى مەۋجۇت،
بەنى ئادەم ياراتىپ ھەم شېپى قىلدى ئانى مەھمۇد ③،
تەكەببۇر ئەيلىدى شەيتان خۇدا دەرگاھىدىن مەردۇد ④،
بىرسى ئۆزگە ئەردى مۇھەممەت مۇستاپا مەقسۇت ⑤،
مۇھەممەت ئىممەتىدىن چىقتى تۇرپاندىن ئۇشۇل مەھمۇد.

نەچچە يىلدىن بېرى زۇلمەتتە ئەردى ھەم بولۇپ ۋەيران،
بۇ زۇلمەتتىن قۇتۇلماققا تۈمەننىڭ جان بېرىپ قۇربان،
يېتىپ خارلىق، جاھالەت زەنجىرىدە ھەم بولۇپ سەرسان،

① سانا — ھەمدۇسانا، مەدھىيە.
② ئەدەم — يوقلۇق.
③ مەھمۇد — ماختاش، مەدھىيەلەش.
④ مەردۇد — قوغلانغان.
⑤ مەقسۇت — كۆڭۈلگە يۈكۈلگەن، ئارزۇ قىلغان.

تاپالماستىن شىپا دەردكە بۇ مىللەت بولدى كۆپ ۋەيران،
چىقىپ ئەل بەختىگە شۈدەم پاناھ بولدى بۈگۈن مەھمۇد.

ئايا ئەي، شاھى ئادىل جۈملىمىز^① نى ئەل ئامان قىلدىڭ،
مائارىپ - مەكتىپىنى تەربىيە ئەيلەپ راۋان قىلدىڭ،
بۇ مىللەت يولىدا دەريايى نىلدەك قان راۋان قىلدىڭ،
نەتىجىسىگە بۇ قاننىڭ ئىلمۇ ھېكمەتنى ئايان قىلدىڭ،
ئېچىپ قويدۇڭ بۈگۈن دارىلفۇنۇندىن بىزگە يول مەھمۇد.

سېنىڭ ۋەسپىڭنى ئېيتتى بۇ كىشى بۇلبۇل سۇخەنداندۇر،
ئاتاسىدۇر چوڭاخۇن، شائىر ئىسمى ئابدۇراخماندۇر.
قەسەمكى بۇ مائارىپ يولىدا گويىكى پەرۋاندۇر،
سىپاتىڭنى قىلىپ تەرىپ ئۇ شۇل نەزمىنى يازغاندۇر،
ئۈمىدۈركى ھۇزۇرۇڭدا قوبۇل بولغاي سۆزۈم مەھمۇد.

ئابدۇراخمان شائىر شېئىرنى ئوقۇپ بولغاندا، مەھمۇت
مۇھىتى باشلىق ئەمەلدارلار ۋە ئەسكەرلەر ئايرىپ ئوقۇپ ئالغىش
ياغدۇرغان. مەھمۇت مۇھىتى ئابدۇراخمان شائىرنىڭ قولىنى
سىقىپ تۇرۇپ، يېنىغا ئولتۇرغۇزۇپ: «ساڭا تەشەككۈر
ئوغلۇم! خۇدا رەھمەت قىلسۇن، ھىممىتىڭگە، غەيرىتىڭگە ۋە
پاساھەتلىك سۆزلىرىڭگە بارىكالا، مەن بۇ قەدەر مەدھىيەلەشكە
لايىق ئەمەس. ئەمما، سېنىڭ بۇ شېئىرنىڭ بىلەن روھىمغا روھ
قوشۇلدى، ناھايىتى جانلاندىم» دېگەن.

مەھمۇت مۇھىتى ئورۇنلاشتۇرغان بۇ زىياپەت ناھايىتى
كوڭۇللۇك ئاخىرلاشقان. مەھمۇت مۇھىتىدىن ئىككى كۈن
ئاۋۋال ئاكىسى موسۇل ھاجىم مەمتىلى ئەپەندى باشلىق

① جۈملىمىز — بارچىمىزنى دېگەن مەنىدە.

ئىزچىلارنى زىياپەت ئۆتكۈزۈپ قىزغىن كۈتۈۋالغان بولۇپ، بۇ زىياپەتتە قەشقەر ۋەزىيىتى، شىنجاڭ ۋەزىيىتى ۋە خەلقئارا ۋەزىيەت توغرىسىدا كۆپ گەپ بولۇپ، مېھمانلارنىڭ كەيپىياتى ناھايىتى جىددىي بولغان.

مەھمۇت مۇھىتى يەنە قەشقەردە يېڭى مائارىپنى تەرەققىي قىلدۇرۇش ئۈچۈن ھەر خىل مەرىپەتچىلىك تەشكىلاتلىرىنى قۇرغان، مەھمۇت مۇھىتىنىڭ تۈرتكىسى بىلەن قەشقەردە ئالىي بىلىم يۇرتى بولغان «دارىلئۇلۇم» (ھازىرقى ئالىي تېخنىكوم دەرىجىلىك مەكتەپ) مەكتىپى مەيدانغا كەلگەن. قەشقەردە ئىلگىرى مەدرىسىلەردىكى ئوقۇتۇش تۈزۈمى ئەينى چاغدىكى دەۋرنىڭ تەلپىگە لايىقلىشالمىغاننىڭ ئۈستىگە، مەدرىسىلەردىكى موللىلارنىڭ قالاق ئەقىدىچىلىكى ۋە قۇرۇق سەپسەتلەر ئارىلاشقان بىر قىسىم دىنىي كىتابلارنىڭ ھەممە يەردە تارقىلىپ يۈرۈشى تۈپەيلىدىن، ئىل ئىچىدە خۇراپاتلىق ۋە نادانلىق چوڭقۇر ئورۇن ئالغانىدى. مائارىپ ھەققىدە ئانچە چۈشەنچىسى يوق بىر قىسىم مەخسۇم ۋە مەخسۇمزاڭلار كېيىنكى يىللاردا مەدرىسىلەرنى ئۆزلىرىنىڭ نەسەب ۋە بايلىقىغا تايىنىپ ئىگىلىۋالغانچاققا، بىر نەچچە يىل ئوقۇپ خېلى مەلۇماتقا ئىگە بولغان بىلىم ئەھلىلىرى ئۆزلىرىنىڭ نەسەبىز ۋە نامراتلىقى تۈپەيلىدىن چەتكە قېقىلىپ، ئۆزلىرىنىڭ ئىقتىدارىنى جارى قىلدۇرالمىغانىدى. يەنە كېلىپ ھەر بىر مەدرىسىنىڭ ۋەخپىلىرى بولسىمۇ، لېكىن ئۇلارنى ئاز ساندىكى كىشىلەر ئىگىلىۋالغانلىقتىن، مەدرىسىلەرنىڭ ئوقۇتۇشىنى راۋاجلاندۇرۇش ئۈچۈن ئىشلىتىشكە ئىمكانىيەت بولمىغان، شۇڭا قەشقەر مائارىپى 30 - يىللاردا قالاق ھالەتتە تۇرۇپ كەلگەن. مەھمۇت مۇھىتى قەشقەرگە كەلگەندىن كېيىن يۇقىرىدا ئېيتىپ ئۆتكىنىمىزدەك يېڭى مائارىپ ھەرىكىتىگە زور كۈچ بىلەن مەدەت بەرگەن، نەتىجىدە قەشقەر مائارىپى يېڭى تەرەققىيات مەنزىلىنى

كۈتۈۋالغان. مەدرىسلەردىكى كونا، قالاق ئوقۇتۇش ئۇسۇلىغا قارىتا مەھمۇت مۇھىتىنىڭ قوللىشى بىلەن 1935 - يىلىنىڭ كېيىنكى يېرىمىدا قەشقەردە «ئىسلاھول - مەدارىس ۋەلىمەساجىد ھەيئىتى» (مەدرىسە - مەسچىتلەردە ئىسلاھات ئېلىپ بېرىش ھەيئىتى) دەپ ئاتىلىدىغان بىر تەشكىلات قۇرۇلغان. بۇ ھەيئەتنىڭ رەئىسلىكىگە مەھمۇت مۇھىتىنىڭ ئەڭ يېقىن ئادىمى، تەرەققىيپەرۋەر شائىر، شىنجاڭ ئۇيغۇر ئاتلىق قوشۇنى 6 - دىۋىزىيە باش شتاب كاتىبات باشقارمىسىنىڭ پودپولىكوۋنىك دەرىجىلىك باش كاتىپى داموللا نەئىمى تەيىنلەنگەن. بۇ ھەيئەتنىڭ مەقسىتى يۇرت مائارىپىنى ئىلمىي يوسۇندا يەكۈنلەش، زامانىۋى ئىلىم - پەننىڭ تەرەققىياتىنى ئىلگىرى سۈرۈش، خەلقنىڭ ئالڭ - پىكرىنى ئېچىش ۋە يۇقىرى كۆتۈرۈش، ئىقتىسادىي جەھەتتە ۋەخپە مەبلەغلىرىنى توغرا باشقۇرۇپ، ئۆز ئورنىغا ئىشلىتىش، مەدرىسە - مەسچىتلەرنى يېڭىلاپ، ئۇلارنى يېڭى مائارىپ ئۈچۈن خىزمەت قىلدۇرۇش، قىسقىسى زامانىنىڭ مائارىپقا بولغان ئېھتىياجىنى ئاز - تولا بولسىمۇ قاندۇرۇشتىن ئىبارەت ئىدى. شۇڭا، ھەيئەت قۇرۇلۇپلا ئالدى بىلەن شەھەر ئىچىدىكى 17 مەدرىسە ۋە 100 دىن ئارتۇق مەسچىتكە ئىگىدارچىلىق قىلىپ، ئۇ جايلاردىكى مۇدەررىس، ئىمام، خەتپ، مەزىن قاتارلىقلاردىن ئىمتىھان ئېلىپ، ئىمتىھاندىن ئۆتەلىگەنلەرگە قابىلىيەتكە يارىشا ئۇنۋان بەرگەن ۋە خىزمەتكە قويغانىدى. ئىمتىھاندىن ئۆتەلمىگەنلەرنى نەسەب ۋە بايلىقى قانچە يۇقىرى بولۇشىدىن قەتئىينەزەر خىزمەتتىن قالدۇرۇپ قويغان ياكى ئۆزىنىڭ قابىلىيەتكە يارىشا ئىشقا قويغان، نەسەبى ۋە بايلىقى تۈپەيلىدىن بىر چەتتە قالغان ياش ئىلىم ئەھلىلىرىنى ئىمتىھان ئېلىپ تاللاش ئارقىلىق، ئۇلارنىڭ قابىلىيەتكە قاراپ خىزمەتكە قويغان. شەھەر خەلقىنى ساۋات چىقىرىشقا ئومۇميۈزلۈك سەپەرۋەر قىلىپ، ساۋات چىقىرىش كەچ

كۈرسلىرىنى ئاچقان. مەدرىسە - مەسچىتلەرنىڭ قاراڭغۇ، تار، زەي ئۆيلىرىنى ۋە بۇزۇلغان جايلارنى ئۆزگەرتىپ، رېمونت قىلىپ يېڭىلىغان. مەدرىسە - مەسچىتلەرنىڭ يېزىلاردىكى ۋەخپە يەرلىرى، باغلىرى، شەھەر ئىچىدىكى ساراي - دۇكانلىرىدىن قىلىنغان كىرىملەرنى مائارىپ ئىشلىرى ئۈچۈن ئىشلەتكەن ۋە خىزمەتچىلەرنىڭ ئىشلىگەن ئىش ھەققى قىلىپ تارقىتىپ بەرگەن.

«مەدرىسە - مەسچىتلەردە ئىسلاھات ئېلىپ بېرىش ھەيئىتى» يۇقىرىقىدەك ئىشلارنى قىلىش بىلەن بىر چاغدا، يەنە 1936 - يىلى 3 - ئايلاردا ئەينى چاغدا قەشقەردىكى ئالىي بىلىم يۇرتى بولغان «دارىئۇلۇم» مەكتىپىنى قۇرغان (مەكتەپ ئورنى «خانلىق مەدرىسە» دە بولغان). بۇ مەكتەپتە ھەپتىدە ئالتە كۈن دەرس ئۆتۈلۈپ، ھەر كۈنى چۈشتىن ئىلگىرى دىنىي دەرس، چۈشتىن كېيىن پەننىي دەرس ئۆتۈلگەن. دىنىي دەرس تە ھەرەب تىلى ئوقۇتۇش ئاساس قىلىنغان بولۇپ، ئىلمىي نەھۋى (سىنتاكسىس)، ئىلمىي فىقھە (شەرىئەت ئەھكاملىرىغا دائىر بىلىم)، ئىلمىي تەپسىر (قۇرئاننى يېشىش ئىلمى)، ئىلمىي مەنتىقە (سۆز قابىلىيىتىنى ئاشۇرۇش ئىلمى)، پەلسەپە، ئەدەبىيات، ھۆسنخەت ئىلمى قاتارلىق دەرسلەر ئۆتۈلگەن. پەننىي دەرس ئوقۇتۇشتا گېئومېتىرىيە، تەبىئەت، ھېساب، تارىخ، جۇغراپىيە، خىمىيە، فىزىكا قاتارلىق پەنلەر ئۆتۈلگەن. مەكتەپكە دەسلەپتە سابىق «خانلىق مەدرىسە» نىڭ تالىپلىرىدىن ۋە جەمئىيەتتىن بولۇپ 100 نەپەر ئوقۇغۇچى قوبۇل قىلىنغان. مەكتەپتە قىرائەتخانا تەسىس قىلىنغان بولۇپ، بۇ قىرائەتخانا ئىلىم سۆيەر ۋە مائارىپنى قوللايدىغان كىشىلەر تەرىپىدىن ئىئانە قىلىنغان تۈرلۈك پەننىي ۋە دىنىي كىتابلار بىلەن لىق تولغان، ئوقۇغۇچىلارنىڭ ئەتراپلىق بىلىم ئېلىشى ئۈچۈن ياخشى شارائىت يارىتىلغان. مەكتەپنىڭ ئوقۇتۇش ئىشلىرى كۆزگە كۆرۈنەرلىك

بولۇپ، كىشىلەرنىڭ دىلىنى سۆيۈندۈرگەن. دەرسلىكلەرنىڭ مەزمۇن دائىرىسىنىڭ كەڭلىكى، سىجىللىقى ئېغىر بولغانسىمۇ ئوقۇغۇچىلارنىڭ تىرىشچانلىقى ۋە بىلىمگە ئىنتىلىشى تېخىمۇ كۈچلۈك بولغان^①.

مەھمۇت مۇھىتى قەشقەردىكى ئۇيغۇر ئۇيۇشمىلىرىنى زور كۈچ بىلەن راۋاجلاندۇرغان ۋە قوللىغان، بۇ ئارقىلىق ئۇيۇشمىنىڭ خىراجەت بېرىشى بىلەن ئوقۇتۇشى يۈرۈشتۈرۈلىدىغان مەكتەپلەرنى، ئوقۇتقۇچىلارنىڭ مائاشىنى، يېتىم - يېسىرلارنىڭ تۇرمۇشىنى كاپالەتكە ئىگە قىلغان. بۇ ھەقتە مۇھەممەتئىمىن قۇربانى «تارىخ بېتىنى ۋاراقلىغاندا»^② ناملىق ماقالىسىدا مۇنداق يازىدۇ: 1935- يىلىنىڭ ئاخىرى شىنجاڭ ئۆلكىلىك ھۆكۈمەتنىڭ بۇيرۇقى بىلەن ئۈرۈمچىدىن بىر گۇرۇپپا قەشقەردىكى ئۇيغۇر ئۇيۇشمىلىرىنىڭ مال - مۈلكىنى ئېنىقلىغىلى كېلىدۇ ۋە بۇ مىراسلارنى ئاتالمىش ئەسلى ئىگىسى بولغان ئاپاق خوجا ئەۋلادلىرىغا قايتۇرۇش كېرەك، دېگەن غۇلغۇلا كۆپىيىپ قالىدۇ.

ئۇيغۇر ئۇيۇشمىسى ئۈرۈمچىدىن كەلگەن تەكشۈرۈش كومىسسسىيىسى تەرىپىدىن تەقىب ئاستىغا ئېلىنغانلىقتىن، ئەمدى قەشقەر خەلقى ئالدىدا بۇنىڭغا تاقابىل تۇرۇش كېرەكمۇ، يوق؟ دېگەن سوئال تۇغۇلدى. خەلقنىڭ قان - تەرىگە كەلگەن بۇ مەبلەغلەرنى ئۇلارغا ئۆتكۈزۈپ بېرىشنى ھېچكىم خالىمايتتى. بۇ ھەقتە ھەيئەت تەشكىل قىلىندى، بىر قانچە قېتىملاپ يىغىنلار ئېچىلدى، كومىسسسىيىگە ئەھۋال چۈشەندۈرۈلگەن بولسىمۇ، لېكىن ئۇلار ئۆز گېپىدە چىڭ تۇرىۋەردى، سۈركىلىش كۈچەيدى، تالاش - تارتىشلار كۆپەيدى، ئاخىرى ئىش خەتەرلىك

① مۇھەممەتئىمىن قۇربانى «قەشقەر تەزكىرىسىدىن تەرمىلەر»، قەشقەر ئۇيغۇر نەشرىياتى، 1999 - يىلى نەشرى.
② شىنجاڭ خەلق نەشرىياتى 2001 - يىلى نەشر قىلغان «تارىخ بېتىنى ۋاراقلىغاندا» ناملىق كىتابقا كىرگۈزۈلگەن.

باسقۇچقا بېرىپ قالدى.

قەشقەر ۋىلايىتىنىڭ مۇئاۋىن گارنىزون قوماندانى، ئۇيغۇر ئاتلىق ئەسكىرى 6 - دېۋىزىيىنىڭ قوماندانى مەھمۇت مۇھىتى يىغىنغا قاتنىشىپ، خەلق تەرەپتە تۇرۇپ پىكىر قىلىش قارارىغا كەلدى:

— ئەپەندىلەر، — دېدى ئۇ قوشۇمىسىنى تۇرۇپ، — سىلەر ئۇيۇشمىمىزدىن راستتىنلا ھېساب ئالامسىلەر؟ ئۇيۇشمىمىز مالىيىسىدىكى توپلانغان مەبلەغ پۈتۈنلەي خەلقنىڭ، ئۇ كىشىلەر تەرىپىدىن بېرىلگەن ئۆشەر - زاكات، ئىئانە، مازار ۋە خىيە كىرىمى قاتارلىقلاردىن كەلگەن. ئۇيۇشمىمىز بۇ كىرىم بىلەن يۈزلىگەن قېرى، مېيىپ، ئىگە - چاقىسىز كىشىلەرنى ئاساس قىلغان دارىلئاجىزىن، نەچچە يۈزلىگەن يېتىمىنى ئاساس قىلغان دارىلئېتاملارنى باقىدۇ، ئۇنىڭدىكى بالىلارنى ئوقۇتىدۇ، تەربىيەلەيدۇ. شەھەر ئەتراپىدىكى يۈزلىگەن مەكتەپلەردىكى ئوقۇتقۇچىلار بۇ كىرىملەر بىلەن تەمىنلىنىدۇ. بۇ ھەقتە نەچچە قېتىملاپ چۈشەنچە بەرسەك قۇلاق سالمىدىڭلار، سىلەرنىڭ كەلگۈسى ئەۋلادلىرىمىزنىڭ، جەمئىيەتنىڭ ئۈمىدى، مىللەتنىڭ ئۈمىدى، شۇنداقلا دۇنيانىڭ ئۈمىدى بولغان ياش - غۇنچىلارغا، ئاجىزلارغا سەرىپ قىلىنىدىغان بۇ مەبلەغنى ئاشۇ مىراسخورلارغا ئېلىپ بېرىشىڭلارغا قەتئىي قارشى تۇرىمەن، قەتئىي قارشى تۇرىمەن!

ئۇ يىغىندا سۈكۈت قىلىپ ئولتۇرۇۋالغان قازى رەئىس، كاتتا ئۆلىما ئابدۇغوپۇر داموللىغا نەپرەت كۆزى بىلەن تىكىلدى - دە، پوزىتسىيىسىنى ئۆزگەرتتى:

— سىلەر يەنە ھېساب ئالامسىلەر، ئەگەر شۇنداق قىلىدىغان بولساڭلار ھېسابىنى مانا مۇشۇ بېرىدۇ! . . .

مەھمۇت مۇھىتى بەتلەنگەن تاپانچىنى غەزەپ بىلەن شىرە ئۈستىگە تاشلىدى، ئۇنىڭ كۆزلىرىدىن غەزەپ ئۇچقۇنلىرى

چاقناپ كەتتى. ئۇ ئۆز ئىرادىسىدىن ۋاز كېچىپ مەجلىستىن چىقىپ كېتىۋاتقان «ھېسابچىلار» غا مەغرۇرلۇق بىلەن قاراپ تۇراتتى. مەھمۇت شىجاڭنىڭ بىۋاسىتە ئوتتۇرىغا چىقىپ ئارىلىشىشى ۋە خەلق تەرەپتە تۇرۇپ ھەققانىيەتنى ياقىلىشى، كەڭ خەلقنىڭ قاتتىق نارازىلىق بىلدۈرۈشى، ئۇرۇش ۋە مالىمانچىلىق تۈپەيلىدىن ئۇيغۇر ئۇيۇشما مالىيىسىدە ۋەخپىنى تۆلگۈدەك ئىقتىسادنىڭ بولمىغانلىقى سەۋەبلىك تەپتىش كومىسسسىيىسى ئۈرۈمچىگە قايتىپ كەتتى.

دېمەك، مەھمۇت مۇھىتى قەشقەردە تۇرغان مەزگىلدە ئەقىل، پەزىلەت بىلەن، ئەدىل - ئادالەت بىلەن يۇرت سوراپ، خەلق ئۈچۈن نۇرغۇن ياخشى ئىشلارنى قىلىپ بەردى. مەسىلەن، 1936 - يىلى مەھمۇت مۇھىتى قەشقەر شەھىرىدىكى «يۇمىلاق شەھەر دەرۋازىسى» نى ئەمەلدىن قالدۇرۇپ، نوربېشى (بۇ كوچا ياقۇببەگ زامانىسىدا تۈمەن دەرياسىنىڭ باش ئېقىنىدىن ياغاچ نور ئارقىلىق شەھەرگە سۇ ئەكىرىلگەن كوچا بولغاچقا مۇشۇنداق ئاتالغان) كوچىسىدا بىر دەرۋازا ئاچقۇزغان، بۇ دەرۋازا «نوربېشى دەرۋازىسى» دەپ ئاتالغان. ئۇ داڭلىق ئۇستىلارنى تەشكىللەپ، شەھەر ئىچىگە سۇ ئەكىرگەن ئىلگىرىكى ياغاچ نورنى ئېلىۋېتىپ، سۇنى ئىككى مېتىر ئېگىزلىكتىن تۆۋەنگە سەكرىتىپ، ئاندىن يۇقىرىغا ئېلىپ چىقىدىغان دۈملىمە ئېرىق ياساتقان. بۇ ئېرىق (نور) پىششىق خىش ۋە دوغاپ بىلەن ئىنتايىن پۇختا قىلىپ ياسالغاچقا، ئۇنىڭ ئۈستىدىن ھارۋا، ئاپتوموبىل ئۆتسىمۇ نور ھېچقانداق تەسىرگە ئۇچرىماي، سۇ راۋان ئېقىۋەرگەن. بۇ ئېرىق تاكى مۇشۇ ئەسىرنىڭ 70 - يىللىرىغىچە شەھەر ئىچىنى تەمىنلەپ كەلگەن.

ئۇزۇن زامانلاردىن بۇيان ھەر خىل تەپىرىقچى كۈچلەرنىڭ قايتا - قايتا «پەتھ» قىلىشى، بۇلاڭ - تالاڭ قىلىشى نەتىجىسىدە خانىۋەيران بولغان ئەزىزانە قەشقەرنىڭ ۋەزىيىتى

مەھمۇت مۇھىتى كەلگەندىن كېيىن بىر مەزگىل مۇقىملىشىپ، خەلق خاتىرجەم تۇرمۇشقا ئېرىشتى. ئۇ مەرىپەتپەرۋەر، تەرەققىيپەرۋەر ئاكىسى مەخسۇت مۇھىتنىڭ روھىغا ۋارىسلىق قىلىپ، يېڭى مائارىپ ھەرىكىتىنى زور كۈچ بىلەن يولغا قويۇپ، مەرىپەت پېشۋالىرىنى پۈتۈن كۈچى بىلەن قوللاپ، قەشقەرنىڭ مائارىپ، مەدەنىيەت تارىخىدا ئاز كۆرۈلىدىغان گۈللىنىش ۋەزىيىتىنى شەكىللەندۈردى. مەھمۇت مۇھىتنىڭ بىۋاسىتە ياردىمى بىلەن قۇتلۇق شەۋقىنىڭ باش مۇھەررىرلىكىدە قەشقەردە ئۇيغۇر مەتبۇئاتچىلىقىدىكى تۇنجى نەشر ئەپكار بولغان «يېڭى ھايات گېزىتى» نەشر قىلىندى. بۇ گېزىتنى دەسلەپتە قەشقەر ۋىلايەتلىك مائارىپ ئىدارىسى، كېيىن ۋىلايەتلىك ئۇيغۇر مەدەنىي ئاقارتىش ئۇيۇشمىسى يېتەرلىك مەبلەغ بىلەن تەمىنلەپ تۇردى. 1937 - يىلىغا كەلگەندە بۇ گېزىتنىڭ نامى «قەشقەر - شىنجاڭ گېزىتى» گە ئۆزگەرتىلدى. بۇ گېزىت بىر تەرەپتىن ئەينى ۋاقىتتىكى ھۆكۈمرانلارنىڭ زۈلمەتلىك تۈزۈمىنى پاش قىلسا، يەنە بىر تەرەپتىن خەلقنى خۇراپاتلىقتىن قۇتۇلۇپ، يېڭىچە مەدەنىيەتنى ئۆگىنىشكە دەۋەت قىلدى. ئەركىنلىك، باراۋەرلىك شوئارى ئاستىدا ئىتتىپاقلىشىپ، ئەزگۈچىلەرگە قارشى كۈرەش قىلىشقا ئۈندىدى. بۇ گېزىتنىڭ تاراۋمۇ كۈندىن - كۈنگە كۆپىيىپ، ئون نەچچە مىڭ پارچىغا يەتتى. گېزىتنىڭ خەنزۇچە نۇسخىسىمۇ نەشر قىلىنىپ، شاپىگرافتا بېسىلدى (ھازىرقى «قەشقەر گېزىتى» دەل مۇشۇ گېزىتنىڭ ئاساسىدا قۇرۇلغان). مەھمۇت شىنجاڭنىڭ ۋاسىتىسى بىلەن قۇرۇلغان كۆپلىگەن مەكتەپلەر جەمئىيەت ئۈچۈن، كېيىنكى دەۋر ئۈچۈن كەم بولسا بولمايدىغان ھالقىلىق تارىخىي شەخسلەرنى، ئىختىساسلىق خادىملارنى تەربىيەلەپ بەردى. مەھمۇت مۇھىتى ئەينى ۋاقىتتىكى مائارىپ، مەدەنىيەت، قۇرۇلۇش ئىشلىرىنىڭ تەقەززاسىنى كۆزدە تۇتۇپ، سوۋېت ئىتتىپاقى بىلەن بولغان

يېقىن دوستلۇق مۇناسىۋىتىدىن پايدىلىنىپ، ئۇيغۇر ياشلىرىنى تاشكەنت ئوتتۇرا ئاسىيا ئۇنىۋېرسىتېتىغا ئوقۇشقا چىقىرىشنى قارار قىلدى ۋە شېڭ شىسەيگە قايتا - قايتا تېلېگرامما يوللاپ، ئاخىرى بۇ ئىشنى رويابقا چىقاردى. مەھمۇت مۇھىتىنىڭ تۈرتكىسى بىلەن 1934 - يىلىدىن 1936 - يىلىغىچە ئۈچ تۈركۈمدە 300 ئوقۇغۇچى ئوتتۇرا ئاسىيا ئۇنىۋېرسىتېتىغا ئوقۇشقا چىقتى. بۇ ئۇيغۇر مائارىپ تارىخىدىكى غايەت زور غەلبە بولۇپ، بۇ ئوقۇغۇچىلار شىنجاڭ تارىخىدا تۇنجى قېتىم مەيدانغا كەلگەن يېڭى زىيالىيلار بولۇش سۈپىتى بىلەن كېيىنكى تەرەققىيات داۋامىدا ھەرقايسى ساھەلەردە ئاجايىپ زور روللارنى ئوينىدى. بۇ يەردە شۇنداق بىر روھ كىشىنى تەسىرلەندۈرىدۇكى، مەخسۇت مۇھىتى «مەخسۇدىيە مەكتىپى» نى ئېچىپ، يېڭى مائارىپ مەشئىلىنى يېقىپ، باشلانغۇچ، ئوتتۇرا مەكتەپ مائارىپىنى ئومۇملاشتۇرغان بولسا، ئىنسى مەھمۇت مۇھىتى بۇ خىل مائارىپ ھەرىكىتىنى جەنۇبىي شىنجاڭ زېمىنىدا يۇقىرى دولقۇنغا كۆتۈرۈش بىلەن بىرگە باشلانغۇچ، ئوتتۇرا مەكتەپ مائارىپىنى قوبۇل قىلغان ئوقۇغۇچىلارنى، جۈملىدىن «مەخسۇدىيە مەكتىپى» نىڭ ئوقۇغۇچىلىرىنى ئالىي مەكتەپتە ئوقۇش پۇرسىتىگە ئىگە قىلىپ، مەرىپەت مەشئىلىنى ئەڭ ئېگىز مەزىلگىچە يالقۇناتتى، ئەۋلادتىن - ئەۋلادقا داۋاملاشقان قىزىل يېپىنى پارلاق مەزىلگە تۇتاشتۇردى.

مەھمۇت مۇھىتى ئوچۇق سۆزلۈك، ھەققانىيەتچى، ئېتىقادلىق، مەرىپەتپەرۋەر كىشى بولۇش سۈپىتى بىلەن ئىلىم ئەھلىلىرىنى، مەرىپەتسۆيەر كىشىلەرنى ئىنتايىن قەدىرلەيتتى، ساتقىن، ئىككى يۈزلىمچى كىشىلەرنى قاتتىق ئوچ كۆرەتتى. ئۇنىڭ بۇ خىل خاراكتېرى ئابدۇغوپۇر شاپتۇل داموللىغا تۇتقان پوزىتسىيىسىدە روشەن ئۆز ئىپادىسىنى تاپىدۇ. ئابدۇغوپۇر داموللا ئەسلىي پەيزىۋات ناھىيىسىنىڭ شاپتۇل

يېزىسىدىن بولۇپ، ئۆز يېزىسىدا ساۋاتنى چىقارغان، كېيىن ناھىيىدە ۋە قەشقەردىكى مەدرىسىلەردە ئوقۇغان. 1900 - يىلىنىڭ باشلىرىدا بۇخاراغا بېرىپ ئوقۇپ، سەئۇدى ئەرەبىستانغا بېرىپ ھەج قىلىپ كەلگەن. 1914 - يىلى قەشقەرنىڭ شەيخۇلىئىسلامى ۋە بۈيۈك ئۆلىماسى باۋۇدۇن مەخدۇم ۋاپات بولغاندىن كېيىن چاسا مەدرىسىگە ئىمام، مۇدەررىس، كېيىنكى كۈنلەردە «خانلىق مەدرىسە» گە مۇدەررىس بولغان. دىنىي ئىلىمگە كامىللىقى، سۆزمەنلىكى بىلەن «شاپتۇل ئابدۇغوپۇر داموللا ھاجى» دەپ تونۇلۇپ، ئەينى چاغدىكى دوتەي ما شاۋۋۇنىڭمۇ ھۆرمىتىگە سازاۋەر بولغان. 1933 - يىلى قەشقەردە دېھقانلار قوزغىلىڭىنىڭ سەركەردىسى تۆمۈر ئېلى ھوقۇق يۈرگۈزگەن چاغدا ئابدۇغوپۇر داموللا تۆمۈر شىجاڭنىڭ يېقىنىغا ئايلىنىپ، قەشقەرنىڭ باش قازىلىقىغا كۆتۈرۈلگەن. 1934 - يىلى 7 - ئايدا مەھمۇت مۇھىتى قەشقەرگە كەلگەندە ئابدۇغوپۇر داموللا بىر يۇمىلاپلا مەھمۇت شىجاڭنىڭ يېقىنى بولۇۋالغان. مەھمۇت مۇھىتى ئۇنىڭ دىنىي ئۆلىما ۋە ئالىم ئىكەنلىكىگە ھۆرمەت بىلدۈرۈپ، ئۇنى ئەتىۋارلاپ ئۆزىگە مۇشاۋىر قىلىۋالغان، ھەتتا قەشقەر «مىللەت مەجلىسى» نىڭ رەئىسى قىلىپ تىكلىگەن. شۇنىڭدەك 1935 - يىلى ئۈرۈمچىدە ئېچىلغان قۇرۇلتايغا قەشقەرنىڭ ۋەكىلى قىلىپ ئەۋەتكەن، ئۇنىڭدىن كۆپ ئۈمىدلەرنى كۈتكەن. لېكىن ئابدۇغوپۇر داموللا قۇرۇلتايدىن قايتىپ كېلىپ، خەلقنىڭ كۈتكىنىنىڭ ئەكسىچە، ھۆكۈمەتنى ماختاپ، شېڭ شىسەي ۋە ئۇنىڭ «ئالتە بۈيۈك سىياسەت» نى كۆككە كۆتۈرگەن. ئۈرۈمچىگە بارغاندا ئۆزىنىڭ ھۆكۈمەت تەرەپتىن ئالاھىدە كۈتۈۋېلىنغانلىقىنى، شېڭ شىسەينىڭ ئۇنىڭ ئالدىغا ئالاھىدە چىققانلىقىنى، قايتقاندا ئۆزىنى قويناڭلىقىنى ئاغزىدىن چۈشۈرمىگەن، ھەتتا: «پەيغەمبەر ئەلەيھىسسالام مەندىن كېيىن دۇنياغا يەنە پەيغەمبەر كەلمەيدۇ، دېگەن، ئەگەر كېلىدۇ،

دېگەن بولسا، مانا مۇشۇ شېڭ دۈبەن جانابلىرى بىزنىڭ پەيغەمبىرىمىز بولۇپ كەلگەن بولاتتى»^① دەپ سۆزلەپ يۈرگەن. بۇنىڭدىن ئابدۇغوپۇر داموللىنىڭ شېڭ شىسەيگە سېتىلىپ كەتكەنلىكىنى، ئەينى ۋاقىتتىكى كاتتا ئالىم، تەرەققىيپەرۋەر زات ئابدۇقادىر داموللا^② نى قەستلەپ ئۆلتۈرۈشتە شاپتۇل داموللىنىڭمۇ قولى بارلىقىنى ھېس قىلغان. مەھمۇت شىجاڭ بۇ ئىشتىن قاتتىق غەزەپكە كېلىپ، 1936 - يىلى 5 - ئاينىڭ 12 - كۈنى ئىككى ئادىمىنى ئەۋەتىپ، ئابدۇغوپۇر داموللىنى قەشقەر كۈنشەھەرنىڭ ئۆتەڭ بازىرىدا يوشۇرۇن ئۆلتۈرگۈزۈۋەتكەن. شېڭ شىسەينىڭ يېقىن ئادىمى بولغان ئابدۇغوپۇر داموللام ئۆلتۈرۈلگەچكە، مەھمۇت مۇھىتى بىلەن شېڭ شىسەي ئوتتۇرىسىدىكى زىددىيەت يەنىمۇ كەسكىنلەشكەن.

«... 1936 - يىلى ۋە 1937 - يىلىنىڭ باشلىرىدا مەھمۇت شىجاڭ بەك قىيىن ئەھۋالدا قالغان. خوجىنىياز ھاجى بىلەن مەھمۇت شىجاڭنىڭ ئۆزىدىنلا ئەمەس، بەلكى پۈتكۈل ئۇيغۇرلارنىڭ ئۇلارنى قوللىشى ۋە ئۇلارغا ئەگىشىشىدىن بەك قورققان شېڭ شىسەي بۇ ئىككىسىنى يوقىتىشنى ئۆزىنىڭ ئاساسىي مەقسىتى قىلغان. شېڭ شىسەينىڭ بىرىنچى چارىسى خوجىنىياز ھاجىغا مۇئاۋىن رەئىسلىك دوپپىسىنى كىيگۈزۈپ،

① لىۋ زىشاۋ «ئۇيغۇر تارىخى» 669 - بەت، جۇڭگو ئىجتىمائىي پەنلەر نەشرىياتى نەشرى. ئابدۇقادىر بىننىي ئابدۇۋاپىس قەشقىرى، كاتتا ئالىم، تەرەققىيپەرۋەر ئەدىب، مەرىپەتپەرۋەر دېموكراتىك زات. دىنىي ئىسلاھاتچى بولۇپ، 1862 - يىلى تاشقۇن شىڭ مەشھەت يېزىسىدا تۇغۇلغان. بۇخاراغا بېرىپ ئوقۇغان، سەمەرقەنت، ئۇفا قاتارلىق جايلاردا بىر مەزگىل بۇدەرىسلىك قىلغان. 1907 - يىلى قەشقەرگە قايتىپ كېلىپ، كونا ئوقۇتۇش ئۈسۈلىنى ئۆزگەرتىشنى تەشەببۇس قىلىپ، ئىسلاھاتچىلىق بىلەن شۇغۇللانغان. يېڭىچە دەرسلىكلەرنى تۈزۈپ تارقاتقان. ئۇنىڭ بىر قىسىم ئەسەرلىرى مىسىر، قازان، تاشكەنت قاتارلىق جايلاردىمۇ نەشر قىلىنىپ زور تەسىر قوزغىغان. ھەقىقىيەتچىلىكى، كاتتا ئالىملىقى، توغرا سۆزلۈكى بىلەن خەلقنىڭ ھىمايىسىگە ئېرىشكەن. ئابدۇقادىر داموللامغا نىسبەتەن ئۈچەنلىكى ئەڭ كۈچلۈكى. شۇ ۋاقىتتىكى قەشقەرنىڭ ئەڭ چوڭ ئۆلىمالىسى ئابدۇغوپۇر شاپتۇل داموللام بىلەن قەشقەرنىڭ ئەڭ چوڭ بېيى ئۆمەر بابى ئىككىسى ئەڭگىشە، شۇبەسىيە كۈنۈلخانسىدىكىلەر بىلەن تىل بىرىكتۈرۈپ، ئەمەت دېگەن بىر تەلۋە نامەھلىنى سېتىۋېلىپ، 1924 - يىلى 8 - ئايدا ئابدۇقادىر داموللامنى ئۆز ئۆيىدە ئۆلتۈرگۈزۈۋەتكەن.

ئۇنى ئۈرۈمچىگە ئەكىلىۋېلىش بولغان، مەھمۇت شىجاڭغا قەشقەردە بىر شىجاڭلىق (دېۋىزىيە كوماندىرىلىق) مەنسىپىنىلا بەرگەن، ئۇنىڭ ئۈستىگە ليۇ بىڭ دېگەن ئادەمنى قەشقەر گارنىزون قوماندانى قىلىپ تەيىنلەپ، ئۇ ئارقىلىق مەھمۇت شىجاڭنى تىزگىنلىمەكچى بولغان، لېكىن شېڭ شىسەي بۇنىڭ بىلەنمۇ خاتىرجەم بولالمىغان.

شېڭ شىسەي مەھمۇت شىجاڭنىڭ كۈچىنى ئاجىزلاشتۇرۇش ئۈچۈن، مەھمۇت شىجاڭنىڭ ئىشەنچلىك تايانچ كادىرلىرىدىن ئابدۇراخمان، نىزامىدىن ھاجى، ئايۇپبەگ، مۇتۋىللا ئاخۇن، شېرىپ ھاجى، توختى بۇجاڭ، ھەمدە مەبەگ ھاجى، بارات تۈەنجاڭ قاتارلىق كىشىلەرنى قايتا - قايتا تېلېگرامما بېرىپ، مەھمۇت شىجاڭنىڭ ئۈنىمىغىنىغا قويماي، ئۆگىنىشكە دەپ ئۈرۈمچىگە چاقىرتىۋالغان، كېيىن يەنە شېڭ شىسەي مەھمۇت شىجاڭنىڭ ئىككى پولىك كوماندىرى، تۆت روتا كوماندىرىنى ئۈرۈمچىگە ئۆگىنىشكە چاقىرتقان. بۇنىڭدىن باشقا شېڭ شىسەي قەشقەردىكى ۋە جەنۇبىي شىنجاڭدىكى بارلىق ساقچى ئورۇنلىرىنى ئىگىلەپ، كەڭ ئىشپىيونلۇق ھەرىكەتلىرى ئارقىلىق مەھمۇت شىجاڭنى ۋە ئۇنىڭ ئادەملىرىنى قاتتىق نازارەت قىلغان ۋە مەھمۇت شىجاڭنى قوللىغان بىر قانچە ئادەمنى قاماپ ئۆلتۈرگەن.

مەھمۇت شىجاڭ ئۆز ۋاقتىدا شېڭ شىسەينىڭ ئۆزىنى يوقىتىش سۈيىقەستىنى بىلگەن بولسىمۇ، لېكىن شېڭ شىسەيگە ئوچۇق قارشى چىقالمىغان، چۈنكى شېڭ شىسەينى سۈۋېت ھۆكۈمىتى قوللايتتى. مەھمۇت مۇھىتىنىڭ بىر چارىسى ئىمىن ۋاھىدى، مۇمىن ئاخۇن دېگەن ئىككى كىشىنى نەنجىڭغا ئەۋەتىپ، جياڭ جېشىغا شېڭ شىسەي ئۈستىدىن شىكايەت قىلىش بولغان. جىياڭ جېشى «بىز ھازىر ياپونغا قارشى ئۇرۇش بىلەن ئالدىراش، بىر مەزگىل كۈتۈپ تۇرۇڭلار» دېگەنمىش.

ئۇلار قايتىشتا ئىمىن ئاخۇن لەنجۇدا قېپقالغان، مۆمىن ئاخۇننى قۇمۇلدا شېڭ شىسەينىڭ ئىشپىيونلىرى تۇتۇۋالغان. مەھمۇت شىجاڭ ئۇرۇنۇشلىرى ئەمەلگە ئاشمىغاندىن كېيىن قانداق قىلىش ھەققىدە باش قاتۇرۇپ، 1936 - يىلى 12 - ئايدا ئۆزىنىڭ سادىق كىشىلىرى: ئىسمايىل بەگ، مۇھىت پەيزى، ياقۇپ تۇەنجاڭ، ھىمىت ھاجى، كىچىك ئاخۇنلارنى چاقىرىپ مۇزاكىرە قىپتۇ. ئىككى خىل پىكىر چىقىپتۇ: بىرى، ھازىر قوزغىلىش، يەنە بىرى، ياخشى تەييارلىنىپ پۇرسەت كۈتۈش. كېيىن ئىككىنچى پىكىر ماقۇللىنىپتۇ. بۇ مەخپىي مەسلىھەتنى بىرسى قەشقەردىكى گارنىزون قوماندانى ليۇ بىڭخا ۋە سوۋېت كونسۇلغا يەتكۈزۈپ قويۇپتۇ. شۇنىڭ بىلەن شېڭ شىسەي بىلەن مەھمۇت مۇھىتىنىڭ ئارىسىدىكى زىددىيەت يەنىمۇ كۈچىيىپتۇ. 1937 - يىلىنىڭ بېشىدا (قۇربان ھېيت كۈنلىرى) مەھمۇت شىجاڭ ئىككىنچى قېتىم يېقىن كىشىلىرى بىلەن مۇزاكىرە قىلىپ، ھەربىي قىسىملارنى يېڭىسارغا توپلاپ ھەرىكەت قىلماقچى بولغانىكەن، بۇمۇ گارنىزون قوماندانىغا مەلۇم بولۇپ قاپتۇ. ئۇزاق ئۆتمەي شېڭ شىسەيدىن مەھمۇت شىجاڭنىڭ ئاساسلىق كادىرلىرىدىن 23 كىشىنى ئۈرۈمچىگە ئۆگىنىشكە چاقىرىپ تېلېگرامما كەپتۇ. ئاندىن كېيىن، مەھمۇت شىجاڭنىمۇ ئۈچىنچى قېتىملىق ئۆلكىلىك قۇرۇلتاينىڭ تەييارلىق يىغىنىغا ئۈرۈمچىگە چاقىرىپتۇ. مەھمۇت شىجاڭ بارماي بىر قانچە كۈن ئۆتكەندىن كېيىن، قەشقەر گارنىزون قوماندانى ليۇ بىڭخا مەھمۇت شىجاڭنى مۇزاكىرە قىلىدىغان ئىش بار دەپ يېڭىشەھەرگە چاقىرىپتۇ. مەھمۇت شىجاڭ ئۈرۈمچىگە بارىمەن دېگەن گەپنى تارقىتىپ، مەخپىي چەتكە چىقىپ پۇرسەت كۈتۈش ئۈچۈن ئوۋ قىلىش نامى بىلەن يوشۇرۇنچە شەھەردىن چىقىپ كەتكەن. شۇنداق قىلىپ ئۇ 1937 - يىلى 4 - ئاينىڭ 4 - كۈنى ئەتىگەندە يېقىن كىشىلىرى موسۇل ھاجى (ئۆزىنىڭ ئاكىسى)، باياخۇن

ئەزىز، ئابدۇللا دامۇللا ئەسمى، گايىت ئاخۇن، شېرىپ ئاخۇن، ياسىن قارىي، ئابلىمىت قاتارلىق 35 كىشى بىلەن يەكەنگە كەتكەن. كېتىش ئالدىدا ھەربىي قىسىملارنى سەنمۇجاڭسى ئابدۇنىيازغا تاپشۇرغان. . .

مەھمۇت شىجاڭ نېمىشقا ھىندىستانغا ئۆتۈپ كەتتى؟ يۇقىرىدا بايان قىلىنغاندەك، ئۇ ناھايىتى قىيىن ئەھۋالدا قالغان ئىدى. ئۇنىڭ ئالدىدا ئىككى يول تۇراتتى: بىرى، شېڭ شىسەيگە تەسلىم بولۇش، بۇ ئۆلۈم يولى ئىدى. يەنە بىرى — سوۋېت ئىتتىپاقىغا ئىلتىماس قىلىپ، ئۇلارنىڭ ياردىمى بىلەن شېڭ شىسەيگە قارشى تۇرۇش، بۇمۇ تۇيۇق يول ئىدى. بۇ يولنى ماھىيىتىدىن ئېيتقاندا مەھمۇت شىجاڭ خالىمايتتى. ئۇنىڭ كوممۇنىزىمدىن قورقۇش ھالىتى ئاشۇنداق ئاقىۋەتنى كەلتۈرگەن ئىدى. دېمەك، ئۇرۇشقا قان تۆكۈلەتتى، ئۆزى يېڭىلەتتى. » بەزى ماتېرىياللاردا يېزىلىشىچە، مەھمۇت مۇھىتى ھەمراھلىرى بىلەن قەشقەردىن چىقىپ كەتكەنچە، يەكەنگە بېرىپ، لاداق يولى بىلەن ھىندىستانغا ئۆتكەن. ئۇ يەردىن تۈركىيىگە بارغان ھەم سەئۇدى ئەرەبىستانغا بېرىپ ھەج قىلىپ، ھىندىستانغا قايتىپ كېلىپ، كالكوتتا پورتىدىن پاراخوتقا ئولتۇرۇپ، شاڭخەيگە كەلگەن. ئاندىن ياپونىيە قاتارلىق جايلارنى ئايلىنىپ، بېيجىڭغا قايتىپ كېلىپ، ئىلگىرى قۇمۇل ۋاڭى تۇرغان قەسىردە تۇرغان. 1944 - يىلى كېسەل بىلەن بېيجىڭدا ئۆلگەن. مەھمۇت مۇھىتىنىڭ ئابلىمىت مۇھىتى، ھەجەر مۇھىتى، خەلپىخان مۇھىتى، ئابلىز مۇھىتى، ئابدۇمىجىت مۇھىتى، بېشارەت مۇھىتى قاتارلىق پەرزەنتلىرىنىڭ بىر قىسمى جەڭلەردە شېھىت بولغان، بىر قىسمى ھەر خىل ئاچچىق قىسمەتلەرنى باشتىن كۆچۈرۈپ، ئۇنىڭدىن تەۋەرىۋك بولۇپ ئىزنى بېسىپ ياشىغان.

ئەينى ۋاقىتتىكى مەركىزىي ھۆكۈمەت بولغان گومىنداڭ

ھۆكۈمىتى مەھمۇت مۇھىتىنى جەنۇبىي شىنجاڭ ئامانلىق قوغداش شتابىنىڭ مۇئاۋىن قوماندانى ۋە قوشۇمچە 6 - دىۋىزىيە كوماندېرلىقىغا تەيىنلىگەن ۋە گېنېرال لېيىتېنات ئۇنۋانىنى بەرگەن. مەھمۇت مۇھىتىمۇ بۇ ۋەزىپىنى زىممىسىگە ئېلىپ، گومىنداڭ مەركىزىي ھۆكۈمىتى تەقدىم قىلغان ماش رەڭ سارجىدىن تىكىلگەن ھەربىي فورما، قاسقانلىق شەپكە، ياقىغا قادايدىغان گېنېراللىق ئالتۇن چەن ۋە تاسما بەلۋاغلارنى قوبۇل قىلغان. سوۋېت ئىتتىپاقى شېڭ شىسەيگە ياردەم بېرىش ئۈچۈن مەشھۇر مارشال رېبالكىنى شېڭ شىسەي ئەسكەرلىرىنى مەشىقلەندۈرۈشكە ئەۋەتكەندە، مەھمۇت مۇھىتى قوشۇنلىرىمۇ شېڭ شىسەيگە قاراشلىق بولغاچقا، رېبالكىن قەشقەرگە كېلىپ، مەھمۇت شىجاڭنىڭ ئەسكەرلىرىگە ھەربىي تەلىم - تەربىيە بەرگەن. كېيىن شېڭ شىسەي سۈيىقەست قىلماقچى بولغاندا مەھمۇت مۇھىتى نەنجىڭغا مەخسۇس ئادەم ئەۋەتىپ جياڭ جىپىشىغا شېڭ شىسەي ئۈستىدىن ئەرز قىلغان. جياڭ جىپىشى: «بىز ھازىر ياپونلار بىلەن ئۇرۇشۇۋاتىمىز، سەن بىر مەزگىل تەخىر قىلىپ تۇر» دەپ جاۋاب بەرگەن.

مەھمۇت مۇھىتى چەت ئەلگە چىقىپ كەتكەندىن كېيىن شېڭ شىسەي مەھمۇت شىجاڭنىڭ قەشقەردە قالدۇرۇپ قويغان كوماندېرى ئابدۇنىياز تۇەنجاڭ بىلەن ما خوسەن قىسىملىرىنى سوۋېت قىزىل ئارمىيىسىنىڭ قولى بىلەن باستۇرۇپ، قەشقەردىن ئۆزىگە كېلىدىغان خەۋپنى تۈگەتكەن ۋە بۆرە تېرىسىنى كىيىپ، سوۋېت ئىتتىپاقى كونسۇلى ۋەكىل بولۇپ تۈزگەن كېلىشىمنىڭ ۋاقتى ئۆتكەنلىكىنى ھېس قىلىپ، 1937 - يىلى 10 - ئاينىڭ 12 - كۈنى شىنجاڭ ئۆلكىسىنىڭ مۇئاۋىن رەئىسى خوجىنىياز ھاجىنى قولغا ئالغان. بىر يىلدىن كېيىن «ياپون جاھانگىرلىكىنىڭ جاسۇسى» دېگەن يوقىلاڭ بەتنامىنى ئويدۇرۇپ چىقىرىپ بوغۇپ ئۆلتۈرگەن.

ئەينى يىللاردا بىر قىسىم كىشىلەر گومىنداڭ مەركىزىي ھۆكۈمىتىنىڭ ئارخىپخانىسىدىن بىر مەخپىي ھۆججەتنى قولغا چۈشۈرگەن. بۇ ھۆججەت شېڭ شىسەينىڭ خوجىنىياز ھاجى ھەققىدە جياڭ جىپىشىغا يوللىغان ھۆججەتنى بولۇپ، ھۆججەتتە: «خوجىنىياز ھاجى سوۋېت ئىتتىپاقىنىڭ ئىشپونى، ئۇ سوۋېت بىلەن بىرلىشىپ، شىنجاڭ زېمىنىدا ئۇيغۇرىستان قۇرماقچى بولدى. شۇڭا، مەن ئۇنى قولغا ئالدىم، دۆلەتنى پارچىلىماقچى بولغان بۇ ئىشپونغا ئۆلۈم جازاسى بەرمەكچى، تەستىقلاپ بەرسەڭلار» دېيىلگەن. بۇ ھۆججەتتىن شېڭ شىسەينىڭ نەقەدەر ياۋۇز، مەككەر، ھىيلىگەر، ئىككى يۈزلىمىچى، نەيرەڭگۈز ئىكەنلىكىنى كۆرۈۋالغىلى بولىدۇ. شېڭ شىسەي يېڭى تەختكە چىققان، كۈچى ئاجىز ۋاقتىدا سوۋېت ئىتتىپاقىنى ئوتتۇرىغا سېلىپ، خوجىنىياز ھاجىغا قايتا - قايتا ئەلچى ئەۋەتىپ، يالۋۇرۇپ ئۇنىڭ بىلەن ئىتتىپاق تۈزدى. ئازراق كۈچلىنىۋالغاندىن كېيىن خوجىنىياز ھاجىنى كۆزگە تادالغان مىخ دەپ قاراپ، سوۋېت ئىتتىپاقىغا ئۇنى «ياپونىيىنىڭ ئىشپونى» دەپ چىقىپ، قولغا ئالدى. گومىنداڭ مەركىزىي ھۆكۈمىتىگە بولسا، ئۇلارنىڭ دۈشمىنى بولغان سوۋېت ئىتتىپاقىنىڭ جاسۇسى، دەپ مەلۇمات يوللاپ، خوجىنىياز ھاجىغا ئۆلۈم جازاسى بەردى. ئەمەلىيەتتە جاللات شېڭ شىسەي بىرەرسىنى ئۆلتۈرۈشتە ئەزەلدىن گومىنداڭ مەركىزىي ھۆكۈمىتىنىڭ پىكرىنى ئالغىنى يوق، ئۇ بۇنىڭسىزمۇ شىنجاڭدا يۈزمىڭلاپ كىشىنىڭ جېنىغا زامىن بولدى. لېكىن، خوجىنىياز ھاجى تەسىرى زور شەخس بولغاچقا، كېيىن بىرەر گەپ چىقىپ قېلىشىدىن ئەنسىرەپ، گومىنداڭ مەركىزىي ھۆكۈمىتىگە ساختا مەلۇمات يوللاپ، كېيىنكى جاۋابكارلىقتىن قۇتۇلماقچى بولغان. بۇنىڭدىن شېڭ شىسەينىڭ نەقەدەر رەزىل، قارا نىيەت، مەككەرلىكىنى كۆرۈۋالغىلى بولىدۇ.

گوسۇل مۇھىتى

گوسۇل مۇھىتى مۇھىتىلار ئائىلىسىنىڭ تۆتىنچى ئوغلى بولۇپ، ئۇنىڭ توغۇلۇق ماتېرىياللار بەك ئاز. گوسۇل مۇھىتى 1894 - يىلى تۇرپان ئاستانىدە دۇنياغا كەلگەن. كىچىكىدە شۇ يەردىكى مەدرىسىلەردە تەلىم - تەربىيە ئالغان ۋە ئاكىسى ئاچقان «مەخسۇدىيە مەكتىپى» دە ئوقۇغان. 1910 - يىلىدىن باشلاپ، ئائىلىسىنىڭ دېھقانچىلىق ئىشلىرىغا ياردەملەشكەن. 1932 - يىلى گوسۇل مۇھىتىنىڭ ئاكىلىرى مەخسۇت مۇھىتى بىلەن مەھمۇت مۇھىتى قۇمۇل دېھقانلار قوزغىلىڭىغا ئاۋاز قوشۇپ، ئاستانىدە قوزغىلاڭ كۆتۈردى. 1933 - يىلى 8 - مارت كۈنى ئىككىنچى ئاكىسى مەخسۇت مۇھىتى لۈكچۈندە جەڭدە قازا قىلغاندىن كېيىن، ئۈچىنچى ئاكىسى مەھمۇت مۇھىتى قوزغىلاڭنىڭ باش قوماندانى بولۇپ، خوجىنىياز ھاجى بىلەن قەشقەرگە كەتتى. ئاستانىدىكى مۇھىتىلار ئائىلىسىدە پەقەت ئۆزىلا قېپقالغان گوسۇل مۇھىتى ئاكىلىرىغا تەۋە بولغان دېھقانچىلىق ئىشلىرىنى باشقۇرۇپ تۇردى.

ئاستانىنىڭ ئالتە كىلومېتىر جەنۇبىدىكى مەڭگۈبۇلاق دېگەن جايدا توققۇز كارىز بولۇپ، بۇ كارىزلارنىڭ كۆپ قىسمى مۇھىتىلار ئائىلىسىگە تەۋە بولغاچقا، گوسۇل مۇھىتىنىڭ كۆپىنچە ۋاقتى شۇ يەردە ئۆتەتتى. ئاستانىدە يېڭىچە پەننىي مەكتەپ ئېچىلغىلى 20 يىل بولغان بولسىمۇ، مەڭگۈبۇلاق ئاستانىگە يىراق بولغاچقا، بۇ يەردە بىرمۇ بالا مەكتەپ يۈزى كۆرمىگەندى. بۇ ئەھۋالدىن قەلبى ئۆرتەنگەن، مەرىپەتپەرۋەر ئاكىلىرىنىڭ چوڭقۇر تەسىرىگە ئۇچرىغان گوسۇل مۇھىتى

مەڭگۈبۇلاقتىن ئىبارەت مۇشۇ چەت زېمىندا مەكتەپ ئېچىپ، سەبىي بالىلارنىڭ قاراڭغۇ دىلىنى مەرىپەت مەشئىلى بىلەن يورۇتۇش نىيىتىگە كەلدى. ئۇ مۇشۇ ئۇلۇغ نىيەت بىلەن مەڭگۈبۇلاقتىن خېنىمكارىز (كېيىنچە «گوسۇلنىڭ كارىزى» دەپ ئاتالغان) مەھەللىسىدىكى ئۆز قورۇسى ئىچىگە تۆت دېرىزىلىك ئازادە بىر سىنىپ سالدى. بىراق، سىنىپ پۈتكەن بولسىمۇ، ئوقۇيدىغان بالا چىقىمىدى.

شۇ چاغلاردا توققۇز كارىزدىن تەركىب تاپقان مەڭگۈبۇلاقتا جەمئىي 40 نەچچە ئائىلە، 200 دىن ئارتۇق نوپۇس بار بولۇپ، بۇلار غەربتىن شەرققە تۆت كىلومېتىر دائىرىدە تارقاق ئولتۇراقلاشقانىدى. ئۇنىڭ ئۈستىگە بۇ يەردىكى دېھقانلار بەك نامرات بولغاچقا، بالىلارنىڭ ئوقۇش خىراجىتىنى ئۈستىگە ئېلىشقا ماجالى يەتمەيتتى. ئەۋلادىمۇ ئەۋلاد نامراتلىقتا، نادانلىقتا ياشاپ كەلگەن، تۇرپان رايونىنىڭ ئەڭ چېتىدىكى دېھقانلار «دېھقان بالىلىرى ئوقۇسىمۇ، ئوقۇمىسىمۇ بەربىر كەتمەن چاپىدىغان گەپ» دەپ قارىغاچقا، ئوقۇشنىڭ پايدىسىنى ھېس قىلالمايتتى. مۇشۇنداق ئەھۋالدا گوسۇل مۇھىتى دېھقانلارنىڭ ئۆيلىرىگە ئۆيىمۇ ئۆيى كىرىپ، ئوقۇشنىڭ پايدىسىنى سۆزلەپ، دېھقانلارنى قايىل قىلدى. دېھقانلارنىڭ نامراتلىقىنى نەزەردە تۇتۇپ، ئوقۇتقۇچىنىڭ ئىش ھەققى، ئوقۇغۇچىلارنىڭ دەپتەر، كىتاب، قەلەم، سومكا پۇلى، ھەتتا كىيىم - كېچەكلىرىنىڭ پۇلىنىمۇ ئۆز ئۈستىگە ئالىدىغانلىقى توغرىسىدا ۋەدە بەردى.

گوسۇل مۇھىتى مەڭگۈبۇلاق تەۋەسىدىكى 7 ياشتىن 15 ياشقىچە بولغان 26 بالىنى تىزىمغا ئېلىپ، ھەر بىر بالىغا دەپتەر، قەلەم، كىتاب، سومكا ۋە سۇر رەڭلىك رەختتىن ئوخشاش قىلىپ تىكتۈرگەن ئىشتان، چاپان، ئوخشاش دوپپا، ئاياغ تارقىتىپ بەردى. ماتا بىلەن چەكمەندىن قوپال تىكىلگەن كىيىملەرگە كۆنۈپ قالغان بالىلار، ئۆزبېكىستاندا توقۇلغان

رەختتىن سىپتا تىكىلگەن كىيىملەرنى كىيىپ ئىنتايىن خۇشال بولۇپ كېتىشتى. ئاتا - ئانىلارمۇ بىر تەرەپتىن گوسۇل مۇھىتىنىڭ كەڭ قوللۇقىغا، مەردلىكىگە ئايرىن ئوقۇشسا، يەنە بىر تەرەپتىن بالىلىرىنىڭ پاكىز، رەتلىك، بىر خىل كىيىملىرىگە قاراپ ئىچ - ئىچىدىن ماز (ھەۋەسلىنىش) بولۇپ كېتىشتى. گوسۇل مۇھىتى ئاستانىدە ئوقۇتقۇچىلىق قىلىۋاتقان ئابدۇراخمان ئادىل ئىسىملىك ئوقۇتقۇچىنى مەڭگۈ بۇلاقتىكى مەكتەپكە مۇئەللىم بولۇپ بېرىشكە تەكلىپ قىلدى. شۇنداق قىلىپ، 1933 - يىلى 10 - ئايدا 26 ئوقۇغۇچى قوبۇل قىلىنغان «گوسۇل مۇھىتى مەكتىپى» دە رەسمىي ئوقۇش باشلاندى. شۇنىڭ بىلەن نادانلىق، زۇلمەت ئىلكىدە ئۇخلاپ ياتقان بۇ چەت، ياقا زېمىنىدا مەرىپەت مەشئىلى يالقۇنچاشقا باشلىدى. بۇ مەكتەپنى شۇ دەۋردە شىنجاڭ زېمىنىدىكى ئەڭ چەت مەھەللىدە ئېچىلغان تۇنجى مەكتەپ دېيىشكە بولىدۇ.

گوسۇل مۇھىتى مەكتەپ قۇرۇلغاندىن كېيىن مەكتەپ باشقۇرۇش، ئوقۇتۇش ئىشلىرىغا ئىزچىل كۆڭۈل بۆلۈپ كەلدى. يازلىق تەتىل مەزگىللىرىدە ئۈرۈمچىدىن تەنتەربىيە، سەنئەت ئوقۇتقۇچىلىرىنى تەكلىپ قىلىپ، ئوقۇغۇچىلارنى ھەر خىل تەنتەربىيە تۈرلىرىنى ئۆگىنىش، سەنئەت نومۇرلىرىنى ئورۇنداشقا تەشكىللەپ، خېلى ياخشى ئۈنۈمگە ئېرىشتى. نەتىجىدە، بۇ مەكتەپنىڭ ئوقۇغۇچىلىرى ئەينى يىللىرى ھەر قايسى يېزا - قىشلاقلار ئارا ئۆتكۈزۈلگەن تەنتەربىيە مۇسابىقىلىرىدە 1 - لىككە ئېرىشتى.

1936 - يىلى شېڭ شىسەي گوسۇل مۇھىتىغا «خىزمەت بېرىمەن» دەپ ئالداپ ۋە بېسىم قىلىپ، ئۈرۈمچىگە ئېلىپ چىقىپ، كۆرۈنۈشتە بىر ئىدارىنىڭ مەسلىھەتچىسى قىلغان بولسىمۇ، ئەمەلىيەتتە نەزەربەند ئاستىغا ئالدى. گوسۇل مۇھىتى ئۈرۈمچىگە ماڭغۇچە ئاستانە ئۇيغۇر ئاقارتىش ئۇيۇشمىسىغا

مەڭگۈ بۇلاق مەكتەپنىڭ خىراجىتىنى ئۆزىگە ۋاكالىتەن بېرىپ تۇرۇشنى ھاۋالە قىلدى.

1937 - يىلى شېڭ شىسەي بىر تۈركۈم ئىلغار كىشىلەرنى قولغا ئالغاندا گوسۇل مۇھىتىنىمۇ تۈرمىگە تاشلىدى ھەمدە ئارىدىن بىر نەچچە يىل ئۆتۈپ 1940 - يىلىغا كەلگەندە ئۇنى تۈرمىدە قىيناپ ئۆلتۈرۈۋەتتى. ئۇ ۋاپات بولغاندا ئاران 46 ياشتا ئىدى. گوسۇل مۇھىتىدىن رسالەت مۇھىتى، ئابدۇللا مۇھىتى، ئىبادەت مۇھىتى، پەتتار مۇھىتى قاتارلىق پەرزەنتلەر قالغان. «گوسۇل مۇھىتى مەكتىپى» ئوقۇغۇچىلىرى ئالتە يىل ئوقۇپ، 1939 - يىلى 6 - ئايدا ئوقۇش پۈتتۈردى. ئالتە يىلدا بۇ مەكتەپتە ئابدۇراخمان ئادىل، ئىسكەندەر ئابدى، ئابدۇراخمان تاھىر، ئىبراھىم سەلىمى، تۇرسۇن ئېلى قاتارلىق بەش ئوقۇتقۇچى ئىلگىرى - كېيىن ئوقۇتقۇچىلىق قىلدى. بىرىنچى تۈركۈم ئوقۇغۇچىلار ئوقۇش پۈتتۈرگەندىن كېيىن باشقۇرىدىغان ھەم خىراجەت بىلەن تەمىنلەيدىغان ئادەم بولمىغاچقا، مەكتەپ تاقىلىپ قالدى. شۇ قېتىم ئوقۇش پۈتتۈرگەن 26 ئوقۇغۇچى ئازادلىقتىن كېيىن ھەر دەرىجىلىك پارتىيە، ھۆكۈمەت ئورۇنلىرىدا ئىشلەپ جەمئىيەتكە تېگىشلىك تۆھپە قوشتى.

مۇھىتىلار جەمەتنىڭ تۆھپىكار ئەۋلادلىرى

ئابدۇراخمان مۇھىتى

موسۇل مۇھىتىنىڭ ئىككىنچى ئوغلى بولغان ئابدۇراخمان مۇھىتى 1910 - يىلى تۇرپان ئاستانىنىڭ غوجامئالدى مەھەللىسىدە دۇنياغا كەلگەن. 1918 - يىلىدىن 1924 - يىلىغىچە ئاستانىدىكى كىچىك ئاتىسى مەخسۇت مۇھىتى ئاچقان «مەخسۇدىيە مەكتىپى» دە ئوقۇغان. 1932 - يىلى كۈزدە قوزغالغان دېھقانلار قوزغىلىڭغا ئاكتىپ قاتناشقان ھەمدە خوجىنىياز ھاجى، مەھمۇت شىجاڭ قوشۇنغا قاتنىشىپ، قەدىمىي شەھەر قەشقەرگە بارغان.

1934 - يىلى بىر تۈركۈم ياشلار بىلەن بىللە قەشقەردىن ئۆزبېكىستان پايتەختى تاشكەنتكە بېرىپ ئوتتۇرا ئاسىيا ئۈنۈپرسىتېتىنىڭ مەمۇرىي ھوقۇق فاكولتېتىدا ئىككى يىل ئوقۇغان. 1936 - يىلى ئوقۇشنى تاماملاپ، چۆچەك ئارقىلىق ئۈرۈمچىگە كەلگەن ھەمدە ئۈرۈمچىدە بىر يىلغا يېقىن خىزمەت قىلغان. 1938 - يىلى 4 - ئاينىڭ 17 - كۈنى شېڭ شىسەي تەرىپىدىن قولغا ئېلىنىپ، تۈرمىگە قامىلىپ، ئالتە يىلدىن كۆپرەك تۈرمە ھاياتىنى باشتىن كۆچۈرگەن. 1944 - يىلى تۈرمىدىن چىقىپ ئانا يۇرتى ئاستانىگە كېلىپ، «ئاستانە بىۋاسىتە قاراشلىق ئۇيغۇر ئاقارتىش ئۇيۇشمىسى» دا بوغالتىر بولۇپ ئىشلىگەن. 1945 - يىلى ئەتىيازدا بۇرھان شەھىدى تۇرپانغا

كەلگەندە ئۇنى ئۈرۈمچىگە بىللە ئېلىپ بېرىپ خىزمەتكە ئورۇنلاشتۇرۇپ قويغان.

1946 - يىلى 1 - ئاينىڭ 2 - كۈنى گومىنداڭ ھۆكۈمىتى بىلەن ئۈچ ۋىلايەت ئىنقىلابى ھۆكۈمىتى ئۈرۈمچىدە 11 ماددىلىق ئىنچىلىق بىنىمى ئىمزالىدى. 11 ماددىلىق ئىنچىلىق بىنىمىنىڭ روھىغا ئاساسەن، ئۆلكىلىك ھۆكۈمەتنىڭ بىر قىسمى ئاپپاراتلىرىغا ۋە بەزى ناھىيىلەرنىڭ ھاكىملىقىغا ئۈچ ۋىلايەت تەرەپتىن كادىرلار قويۇلدى. مۇشۇ روھقا ئاساسەن، ئابدۇراخمان مۇھىتى 1946 - يىلى 8 - ئايدا تۇرپان ناھىيىلىك ھۆكۈمەتنىڭ ھاكىملىقىغا تەيىنلەندى.

ئابدۇراخمان مۇھىتىنى ۋەزىپىگە تەيىنلەش يىغىنى تۇرپان شەھەر جەنۇبىي قوۋۇق مەھەللىسىدىكى رەخمىتۇل قارىباھاجىم مەسچىتىدە تولىمۇ داغدۇغىلىق ئۆتكۈزۈلدى. شۇنچە چوڭ مەسچىتنىڭ ئىچى ئادەملەر بىلەن لىقمۇ لىق توشۇپ كەتكەن بولۇپ، مەسچىت ئىچىگە سىغىمىغان نۇرغۇن كىشىلەر يولدا تۇرۇپ قېلىشتى. يىغىنغا تەخمىنەن 5000 دەك ئادەم قاتناشقان بولۇپ، شۇ چاغدىكى ئۆلكىلىك بىرلەشمە ھۆكۈمەتنىڭ مۇئاۋىن رەئىسى بۇرھان شەھىدى ئۆلكىلىك ھۆكۈمەتكە ۋاكالەتەن يىغىنغا ئىشتىراك قىلىپ، ئابدۇراخمان مۇھىتىنىڭ ھاكىملىقى ۋەزىپىسىگە تەيىنلەنگەنلىكىنى ئېلان قىلدى.

ئابدۇراخمان مۇھىتىنىڭ ھاكىم بولۇشىمۇ ئاسانغا توختىمىغانىدى. ئۆلكىلىك بىرلەشمە ھۆكۈمەتتە تۇرپانغا كىمنى ھاكىم قىلىش مەسىلىسىدە كەسكىن كۈرەش بولغانىدى. بۇنداق بولۇشى تۇرپاننىڭ جۇغراپىيىلىك ئورنى ۋە ئىستراتېگىيىلىك ئورنىنىڭ مۇھىملىقىدا ئىدى. تۇرپان شىنجاڭنى ئىچكىرى ئۆلكىلەر بىلەن تۇتاشتۇرىدىغان قاتناش تۈگىنى، يەنە كېلىپ ئۈرۈمچىگە يېقىن. تۇرپاندا بىرەر ئەھۋال بولۇپ قالسا ئۈرۈمچىگە تەھدىت ئېلىپ كېلەتتى، شۇڭا ئىككى تەرەپنىڭ تالىشىشى

كەسكىن بولغانىدى. بۇ ئەخمەتجان قاسىمى قاتارلىق ئۈچ ۋىلايەت تەرەپ ۋەكىللىرىنىڭ مۇرەسسەسىز كۈرەش ئېلىپ بېرىشى ئارقىلىق مىڭ تەستە قولغا كەلگەن نەتىجە ئىدى. گومىنداڭ تەرەپ بولسا تۇرپاننىڭ ھاكىملىقىدىن ئىبارەت مەمۇرىي ھوقۇق قولىدىن كەتكەندىن كېيىن، بۇنىڭ ئورنىنى ھەربىي كۈچ بىلەن تولدۇرۇپ تاقابىل تۇرۇش ئۈچۈن، تېزدىن تۇرپاندا تۇرۇشلۇق ھەربىي كۈچىنى كۆپەيتىپ، قوراللارنى خىلاپ، خەۋەرلىشىش ئاپپاراتلىرىنى تولۇقلاپ بەردى.

ئابدۇراخمان مۇھىتى تۇرپانغا ھاكىم بولغاندىن كېيىن ئەخمەتجان قاسىمى، ئابدۇكېرىم ئابباسوف، سەيپىدىن ئەزىزى قاتارلىق رەھبەرلەر بىلەن مۇناسىۋەت باغلاشنى كۈچەيتىپ، ئۇلارنىڭ يوليورۇقلىرىنى تۇرپاندا ئىزچىللاشتۇردى. ئۇ ناھىيىلىك ھۆكۈمەت تەركىبىدىكى گومىنداڭچىلەر سىياسەتچىلەر كۈچلەرنى تازىلاپ، ئۇلارنىڭ ئورنىغا بىر تۈركۈم ئىلغار پىكىرلىك كىشىلەرنى ئورۇنلاشتۇردى. ئابدۇراخمان مۇھىتى بايرىقى روشەن ھالدا گومىنداڭ ئەكسىيەتچىلىرىگە ۋە گومىنداڭچىلەر سىياسەتچىلەرگە، مىللەت، دىن تونىغا ئورۇنۇۋالغان مىللىي بۆلگۈنچىلەرگە قارشى كۈرەش قىلدى.

ئابدۇراخمان مۇھىتى 11 ماددىلىق تىنچلىق بىتتىمىنى تەشۋىق قىلىش ۋە ئىجرا قىلىشتا چىڭ تۇردى. 11 ماددىلىق تىنچلىق بىتتىمىنىڭ روھى بويىچە نىسەن^① قىلىنغان يەرلەر ئۆز ئىگىلىرىگە قايتۇرۇلۇشى كېرەك ئىدى. لېكىن، گومىنداڭ بۇنىڭغا قارشى تۇردى. شۇنىڭ بىلەن 11 ماددىلىق تىنچلىق

① خەنزۇچە «خائىنلارنىڭ مۈلكى» دېگەن مەنىدە بولۇپ، شىڭ شىسەي 1937 - يىلىدىن 1943 - يىلىغىچە بولغان ئارىلىقتا شىنجاڭ بويىچە 10 مىڭ ئادەمنى «خائىنلار» دېگەن بەتنام بىلەن تۈرمىگە قاماپ، ئۇلارنىڭ مال - مۈلكىنى مۇسادىرە قىلىپ، باشقا كىشىلەرگە ئەرزان باھادا سېتىۋەتكەن، سېتىۋالغۇچىلار «نىسەنجى» دەپ ئاتالغان. 1946 - يىلى گومىنداڭ بىلەن ئۈچ ۋىلايەت تەرەپ ھاسىل قىلغان «11 ماددىلىق بىتتىم» نىڭ روھىغا ئاساسەن، بىرلەشمە ھۆكۈمەت ئاتالمىش «خائىنلارنىڭ مۈلكى» نى ئېنىقلاپ، ئۆز ئىگىلىرىگە قايتۇرۇپ بېرىشكە مەسئۇل بولغان.

بىتىمنى ئىجرا قىلىش بىلەن ئۈنىڭغا قارشى تۇرۇش ئوتتۇرىسىدىكى كۈرەش ئۆتكۈرۈلىشىپ كەتتى.

1947 - يىلى 2 - ئايدا ئاستانىدىكى خەلق ئاممىسى قوزغىلىپ نىسەن قىلىنغان مەڭگۈ بۇلاقتىكى كارىزىلارنى ۋە قاراغوجا كارىزىدىكى تۆت سوقما دېگەن كارىزنى نىسەنچىلەردىن قايتۇرۇۋالدى. گومىنداڭ دائىرىلىرى بۇنىڭدىن خەۋەر تاپقاندىن كېيىن، دەرھال تۆت سوقمىغا بىر روتا ئەسكەر ئەۋەتىپ، يەرلەرنى يەنە نىسەنچىلەرگە ئېلىپ بەردى ھەمدە نىسەنچىلەرگە قورال تارقىتىپ بەردى. نىسەنچىلەر قولىدىكى قورال بىلەن ئۆزلىرىنى قوغداپ قالدى، بۇ ئىش تۇرپان خەلقىنىڭ غەزىپىنى قوزغىدى.

1947 - يىلى 7 - ئاينىڭ 11 - كۈنى ياڭخى كارىزىدىكى ئىمىن زايىت 30 نەچچە نەپەر ياشنى تەشكىللەپ، تۆت سوقمىغا قوراللىق ھۇجۇم قىلىپ نىسەنچىلەرنى بويسۇندۇردى. بۇ ئىش تۆت سوقمىدىن قېچىپ چىققان نىسەنچى كالىر (خۇيزۇ) ئارقىلىق گومىنداڭ ئارمىيىسىنىڭ تۇرپاندا تۇرۇشلۇق 231 - يىڭنىڭ باشلىقى تەن زېمىنگە دوكلات قىلىنغاندىن كېيىن، ئۇ جىددىي يىغىن ئېچىپ، سۈيقەست پىلانلىدى. ئۇنىڭ سۈيقەستلىك پىلانى مۇنداق ئىدى: تۆت سوقمىغا بىر روتا ئەسكەر ئەۋەتىپ، ئىمىن زايىت باشچىلىقىدىكى دېھقان قوزغىلاڭچىلارنى يوقىتىش، ئەتىسى (7 - ئاينىڭ 12 - كۈنى) بىر تۈركۈم گومىنداڭچىلەر سەلەرنى نامايىش قىلىشقا ئورۇنلاشتۇرۇش، نامايىش قوشۇنىغا بىر تۈركۈم ھەربىيلەرنى يۇقراچە كېيىندۈرۈپ كىرگۈزۈش، نامايىشچىلارغا تاڭ سەھەردە ئابدۇراخمان مۇھىتى، باۋۇدۇن يۈسۈپلەرنى ئۆلتۈرگۈزۈش، بۇنى «ئامما قىلدى» دەپ خۇلاسەلەش بىرلىككە كېلىندى. شۇنداق قىلىپ 7 - ئاينىڭ 11 - كۈنى پېشىندىن كېيىن تۇرپاندىكى يېڭىشەھەر دەرۋازىلىرى تاقىلىپ يېڭىشەھەرگە

كىرىش - چىقىش مەنىنى قىلىندى. شۇ كۈنى چۈشتىن كېيىن ئىشقا بارماقچى بولۇپ يېڭىشەھەر شەرقىي دەرۋازىغا بارغان ئابدۇراخمان مۇھىتى، باۋۇدۇن يۈسۈپلەر ھەربىيلەر تەرىپىدىن توسۇپ قويۇلدى. ئابدۇراخمان مۇھىتى بىلەن باۋۇدۇن يۈسۈپ يېڭىشەھەردىكى ساقچى ئىدارىسىگە كىرىپ بۇ ئىشنىڭ سەۋەبىنى بىلەلمەي تۇرغاندا دۈشمەننىڭ مەخپىي يىغىنىغا قاتناشقان بارات ئىسىملىك بىر ئادەم كېلىپ دۈشمەننىڭ سۇيىقەستىنى ھاكىملارغا ئۇقتۇرۇپ قويدى. ئىشنىڭ چاتاقلىقىنى بىلگەن ئابدۇراخمان مۇھىتى، باۋۇدۇن يۈسۈپلەر مەسلىھەتلىشىپ، كېچە قاراڭغۇلىقىدىن پايدىلىنىپ سېپىلدىن چۈشۈپ شەھەردىن چىقىپ كېتىشكە بىرلىككە كەلدى. يېرىم كېچە بولغاندا يېڭىشەھەرنىڭ جەنۇبىي تەرىپىدىكى سېپىلغا يانداش سېلىنغان ئابدۇرېھىم ئەمەت ھاجىنىڭ ھويلىسىغا كىرىپ شوتا قويۇپ سېپىل ئۈستىگە چىقىپ، ئارغامچا بىلەن يەرگە سىيرىلىپ چۈشتى - دە، يار يېزىسىغا بېرىپ ئاتلىق پاقابۇلاققا كەتتى. شۇنداق قىلىپ دۈشمەننىڭ ئابدۇراخمان مۇھىتىلارنى ئۆلتۈرۈشتەك سۇيىقەستلىك پىلانى مەغلۇپ بولدى.

ئابدۇراخمان ھاكىمنىڭ شەھەردىن چىقىپ كەتكەنلىكى توغرىسىدىكى خەۋەر ئاستانە، قاراغوجا يېزىلىرىغا يېتىپ كەلگەندە غەزەپكە كەلگەن ئامما گومىنداڭغا قارشى قوزغىلاڭ كۆتۈرمەكچى بولدى. ئابدۇراخمان ھاكىم ئويلىنىپ كۆرۈپ، ئەمدى ئۇرۇشتىن باشقا يول قالمىدى، دەپ ھېسابلىدى. شۇنداق قىلىپ 1947 - يىلى 7 - ئاينىڭ 12 - كۈنى ئۇ ئاستاندىكى ياشلار تەشكىلاتىنىڭ مەسئۇللىرى ئابدۇللا پەرسا، رەجەپ توختىلارغا سىڭگىم ئېغىزىدىكى گومىنداڭ ئەسكەرلىرىگە ھۇجۇم قىلىش توغرىسىدا خەت ئەۋەتتى. خەت 7 - ئاينىڭ 12 - كۈنى شام ۋاقتىدا ئاستانىگە يېتىپ كەلدى. شۇنىڭ بىلەن بۇ يەردىكى ياشلار خوجىنىياز ھاجى ئەينى ۋاقىتتا قۇرغان پاختا زاۋۇتىغا

يىغىلىپ يىغىن ئاچقاندىن كېيىن سىڭگىم ئېغىزغا ئاتلاندى. يېرىم كېچىگىچە قاراغوجا، ئاستانىدىكى 700 دەك ئادەم سىڭگىم ئېغىزنىڭ جەنۇبىي تەرىپىدىكى باغلارغا يېتىپ باردى. 1947- يىلى 7 - ئاينىڭ 13 - كۈنى تاڭ يورۇغان چاغدا ھۇجۇم باشلاندى. تاياق - توقماق ۋە ئاددىي قوراللار بىلەن قوراللانغان قوزغىلاڭچىلار باتۇرلۇققا تايىنىپ بىرسى يىقىلسا يەنە بىرسى ئىلگىرىلەپ جەڭ قىلدى. شۇ كۈنى چۈشكە يېقىن ئابدۇراخمان مۇھىتى سىڭگىم ئېغىزغا يېتىپ كېلىپ جەڭگە بىۋاسىتە قوماندانلىق قىلدى، قوزغىلاڭچىلار دۈشمەن پوتەيلىرىنى قورشاپ بولغان، دۈشمەنلەرمۇ ئاق بايراق چىقىرىپ تەسلىم بولغان بىر چاغدا تۇرپان شەھەر تەرىپىدىن ئاق بايراق كۆتۈرگەن، پۇقراچە كىيىنگەن ئاتلىق قوشۇن يېتىپ كەلدى. قوزغىلاڭچىلار ئۇلارنى ئۆز ئادەملىرىمىز ئوخشايدۇ، دەپ ئويلاپ تۇرۇشىغا، بۇ پۇقراچە كىيىنگەن قوشۇن تۇيۇقسىز ئاق بايراقنى تاشلاپ، قويۇنلىرىدىن قوراللىرىنى چىقىرىپ، قوزغىلاڭچىلارنى قىرىشقا باشلىدى. تۇيۇقسىز قىلىنغان ھۇجۇمدىن تەمتەرەپ قالغان قوزغىلاڭچىلار قوشۇنى تەرتىپسىز چېكىنىشكە مەجبۇر بولدى. شۇنداق قىلىپ قولغا كېلەيلا دەپ قالغان غەلبە دۈشمەننىڭ ھىيلە - مەكرى بىلەن كەلگەن ياردەمچى قوشۇنى تۈپەيلىدىن قولدىن كەتتى.

ئابدۇراخمان مۇھىتى گۇناھسىز خەلقنىڭ بېھۇدە ئۆلۈپ كېتىشىنىڭ ئالدىنى ئېلىش ئۈچۈن چېكىنىش ئاتقان قوزغىلاڭچىلارنى يۇرت ئىچىگە چېكىنىمەي، تۇيۇق تەرەپكە چېكىنىشكە بۇيرۇق بەردى. قوزغىلاڭچىلار كەينىدىن قوغلاپ كېلىۋاتقان دۈشمەنلەر بىلەن ئۇرۇشقاچ چېكىنىپ، تۇيۇققا يېقىنلاشقاندا يەر شارائىتىدىن پايدىلىنىپ دۈشمەن يېتىپ كەلگەندە توسۇپ زەربە بېرىپ، دۈشمەننى چېكىندۈردى. بىراق، دۈشمەن كۈچلۈك، قوزغىلاڭچى قوشۇن ئاجىز بولغانلىقتىن، تۇيۇقتىن چالغانغا يۆتكىلىشكە مەجبۇر بولدى. چالغاندا بىر نەچچە

كۈن تۇرغاندىن كېيىن قارايۈزى غولغا كېلىپ، بۇ يەردە پارتىزانلار ھەيئىتى تەشكىل قىلدى، ئابدۇراخمان مۇھىتى پارتىزانلار ھەيئىتىنىڭ باشلىقى بولۇپ سايلاندى. ئابدۇراخمان مۇھىتى شۇ چاغدىكى ۋەزىيەتنى تەھلىل قىلىش ئارقىلىق پارتىزانلارنى ئىنقىلاب ئوتى يالقۇنچاپ تۇرغان ئىلى، ئالتاي، تارغاباتاي قاتارلىق ئۈچ ۋىلايەت تەۋەسىگە باشلاپ كېتىش پىكرىنى ئوتتۇرىغا قويدى. پارتىزانلار ھەيئىتى مۇزاكىرە قىلىش ئارقىلىق ئابدۇراخمان مۇھىتىنىڭ بۇ پىكرىگە قوشۇلدى.

پارتىزانلار قارايۈزى غولىدا ئاۋۋال قوشۇننى تەرتىپكە سېلىش، مەشىق قىلدۇرۇش، ئوزۇق تەييارلاش قاتارلىق ئىشلارنى قىلدى. 1947 - يىلى 7 - ئاينىڭ 22 - كۈنى 800 دىن ئارتۇق پارتىزان ئابدۇراخمان مۇھىتىنىڭ باشچىلىقىدا ئىستراتېگىيەلىك يۆتكىلىشنى باشلىدى. پارتىزانلار ئابدۇراخمان مۇھىتىنىڭ باشچىلىقىدا كوجەي - بۇرجاي جېڭى، ئالغۇيدىكى جەڭ، ئېگىز داۋاندىكى جەڭ قاتارلىق كۆپلىگەن قانلىق جەڭلەرنى باشتىن كەچۈرۈپ، دۈشمەننىڭ كۆپ قېتىم توسۇپ زەربە بېرىشى، قوغلاپ زەربە بېرىشى، قورشاپ زەربە بېرىشلىرىدىن باتۇرلۇق بىلەن ئۆتۈپ، 1947 - يىلى 8 - ئاينىڭ 8 - كۈنى غەلىبەلىك ھالدا ئىلى ۋىلايىتى چېگرسىغا يېتىپ باردى. بۇ چاغدا پارتىزانلاردىن ئاران 200 دىن ئارتۇق ئادەم قالغانىدى.

ئابدۇراخمان مۇھىتى باشلاپ بارغان پارتىزانلار ئۈچ ۋىلايەت ئارمىيىسىگە «قىلىچ ئىسكادرون» نامى بىلەن قوشۇلۇپ، شىنجاڭنىڭ تىنچ يول بىلەن ئازاد قىلىنىشىغا زور تۆھپە قوشتى. ئابدۇراخمان مۇھىتى غۇلجىغا بارغاندىن كېيىن، ئۈچ ۋىلايەت خەلقچىل ياشلار ئىتتىپاقىنىڭ مۇھىم مەسئۇللۇق ۋەزىپىسىنى ئۆتەپ، ئۆزىنىڭ تەشكىللەشتىكى قابىللىقى، تالانتى بىلەن ئۈچ ۋىلايەت رەھبەرلىرىنىڭ ماختىشىغا ئېرىشتى.

جۇمھۇرىيەت قۇرۇلغاندىن كېيىن ئابدۇراخمان مۇھىتى ئۈچ ۋىلايەتتە خىزمەت قىلغان بىر تۈركۈم رەھبىرىي يولداشلار بىلەن بىللە ئۈرۈمچىگە يۆتكىلىپ كېلىپ، شىنجاڭ ئۆلكىلىك خەلق ھۆكۈمىتى خەلق ئىشلار نازارىتىنىڭ نازىرى، سىياسىي مەسلىھەت كېڭىشى شىنجاڭ شۆبىسىنىڭ باش كاتىپى، مەملىكەتلىك مىللىي ئىشلار كومىتېتىنىڭ ئەزاسى، 1 - نۆۋەتلىك مەملىكەتلىك خەلق قۇرۇلتىيىنىڭ ۋەكىلى، ئاپتونوم رايونلۇق بىرلىك سەپ بۆلۈمىنىڭ مۇئاۋىن باشلىقى، ئاپتونوم رايونلۇق پارتكومنىڭ ھەيئىتى قاتارلىق مۇھىم ۋەزىپىلەرنى ئۆتىدى. ئۇ خىزمەتتە قىزغىن، مەسئۇلىيەتچان بولۇپ، ئۆزىنىڭ ئەقىل - پاراسىتى بىلەن شىنجاڭنىڭ دېموكراتىك ئىنقىلابتىن سوتسىيالىستىك ئىنقىلابقا بۇرۇلۇشىدا ۋە سوتسىيالىستىك ئىنقىلاب، سوتسىيالىستىك قۇرۇلۇش ئىشلىرىدا زور تۆھپىلەرنى قوشۇپ، پارتىيە، ھۆكۈمەت ۋە خەلق ئاممىسىنىڭ ھۆرمىتىگە سازاۋەر بولدى.

ئۇ 1957 - يىلى 9 - ئاينىڭ 3 - كۈنى كېسەل سەۋەبى بىلەن 47 يېشىدا ئۈرۈمچىدە ۋاپات بولدى. شىنجاڭ ئۇيغۇر ئاپتونوم رايونلۇق پارتكوم ۋە خەلق ھۆكۈمىتى داغدۇغىلىق تەزىيە يىغىنى ئېچىپ ماتەم بىلدۈردى.

ئابدۇرېھىم مۇھىتى

ئابدۇرېھىم مۇھىتى موسۇل مۇھىتىنىڭ ئۈچىنچى ئوغلى بولۇپ، 1912 - يىلى تۇرپان ئاستانىدە تۇغۇلغان. 1918 - يىلىدىن 1924 - يىلىغىچە «مەخسۇدىيە مەكتىپى» دە ئوقۇغان. 1924 - يىلىدىن 1932 - يىلىغىچە ئائىلە ئىشلىرىغا ياردەملەشكەن. 1932 - يىلى مەخسۇت مۇھىتى، مەھمۇت مۇھىتىلار باشچىلىقىدا قوزغالغان تۇرپان دېھقانلار قوزغىلىڭىغا

قاتناشقان. قوزغىلاڭچى قوشۇن بىلەن بىللە قانلىق جەڭلەرنى بېشىدىن كەچۈرۈپ، مەھمۇت شىجاڭ ۋە خوجىنىياز ھاجىلار بىلەن بىللە قەشقەر شەھىرىگە بارغان. 1934 - يىلى مەھمۇت شىجاڭنىڭ كۈچ چىقىرىشى بىلەن بىر تۈركۈم ياشلار قاتارىدا ئۆزبېكىستان پايتەختى تاشكەنت شەھىرىگە بېرىپ ئوتتۇرا ئاسىيا ئۇنىۋېرسىتېتىنىڭ مەمۇرىي ھوقۇق فاكولتېتىدا ئىككى يىل ئوقۇپ، 1936 - يىلى 7 - ئايدا ئوقۇشنى غەلبىلىك تاماملاپ، چۆچەك ئارقىلىق ئۈرۈمچىگە قايتىپ كەلگەن. ئۈرۈمچىگە كەلگەندە شېڭ شىسەي ئۇنى ئۆلكىلىك سىياسىي مەسلىھەت كېڭىشىگە خىزمەتكە ئورۇنلاشتۇرغان. ئابدۇرېھىم مۇھىتى ئۆلكىلىك سىياسىي مەسلىھەت كېڭىشىدە خىزمەت ئىشلىگەن مەزگىلدە ھەققانىيەتنى ياقىلاپ، ۋەتەنپەرۋەر كۈچلەر بىلەن بىر سەپتە تۇرۇپ، ۋەتەنپەرۋەرلىك بىرلىك سېپىنى زورايىتىش، ئەكسىيەتچىلەرگە قارشى تۇرۇش جەھەتلەردە ئاكتىپ خىزمەت قىلغان.

1939 - يىلى 4 - ئاينىڭ ئاخىرىدا شېڭ شىسەي تەرىپىدىن تۈرمىگە قامالغان. تۈرمىدە غەنى باتۇر بىلەن بىر مەزگىل بىر كامېردا ياتقان. 1944 - يىلى تۈرمىدىن چىقىپ ئانا يۇرتى تۇرپان ئاستانىگە قايتىپ كېلىپ، ئائىلىسىنىڭ دېھقانچىلىق ئىشلىرىنى باشقۇرغان.

1947 - يىلى ئاكىسى ئابدۇراخمان مۇھىتى باشچىلىقىدا تۇرپان دېھقانلار قوزغىلىڭىغا ئاكتىپ ئاۋاز قوشۇپ، سىڭگىم ئېغىزىدا ئېلىپ بېرىلغان كەسكىن جەڭگە قاتناشقان. قوزغىلاڭ مەغلۇپ بولغاندىن كېيىن پارتىزانلار بىلەن بىرلىكتە يول بويى قانلىق جەڭلەرنى قىلىپ، 1947 - يىلى 8 - ئايدا شۇ چاغدىكى شىنجاڭ مىللىي ئىنقىلابىنىڭ مەكسىزى بولغان ئۈچ ۋىلايەت تەۋەسىگە يېتىپ بېرىپ، مىللىي ئارمىيە جەڭچىسى بولغان. ئابدۇرېھىم مۇھىتى 1949 - يىلى ئاستانىگە قايتىپ

كېلىپ، سودا قىلىش ۋە لەنجۇ شەھىرىدە ئولتۇراقلىشىپ قالغان تۇغىنى ئابدۇخالىقنى يوقلاپ كېلىش ئۈچۈن تۇرپاننىڭ قۇرۇق ئۈزۈم قاتارلىق يەرلىك مەھسۇلاتلىرىنى ئېلىپ لەنجۇغا بارغان. بۇ دەل جۇڭگو خەلق ئازادلىق ئارمىيىسىنىڭ شىنجاڭغا يۈرۈش قىلغۇچى قىسىملىرى لەنجۇغا يېتىپ كەلگەن چاغ بولۇپ، بۇنىڭدىن خۇشال بولغان ئابدۇرېھىم مۇھىتى ئىككى ماشىنا (تەخمىنەن يەتتە توننا) قۇرۇق ئۈزۈمنى ئازادلىق ئارمىيە جەڭچىلىرىدىن ھال سوراپ تەقدىم قىلغان. 1951 - يىلىنىڭ ئاخىرىغىچە لەنجۇ شەھىرىدە ئولتۇراقلىشىپ قالغان. 1952 - يىلى ئەتىيازدا تۇرپان ئاستانىگە قايتىپ كەلگەن. بۇ ئىجارە ھەققىنى كېمەيتىش، زومىگەرلەرگە قارشى تۇرۇش، سىنىپى تەركىب ئايرىش ھەرىكىتى ئېلىپ بېرىلىۋاتقان چاغ بولۇپ، خىزمەت ئەترىتى ئابدۇرېھىم مۇھىتنىڭ ئەھۋالىنى ئىنچىكە تەكشۈرۈپ، ئۇنى «ۋەتەنپەرۋەر زىيالىي» دەپ بېكىتكەن.

ئابدۇرېھىم مۇھىتى 1952 - يىلىدىن 1956 - يىلىغىچە ئاتىسى موسۇلباي سىڭگىم ئېغىزىدا قۇرغان پاختا ئايرىش زاۋۇتىنى باشقۇرغان. 1956 - يىلى سەيپىدىن ئەزىزى ۋە ئابدۇراخمان مۇھىتىلار تۇرپانغا خىزمەتكە كەلگەندە سىڭگىم ئېغىزىدىكى موسۇلباي پاختا زاۋۇتىغا بېرىپ ئابدۇرېھىم مۇھىتىنى ئالاھىدە يوقلاپ ھال سورىغان. بۇ دەل سودا - سانائەتنى سوتسىيالىستىك ئۆزگەرتىش خىزمىتى قانات يايدۇرۇلغان چاغ ئىدى. ئابدۇراخمان مۇھىتى ئابدۇرېھىم مۇھىتىغا پاختا زاۋۇتىنى ھۆكۈمەتنىڭ شىركەتلىرىگە پاي قىلىپ قوشۇش تەكلىپىنى بەرگەن. ئابدۇرېھىم مۇھىتى بۇنى خۇشاللىق بىلەن قوبۇل قىلغان. شۇ چاغدىكى ئاستانە، قاراغوجا يېزىلىرى بويىچە ئەڭ چوڭ ھېسابلىنىدىغان بۇ پاختا پىششىقلاپ ئىشلەش زاۋۇتى 5000 پاي باھالىنىپ شىركەتكە قوشۇۋېتىلگەن.

ئابدۇرېھىم مۇھىتى شىركەت كومىتېتىنىڭ ئەزاسى بولۇپ ئىشلىگەن. 1958 - يىلى سول لۇشىەننىڭ زىيانكەشلىكىگە ئۇچراپ شىركەتتىن بوشىتىلغان.

1958 - يىلىنىڭ ئاخىرلىرى ئابدۇرېھىم مۇھىتى تۇغقان يوقلاش ئۈچۈن ئۈرۈمچىگە بارغاندا سەيپىدىن ئەزىزى بىلەن ئۇچرىشىپ قالغان. ئابدۇرېھىم مۇھىتىنىڭ زىيانكەشلىكىگە ئۇچراپ ئىشىسىز قالغانلىقىنى ئۇققان سەيپىدىن ئەزىزى ئۇنى ئۈرۈمچى شەھەرلىك يېزا ئىگىلىك ماشىنىلىرى شىركىتىنىڭ مال سېتىش ماگىزىنىغا پرىكاز چىكىلىققا ئورۇنلاشتۇرۇپ قويغان. ئۇ بۇ خىزمەتنى كىچىك كۆرمەي، بەجاندەل ئىشلەپ، ئۆزىنىڭ قىزغىنلىقى، خىزمەتتىكى مەسئۇلىيەتچانلىقى ۋە ئەلا مۇلازىمىتى بىلەن خىزمەتداشلىرىنىڭ ھۆرمىتىگە ئېرىشكەن.

1962 - يىلىدىكى ئاپپاراتلارنى ئىخچاملاش، كادىرلارنى تۆۋەنگە چۈشۈرۈش دولقۇنىدا ئىش ئورنىدىن ئايرىلىپ، ئانا يۇرتى تۇرپان ئاستانىگە قايتىپ كەلگەن. ئۇ ئاستانىدە ئىشلەپچىقىرىش ئەمگىكىگە قاتنىشىش بىلەن بىرگە ئاتىسى موسۇلباي ۋاقتىدا بەرپا قىلىنغان «چوڭ باغ» دەپ ئاتىلىدىغان باغقا كۆچۈپ بېرىپ، باغنى ئەسلىگە كەلتۈرۈش، يېڭى مېۋىلىك دەرەخلەرنى ئۆستۈرۈش قاتارلىق ئەمگەكلەر بىلەن شۇغۇللانغان. 1972 - يىلى 7 - ئايدا رېمانىزم كېسىلى بىلەن ئاستانىدە ۋاپات بولغان، ئۇنىڭ جەستى ئاۋات قەبرىستانلىقىغا دەپنە قىلىنغان.

ئەنۋەر مۇھىتى

ئەنۋەر مۇھىتى — مەخسۇت مۇھىتىنىڭ چوڭ ئوغلى بولۇپ، 1916 - يىلى تۇرپان ئاستانىنىڭ غوجامئالدى مەھەللىسىدە دۇنياغا كەلگەن. 1916 - يىلىدىن 1923 - يىلىغىچە ئائىلە تەربىيىسىدە بولغان. 1923 - يىلىدىن 1928 -

يىلىغىچە ئاستانىدىكى ئاتىسى ئاچقان «مەخسۇدىيە مەكتىپى» دە، 1928 - يىلىدىن 1930 - يىلىغىچە دىنىي مەكتەپتە ئوقۇغان. ئەنۋەر مۇھىتى كىچىكىدىن باشلاپ ناھايىتى ئۆتكۈر پىكىرلىك، زېرەك چوڭ بولغان بولۇپ، ئاتىسى مەخسۇت مۇھىتى ئۇيۇشتۇرغان ھەر خىل سۆھبەتلەرگە قاتنىشىپ، بىلىم ئىگىلىشكە بولغان ئىشتىياقى كۈنسېرى كۈچەيگەن. شۇڭا، مەخسۇت مۇھىتى بۇ ئوغلىنى 1931 - يىلى تىيەنجىنگە ئوقۇشقا ماڭدۇرغان. بەختكە قارشى ئۇ لەنجۇغا بارغاندا ما جۇڭيىڭ تەرىپىدىن تۇتۇپ قېلىنىپ، ئېلىپ ماڭغان خىراجەتلىرى تارتىۋېلىنىپ، شىنجاڭغا قايتىپ كېلىشكە مەجبۇر بولغان.

ئۇ 1932 - يىلى خوجىنىياز ھاجى، مەھمۇت مۇھىتىلار باشچىلىقىدىكى دېھقانلار قوزغىلىڭىغا قاتنىشىپ، 1933 - يىلى قەشقەرگە بارغان. 1934 - يىلى بىرىنچى قارارلىق چەت ئەلگە چىقىپ ئوقۇيدىغان ياشلار بىلەن ئۆزبېكىستان پايتەختى تاشكەنتكە بېرىپ ئوتتۇرا ئاسىيا ئۇنىۋېرسىتېتىنىڭ مەمۇرىي ھوقۇق فاكولتېتىدا ئوقۇغان. 1936 - يىلى كۈزدە ئوقۇش پۈتتۈرۈپ ۋەتەنگە قايتىپ كېلىپ، ئۈرۈمچى شەھەرلىك 6 - ئوتتۇرا مەكتەپتە ئوقۇتقۇچىلىق قىلغان. 1939 - يىلى كۈزدە «خائىنلارنىڭ ئەۋلادى» دېگەن بەتنام بىلەن شېڭ شىسەي تەرىپىدىن تۈرمىگە تاشلانغان، 1940 - يىلى 24 يېشىدا تۈرمىدە قىيىناپ ئۆلتۈرۈلگەن.

ئابدۇرېشىت مۇھىتى

ئابدۇرېشىت — مەخسۇت مۇھىتىنىڭ ئىككىنچى ئوغلى بولۇپ، 1918 - يىلى تۇرپان ئاستانىنىڭ غوجامئالدى مەھەللىسىدە تۇغۇلغان. 1925 - يىلىدىن 1930 - يىلىغىچە ئاستانىدىكى ئاتىسى ئاچقان «مەخسۇدىيە مەكتىپى» دە ئوقۇغان.

1933 - يىلى ئەمدىلا 15 ياشقا كىرگەن ئابدۇرېشىت خوجىنىياز ھاجى، مەھمۇت مۇھىتىلارنىڭ قوشۇنغا قاتنىشىپ قەشقەرگە بارغان. 1935 - يىلى كۈزدە ئىككىنچى قارارلىق تاشكەنتكە بېرىپ ئوقۇيدىغان ياشلار بىلەن ئۆزبېكىستان پايئەختى تاشكەنتكە بېرىپ ئوتتۇرا ئاسىيا ئۈنۈپرسىتېتىنىڭ مەمۇرىي ھوقۇق فاكولتېتىدا ئوقۇغان.

1937 - يىلى 7 - ئايدا ئوقۇش پۈتتۈرۈپ چۆچەك ئارقىلىق ئۈرۈمچىگە قايتىپ كەلگەن ھەم ئۈرۈمچى 6 - ئوتتۇرا مەكتەپتە ئوقۇتقۇچىلىق قىلغان. 1938 - يىلى 10 - ئايدا «خائىنلارنىڭ ئەۋلادى» دېگەن نام بىلەن تۈرمىگە تاشلانغان. 1939 - يىلى ئابدۇرېشىت ئېغىر كېسەل بولۇپ قالغانلىقتىن تۈرمىدىن قويۇپ بېرىلگەن. ئۇ تۈرمىدىن چىققاندىن كېيىن، يۇرتى تۇرپان ئاستانىگە قايتىپ كەلگەن. دەل شۇ چاغدا ئاستانىدە ئوقۇتقۇچى تەربىيەلەش كۇرسى ئېچىلىۋاتقان بولۇپ، ئۇ ئۆزىنىڭ كېسەللىكىگە قارىماي كۇرسقا كېلىپ دەرس ئۆتۈپ بەرگەن. كۇرسانتلار ئۇنىڭ مول بىلىمى ئاساسىدا سۆزلىگەن دەرسلىرىنى ئوبدان ئۆزلەشتۈرگەن ۋە زور ئىلھام ئالغان. ئابدۇرېشىتنىڭ ئېغىر كېسەل تۇرۇپمۇ دەرس مۇنبىرىگە چىقىپ دەرس سۆزلىشى ئوقۇتقۇچى - ئوقۇغۇچىلارنى چوڭقۇر تەسىرلەندۈرگەن.

1940 - يىلى 2 - ئايدا ئۇنىڭ كېسىلى ئېغىرلاپ ئاستانىدە 22 يېشىدا ۋاپات بولغان. ئۇنىڭ جەستى تۇرپان ئاستانىدىكى ھەزرىتى ئەلپەتتا غوجام مازىرىنىڭ مۇھىتىلار قەبرىستانلىقىغا دەپنە قىلىنغان.

ئىبراھىم مۇھىتى

مەخسۇت مۇھىتىنىڭ ئوغلى، 1924 - يىلى تۇرپان ئاستانىدە تۇغۇلغان. 1933 - يىلى ئاتىسى مەخسۇت مۇھىتى

لۈكچۈندىكى جەڭدە قازا قىلغاندىن كېيىن كىچىك ئاتىسى مەھمۇت مۇھىتى ئۇنى ئۆزىنىڭ ئوغۇللىرى بىلەن بىرگە قەشقەرگە ئېلىپ كەتكەن. ئىبراھىم مۇھىتى دەسلەپتە قەشقەر يۇمىلاق شەھەرگە جايلاشقان ھەربىي شتابنىڭ ئىچىدىكى باشلانغۇچ مەكتەپتە، كېيىن ئوردا ئالدى مەكتەپتە ئوقۇغان. مەھمۇت مۇھىتى ئۇنى «ئاكامنىڭ تەۋەررۈك ئوغلى» دەپ ناھايىتى ئەتىۋارلاپ تەربىيىلىگەن. ئىبراھىم مۇھىتى 1936 - يىلى ئۇرۇق - تۇغقانلىرى بىلەن تۇرپانغا قايتىپ كەلگەن ۋە ئائىلە ئىشلىرىغا ياردەملەشكەچ، ئۆيىدە ئوقۇشنى داۋاملاشتۇرغان.

1947 - يىلى نەۋرە ئاكىسى ئابدۇراخمان مۇھىتى سىڭگىم ئېغىزىدا گومىنداڭغا قارشى قوزغىلاڭ كۆتۈرگەندە، ئۇمۇ قولغا قورال ئېلىپ ئىنقىلابقا قاتناشقان. قوزغىلاڭ مەغلۇپ بولغاندىن كېيىن ئابدۇراخمان مۇھىتىغا ئەگىشىپ، غۇلجىغا قاراپ يولغا چىققان. ئۇلار ئۆرتەڭ ئېغىزىدىن ئۆتۈپ يۇلتۇز يايلاقلىرىغا كەلگەندە مىللىتى ئوقىدىن ئاتلىرى ئۈركۈپ كېتىپ، ئىبراھىم مۇھىتى، ئابلىز مۇھىتى (مەھمۇت مۇھىتىنىڭ كىچىك ئوغلى)، ئابدۇللا مۇھىتى (گوسۇل مۇھىتىنىڭ ئوغلى) قاتارلىقلار توپتىن ئايرىلىپ قالغان. ئۇلار ئامالسىز ئېسىل كىيىملىرىنى قازاق مالچىلارغا تېگىشىپ، ئاتلىرىنى ئېشەككە ئالماشتۇرۇپ، تۇرپانغا قايتىپ كەلگەن. ئابلىز مۇھىتى بىلەن ئابدۇللا مۇھىتى ئىشپونلارنىڭ چېقىپ قويۇشى بىلەن تۇرپان چىگىبۇلاقتا گومىنداڭ ئەسكەرلىرىنىڭ قولىغا چۈشۈپ قېلىپ، سىڭگىم ئېغىزىدا ۋەھشىيلەرچە ئۇرۇپ ئۆلتۈرۈلگەن.

ئىبراھىم مۇھىتى كارىزلىرىنىڭ تەشمىسىدە، كېمىر ئۆيلەردە بىر مەزگىل پاناھلانغاندىن كېيىن گومىنداڭنىڭ بىر پوچتا ماشىنا شوپۇرىغا ئون نەچچە سەر ئالتۇننى پارە بېرىپ، پوچتا ماشىنىسى بىلەن ئۈرۈمچىگە چىقىۋالغان. بۇرھان شەھىدى

ئۈرۈمچىدە ئىبراھىم مۇھىتىنىڭ ئەھۋالىنى ئۇققاندىن كېيىن ئۇنى «دوستۇمنىڭ ئوغلى» دەپ پاناھغا ئېلىپ، ئۆزىگە كاتىپ قىلىپ ئىشلەتكەن. ئىبراھىم مۇھىتى 1948 - يىلى «ئۈچ ۋىلايەت ئىنقىلابى» نىڭ تەسىرى بىلەن قۇرۇلغان ئىنقىلابىي تەشكىلات — خەلقچىل ياشلار تەشكىلاتىغا ئەزا بولۇپ كىرگەن. جۇڭگو كوممۇنىستىك پارتىيىسىنىڭ ۋەكىلى دېڭ لىچۈن سوۋېت ئىتتىپاقىدىن يوشۇرۇن ھالدا ئۈرۈمچىگە كېلىپ، يەر ئاستى خىزمىتى بىلەن شۇغۇللانغاندا، ئىبراھىم مۇھىتى ھاياتىنىڭ خەۋپكە ئۇچرىشىغا قارىماي، ئۇنىڭغا ئالاقىچى بولۇپ ئىشلىگەن. دېڭ لىچۈن يوشۇرۇنۇپ تۇرۇۋاتقان جايغا تاماق توشۇپ بېرىش بىلەن بىرگە، كېچىسى چىقىپ كۆچىلارغا تەشۋىق ۋە رەقىلىرىنى چاپلاپ، ئىنقىلابىي ئىدىيىلەرنى تەشۋىق قىلغان. 1949 - يىلى شىنجاڭ تىنچلىق بىلەن ئازاد بولۇپ، جۇڭگو خەلق ئازادلىق ئارمىيىسىنىڭ 1 - دالا ئارمىيىسى ۋاڭ جېنىنىڭ باشچىلىقىدا ئۈرۈمچىگە كىرگەندە، ئىبراھىم مۇھىتى ياشلار ۋەكىلى بولۇپ، ئۇلانبايغا چىقىپ ئۇلارنى كۈتۈۋالغان. تانكىنىڭ ئۈستىگە چىقىپ، پاساھەتلىك نۇتۇق سۆزلەپ، كۆپچىلىكنىڭ قىزغىن ئالقىشىغا ئېرىشكەن.

ئازادلىقتىن كېيىن ئىبراھىم مۇھىتى شىنجاڭ دارىلفۇنىنىڭ (ھازىرقى شىنجاڭ ئۇنىۋېرسىتېتى) ئىلمىي بۆلۈمىدە ئىشلىدى. 1953 - يىلى بېيجىڭدىكى خەلق ئۇنىۋېرسىتېتىغا بىلىم ئاشۇرۇشقا بېرىپ، ئىقتىساد، ستاتىستىكا كەسپى بويىچە تۆت يىل ئوقۇدى. بېيجىڭدىن قايتىپ كەلگەندىن كېيىن شىنجاڭ ئۇنىۋېرسىتېتىدىكى خىزمىتىنى داۋاملاشتۇردى. 1965 - يىلى «مەدەنىيەت زور ئىنقىلابى» باشلانغاندا، «توردىن چۈشۈپ قالغان پومبىچىك»، «قارا گېزەندە» دەپ تارتىپ چىقىرىلىپ، ئون يىلغا يېقىن ئازاب چەكتى. بۇ جەرياندا ئۇ مەكتەپتە پارۋايغا ئوت قالىدى،

تامچىلىق، ياغاچچىلىق قىلدى. ئېغىر جىسمانىي ئەمگەككە سېلىنىپ، ئەركىنلىكتىن، سۆزلەش ھوقۇقىدىن مەھرۇم قىلىندى. 1981 - يىلى سىياسەت ئەمەلىيلەشكەندە، ئۇنىڭ خىزمىتى ئەسلىگە كەلتۈرۈلۈپ، شىنجاڭ ئۇنىۋېرسىتېتىنىڭ ئوقۇتۇشىنى ئېلىپكترلەشتۈرۈش بۆلۈمىدە بۆلۈم باشلىقى بولدى. 1985 - يىلى دەم ئېلىشقا چىقتى.

مەرىپەتپەرۋەر زات مەخسۇت مۇھىتىنىڭ ھايات ياشاۋاتقان، ئۇنىڭ روھىغا ۋارىسلىق قىلغان بىردىنبىر ئوغلى، پېشقەدەم زىيالىي ئىبراھىم مۇھىتى 80 يىللىق ئۆمۈر مۇساپىسىدە بىر قانچە دەۋرنى بېشىدىن كۆچۈرۈپ، ئوقۇلار ۋىشىلداپ ئۇچۇپ تۇرغان جەڭ مەيدانلىرىدا قەھرىمانلىق كۆرسىتىپ، كوممۇنىستىك ئىدىيىنى تەشۋىق قىلىپ، خەلقنىڭ ئازادلىقى ئۈچۈن مۇناسىپ تۆھپە قوشتى. ناھەق قارىلىنىپ، كۆپ يىل خورلۇق تارتقان بولسىمۇ، ئېتىقادىنى قىلچە سۇسلاشتۇرماي، ياش ئەۋلادلارنى تەربىيەلەشكە يۈرەك قېنىنى سەرپ قىلدى. ئاتىسى مەخسۇت مۇھىتى ھەققىدە ئەسلىمە ماقالىلەرنى يېزىپ، تەتقىقاتچىلارنى سۈرەت، ماتېرىياللار بىلەن تەمىنلەپ، ئەينى دەۋر تارىخىنىڭ ئوڭۇشلۇق، ئىلمىي يورۇتۇلۇشىغا ھەسسە قوشتى. بىز ۋۇجۇددا ئۇلۇغ زات مەخسۇت مۇھىتىنىڭ قېنى ۋە روھى جۇشقۇنلاپ تۇرغان بۇ ھۆرمەتلىك مۇھىتىنىڭ يەنىمۇ ئۇزۇن ئۆمۈر تىلەيمىز.

ئابلىمىت مۇھىتى

ئابلىمىت مۇھىتى — مەھمۇت شىجاڭنىڭ چوڭ ئوغلى بولۇپ، 1912 - يىلى تۇرپان ئاستانىنىڭ غوجامئالدى مەھەللىسىدە تۇغۇلغان. 1919 - يىلىدىن 1924 - يىلىغىچە «مەخسۇدىيە مەكتىپى» دە ئوقۇغان. باشلانغۇچ مەكتەپنى

پۈتتۈرگەندىن كېيىن 1926 - يىلىغىچە دىنىي مەكتەپتە ئوقۇغان.

ئۇ خوجىنىياز ھاجى، مەھمۇت مۇھىتىلارغا ئەگىشىپ، 1933 - يىلى قەدىمىي شەھەر قەشقەرگە بارغان. 1934 - يىلى چەت ئەلگە چىقىپ ئوقۇيدىغان بىرىنچى قارار ياشلار بىلەن ئۆزبېكىستان پايتەختىدىكى ئوتتۇرا ئاسىيا ئۈنۋېرسىتېتىنىڭ مەمۇرىي ھوقۇق فاكولتېتىغا ئوقۇشقا كىرگەن. 1936 - يىلى ئوقۇشنى تاماملاپ ۋەتەنگە قايتىپ كەلگەن. ئۈرۈمچىگە كېلىپ، قىزلار 6 - مەكتىپىدە ئوقۇتقۇچى بولغان. 1938 - يىلىنىڭ ئاخىرى شېڭ شىسەي تەرىپىدىن قولغا ئېلىنىپ تۈرمىگە تاشلانغان. 1943 - يىلى تۈرمىدىن چىقىپ يەنە قىزلار 6 - مەكتىپىدە ئوقۇتقۇچى بولغان. 1944 - يىلى تەنتەربىيە مەشىقى قىلىۋاتقان ئوقۇغۇچىلار ئاتقان چويۇن توپ ئابلىمىت مەھمۇتنىڭ بېشىغا تېگىپ كېتىپ نېرۋىسىغا تەسىر قىلغان. شۇنىڭ بىلەن خىزمەتتىن ئايرىلىپ يۇرتى تۇرپانغا قايتىپ كەلگەن.

جۇمھۇرىيەت قۇرۇلغاندىن كېيىن، 1950 - يىلى سەيپىدىن ئەزىزى ئۇنى ئۈرۈمچىگە چاقىرتىپ چىقىپ، ئاپتونوم رايونلۇق سىياسىي مەسلىھەت كېڭىشىنىڭ ھەيئەتلىكىگە كۆرسىتىپ خىزمەتكە ئورۇنلاشتۇرغان. 1978 - يىلى كېسەل سەۋەبى بىلەن ئۈرۈمچىدە ۋاپات بولغان.

ئابدۇرېھىم ئۆتكۈر ئەپەندىنىڭ «ئويغانغان زېمىن» ناملىق رومانىنىڭ 2 - قىسمىدا مۇنداق بايانلار بار: «مەھمۇت مۇھىتى 1937 - يىلى 4 - ئايدا لاداق يولى بىلەن ھىندىستانغا قاچقاندىن كېيىن ئۈرۈمچى شەھىرىنىڭ شىمالىي دەرۋازىسى سىرتىدىكى مەيداندا ئۆتكۈزۈلگەن ئاممىۋى يىغىندا خوجىنىياز ھاجى سۆزگە چىقىپ، ئۇلارنى «ۋەتەن خائىنلىرى»، «ئىسيانچى ئوغرىلار»، دەپ قاتتىق سۆكتى. مەھمۇت مۇھىتىنىڭ تاشكەنتتە ئوقۇپ كەلگەن ئوغلى ئابلىمىت مۇھىتىمۇ دادىسىغا قارشى ئۇزۇن نۇتۇق

سۆزلەپ، «مېنىڭ ئۇنداق ئاتام يوق، ئۇ خائىن!» دەپ قاتتىق توۋلىدى ھەمدە ئۇنىڭ بۇ نۇتقى «شىنجاڭ گېزىتى» دە ئېلان قىلىندى».

بۇ ئەھۋالغا قارىتا مۇھىتىلارنىڭ ھازىرقى ھايات پەرزەنتى، 80 ياشقا ئولاشقان ئىبراھىم مەخسۇت مۇھىتى مۇنداق دەيدۇ: «ئەمەلىيەتتە ئەينى دەۋردە زالىم شېڭ شىسەي ئابلىمىت مۇھىتىنى مەجبۇرلاپ، سەھنىگە چىقارغان، سۆز تېكىستىنىمۇ ئۆزلىرى تەييار قىلىپ، ئابلىمىت مۇھىتىنىڭ نامىدا «شىنجاڭ گېزىتى» دە ئېلان قىلغان. شۇڭا، بۇ ئىش ئۆتۈپ كەتكەندىن كېيىن كۆپ ئۆتمەيلا يەنى 1938 - يىلى نەيرەڭۋازلىقنىڭ پاش بولۇپ قېلىشىدىن ئەنسىرەپ، ئابلىمىت مۇھىتىنى تۈرمىگە تاشلىغان ۋە ئۇنى تۈرمىدە قاتتىق قىيناپ، ئەس - ھوشىنى بىلەلمەيدىغان ھالغا چۈشۈرۈپ قويغان. شۇنىڭدىن كېيىن ئابلىمىت مۇھىتىنىڭ نېرۋىسى بۇزۇلۇپ، ئاستانىگە قايتىپ كەلگەن.

ئابدۇمىجىت (مىجىت) مۇھىتى

ئابدۇمىجىت مۇھىتى — مەھمۇت مۇھىتىنىڭ ئوغلى، ئۇ 1930 - يىلى 12 - ئايدا تۇرپان ئاستانىدە تۇغۇلغان. 1938 - يىلىدىن 1942 - يىلىغىچە ئۈرۈمچى ۋە غۇلجىدا باشلانغۇچ مەكتەپتە، 1948 - يىلىدىن 1949 - يىلىغىچە ئىلى ئەخمەتجان نامىدىكى دارىلمۇئەللىمىنىڭ مالىيە - بوغالتىرلىق كەسپىدە، 1951 - يىلىدىن 1953 - يىلىغىچە شىنجاڭ ئىنستىتۇتىنىڭ فىزىمات فاكولتېتىدا ئوقۇغان.

1947 - يىلى ئەمدىلا 17 ياشقا كىرگەن ئابدۇمىجىت مۇھىتى نەۋرە ئاكىسى ئابدۇراخمان مۇھىتى باشچىلىقىدا سىڭگىم ئېغىزىدا كۆتۈرۈلگەن ياشلار ئىنقىلابىغا قاتناشقان ۋە

ئابدۇراخمان مۇھىتىلار بىلەن بىرگە غۇلجىغا كەتكەن. 1953 - يىلى 7 - ئايدىن 1956 - يىلىغىچە ئۈرۈمچى ئىشچى - دېھقان تېز پۈتتۈرۈش مەكتىپىدە، 1956 - يىلى 10 - ئايدىن 1978 - يىلىغىچە ئۈرۈمچى تەجرىبە ئوتتۇرا مەكتىپىدە، 1978 - يىلىدىن 1991 - يىلى دەم ئېلىشقا چىققانغا قەدەر شىنجاڭ رادىئو-تېلېۋىزىيە پىداگوگىكا ئۇنىۋېرسىتېتىدا ئوقۇتقۇچى، ماتېماتىكا كائىناتىنىڭ باشلىقى بولغان، 1998 - يىلى 8 - ئايدا يۈرەك كېسىلى بىلەن 68 يېشىدا ئالەمدىن ئۆتكەن.

ئابدۇمىجىت مۇھىتى بارلىقىنى خەلقنىڭ مائارىپ ئىشلىرىغا بېغىشلىغان كۆزگە كۆرۈنگەن مائارىپچى، ياخشى ئۇستاز بولۇپ، ئۇ بىر ئۆمۈر يۈرەك قېنىنى سەرپ قىلىپ، پارتىيىنىڭ مائارىپ ئىشلىرىنى راۋاجلاندۇرۇش، ئەۋلادلارنى ياراملىق قىلىپ تەربىيەلەش يولىدا ھاردىم - تالدىم دېمەي ئىشلىگەن. ھايات يولىدا ئۇچرىغان تۈرلۈك جاپا - مۇشەققەتلەرنى يېڭىپ، ئىلىم مەرىپەت مۇساپىسىدە چوڭقۇر ئىزدىنىپ، ئەستايىدىل ئىشلەپ كەڭ خەلقنىڭ ھۆرمىتىگە سازاۋەر بولغان.

مۇھىتىلارنىڭ پەرزەنتلىرىدىن يەنە قاسىم موسۇل مۇھىتى (قاسىم باي) 1938 - يىلى شېڭ شىسەينىڭ تۇرمىسىدە 45 يېشىدا ئۆلتۈرۈلگەن. ئابلىز مەھمۇت مۇھىتى، ئابدۇللا گوسۇل مۇھىتى قاتارلىقلار 1947 - يىلى ئابدۇراخمان مۇھىتى باشچىلىقىدىكى تۇرپان دېھقانلار قوزغىلىڭى مەغلۇپ بولغاندا، گومىنداڭچىلار تەرىپىدىن «قوزغىلاڭچىلارنىڭ پۇشتى» دەپ قارىلىپ، 20 ياش ئەتراپىدا ئۆلتۈرۈلگەن. دېمەك، مۇھىتىلار پەرزەنتلىرىنىڭ كۆپىنچىسى خەلقنىڭ ئازادلىقى ئۈچۈن جەڭ مەيدانلىرىدا، تۇرمىلەردە ھاياتىدىن ئايرىلغان. بىر قىسمى قاراڭغۇ كامبىرلاردا ئېغىر قىيىن ئازابىنى باشتىن كەچۈرگەن، بىر قىسمى سۈرگۈن قىلىنغان، تەقىب ئاستىغا ئېلىنغان. ئەڭ ئېچىنىشلىقى ئازادلىقتىن كېيىن «مەدەنىيەت ئىنقىلابى»

مەزگىلىدە مۇھىتىلارنىڭ پەرزەنتلىرى يەنە بىر قېتىم زەربىگە ئۇچراپ، تۈرمىلەرگە تاشلانغان، ئېغىر جىسمانىي ئەمگەكلەرگە سېلىنغان. يەر، كارىز، ئۆي - ماكانلىرى پۈتۈنلەي مۇسادىرە قىلىنىپ، ئىشسىز، ماكانسىز قالغان. بىر قىسمى ئېغىر روھىي بېسىمدىن نېرۋىسىدىن ئادىشىپ قالغان.

پەقەت «مەدەنىيەت زور ئىنقىلابى» ئاخىرلاشقاندىن كېيىنلا ئۇلارغا كىيگۈزۈلگەن قالپاقلار ئېلىپ تاشلىنىپ، كىشىلىك ھوقۇقى ئەسلىگە كەلتۈرۈلگەن. شۇنىڭدىن كېيىن مۇھىتىلارنىڭ ھايات ۋارىسلىرى ئەجدادلىرىنىڭ روھىغا ۋارىسلىق قىلىپ، شىنجاڭنىڭ قۇرۇلۇش ئىشلىرىغا زور تۆھپىلەرنى قوشقان، بۇ يەردە سەھىيە ئېھتىياجى تۈپەيلىدىن پەقەت ئىش - پائالىيەتلىرى بىر قەدەر مەلۇملۇق، گەۋدىلىك بولغانلىرى تونۇشتۇرۇلدى. كىتابىمىزنىڭ باش قىسمىدا قەيت قىلىپ ئۆتكىنىمىزدەك، تۇرپان ئاستانىدىكى مۆمىن ئاكىنىڭ مۇھىت، مومىنت ئىسىملىك ئوغۇللىرى بولغان. مۇھىت ئاكىنىڭ بىز يۇقىرىدا تونۇشتۇرۇپ ئۆتكەن موسۇل، مەخسۇت، مەھمۇت، گوسۇل قاتارلىق پەرزەنتلىرى، مومىنت ئاكىنىڭمۇ يەنە مەخسۇت، تۆمۈر قاتارلىق ئوغۇللىرى بولغان. مومىنتنىڭ ئوغلى مەخسۇتنىڭ ئابلىمىت، رېشىت ئىسىملىك ئىككى پەرزەنتى مۇھىتىلار جەمەتىنىڭ مەرىپەتپەرۋەرلىكىگە، تەرەققىيپەرۋەرلىكىگە ۋارىسلىق قىلىپ، ھاياتىدا ئۆچمەس ئىزلارنى قالدۇرۇپ، خەلقنىڭ ھۆرمەت تۆرىدىن ئورۇن ئالغان. بىز بۇ ئىككىلىمىزنىمۇ تونۇشتۇرۇپ ئۆتۈشنى لايىق تاپتۇق.

ئابلىمىت مەخسۇدوف

ئابلىمىت مەخسۇت 1916 - يىلى تۇرپان ئاستانىنىڭ تەيزالڭ كەنتىدە ئوقۇمۇشلۇق دىنىي زات مەخسۇت مومىنت ئائىلىسىدە

دۇنياغا كەلگەن. 1924 - يىلىدىن 1929 - يىلىغىچە ئاستاندا ئاتىسىنىڭ نەۋرە تۇغقىنى مەخسۇت مۇھىتى ئاچقان «مەخسۇدىيە مەكتىپى» دە ئوقۇغان.

1931 - يىلى ئەتىيازدا ئىستىبات جىڭ شۈرىن ھاكىمىيىتى ۋە يەرلىك بەگ، خوجىلارنىڭ زۇلۇم، ئېكسپىلاتاتسىيىسى دەستىدىن سەۋر قاچىسى چېقىلغان قەھرىمان قۇمۇل خەلقى خوجىنىياز ھاجىنىڭ باشچىلىقىدا قوزغىلاڭ كۆتۈردى. قۇمۇل تاغلىرىدىن كۆتۈرۈلگەن ئىنقىلاب يالقۇنى تېزلا پۈتۈن شەرقىي، جەنۇبىي شىنجاڭغىچە تۇتاشتى. تۇرپان ئاستانىدىكى دېھقانلارمۇ بۇ قوزغىلاڭغا ئاكتىپ ئاۋاز قوشۇپ، مەخسۇت مۇھىتى، مەھمۇت مۇھىتلارنىڭ باشچىلىقىدا قوزغىلاڭ كۆتۈرۈپ، خوجىنىياز ھاجى قوزغىلىڭغا قوشۇلدى. مانا مۇشۇ قوزغىلاڭچىلار سېپىگە 16 ياشقا كىرگەن ئابلىمىت مەخسۇتمۇ قىزغىنلىق بىلەن قاتناشقاندى. ئاق كۆڭۈل، جىگەرلىك بۇ ياش شۇ قېتىم ئۆيىدىن چىقىپ كەتكەنچە ئۆزىنىڭ قىسمەت خاتىرىسىگە شىنجاڭدىكى نۇرغۇن زور ۋەقەلەرگە ئىشتىراك قىلىش ۋە شاھىت بولۇشنىڭ، ئازادلىقتىن بۇرۇنقى ۋە كېيىنكى شىنجاڭنىڭ مەدەنىيەت، مائارىپ، ئاقارتىش ئىشلىرىدا مۇھىم رول ئوينايدىغان تارىخىي شەخسنىڭ بىرىگە ئايلىنىشنىڭ پۈتۈلگەنلىكىنى ئويلاپمۇ باقمىغانىدى.

ئابلىمىت مەخسۇدوفى دەسلەپتە ئاتا تۇغقان قېرىنداشلىرى بولغان مەخسۇت مۇھىتى، مەھمۇت مۇھىتلارغا ئەگىشىپ، ئاددىي ئەسكەر بولۇپ، ئاستانە، تۇرپان يېڭىشەھەر، كۈنئەھەر، پىچان بازىرى، لۈكچۈن قاتارلىق جايلاردىكى ئۇرۇشلارغا قاتناشقان. بۇ جەرياندا ئۇنىڭ يۈرىكى توختاپ، ئۇرۇش تەجرىبىسى بېيىپ، خېلى ياراملىق ئەسكەر بولۇپ قالغان ۋە زېرەكلىكى، باتۇرلۇقى، مەرگەنلىكى بىلەن قوزغىلاڭچىلارنىڭ ئارىسىدا مۇناسىپ ھۆرمەتكە ئېرىشكەن. مەخسۇت مۇھىتى

لۈكچۈندىكى جەڭدە قازا قىلغاندىن كېيىن مەھمۇت مۇھىتى باش قوماندان بولۇپ، ئۆزى بىلەن بىرگە قوشۇلۇپ چىققان ئاستانىلىك ياشلاردىن بىر قوغداش بىنى تەشكىل قىلغان ۋە ئابلىمىت مەخسۇتنى بەنجاڭلىققا تەيىنلىگەن. شۇنىڭدىن كېيىن ئابلىمىت مەخسۇت باش قوماندان مەھمۇت مۇھىتى بىلەن شىمالدا گۈچۈڭ، جىمىسار، جەنۇبتا كورلا، ئاقسۇ، قەشقەرلەرگىچە بىرگە بارغان، ئۇنىڭ بىلەن كېچە - كۈندۈز دېگۈدەك بىللە بولۇپ، تالاي جەڭلەرگە قاتنىشىپ، ھالقىلىق پەيتلەردە بىر قانچە قېتىم مەھمۇت مۇھىتىنى دۈشمەن قورشاۋىدىن قۇتقۇزۇپ قالغان. شۇڭا، ئۇنىڭ دەرىجىسى بالداقمۇ بالداق ئۆستۈرۈلۈپ، مەھمۇت مۇھىتىنى قوغداش پەيىنىڭ پەيىچاڭى، ليەنجاڭى، 6 - دىۋىزىيە پىلىموت ئەترىتىنىڭ مايور دەرىجىلىك باشلىقى قاتارلىق ۋەزىپىلەرنى ئۆتىگەن. بۇ جەرياندا كۆپ قېتىم قانلىق جەڭلەرگە قاتنىشىپ ۋە باشچىلىق قىلىپ، جاننى ئالماقچا ئېلىپ قويۇپ دۈشمەن بىلەن ئېلىشىپ، باتۇرلۇقى، پاراسەتلىكلىكى بىلەن كۆپ قېتىم ئۆلۈم ئاغزىدىن قايتىپ كەلگەن.

1935 - يىلى 11 - ئايدىن 1937 - يىلى 7 - ئايغىچە ئىككىنچى قارار تاشكەنتكە بېرىپ ئوقۇيدىغان ياشلار بىلەن قەشقەردىن ئۆزبېكىستان پايتەختى تاشكەنتكە بېرىپ ئوتتۇرا ئاسىيا ئۈنۈپرسىتېتىنىڭ مەمۇرىي ھوقۇق فاكولتېتىدا ئوقۇغان.

1937 - يىلى ۋەتەنگە قايتىپ كېلىپ دەسلەپتە چۆچەكتە ئوتتۇرا مەكتەپتە ئوقۇتقۇچى بولغان. 1938 - يىلىنىڭ ئاخىرى ئۈرۈمچىگە يۆتكىلىپ كېلىپ شىنجاڭ ئۇيغۇر ئاقارتىش ئۇيۇشمىسىدا بۆلۈم باشلىقى بولغان. 1939 - يىلىنىڭ بېشىدا شىنجاڭ مەدەنىي ئالاقە جەمئىيىتىدە تەھرىر بولۇپ ئىشلىگەن. 1940 - يىلى شېڭ شىسەينىڭ تۇتقۇن قىلىشى بىلەن 1944 - يىلىغىچە تۆت يىل تۈرمىدە ياتقان. تۈرمىدىن چىقىپ بىر يىل

بولماي تۇرۇپ يەنە قولغا ئېلىنىپ، 1946 - يىلىغىچە بىر يىلدىن ئارتۇقراق تۈرمىدە ياتقان. 1946 - يىلى ئۈچ ۋىلايەت ئىنقىلابى ۋاقىتلىق ھۆكۈمىتى بىلەن گومىنداڭ ھۆكۈمىتى ئوتتۇرىسىدا تۈزۈلگەن 11 بىتىم روھى بويىچە تۈرمىدىن قويۇپ بېرىلگەن.

ئابلىمىت مەخسۇت ئىككىنچى قېتىم تۈرمىدىن چىققاندىن كېيىن، 1946 - يىلىدىن 1947 - يىلىغىچە شىنجاڭ ئۆلكىلىك ئۇيغۇر ئۇيۇشمىسىنىڭ مۇئاۋىن رەئىسى، شىنجاڭ ئۆلكىلىك مائارىپ نازارىتى 2 - بۆلۈمىنىڭ مۇدىرى قاتارلىق ۋەزىپىلەرنى ئۆتىگەن.

1947 - يىلى 8 - ئايدا گومىنداڭ تەرەپنىڭ بۇزغۇنچىلىق قىلىشى بىلەن 11 بىتىم بۇزۇلدى. شىنجاڭ ئۆلكىلىك بىرلەشمە ھۆكۈمەت تەركىبىدە خىزمەت ئىشلەۋاتقان ئەخمەتجان قاسىمى، ئابدۇكېرىم ئابباسوف، سەيپىدىن ئەزىزى قاتارلىق يولداشلار ئۈرۈمچىدىن غۇلجىغا قايتقاندا ئابلىمىت مەخسۇتمۇ ئۇلار بىلەن بىرگە غۇلجىغا بېرىپ ئۈچ ۋىلايەت ئىنقىلابىغا قاتناشقان. ئۇ ئۈچ ۋىلايەتكە بارغاندىن كېيىن، ھەربىي سەپكە كىرىپ، ئالدى بىلەن مۇزات داۋىنىدا رازۋېدكا ئورنىنىڭ باشلىقى بولغان. ئۇنىڭدىن كېيىن جىڭ، شىخو، ماناسلاردا گومىنداڭ قوشۇنلىرى بىلەن ئېلىپ بېرىلغان كەسكىن جەڭلەرگە قاتناشقان، ماناسنى ئىگىلىگەندىن كېيىن ماناس دەرياسى ئالدىنقى سەپ رازۋېدكا ئەترىتىنىڭ باشلىقى بولۇپ ئىشلەپ مۇھىم تۆھپىلەرنى قوشقان ھەم مايورلۇق ئۇنۋانىغا ئېرىشكەن.

ئابلىمىت مەخسۇت 1949 - يىلى 10 - ئايدىن 1950 - يىلى 8 - ئايغىچە شىنجاڭ ئۆلكىلىك مەسلىھەتچىلەر باشقارمىسىدا سەيپىدىن ئەزىزىگە مەسلىھەتچى بولغان. 1950 - يىلى 8 - ئايدىن 1955 - يىلىغىچە شىنجاڭ دېموكراتىيە ئىتتىپاقى تەرىپىدىن چىقىرىلىدىغان «ئالغا» گېزىتىنىڭ باش

مۇھەررىرى بولغان، 1955 - يىلىدىن 1956 - يىلىغىچە «ئىتتىپاق» ژۇرنىلىنىڭ باش مۇھەررىرى بولغان.

ئابلىمىت مەخسۇت 1956 - يىلى خىزمەت ئېھتىياجى بىلەن قەشقەرگە بېرىپ جەنۇبىي شىنجاڭ پارتكومىدا تەشۋىقات بۆلۈم باشلىقى، «جەنۇبىي تىيانشان گېزىتى» (ھازىرقى «قەشقەر گېزىتى») نىڭ مەسئۇلى بولۇپ ئىشلەپ، پارتىيىنىڭ ئاخبارات-تەشۋىقات ئىشلىرىغا سادىق بولۇپ جەنۇبىي شىنجاڭ رايونىدىكى ھەر مىللەت خەلقىگە پارتىيىنىڭ ئاۋازىنى ۋاقتىدا يەتكۈزۈپ، پارتىيىنىڭ فاڭجېن، سىياسەتلىرىنىڭ ئەمەلىيلەشىشىگە تېگىشلىك تۆھپە قوشقان.

1956 - يىلى قەشقەردىن ئۈرۈمچىگە يۆتكىلىپ كېلىپ، شىنجاڭ ئۇيغۇر ئاپتونوم رايونلۇق مەدەنىيەت نازارىتىنىڭ مۇئاۋىن نازىرى، نازىرى، نازارەت پارتگۇرۇپپىسىنىڭ مۇئاۋىن شۇجىسى بولۇپ ئىشلىگەن. بۇ مەزگىلدە ئۇ بېيجىڭغا كۆپ قېتىم بېرىپ، مۇناسىۋەتلىك رەھبەرلەر بىلەن قايتا - قايتا كۆرۈشۈپ، شىنجاڭدا كىنو ستۇدىيىسى قۇرۇش، سەنئەت مەكتىپى (ھازىرقى سەنئەت ئىنستىتۇتى) قۇرۇش خىزمەتلىرىگە بىۋاسىتە يېتەكچىلىك قىلغان ۋە بۇ خىزمەتلەرنى ئۆزى قول سېلىپ ئىشلىگەن. كىنو ستۇدىيىسىنىڭ باشلىقى بولۇپ، شىنجاڭدا ئىشلەنگەن تۇنجى فىلىم «بوستانلىقتىكى تەتەنە» قاتارلىق فىلىملەرنىڭ يورۇقلۇققا چىقىشىغا ئاساس سالغان. سەنئەت مەكتىپىنىڭ مۇئاۋىن مۇدىرى بولۇپ، دەسلەپكى قەدەمدە مەكتەپنىڭ تەشكىلىي ئاپپاراتلىرىنى قۇرۇش، ئەسلىھەلىرىنى يۈرۈشلەشتۈرۈش خىزمەتلىرىنى ئىشلەپ، شىنجاڭدا كەسپىي سەنئەتچىلەر قوشۇنىنىڭ بارلىققا كېلىشىگە تۈرتكە بولغان. شىنجاڭ ناخشا - ئۇسسۇل ئۆمىكىنىڭ قۇرۇلۇش ئىشلىرىغىمۇ قاتناشقان. كېيىن جۇڭگو - سوۋېت دوستلۇق ئۇيۇشمىسىنىڭ رەئىسى بولغان. 1963 - يىلى ماۋ زېدۇڭ ئەسەرلىرىنى تەرجىمە

قىلىشقا قاتناشقان.

1966 - يىلى قوزغالغان «مەدەنىيەت زور ئىنقىلابى» دا بەتنام چاپلىنىپ زىيانكەشلىككە ئۇچرىغان. 1974 - يىلى خىزمىتى ئەسلىگە كەلتۈرۈلۈپ، 1978 - يىلىغىچە شىنجاڭ ئۇيغۇر ئاپتونوم رايونلۇق يېزا ئىگىلىك پەنلەر ئاكادېمىيىسىنىڭ مەسئۇلى بولۇپ ئىشلىگەن.

1978 - يىلىدىن 1983 - يىلىغىچە سابىق شىنجاڭ يېزا ئىگىلىك ئىنستىتۇتىنىڭ مۇئاۋىن مۇدىرى بولۇپ ئىشلەپ، 1983 - يىلى 9 - ئايدا پېنسىيىگە چىققان.

ئابلىمىت مەخسۇت مەشھۇر جامائەت ئەربابى، ئۇ 20 - ئەسىرنىڭ 50 - يىللىرىنىڭ ئاخىرىدىن باشلاپ ئاپتونوم رايونلۇق ئەدەبىيات - سەنئەتچىلەر جەمئىيىتىنىڭ ئەزاسى، ئاپتونوم رايونلۇق پەن - تېخنىكا جەمئىيىتىنىڭ ئەزاسى، ئاپتونوم رايونلۇق 2 -، 3 - قېتىملىق خەلق قۇرۇلتىيىنىڭ ھەيئەت ئەزاسى، ئاپتونوم رايونلۇق 4 -، 5 - قېتىملىق سىياسىي كېڭەشنىڭ دائىمىي ھەيئىتى بولغان.

ئابلىمىت مەخسۇت ئەدەبىي ئىجادىيەت بىلەن شۇغۇللىنىپ، ئەينى يىللاردا خېلى سالماق ئىلمىي ماقالىلەرنى يېزىپ، جەمئىيەتتە خېلى زور تەسىر قوزغىغان. 1944 - يىلى ئۇنىڭ «ئەي قەلەم يېشىڭنى تۆك» ناملىق شېئىرى «شىنجاڭ گېزىتى» دە ئېلان قىلىنغان. 1938 - يىلى ئەمدىلا 22 ياشقا كىرگەن، چۆچەكتە ئىشلەۋاتقان ئابلىمىت مەخسۇت «تارباغاتاي گېزىتى» دە «مائارىپ ھەققىدە» ناملىق ئىلمىي ماقالىسىنى ئېلان قىلىپ، مائارىپ، ئوقۇتۇش خىزمىتى ھەققىدە سىستېمىلىق قاراشلارنى ئوتتۇرىغا قويۇپ، ئەينى ۋاقىتتىكى زىيالىيلارنىڭ دىققەت-ئېتىبارىنى قوزغىغان. شۇ يىلى يەنە «شىنجاڭ گېزىتى» دە «خەلقئارا ۋەزىيەت» ناملىق ماقالىسىنى ئېلان قىلغان. 1939 - يىلى ئابلىمىت مەخسۇت ئۇيغۇر ياشلىرىنىڭ ساۋاتىنى چىقىرىش

مەقسىتىدە ئۇيغۇر تىلى ئېلىپبەسىنى تۈزۈپ تارقاتقان. 1949-
يىلى سەيپىدىن ئەزىزلەر بىلەن بىللە شەرەپلىك ھالدا جۇڭگو
كوممۇنىستىك پارتىيىسىگە ئەزا بولۇپ كىرگەن. ئۇلار
شىنجاڭدىن پارتىيىگە كىرگەن تۇنجى ئاز سانلىق مىللەت پارتىيە
ئەزالىرى بولۇپ ھېسابلىنىدۇ.

ئابلىمىت مەخسۇت بىر نەچچە دەۋرنى باشتىن كەچۈرگەن،
نۇرغۇن تارىخىي ۋەقەلەرنىڭ گۇۋاھچىسى بولۇش سۈپىتى بىلەن
بېشىدىن كەچۈرگەن ئەشۇ ۋەقەلەرنى كېيىنكى ئەۋلادلارغا
بىلدۈرۈش مەقسىتىدە «تۇرپان، پىچان، توقسۇن خەلقىنىڭ
1947- يىلىدىكى قوزغىلىڭىدىن خاتىرە» (« شىنجاڭ تارىخ
ماتېرىياللىرى» 12 - قىسىم) ، « 1931 - ، 1934 - يىللىرى
شىنجاڭدا بولغان خەلق قوزغىلاڭلىرىدىن قىسقىچە ئەسلىمە » ،
(« شىنجاڭ تارىخ ماتېرىياللىرى» 38 - قىسىم) قاتارلىق بىر
بۆلۈك چوڭ ھەجىملىك ماقالىلەرنى ئېلان قىلغان.

خىزمەت ۋە كۈرەش ھاياتىدا ئىزچىل تۈردە ئاددىي - ساددا،
كەمتەر بولۇپ، تۆھپىدە ئالدىدا، شان - شەرەپتە كەينىدە تۇرۇپ
كەلگەن، ھەر قانداق ھەرىكەتتە ئەڭ مۈشكۈل، جاپالىق ۋەزىپىنى
ئۈستىگە ئالسىمۇ، ئۇن - تىنسىز ھالدا مەسئۇلىيىتىنى ئادا
قىلىپ، باشقىلاردىن ئورۇن، مەرتىۋە تالاشمىغان، شىنجاڭنىڭ
ئازادلىق، مەدەنىيەت، تارىخ - تەزكىرە، مائارىپ ئىشلىرىغا
ئۆچمەس تۆھپىلەرنى قوشقان بۇ پېشقەدەم — مەدەنىيەت
جەڭچىسى 2001 - يىلى 4 - ئاينىڭ 11 - كۈنى ئۈرۈمچىدە 85
يېشىدا ۋاپات بولدى.

رېشىت مەخسۇت

تۆھپىكار مائارىپچى، جامائەت ئەربابى، شائىر رېشىت
مەخسۇت 1933 - يىلى 12 - ئاينىڭ 26 - كۈنى تۇرپان ئاستانىدە

بىر ئوقۇمۇشلۇق ئائىلىدە دۇنياغا كەلدى. ئۇنىڭ ئاتىسى مەخسۇت مومىنت مەدرىسلىرىدە كۆپ ئوقۇغان، ئەرەب، پارس تىللىرىنى بىلىدىغان ئوقۇمۇشلۇق كىشى بولۇپ، ئۇ كىچىك رېشىمقا دائىم جالالىدىن رۇمىنىڭ «مەسنەۋى» ناملىق كىتابىنى، ناۋائى، شاھ مەشرەپ قاتارلىقلارنىڭ غەزەللىرىنى، شەيخ سەئىدىنىڭ «بوستان»، «گۈلىستان» ناملىق ئەسەرلىرىنى ئوقۇپ بېرەتتى. ئۇزۇن تۈنلەردە چۆچەك، رىۋايەتلەرنى ئېيتىپ بېرەتتى. بۇ خىل مۇھىت تەبىئىي ھالدا رېشىم مەخسۇتنىڭ بەدىئىي دىئەنىنىڭ شەكىللىنىشىدىكى مەنبە بولدى. رېشىم مەخسۇت شۇ ۋاقىتلاردىن باشلاپ، ئەدەبىياتقا ئىشتىياق باغلاپ، خەلق قوشاقلىرىنى، مەشرەپلەردە ئېيتىلىدىغان ناخشىلارنى يىغىپ كۆچۈرۈپ، يادلاپ يۈردى. 1940 - يىلى ئاتىسىنىڭ نەۋرە تۇغقىنى بولغان مەخسۇت مۇھىتى ئاساسىنى سالغان ئاستانىدىكى پەننىي مەكتەپكە كىرىپ ئوقۇدى. 1946 - يىلى ئەمدىلا 13 ياشقا كىرگەن رېشىم مەخسۇت تەلەپكار ئوقۇتقۇچىلىرىنىڭ ئەجرىدە ئوقۇشنى ئەلا نەتىجە بىلەن تاماملاپ، ئۈرۈمچى 2 - دارىلمۇئەللىمىنىڭ ئوقۇشقا چىقتى. رېشىم مەخسۇت دارىلمۇئەللىمىنىدە ئوقۇۋاتقان مەزگىلدە ئەينى ۋاقىتتىكى ئەدەب، ئەدەبىيات ئوقۇتقۇچىسى ئابلىز شېرىپى، ساۋاقداشلىرىدىن كېيىنكى دەۋرلەردە ئاتاقلىق شائىرلاردىن بولۇپ قالغان روزى قادىرى (رەۋنەق)، پەتتارجان مۇھەممىدى قاتارلىقلار ئۇنىڭغا زور تەسىر كۆرسەتتى. 1947 - يىلى رېشىم مەخسۇتنىڭ «ئادا قىل» ناملىق تۇنجى شېئىرى «شىنجاڭ گېزىتى» نىڭ 3 - دېكابىردىكى سانىدا «ئابدۇرېشىم مەخسۇدى» نامى بىلەن ئېلان قىلىندى ۋە رېشىم مەخسۇت شۇ يىللىرى ساۋاقداشلىرى ئىچىدىكى ئەڭ كىچىك «بالا شائىر» بولۇپ قالدى. 1948 - يىلى 5 - ئايدا دارىلمۇئەللىمىنى تاماملاپ، ئۆزىنىڭ ئانا مەكتىپى ئاستانە باشلانغۇچ مەكتىپىگە قايتىپ كېلىپ ئوقۇتقۇچىلىق

قىلدى. ئۇ ئوقۇتقۇچى بولغاندىن كېيىن، ياش ئەۋلادلارنى تەربىيەلەشكە بارلىقىنى بېغىشلاپ، ئىزچىل تۈردە قېتىرقىنىپ خىزمەت ئىشلەپ كەلدى ۋە خىزمەت نەتىجىسى كۆرۈنەرلىك بولغانلىقى ئۈچۈن 1952 - يىلى كۈزدە ئۆلكىلىك بىۋىرو كادىرلار مەكتىپىگە (ھازىرقى ئاپتونوم رايونلۇق پارتىيە مەكتىپى) بىر يىللىق ئوقۇشقا ئەۋەتىلدى. ئوقۇشتىن قايتىپ كەلگەندىن كېيىن ئەينى ۋاقىتتىكى ئۈرۈمچى ۋىلايىتىگە بىۋاسىتە قاراشلىق بولغان تۇرپان يېڭىشەھەر باشلانغۇچ مەكتىپىگە ئىلمىي مۇدىر بولۇپ تەيىنلەندى. شۇ چاغدا رېشىت مەخسۇت ئەمدىلا 20 ياشقا كىرگەن ئىدى. بىر يىلدىن كېيىن تۇرپان 1 - ئوتتۇرا مەكتىپى (ھازىرقى شەھەرلىك 1 - ئوتتۇرا مەكتەپ) قۇرۇلۇپ، بۇ يەرگە ئوقۇتقۇچى بولۇپ يۆتكىلىپ كەلدى. 1956 - يىلى ئاستانە ئوتتۇرا مەكتىپى قۇرۇلغاندا ئاستانەگە كېلىپ ئوقۇتقۇچىلىق قىلدى. 1959 - يىلى مەركىزىي مىللەتلەر ئىنىستىتۇتىنىڭ سىياسىي فاكولتېتىغا ئىككى يىللىق ئوقۇشقا ئەۋەتىلدى. 1961 - يىلى ئىنىستىتۇتنى پۈتتۈرۈپ كەلگەندىن كېيىن ئاستانە ئوتتۇرا مەكتەپنىڭ مۇدىرى ۋە پارتىيە ياچېيكا شۇجىسى بولۇپ ئىشلىدى. بۇ جەرياندا رېشىت مەخسۇت مەخسۇت مۇھىتى قاتارلىق تۆھپىكار ئەجدادلىرىنىڭ روھىغا ۋارىسلىق قىلىپ، مول بىلىملىك، يۇقىرى ساپالىق، مەسئۇلىيەتچان، مېھرىبان، پەزىلەتلىك ئۇستاز بولۇش سۈپىتى بىلەن يۈزلىگەن ياراملىق ئوقۇغۇچىلارنى تەربىيەلىدى، ئىدىقۇت دىيارىدا مائارىپنى يەنىمۇ ئومۇملاشتۇرۇش، سۈپىتىنى يۇقىرى كۆتۈرۈش، ئوقۇتقۇچىلار قوشۇن قۇرۇلۇشىنى كۈچەيتىش قاتارلىق جەھەتلەردە ئۆچمەس تۆھپىلەرنى قوشۇپ، تۇرپاندىكى ھۆرمەتكە سازاۋەر، تۆھپىكار مائارىپچىلارنىڭ ئوبرازىنى ياراتتى.

بۇ يىللاردا رېشىت مەخسۇت ئىزچىل تۈردە ئوقۇش، ئۆگىنىش ۋە ئىجادىيەتنى داۋاملاشتۇرۇپ كەلدى. بوش ۋاقىت

تاپسىلا كىتاب كۆرۈپ، خاتىرە قالدۇردى. ئۇيغۇر تىلىدا نەشر قىلىنغان ھەر قانداق ماتېرىيالنى ئىزدەپ تېپىپ كۆرۈپ چىقتى. ئاستانە يېزىسى تەۋەسىدە كۆپلىگەن پېشقەدەملەر بىلەن ئۇچرىشىپ، خەلق قوشاقلىرى ۋە مۇقام تېكىستلىرىدىن نۇرغۇننى توپلىدى. مۇشۇ جەرياندا ئۇ ئەرەب، پارس، چاغاتاي، خەنزۇ تىللىرىدىن بىمالال پايدىلىنالايدىغان، ھەتتا يازالايدىغان سەۋىيىگە يەتتى. ئۆزىگە زۆرۈر كېرەكلىك بولغان ئەدەبىياتقا ئائىت بىلىملەرنى ئىگىلىگەندىن سىرت ئۆگىنىشكە تېگىشلىكلا بولغان بارلىق بىلىملەرنى يەنى دۇنيا، جۇڭگو تارىخى جۈملىدىن ئۇيغۇر تارىخىنى، جۇغراپىيىسىنى، تەبىئەت بىلىملىرىنى، خەلقئارا ساۋاتلارنى، تۇرمۇش بىلىملىرى ۋە تېببىي ساۋاتلارنى ئېرىنىمەي ئۆگەندى. ئەرەب تىلىنى پىششىق بىلىش ئالاھىدىلىكىگە ئاساسەن ئىسلام دىنى تارىخى ۋە دىنىي بىلىملەردىنمۇ چوڭقۇر خەۋەردار بولدى. شۇڭا، يېزىدىكى كۆپلىگەن دىنىي زاتلار رېشىت مەخسۇتنىڭ بۇ جەھەتتىكى بىلىمىگە قايىل بولاتتى ۋە ئۇنى «ئۇستاز» دەپ تونۇيتتى.

رېشىت مەخسۇت 1972 - يىلى تۇرپان سەنئەت ئۆمىكى قايتىدىن قۇرۇلغاندىن كېيىن ئۆمەك باشلىقى بولۇپ يۆتكىلىپ كەلدى. ئۇ بۇيەرگە كەلگەندىن كېيىن، سەنئەت ئۆمەكىنى قايتىدىن تەرتىپكە سېلىپ، ئۈچ ناھىيىنى ئايلىنىپ يۈرۈپ، ئىقتىدارلىق ياشلارنى ئۆمەككە قوبۇل قىلدى. سۈپەتلىك تېكىستلەرنى يېزىپ ۋە تەشكىللەپ ئاھاڭغا سالدى. 1981 - يىلى ئۆمەك ئەزالىرىنى جەنۇبىي جۇڭگو رايونىغا ئېكسكۇرسىيىگە ئاپىرىپ، گۇاڭجۇ، نەننىڭ قاتارلىق جايلاردىكى رىقابەت يۈزلىنىشىنى كۆرسەتتى. ئۇنىڭ رىغبەتلەندۈرۈشى نەتىجىسىدە، تۇرپان رايونىدىن 80 پارچىغا يېقىن ناخشا شىنجاڭ خەلق رادىئو ئىستانسىسىدا ئاڭلىتىلدى. 1980 - يىلى رېشىت مەخسۇت مەدەنىيەت - مائارىپ باشقارمىسىنىڭ مۇئاۋىن باشلىقى بولۇپ

تەيىنلەندى. ئەينى يىللاردا تۇرپانغا ئوخشاش مۇشۇنداق قەدىمكى مەدەنىيەتلىك يۇرتتا بىرەر مۇمەتبۇئات، نەشر ئەپكارى يوق بولۇپ، بۇ ئۇزۇن يىللاردىن بۇيان شائىر رېشىت مەخسۇت ۋە تۇرپاندىكى زىيالىيلارنىڭ ئىچىنى تىتىلدەتتۇرغان مەسىلە ئىدى. ئۇ مەدەنىيەت - مائارىپ باشقارمىسىغا يۆتكىلىپ كەلگەندىن كېيىن باشقارما باشلىقى، تونۇلغان زىيالىي رېشىت توختى بىلەن بىرلىكتە تۇرپاندا بىر ئەدەبىي ژۇرنالنى يورۇقلۇققا چىقىرىشقا كىرىشىپ كەتتى. شۇ يىللاردا ئاپتونوم رايونلۇق ئەدەبىيات - سەنئەتچىلەر بىرلەشمىسىنىڭ رەئىسى بولۇپ تۇرۇۋاتقان پەتتارجان مۇھەممىدى ئۇلارنى يېقىندىن قوللىدى، سودا نازارىتىدىكى دەريا ھەسەن بۇ ئىشقا ھەمكارلاشتى. نەتىجىدە، تۆمۈر داۋامەت، ئابلىز نازىرى قاتارلىق رەھبەرلەرنىڭ تەستىقلىشىنى قولغا كەلتۈرۈپ، ئاخىرى ژۇرنال نەشر قىلىش ئىشىنى ھەل قىلدى. ژۇرنال يورۇقلۇققا چىققاندىن كېيىن رېشىت مەخسۇت ئۆزى بىۋاسىتە ئادەم يۆتكەپ كېلىپ، مۇئاۋىن باش مۇھەررىرلىكنى ئۈستىگە ئېلىپ، «تۇرپان» ژۇرنىلىنىڭ بىرىنچى سانىنى مۇۋەپپەقىيەتلىك ھالدا يورۇقلۇققا چىقاردى. دەپمەك، شائىرنىڭ تۇرپاننىڭ ئەدەبىيات - سەنئەت ئىشلىرىنىڭ تەرەققىياتىدا ئوينىغان رولى ناھايىتى چوڭ بولۇپ، ئۇنىڭ بۇ جەھەتتىكى ئۆچمەس تۆھپىسى ئەبەدىي نۇرلىنىپ تۇرىدۇ.

1984 - يىلى كۈزدە رېشىت مەخسۇت ۋىلايەتلىك پارتىيە مەكتىپىگە مۇئاۋىن مۇدىر بولۇپ، 1987 - يىلى ۋىلايەتلىك مىللەت - دىن ئىشلىرى باشقارمىسىغا مۇئاۋىن باشلىق بولۇپ يۆتكەلدى. 1993 - يىلى پېنسىيىگە چىقتى.

لايىغا پاتماي.
پەرىشان بولۇپ،
ھەيكەلدەك قاتماي.

ئىلىم ئىزدەيلى،
بۇ زامان ياتماي.
غەپلەت، جاھالەت،

ياشايمىز ئامان .
ئېرىپان قۇچۇشقا ،
كەلدى خۇش زامان .
كېلىك ئوغۇل - قىز ،
تېز مەكتەپ تامان .
بەخت بۇلىقى
ئىلىم - ئېرىپاندۇر .

ئويلانماي ئەمدى ،
كەلگىن جۈرئەتكە .
يولۇقماي دېسەك ،
بالاي - ئاپەتكە .
ئېرىپان بىلەن بىز ،
پاتماي غەپلەتكە .
كەك يول ئاچايلى ،
ھۆر - سائادەتكە .
ئىلىم ھاياتنىك ،
بەخت كانىدۇر .

نادانلىق بىلەن ،
نومۇسنى ساتماي .
ئىلىمسىز مىللەت ،
خانۇ ۋەيراندۇر .

بۇ كۈن ئۇيقۇدىن ،
كۆتۈرەيلى باش .
سابا يورۇدى ،
ساقىپ تىك قۇياش .
ئېرىپان سۆيەيلى ،
ھەر بىر ئىرقداش .
نىشان قىلايلى ،
مۇساۋات ياشاش .
بۇ كۈن بىزلىرگە ،
كەلگەن دەۋراندۇر .
يېپىلىپ ئېرىپان ،
گۈللەنسۇن ھامان .
ئېرىپان بىلەن بىز ،

مانا بۇ شېئىر 16 ياشلىق رېشىت مەخسۇتنىك «شىنجاڭ گېزىتى» نىڭ 1949 - يىلىق 8 - يانۋار سانىدا «ئايئولدى» تەخەللۇسىدا ئېلان قىلىنغان «ئىلىم ئىزدەيلى» ناملىق شېئىرىدۇر . ئېنىقكى رېشىت مەخسۇت ئىجادىيەتكە يېڭىلا قەدەم قويغان مەسۇم ياشلىق دەۋرىدىن باشلاپلا يېڭىچە ئىدىيە ، ئىلغار پىكىر ، ئۆتكۈر بەدىئىي تەپەككۈر ۋە چوڭقۇر مەسئۇلىيەت تۇيغۇسى بىلەن مىللەتنى ، ئانا خەلقىنى خۇراپاتلىق ، مۇتەئەسسىپلىك ، نادانلىق ، غەپلەتتىن قۇتۇلۇشقا ، ئىلىم -

مەرىپەت ئۆگىنىشكە چاقىردى. بۇ خىل ئىدىيە ئۇنىڭ ئىجادىيىتىدە باشتىن - ئاخىر ئۆز ئىپادىسىنى تاپتى. ئازادلىقتىن كېيىن ئۇ تولۇپ - تاشقان قىزغىنلىق ۋە يېڭىچە روھ بىلەن سوتسىيالىزمنى، پارتىيىنى كۈيلىدى. ئۆتكۈر پىكىرلىك رۇبائىيلىرى بىلەن ھەققانىيەتنى، ئادالەتنى، ئىنساپ - دىيانەتنى، ئېزگۈلۈكنى، غۇرۇر، ئەخلاقنى، ياخشى ئادەم، ياخشى ئىشلارنى مەدھىيىلىدى، كۈيلىدى. ئىجتىمائىي تۇرمۇشتىكى كىشىلىك مۇناسىۋەتتىكى بەزىبىر ناچار خاھىشلارنى، كىشىلەر قەلبىدىكى سەلبىي تۇيغۇلارنى قاتتىق قامچا ئاستىغا ئالدى. ئۇنىڭ بىر خىل ئەقلىيە سۆزى تۈسىدىكى ئاممىباب، ھايات ھەقىقەتلىرى ئەكس ئەتتۈرۈلگەن رۇبائىيلىرى كىشىلەر قەلبىنىڭ چوڭقۇر قېتىدىن ئورۇن ئېلىپ، كەڭ ئاممىنىڭ سۆيۈپ ئوقۇشىغا سازاۋەر بولدى. نۇرغۇن كىشىلەر ئۇنىڭ رۇبائىيلىرىنى يادلىۋېلىپ، ھۆسنخەت قىلىپ چوڭايتىپ يېزىپ، ھۆرمەت بىلەن ساقلاپ كەلدى. شائىر ھاياتىدا رۇبائىي، پارچە، مەسنەۋى، غەزەل، مۇخەممەس، مۇختەمىلات ۋە ھەر خىل بارماق ۋەزىنلىك شېئىرلاردىن بولۇپ، مىڭ پارچىدىن ئوشۇق ئەسەر ئېلان قىلدى. ئۇنىڭ «يۇرتىمىز بوستان بولدى»، «گۈللىگەن تۇرپان»، «بۈيۈك باغلىرى» ناملىق تېكىستلىرىگە سېلىنغان ناخشىلىرى كۆپ يىللاردىن بېرى خەلق ئارىسىدا ئىزچىل ئېيتىلىپ كەلدى. بولۇپمۇ شائىرنىڭ ئىجادىيەتتىكى ئەڭ زور تۆھپىسى رۇبائىيچىلىق بولۇپ، شائىر ئۆزىنىڭ ئاممىباب، ھازىر جاۋاب، چوڭقۇر مەنىلىك، جەلپكار، تېرەن تۇرمۇش ئاساسىغا ۋە خەلقنىڭ سۆيۈپ ئوقۇشىغا سازاۋەر بولغان رۇبائىيلىرى بىلەن ئۇيغۇر ئەدەبىياتىدا مۇناسىپ ئورۇننى ئىگىلىدى.

رېشىت مەخسۇت بىر ئۆمۈر كەمتەر، چىقىشقا، خوش پېئىللىقى، بىلەن ئاددىي - ساددا ياشاپ كەلدى. مەيلى قايسى

ساھەدە ئىشلىمىسۇن، مەيلى قايسى خىل ۋەزىپىنى ئۆتىمىسۇن، ئامما ئۈچۈن ئەمەلىي ئىش قىلىپ بېرىشكە، خەلققە نەپ بېرىشكە تىرىشتى، جامائەت ئىشلىرىغا، ھەر خىل يىغىلىش، كۈرسىلارغا ئاكتىپ قاتنىشىپ، پائالىيەتلەرنى تەشكىللەپ، ئۆزىنىڭ ئاكتىپ پائالىيەتچى ئىكەنلىكىنى نامايان قىلدى ۋە ئاۋام ئۈچۈن نۇرغۇن ياخشى ئىشلارنى قىلىپ بەردى. شائىرنىڭ پەزىلەتلىك، ئاددىي-ساددا، تەمەسز، ھەر ۋاقىت باشقىلارنى ئويلايدىغان، ھەرقانداق ھاجەتمەن كىشىگە قولىدىن كېلىشىچە ياردەم بېرىدىغان خاراكتېرى ئۇنىڭ ھاياتىدا كىشىلەرگە قالدۇرغان، ئۇنى زور ھۆرمەتكە ئائىل قىلغان ئەڭ ياخشى تەسىرى بولۇپ، شۇنداق بولغاچقىلا شائىرغا ئىككى قېتىم تون كىيگۈزۈلدى. 1995 - يىلى تۇرپان ۋىلايەتلىك ئەدەبىيات - سەنئەتچىلەر بىرلەشمىسى شائىرغا تون كىيگۈزگەن بولسا، 1996 - يىلى 11 - ئايدا شائىرنىڭ يارۇ بۇرادەرلىرى، ئوقۇغۇچى، شاگىرتلىرى، جەمئىيەتتىكى ئىلىم ئەھلىلىرى، مەرىپەتپەرۋەر تىجارەتچىلەر شائىرغا يەنە بىر قېتىم تون كىيگۈزدى.

1992 - يىلى شائىرنىڭ «رۇبائىي ۋە پارچىلار» ناملىق ئەسىرى بىرىنچى قېتىملىق «تۇرپان ئەدەبىياتى» مۇكاپاتىغا، 1990 - يىلى «رۇبائىيلار» ناملىق ئەسىرى ئىككىنچى قېتىملىق «خانتەڭرى ئەدەبىياتى» مۇكاپاتىغا ئېرىشتى. يەنە نۇرغۇن ئەسەرلىرى ۋىلايەت بويىچە ئۆتكۈزۈلگەن ئەدەبىي ئىجادىيەت مۇسابىقىلىرىدە كۆپ قېتىم مۇكاپاتلارغا ئېرىشتى. 1985 - يىلى ئۇنىڭغا ئاپتونوم رايونلۇق خەلق ھۆكۈمىتى تەرىپىدىن «شىنجاڭ ئۇيغۇر ئاپتونوم رايونىدا 30 يىل ئىشلىگەن كادىر» دېگەن شەرەپ گۇۋاھنامىسى بېرىلدى. ئۇ يۇقىرىقى شان - شەرەپ، تۆھپىلەرگە مۇناسىپ ھالدا خەلق قەلبىدىن ئورۇن ئېلىپ، نۇرغۇن كىشىلەر ھۆرمەت بىلەن تىلغا ئالىدىغان، نامىنى يادلايدىغان كىشىگە ئايلاندى.

ئۇ ھايات چېغىدا جۇڭگو يازغۇچىلار جەمئىيىتى شىنجاڭ شۆبىسىنىڭ، جۇڭگو ئاز سانلىق مىللەت يازغۇچىلىرى جەمئىيىتىنىڭ، «تۇرپان شۇناسلىق ئىلمىي جەمئىيىتى» نىڭ ئەزاسى، «تۇرپان» ژۇرنىلىنىڭ تەھرىر ھەيئىتى ئىدى. مىڭ ئەپسۇسكى، رەھىمسىز كېسەل 67 ياشقا كىرگەن شائىرنى 2000 - يىلى 4 - ئاينىڭ 19 - كۈنى بۇ دۇنيادىن ۋاقىتسىز ئېلىپ كەتتى. ئۇنىڭ جەسىتى ئاستاندىكى مۇھىتتارلار قەبرىستانلىقىغا قويۇلدى.

خاتمە

يېڭىدىن ياسالغان ئازادە، كەڭ، تۈپتۈز دۆلەت 312 - نومۇرلۇق يولى بىلەن تۇرپان شەھىرىدىن شەرققە قاراپ 40 كىلومېتىر ماڭسىڭىز سىڭگىم ئېغىزغا يېتىپ كېلىسىز. شىمال تەرەپتە يول بويى سىزگە ئەگىشىپ كەلگەن سېھىرلىك ئىدىقۇت تېغى ئاستا - ئاستا يولغا يېقىنلاپ، سىڭگىم ئېغىزغا كەلگەندە 90 گرادۇسلۇق بۇرۇلۇش ياساپ، جەنۇبقا قايرىلىدۇ. تاغ جەنۇبقا قايرىلغان جايدا، تاغنىڭ ئىككى بۆلىكىنىڭ ئارىسىدا ئۇزۇنلۇقى بەش كىلومېتىردىن ئاشىدىغان بىر ئېغىز شەكىللىنىدۇ. ئەتراپى ئېگىز تاغلار بىلەن قورشالغان، تۆۋەندە مۇرتۇق دەرياسى ئويناقتىشىپ ئېقىپ تۇرىدىغان، ئېقىن بويىدا ياپپىشىش قۇمۇشلۇق، رەت - رەت سۆڭەتلەر ئۆزگىچە مەنزىرە ھاسىل قىلغان، شەرق تەرەپتىكى يېزىنىڭ نامى بىلەن «سىڭگىم ئېغىزى» دەپ ئاتىلىدىغان بۇ ئېغىز جەنۇب شىمال قاتنىشىدىكى بىردىنبىر ئۆتكەل، مۇھىم ئىستراتېگىيىلىك تۈگۈن بولۇش سۈپىتى بىلەن تارىختىن بۇيان ئەسكەر تۇرغۇزۇلۇپ، ھەرقايسى كۈچلەر تالىشىدىغان، دۈشمەننى توسىدىغان ئورۇن بولۇپ كەلگەن، ھازىرمۇ بۇ يەردە قەدىمكى پوتەيلەرنىڭ ئىزلىرىنى كۆرگىلى بولىدۇ.

سىڭگىم ئېغىزنىڭ غەرب تەرىپىدە تۇرۇپ، شىمالغا يۈزلەنسەڭىز، كۆز ئالدىڭىزدىلا ھەيۋەت بىلەن سوزۇلۇپ ياتقان ئىدىقۇت تېغىنىڭ تىلىم - تىلىم، يول - يول ئېرىقچىلار، پاكار - پاكار تاقىر چوققىلار، قىزغۇچ رەڭدە تاۋلىنىپ تۇرغان تاش - توپىلار بىلەن گىرەلىشىپ، ئاجايىپ بىر ساماۋى، مۆجىزىۋى

كۆرۈنۈش ھاسىل قىلغانلىقىنى، بىر قاراشتا تاغ گەۋدسىنىڭ گويا ياۋ خەنجىرىدە لەختە - لەختە بولسىمۇ، يەنىلا تىنماي سوقۇپ تۇرغان، باتۇرنىڭ قىپقىزىل يۈرىكىگىلا ئوخشايدىغانلىقىنى، يەنە بىر قاراشتا خۇددى چوڭقۇر تەپەككۈر ئىلكىدە ئويغا پانتان، يىللار دولقۇنلىرى چېھرىگە قات - قات قورۇقلارنى سالغان بوۋايىنى ئەسلىتىدىغانلىقىنى ھېس قىلالايسىز. قىشمۇ ياز چوغدەك قىزىرىپ، يالقۇندەك يېلىنچاپ تۇرغان بۇ تاغنىڭ مەنزىرىسى مۇشۇنداق ئۆزگىچە بولغاچقا، بۇ يەردىن يىل بويى چەت ئەللىك ساياھەتچىلەرنىڭ ئايىغى ئۈزۈلمەيدۇ.

سىڭىم ئېغىزىدىن جەنۇبقا قايرىلغان يولنى بويلاپ بىر كىلومېتىر ماڭسىڭىز يولنىڭ شەرق تەرىپىگە، سىڭىم ئېغىزىدىن چىقىپ، ئاستانە، قاراغوجا يېزىلىرىغا قاراپ ئېقىۋاتقان ئېقىننىڭ بويىغا قاراغوجا يېزىلىق پاختا پىششىقلاپ ئىشلەش، سېتىۋېلىش زاۋۇتى جايلاشقان بولۇپ، بۇ زاۋۇت دەل ئەينى ۋاقىتتىكى موسۇلباي قۇرغان پاختا زاۋۇتىنىڭ ئورنىغا توغرا كېلىدۇ. پاختا زاۋۇتىدىن سەل ئۆتۈپ شەرققە قايرىلسىڭىز قاراغوجا يېزىسىغا، ئۇدۇل ماڭسىڭىز ئاستانە يېزىسىغا ماڭسىز. ئۇدۇل كەتكەن يولنىڭ بويىدا باراقسان ئۆسكەن قارىياغاچ، جىگدە، ئۈجمە، سۆگەت دەرەخلىرى يېشىل كارىدور ھاسىل قىلغان بولۇپ، يولنىڭ ئىككى تەرىپىدە كۆجۈم مەھەللىلەر، ياپ - يېشىل تەكلىكلەر، تۇتاش كەتكەن ئانارلىق باغلار، تېخى ئۆزلەشتۈرۈلمىگەن ئېگىز - پەس توپىلىق شورلۇقلار، چوڭ - كىچىك قەبرىلەردىن تەركىب تاپقان زاراتگاھلىقلار كۆرۈنۈپ تۇرىدۇ. مۇشۇ مەنزىرىلەردىن ھۈزۈرلىنىپ، بەش كىلومېتىرغا يېقىن ماڭسىڭىز ئاستانە يېزىسىنىڭ مەركىزىي تۆت كوچىسىغا كېلىسىز. تۆت كوچىنىڭ غەرب تەرىپى غوجامالدى كەنتى، شەرق تەرىپى يېڭىتۇر كەنتى،

ئۇنىڭ نېرسى قاراغوجا يېزىسى بولۇپ، ئىككى يېزا تۇتۇشۇپ كېتىدۇ. تۆت كۆچىدىن غەربكە قاراپ 100 مېتىردە كلا مېڭىپ، يولنىڭ جەنۇبىدىكى بىر رەت دېھقان ئۆيلىرىنىڭ كەينىگە ئۆتسىڭىزلا ھەزرىتى ئەلپەتتاھ غوجام مازىرى ئالدىڭىزدا نامايان بولىدۇ. بۇ مازارغا مۇھىتلارنىڭ ئەۋلادلىرىدىن مەخسۇت مۇھىتى، مۇھىبۇللا ئەپەندىم، رېشىت مەخسۇت قاتارلىق خېلى كۆپ كىشىلەرنىڭ جەستى قويۇلغان. غوجامئالدى كەنتىدىكى مۇشۇ مەركىزىي كوچىغا موسۇل مۇھىتى، مەخسۇت مۇھىتى، مەھمۇت مۇھىتى ئاكا - ئۇكىلارنىڭ قورۇلىرى تۇتاش جايلاشقان بولۇپ، بۇ كوچا تارىختىكى نۇرغۇن ۋەقەلەرگە شاھىت بولغان، ئۆز قۇچىقىدىن مەرىپەتچىلىك ھەرىكىتىنى، ئىنقىلاب دولقۇنىنى، مىللىي سودا روھىنى پۈتۈن شىنجاڭ تۇپرىقىغا تۇتاشتۇرغان كوچا بولۇپ ھېسابلىنىدۇ. كوچىنىڭ شىمال تەرىپىگە مەھمۇت مۇھىتىنىڭ ھەيۋەتلىك، كەڭرى قورۇسى جايلاشقان بولۇپ، ھازىر ئاستانە يېزىلىق پارتكوم، ھۆكۈمەتنىڭ ئىشخانا بىناسى قىلىپ ئىشلىتىلىۋاتقان بۇ قورۇ ناھايىتى مۇكەممەل ساقلانماقتا. بۇ قورۇ تەخمىنەن 1920 - يىللار ئەتراپىدا سېلىنغان، يەرلىك كىشىلەرنىڭ ئېيتىشىچە، ئەسلىدە مەخسۇت مۇھىتى بۇ يەرگە سوۋېت پاسونىدا بىر ھەيۋەتلىك قورۇ سالدۇرماقچى بولۇپ، سىرتقى جايلاردىن ياڭاق ياغىچى ۋە باشقا چىداملىق، كۆركەم، تۈز ياغاچلارنى، سوۋېت ئىتتىپاقىدىن تام مەش، گازۋاي لامپا، ھەر خىل مىس ماتېرىياللارنى ئەكەلدۈرگەن. ئۇ تەييارلىقلارنى بىرەر قۇر پۈتتۈرگەندىن كېيىن ئۆيىنى لايىھىلەيدىغان، قۇرۇلۇشقا يېتەكچىلىك قىلىدىغان ئىنژېنېر ئېلىپ كېلىش ئۈچۈن سوۋېت ئىتتىپاقىغا چىقىپ كېتىپ، ئۇزۇنغىچە كېلەلمىگەن. ئاستانىدە قالغان مەھمۇت مۇھىتى ئاكىسىنىڭ ئارزۇسى بويىچە ئۆي قۇرۇلۇشىنى باشلىغان. ئۇ ئەينى ۋاقىتتىكى لۈكچۈن ۋاڭ ئوردىسىنىڭ

خاس مېمارچىلىق ئۈستىسى بولغان تېيىپ ئۈستىنى ① ئۆي قۇرۇلۇشىغا يېتەكچىلىك قىلىشقا تەكلىپ قىلغان. ئەينى ۋاقىتتىكى قائىدە بويىچە، ۋاڭلارنىڭ خاس ھۈنەرۋەنلىرىنىڭ ئاددىي پۇقرالارنىڭ ئۆيلىرىدە ئىشلىشىگە رۇخسەت قىلىنمايدىغان بولۇپ، تېيىپ ئۈستى مۇھىتىلار ئائىلىسىنىڭ ئىناۋىتى، مەرىپەتپەرۋەر، تەرەققىيپەرۋەرلىكىنى كۆزدە تۇتۇپ، يۇقىرىقى قائىدىنى بۇزۇپ، بۇ قۇرۇلۇشنى ئۆزى باش بولۇپ پۈتتۈرگەن. لېكىن، ئاقۋەتتە كېيىنكى مەزگىلدە لۈكچۈن ۋاڭلىقىنىڭ ۋارىسلىرى تېيىپ ئۈستىنى «ۋاڭلىقنىڭ ئەمىرىمەن ۋاپلىرىغا مۇخالىپ ئىش قىلدى» دەپ ئادەم سېلىپ، يوشۇرۇن ئۆلتۈرگۈزۈۋەتكەن.

دېمەك، پۈتكۈل تۇرپان رايونىدا كەم ئۇچرايدىغان ھەيۋەتلىك، نەقىشلىك، كۆركەم بۇ قۇرۇلۇش ئاخىرى پۈتۈپ، مەھمۇت مۇھىتىنىڭ قورۇسى نامى بىلەن يىراق - يېقىنغا پۇر كەتكەن. جەنۇب تەرەپكە قاراپ تۇرىدىغان بۇ ئىمارەت ھەر بىر رىتىدە سەككىز تالدىن، ئۈچ رەتتە 24 تال تۈۋرۈك قويۇلغان ئېگىز پېشايۋان؛ كېمىر، دالانچىلىق يەنە ئاستى - ئۈستى ئىككى قەۋەتلىك 24 ئېغىز ئۆي، دالانغا چىقىدىغان مۇستەھكەم، نەقىشلىق ياغاچ پەلەمپەيدىن تەركىب تاپقان زور قۇرۇلۇش بولۇپ، تۈۋرۈكلەر ئۈچۈن ئىلىپتەك تۈز ۋە ئېگىز ياغاچلار تاللانغان، بۇ ياغاچلار ئىنچىكە سىلىقلانغان. ئۆيلەرنىڭ ئاستى - ئۈستى تاختايلىق بولۇپ، ھەر بىر ئۆيگە ئالتمىدىن دېرىزە قويۇلغان، تورۇسمۇ تۈپتۈز سىلىقلانغان شال بىلەن يېپىلىپ، چۆرىلىرى چىرايلىق ئويما نەقىش بىلەن زىننەتلەنگەن. ئىشىك دېرىزىلەرنىڭ ياغاچلىرى، پېشايۋان تۈۋرۈكلىرى ناھايىتى

① تېيىپ ئۈستى لۈكچۈن ۋاڭلىرىنىڭ قەبرە گۈمبەزىنىمۇ ئاجايىپ يۇقىرى ماھارەت بىلەن ياسىغان بولۇپ، ئۇنىڭ ئۆز قولى بىلەن قويغان ئىسزاسى ھازىرمۇ «ئالتۇنلۇق» تىكى چوڭ گۈمبەزنىڭ گىمچىدە يېزىقلىق پېتى تۇرماقتا.

پۇختا، ئۆي تاملرى ھازىرقى ئۆيلەرنىڭكىدىن خېلى كۆپ قېلىن بولۇپ، ئىشىكلەرگە سوۋېت ئىتتىپاقىدىن كەلتۈرۈلگەن نەپىس سېرىق مەس تۇتقۇچلار ئورنىتىلغان. ئەڭ ئالاھىدە يېرى ھەر بىر ئۆيدىكى كارىدور بىلەن چېگرىلىنىدىغان تامغا قەلەيدىن نەپىس قىلىپ ياسالغان ئېگىز تام مەش ئورنىتىلغان بولۇپ، تام مەشنىڭ ئوت قالايدىغان تەرىپى كارىدورغا قارىتىلغان. بۇنىڭدا بىر تەرەپتىن ئۆيلەرگە كۆمۈر ۋە كۈل توزۇپ، پاسكىنا بولۇپ كېتىشىنىڭ ئالدى ئېلىنسا، يەنە بىر تەرەپتىن كارىدورلارنىڭمۇ ئىسسىق تۇرۇشى ئىشقا ئاشۇرۇلغان. بۇ قۇرۇلۇشنىڭ كەينى تەرىپىگىمۇ ئاددىي پېشايۋان ياسىلىپ، ئىككى تەرەپتىن چىققىلى بولىدىغان چاققان ياغاچ پەلەمپەي ئورنىتىلغان. بۇ ئىمارەتنىڭ ئالدىغا كەلگەندە ئادەمنىڭ دىققىتىنى قوزغىدىغىنى، سول تەرەپ بۇلۇڭدىكى ئىككى دېرىزىنى توسۇش ئۈچۈن ياسالغان، ئېگىزلىكى ئىككى مېتىر، كەڭلىكى ئىككى مېتىر ياغاچ قاشا بولۇپ، يەرلىك كىشىلەرنىڭ ئېيتىشىچە، بۇ قاشا يامان نىيەتلىك كىشىلەرنىڭ ئۆي ئىچىدە بولۇنۇۋاتقان گەپلەرنى دېرىزدىن يوشۇرۇنچە ئاڭلىۋېلىشىدىن ساقلىنىش ئۈچۈن ياسالغانىكەن. دەل مۇشۇ دېرىزىسى سىرتقا قارايدىغان، بىر كارىدور بىلەن ئوڭ تەرەپتىكى ئۆيلەردىن ئايرىلىپ سېلىنغان بۇ ئۆيدە تۇرپان قوزغىلىڭى ۋە باشقا ئىشلار ھەققىدە كۆپ قېتىم مۇھىم مەسلىھەتلەر بولۇنغانىكەن، نۇرغۇن ئىستراتېگىيەلىك پىلانلار مۇشۇ ئۆيدە ۋۇجۇدقا چىققانىكەن. ئادەمنى ئەپسۇسلاندۇرىدىغىنى يېقىندا، ئاشۇ يىللارنىڭ شاھىتى سۈپىتىدىكى بۇ ياغاچ قاشا يېزا تەرىپىدىن ئېلىۋېتىلگەن. شۇ يەرلىك كىشىلەرنىڭ ئەسلىشىچە، مەھمۇت مۇھىتىنىڭ بۇ قورۇسىدا تۇيۇقلۇق گايىت ئىسسىملىك بىر كىشى ئۆي خىزمەتچىسى بولۇپ ئىشلىگەن بولۇپ، گايىت ئەسلىي ئاتا - ئانىسى يوق يېتىم بولغاچقا ئاكا - ئۇكا مۇھىتىلار ئۇنىڭ بېشىنى

سىلاپ، ئۆز ئۆكسىدەك كۆرۈپ، ئۆي - ئوچاقلىق قىلىپ قويغان. نامدا ئۆي خىزمەتچىسى بولسىمۇ، مۇھىتىلار ئۇنى ئۆز قېرىندىشىدەك كۆرگەن. شۇڭا، گايىت ئاخۇن ئۇلاردىن ئۆمۈر بويى مەنەتدار بولۇپ، بۇ چوڭ ھويلىنىڭ تازىلىق، ئوتۇن - كۆمۈر، سۇ توشۇش قاتارلىق ئىشلىرىنى پىداكارلىق بىلەن ئۈستىگە ئېلىپ، بۇ ئائىلە ئۈچۈن جان كۆيدۈرۈپ ئىشلىگەن. ئازادلىق ھارپىسىغىچە بۇ ئائىلىنىڭ پەرزەنتلىرى ھەرقايسى جايلاغا تاراپ كەتكەن، ياكى جەڭلەردە، تۇرمۇشلەردە قازا قىلغان، گايىت ئاخۇنمۇ يۇرتى تۇيۇققا قايتىپ كەتكەن. لېكىن، ئۇنىڭ ئۆزى ئۇزۇن يىل تۇرغان بۇ قورۇغا، سۆيۈنۈپ ئىشلىگەن ئائىلە ئىشلىرىغا ۋە مېھرىبان ئۆي ئىگىلىرىگە مۇھەببەتتىكى بولغاچقا، بۇ ئائىلىدىن رىشتىنى ئۈزەلمەي، 50 - يىللارغىچەلا بۇ قورۇغا كېلىشنى توختىتىپ قويمىغان. ئۇ كېچىلىرى تۇيۇقتىن ئاستانىگە كېلىپ، چۆلدە رەپ قالغان چوڭ قورۇنى سىيرىپ سۇپۇرۇپ، سۇ سېپىپ، ئىدىشلارنى سۇ بىلەن لىق تولدۇرۇپ، ئوتۇنلارنى يېرىپ تەييار قىلىپ قويۇپ، تاڭ ئاتقاندا تۇيۇققا قايتىپ كەتكەن. ئۇ بۇ ئادىتىنى خېلى يىللارغىچە داۋاملاشتۇرغان. بۇ يەردە شۇنى قەيت قىلىپ ئۆتۈش زۆرۈركى، مۇھىتىلارنىڭ پەرزەنتلىرى ئەينى يىللاردىكى تونۇلغان بايلاردىن، ئازادلىقتىن كېيىنكى ئاتالغۇ بويىچە ئېيتقاندا «پومبىشچىك» لاردىن بولسىمۇ، باشقا جازانىخور بايلاردەك دېھقانلارغا زۇلۇم قىلىدىغان، ئۇرىدىغان، سولايىدىغان، ئىقتىسادىي جەھەتتىن تالان - تاراج قىلىدىغان ئىشلارنى ھەرگىز سادىر قىلمىغان. بەلكى، دېھقانلارغا قولىدىن كېلىشىچە ياردەم قىلغان، ئاجىز، يېتىم - يېسىرلارنىڭ بېشىنى سىلىغان، ئاشلىقى تۈگەپ كەتكەنلەرگە ئاشلىق ئىئانە قىلغان. دېھقانلارنىڭ پەرزەنتلىرىنى ئۆز يانلىرىدىن پۇل چىقىرىپ ئوقۇتقان، تەمرەتكە كېسىلى تارقىلىپ كەتكەن شۇ يىللاردا سوۋېت ئىتتىپاقىدىن ھەر

خىل دورىلارنى ئالغاچ كېلىپ، دېھقان پەرزەنتلىرىنى خالىس داۋالىغان. شۇڭا، ئازادلىقتىن كېيىن «تۇرپاندىكى تۆت چوڭ پومېشچىك» دەپ ئاتالغان مۇھىتىلار پەرزەنتلىرىنىڭ تەركىبى ئايرىلغاندا «خەلقنىڭ غەزىپى يوق پومېشچىكلار» دەپ بېكىتىلگەن.

مەھمۇت مۇھىتىنىڭ قورۇسىنىڭ غەرب تەرىپىگە تاشكەنتتىن شىنجاڭغا كېلىپ تىجارەت ئىشى بىلەن بېيىغان مەرىپەتپەرۋەر زات مەنسۇرجانباي تەرىپىدىن 1922 - يىلى سېلىنغان مەسچىت ۋە مەدرىسە، ئۇيغۇر ئۇيۇشمىسى (ھازىرقى ساقچىخاننىڭ ئورنى)، قادىر ھەسەننىڭ ئۆيى قاتارلىقلار جايلاشقان بولۇپ، بۇنىڭ نېرىسىغىلا مەخسۇت مۇھىتىنىڭ قورۇسى جايلاشقان. بۇ ئىككى قورۇنىڭ ئارىلىقى 100 مېتىرمۇ كەلمەيدىغان بولۇپ، موسۇلباينىڭ قورۇسى مۇشۇ ئىككى قورۇنىڭ ئوتتۇرىسىغا يولنىڭ قارشى تەرىپىگە جايلاشقان. ئەپسۇسكى، ھازىر موسۇلباينىڭ قورۇسىدىن كىچىككىنە ئىزنامۇ قالمايغان. (لېكىن، موسۇلباينىڭ تۇرپان يېڭىشەھەردىكى قورۇسى خېلى مۇكەممەل ساقلانماقتا، بۇنى كىتابىمىزنىڭ باش قىسمىدا تىلغا ئېلىپ ئۆتتۇق).

مەخسۇت مۇھىتىنىڭ قورۇسى ھازىرقى ئاستانە ئوتتۇرا مەكتەپنىڭ ئىچىدە بولۇپ، كۆلىمى مەھمۇت مۇھىتىنىڭ قورۇسىدىن كىچىك، ئۇسلۇبىمۇ ئاددىي. بۇ قورۇ مەكتەپنىڭ غەرب تەرىپىگە جايلاشقان بولۇپ، جەنۇبقا قارىتىپ سېلىنغان، ئىمارەت ئاستى - ئۈستى ئىككى قەۋەتلىك بولۇپ، ئاددىي پېشايۋان چىقىرىلغان. ئۆي ئىچىنىڭ بېزىلىشى، ئۇسلۇبى مەھمۇت مۇھىتى قورۇسىنىڭكىگە ئوخشاپ كېتىدۇ. بۇ ئۆي مەخسۇت مۇھىتىغا مۇھىت ھاجىدىن قالغان، تارىخى بىر قەدەر ئۇزۇن بولغاچقا، خېلى كۆنرىغان بولۇپ، ياخشى ئاسرايمىسا، ۋەيران بولۇش خەۋپى بارلىقى كۆرۈنۈپلا تۇرىدۇ. قىسمەتنىڭ

شۇنداق ماس كېلىپ قېلىشى كىشىنى ئويغا سالىدۇكى، ئەينى يىللاردا تۇرپان دېھقانلار قوزغىلىڭىنىڭ باش شتابى يەنى سىياسىي مەركىزى بولغان مەھمۇت مۇھىتى قورۇسى ھازىرمۇ ئاستانە يېزىسىنىڭ سىياسىي مەركىزى بولۇپ قالغان، ئەينى يىللاردا مەرىپەتچىلىك ھەرىكىتىنىڭ ئوچىقى بولغان مەخسۇت مۇھىتىنىڭ قورۇسى ھازىرمۇ بىلىم باغچىسى بولۇپ كەلگەن. گوسۇل مۇھىتىنىڭ قورۇسى غوجامئالىدى مەھەللىسىنىڭ ئالتە كىلومېتىر غەربىي جەنۇبىغا جايلاشقان مەڭگۈبۇلاق كەنتىدە بولۇپ، بۇ قورۇمۇ سوۋېت پىلسونىدا سېلىنغان، قوش قاناتلىق نەقىشلىك ئىشىكلەر، كەڭ دېرىزىلەر، ئىشىكلەرگە چىرايلىق سېرىق مىس تۇتقۇچلار ئورنىتىلغان، ھەتتا ئۆينىڭ تورۇسى قىزىل پاختا رەخت بىلەن زىننەتلەنگەن. ۋاھالەنكى، كېيىنكى ھەر خىل ئاپەتلەر جەريانىدا بۇ ئۆيمۇ ۋەيران بولۇپ، كىچىككىنە ئىزناسىمۇ قالمىغان. دېمەك، بۇ تۆت مۇھىتىنىڭ ئىچىدە مەخسۇت مۇھىتى بىلەن مەھمۇت مۇھىتى ئاكا - ئۇكا ئىككىيلەننىڭ قورۇسى خۇددى ئۇلارنىڭ سەلتەنەتى، شۆھرىتىدىن دېرەك بېرىپ تۇرغاندەك، ئۇلارنىڭ قەلبىمىزدىكى روھىدەك ھازىرمۇ ھەيۋەت بىلەن قەد كۆتۈرۈپ تۇرماقتا.

پايدىلانغان مەنبەلەر:

1. سەيپىدىن ئەزىزى «ئۆمۈر داستانى»، مىللەتلەر نەشرىياتى، 1990 - يىلى نەشرى.
2. ئابدۇرېھىم ئۆتكۈر «ئويغانغان زېمىن»، شىنجاڭ خەلق نەشرىياتى، 1 - ، 2 - قىسىم، 1988 - ، 1993 - يىللار نەشرى.
3. ئابدۇراخمان ئابدۇللا «تاشكەنتچىلەر»، شىنجاڭ خەلق نەشرىياتى، 2002 - يىلى نەشرى.
4. ئابلىمىت مەخسۇدوف «1931 - ، 1934 - يىللىرى شىنجاڭدا بولغان خەلق قوزغىلاڭلىرىدىن قىسقىچە ئەسلىمە»، شىنجاڭ خەلق نەشرىياتى نەشر قىلغان «شىنجاڭ تارىخ ماتېرىياللىرى» نىڭ 38 - قىسمى.
5. خېۋىر تۆمۈر «بالدۇر ئويغانغان ئادەم»، شىنجاڭ ياشلار - ئۆسمۈرلەر نەشرىياتى، 1987 - يىلى نەشرى.
6. ئابدۇللا تالىپ «ئۇيغۇر مائارىپ تارىخىدىن ئوچىركلار»، شىنجاڭ خەلق نەشرىياتى، 1986 - يىلى نەشرى.
7. شېرىپ خۇشتار «شىنجاڭ يېقىنقى زامان تارىخىدىكى مەشھۇر شەخسلەر»، شىنجاڭ خەلق نەشرىياتى، 2000 - يىلى نەشرى.
8. مۇھەممەت شاھنىياز «بالدۇر ئويغانغان ئادەم - ئابدۇخالىق ئۇيغۇر»، شىنجاڭ ياشلار - ئۆسمۈرلەر نەشرىياتى، 2001 - يىلى نەشرى.
9. مېرئەھمەت سېيىت، يالقۇن روزى «مەمتلىقى ئەپەندى»، شىنجاڭ ئۇنىۋېرسىتېتى نەشرىياتى، 1997 - يىلى نەشرى.
10. «تارىخ بېتىنى ۋاراقلىغاندا»، تۈزگۈچى: غەيرەت ئەيسا، شىنجاڭ خەلق نەشرىياتى، 2001 - يىلى نەشرى.
11. ليۇ زىشاۋ «ئۇيغۇر تارىخى»، مىللەتلەر نەشرىياتى، 1987 - يىلى نەشرى.

12. بۇرھان شەھىدى «شىنجاڭنىڭ 50 يىلى»، مەللىھەتلەر نەشرىياتى، 1986 - يىلى نەشرى.

13. مۇھەممەت ئىمىن «تۇرپان ۋاڭلىرى»، تۇرپان ۋىلايەتلىك سىياسىي كېڭەش خىزمەت كومىتېتى تۈزۈپ، نەشر قىلغان. 1997 - يىلى نەشرى.

14. ئىبراھىم مۇھىتى «مەرىپەتپەرۋەر مەرھۇم مەخسۇت مۇھىتى توغرىسىدا ئەسلىمە»، «شىنجاڭ تارىخ ماتېرىياللىرى»، 13 - سان، شىنجاڭ خەلق نەشرىياتى، 1984 - يىلى نەشرى.

15. مەھمۇت ئىلىياس «تۇرپان ئاستانىدە يېڭى مائارىپنىڭ بارلىققا كېلىشى ۋە تەرەققىياتى»، «شىنجاڭ تارىخ ماتېرىياللىرى»، 42 - سان، شىنجاڭ خەلق نەشرىياتى، 1999 - يىلى نەشرى.

16. ئەيسا نىياز «قۇمۇل دېھقانلار قوزغىلىڭىغا دائىر بەزى مەسىلىلەر توغرىسىدا ئەسلىمە»، «شىنجاڭ تارىخ ماتېرىياللىرى»، 12 - سان، شىنجاڭ خەلق نەشرىياتى، 1983 - يىلى نەشرى.

17. «ئابدۇخالىق ئۇيغۇر شېئىرلىرى» (نەشرگە تەييارلىغۇچىلار: مەھمۇت زەيدى، مەھمۇت ئەكبەر، ئىسمايىل تۆمۈرى) شىنجاڭ خەلق نەشرىياتى، 1986 - يىلى نەشرى.

18. «تۇرپان تارىخ ماتېرىياللىرى»، 1 - قىسىم، (تۈزگۈچىلەر: غېنى مەينەم، كېرەم تۇرسۇن). جۇڭگو خەلق سىياسىي مەسلىھەت كېڭىشى تۇرپان شەھەرلىك كومىتېتى تارىخ ماتېرىياللىرى ئىشخانىسى 1988 - يىلى تۈزگەن.

19. كېرەم تۇرسۇن «تۇرپاننىڭ مائارىپ تارىخى»، «تۇرپان تارىخ ماتېرىياللىرى»، 2 - قىسىم، جۇڭگو خەلق سىياسىي مەسلىھەت كېڭىشى تۇرپان شەھەرلىك كومىتېتى تارىخ ماتېرىياللىرى كومىتېتى 1992 - يىلى تۈزگەن.

20. ئابدۇراخمان ئابدۇللا «مەشھۇر مەرىپەتپەرۋەر ئىنقىلابچى مەخسۇت مۇھىتى»، «تۇرپان تارىخ ماتېرىياللىرى»، 3 - قىسىم، جۇڭگو خەلق سىياسىي مەسلىھەت كېڭىشى تۇرپان شەھەرلىك كومىتېتى تارىخى

- ماتېرياللار كومىتېتى 1995 - يىلى تۈزگەن .
24. كېرەم تۇرسۇن «گۈلەندەم ئاۋۋىستەينىڭ تۇرپان مائارىپى ئۈچۈن قوشقان تۆھپىسى» ، «تۇرپان تارىخ ماتېرياللىرى» 5 - قىسىم ، جۇڭگو خەلق سىياسىي مەسلىھەت كېڭىشى تۇرپان شەھەرلىك كومىتېتى تارىخى ماتېرياللار كومىتېتى 1999 - يىلى تۈزگەن .
25. ئابدۇراخمان ئابدۇللا «گوسۇل مۇھىتى مەكتىپى» توغرىسىدا ، «تۇرپان گېزىتى» ،
26. يۈسۈپ ھەسەن «چوڭ يېغىلىق» تا قانغا بويالغان پىچان» ، «پىچان تارىخ ماتېرياللىرى» 6 - قىسىم ، پىچان ناھىيىلىك سىياسىي كېڭەش تارىخى ماتېرياللار كومىتېتى تۈزگەن .
27. تېيىپ پولات «پىچان ھەم باشقا يەرلەردىكى ئۇرۇش ۋە سېتىنىياز لىەنجاڭ» ، «پىچان تارىخ ماتېرياللىرى» ، 1 - قىسىم .
28. مۇھەممەتئىمىن قۇربانى «قەشقەر تەزكىرىسىدىن تەرمىلەر» قەشقەر ئۇيغۇر نەشرىياتى ، 1999 - يىلى نەشرى .
29. مەخمۇت ئەكبەر ، ئىسمايىل تۆمۈرىلەرنىڭ «شائىر ئابدۇخالق ئۇيغۇر ۋە ئۇنىڭ ئىككى پارچە شېئىرى توغرىسىدا» ناملىق ماقالىسى ، «تارىم» ژۇرنىلى 1984 - يىللىق 12 - سان .
30. شېرىپ خۇشتار «شىنجاڭ يېقىنقى زامان تارىخىدا ئۆتكەن شەخسلەر» ، شىنجاڭ خەلق نەشرىياتى ، 2003 - يىلى نەشرى .

مەسئۇل مۇھەررىرى: مۇھەممەتتۇردى مىرزائەخمەت
مەسئۇل كوررىكتورى: ھەجەرگۈل تۇرسۇن
مۇقاۋا لايىھىلىگۈچى: نۇرمۇھەممەت ئۆمەر

ئىدىقۇت ئەۋلادلىرى

— مۇھىتىلار جەمەتى

ئاپتورى: ئۆمەر جان سىدىق

* * *

شىنجاڭ خەلق نەشرىياتى نەشر قىلدى

(ئۈرۈمچى شەھەر جەنۇبىي ئازاتلىق يولى 348-نومۇر)

شىنجاڭ شىنخۇا كىتابخانىسى تارقاتتى

شىنجاڭ «ئىشچىلار ۋاقىت گېزىتى» باسما زاۋۇتىدا بېسىلدى

فورماتى: 1/32 850mm×1168mm باسما تاۋىقى 14.25 قىستىرما بېتى: 16

2003 — يىل 12 — ئاي 1 — نەشرى


2003 — يىل 12 — ئاي 1 — بېسىلشى

تىراژى: 4000 — 1

ISBN 7-228-08440-3

باھاسى: 25.00 يۈەن

نەشر قىلدۇرغۇچى : يالقۇن روزى
مۇقاۋىنى لايىھىلىگۈچى : نۇرمۇخەممەت ئۆمەر



ISBN 7 - 228 - 08440 - 3

(民文) 定价: 25.00 元

ISBN 7-228-08440-3



9 787228 084401 >